
İŞIQLA ZÖLMƏTİN DÖYdŞdÖ 


Robert Luis Stivenson (1850-1894) XIX əsrin ikinci yarısında 
yaşamış tərəqqipərvər ingilis yazıçısı və ədəbiyyat tənqidçisidir. 
Stivenson əsrin son rübündə, xüsusilə canlanan ingilis romantiz- 
minin, daha dəqiq desək, onun neoromantizm mərhələsinin əsas 
nümayəndəsi və nəzəriyyəçisi kimi məşhurdur. Stivensonun gözəl 
romanlarının başlıca təsvir obyekti dənizlər, okeanlar, uzaq və 
naməlum adalar, əsas qəhrəmanları isə yeniyetmələr və gənclər- 
dir. Ədib bu qəhrəmanları həyatın bir-birindən sərt dönümləri ilə 
qarşılaşdırır, ağır sınaqlardan alnıaçıq çıxan sağlam, ağıllı, nəcib, 
xeyirxah cavanların şərəfini uca tutur, bu yolla da oxucularına 
yüksək insani duyğular, humanizm, mərdlik, ədalətlilik kimi əxlaqi 
keyfiyyətlər aşılayır. 

Zəmanəsinin müxtəlif biliklərinə xüsusi bir həvəslə yiyələn- 
miş Stivensonun əsərlərində öyrədici material çoxdur. Yazıçının bir 
etirafından məlum olur ki, ilk gəncliyində o özü ilə həmişə kitab- 
dəftər gəzdirirmiş, imkan düşən kimi kitabı oxuyar, öyrəndiklərinin 
məğzini dəftərinə yazar, onları unutmamaq üçün təmrinlər edər- 
miş. Oxumaq, öyrənmək, biliyini artırmaq bir sənətkar kimi əsərlə- 
rindəki hadisə və əhvalatları, yerli koloriti, təbiət mənzərələrini, 
insan psixologiyasını təbil və inandırıcı vasitələrlə təsvir etməkdə 
ona yaxından kömək etmişdir. Stivensonun öz şəxsi qənaətinə görə, 
yazıçı təqdim etdiyi mühiti, hadisə və insanları özünün beş barmağı 
kimi bilməlidir. “Dəfinələr adası” bu tələbə yüksək səviyyədə 
cavab verir. Görünür, elə bu keyfiyyətlərinə görədir ki, biz roman- 
da təsvir olunan əsas qəhrəmanlara inanır və rəğbət bəsləyirik. 

Yüz ildən artıqdır ki, “Dəfinələr adası” romanı bütün dünya- 
da macəra romanlarının ən qiymətli nümunələrindən biri kimi 
yaşayır, dönə-dönə müxtəlif dillərə tərcümə edilərək yayılır. Bu 
əsər yalnız gözlənilməz macəralı hadisələrlə zəngin olduğu üçün 
təqdir edilmir. Bu hadisələrin təsvirindəki təbiilik, ardıcıllıq, insan 

surətlərinin yaradılmasında psixoloji dərinlik və inandırıcılıq romanı 
dünya ədəbiyyatının ən mötəbər əsərləri sırasına çıxarmışdır. 

Dənizçiliyi, uzaq və romantik səfərlərin mahiyyətini əlinin içi 
kimi bilən, bu yolda qarşıya çıxan hər cür gözlənilməz maneəni 
dəf etməyə üsullar axtarıb tapan, nizam-intizamı gəmi xidmətində 
birinci şərt sayan və ona çox ciddi surətdə əməl etməyi tabeliyində 
olanların hamısından qətiyyətlə tələb edən kapitan Smollett, qul- 
durların qəzəbinə keçdiyi üçün üç il Dəfinələr adasında tənha həyat 
sürmüş cəsur dənizçi Ben Hann, kimliyindən asılı olmayaraq, ehtiyac 
duyan hər kəsə təcili tibbi yardım göstərməklə öz insani borcunu 
yerinə yetirən doktor Livsi və başqaları məhz bu cür surətlərdir. 

Həmişə axtaran, həmişə narahat, həmişə də hərəkətdə, düşün- 
cələr və duyğular axarında olan bir yeniyetmənin canlı, bədi surəti 
kimi Cim Hokins xüsusilə inandırıcı və təsirlidir. Zərif təbiətli, 
namuslu və qeyrətli balaca Cim boyu uca, kürəyi enli, cibi dolu, 
lakin başıboş, yoxsul mənəviyyatlı, iradəsiz kişilərə nifrət edir. 

Cim quldur Silverin öz həmfikirləri ilə xəlvətcə danışıqlarını 
eşidib dostlarına xəbər verməklə gəminin bütün heyətini labüd 
ölümdən xilas edir. Lakin onun qəhrəmanlığı özünü təhlükəyə 
ataraq çəlləkdə gizlənib dinlədiklərini kapitana söyləməklə bitmir. 
Quldur Billi Bonsla münasibətlərində, “İspanyola”nın lövbər kən- 
dirini kəsəndə, gəminin göyərtəsində quldur Hendslə təkbətək 
vuruşda qalıb gələndə, nəhayət, düşmən düşərgəsində əvvəlcə 
əsir, sonra isə girov vəziyyətində saxlananda o, gözlərimiz önündə 
bəzən hətta öz yaşı ilə az uyuşan bir qəhrəman kimi ucalır. Öldür- 
düyü quldurun siması uzun müddət gözləri önündən getməyib onun 
yeniyetmə qəlbini dönə-dönə həyəcana gətirəndə biz Cimə daha 
çox inanır və halına acıyırıq. 

Cimin və onun dostlarının saf, təmiz mənəviyyatına qarşı 
Stivenson dəniz quldurlarının eybəcər həyat macərasını qoyur. 
Dənizdə qarətçiliklə məşğul olan bu əliqanlı dəstənin üzvləri ara- 
sında Silver ən dəhşətlisidir. Lakin ədib onu heç də birtərəfli təq- 
dim etmir. 

Silver amansız yırtıcı olmaqla yanaşı, həm də hiyləgər, düş- 
düyü vəziyyəti tez və düzgün qiymətləndirməyi bacaran çevik bir 
adamdır. Onun vəziyyəti hər dəfə xarablaşdıqca, tabeliyində olan- 
ların gözündən düşdükcə başını itirmədiyinə, işin içindən necə çıx- 
dığına həsr edilmiş səhifələri həyəcansız oxumaq olmur. 

“Dəfinələr adası” Cimin və dostlarının quldur dəstəsi üzərində 
tam qələbəsi ilə bitir. Böyük ümumiləşdirmə qüvvəsinə malik olan 
bu final müəllif qənaətinin, idealinin təsdiqi kimi çox yaxşı düşü- 
nülmüşdür: haqq, ədalət, işıq daşıyıcısı olan nəcib insanlar birlə- 
şəndə zülm, şər, zülmət, bədxahlıq və mənəvi eybəcərliyi kökün- 
dən yox etməyə qadir olurlar. 

Stivensonun yazıçı təxəyyülünün gücü özünü "Sahib Ballantre" 
romanında da göstərir. Yenə macəralar, gözlənilməz hadisələr, 
qarşı-qarşıya dayanmış məkr və məhəbbət, hərislik və xeyir- 
xahlıqla dolu süjet, ucsuz-bucaqsız dənizlər, kimsəsiz adalar, uzun, 
yorucu səyahətlər... 

İnsanın böyüklüyünü çətin, dözülməz vəziyyətlərdə, dərin 
psixoloji sarsıntılarda üzə çıxaran və oxucusuna göstərən yazıçı öz 
yazı ənənələrinə sadıq qalaraq bu romanda da qəhrəmanlarının 
yaxşı və pis cəhətlərini göstərmək üçün onları gah keçilməz bataq- 
İıqlarla aparır, gah skalpsoyan hinduların mühasirəsinə salır, gah da 
böyük dəfinə uğrunda üz-üzə qoyub, tamah və gözütoxluq, günah 
və vicdan sınağına çəkir. 

Stivenson "Sahib Ballantre" romanında Şərq ədəbiyyatında da 
geniş yayılmış bir mövzuya — Xeyir və Şər mövzusuna müraciət 
etmişdir. Burada iki doğma qardaşın — Ballantre ilə Henrinin atadan 
qalan miras uğrunda mübarizəsi, mülkiyyətə sahib olmaq üçün bir- 
birilərini öldürməyə belə hazır olduqları qələmə alınıb. Özünü ata 
mülkünün həqiqi sahibi hesab edən Ballantre tamahkarlığı, mən- 
səbpərəstliyi, nifrəti ilə əsl Şər obrazıdır. Onun əksinə olaraq, mül- 
kün bütün təsərrüfat ağırlığını, ailənin mənəvi-əxlaqi yükünü çiyin- 
lərinə götürmüş, kin-küdurət çəlləyi olan qardaşı ilə barışmaq, onu 
yola gətirmək üçün gecə-gündüz düşünən ikinci qardaş Henri isə 
öz xeyirxahlığı, sadə qəlbi ilə bir Xeyir obrazıdır. Qarşıdurma get- 
dikcə şiddətlənir, əvvəlcə ailədaxili düşmənçiliyə, daha sonra isə 
hətta iki doğma qardaşın qılınc döyüşünə gətirib çıxarır. Stivenson 
hadisələri, sadəcə, təsvir edir və seyrçi mövqedə dayanır. Belə- 
liklə, roman hər iki qardaşın acınacaqlı ölümü ilə bitir: tamah, nif- 
rət, qəddarlıq insana qalib gəlir. 


Bəkir Nəbiyev 

DƏFİNƏLƏR ADASI 


Birinci hissə 


QOCA DƏNİZ QULDURU 


I fəsil 


QOCA DƏNİZ CANAVARI 
“ADMİRAL BENBOd” MEHMANXANASINDA 


Skvayr1l Treloni, həkim Livsi və başqa centlmenlər məndən 
xahiş etdilər ki, Dəfinələr adası barədə bütün bildiklərimi qələmə alım. 
Onların istəyi budur ki, adanın coğrafi mövqeyindən başqa, bütün 
tarixini təfsilatı ilə, heç nəyi gizlətmədən əvvəldən axıra kimi söylə- 
yim. Hazırkı vaxtda adanın yerini göstərmək hələ mümkün deyil, 
çünki dəfinə adadadır, biz onu çıxarıb gətirməmişik. Beləliklə, indi, 
17... ildə mən qələmi əlimə alıb xəyalən o zamana – atamın “Admi- 
ral Benbou”” adlı mehmanxana saxladığı vaxta qayıdıram. Bu meh- 
manxanaya üzü günəşdən qaralmış, yanağında qılınc çapığı olan 
qoca bir dənizçi köçmüşdü. 

O, ağır addımlarla bizim qapıya yanaşdı, dənizçi sandığını ardın- 
ca əl arabasında gətirirdilər. Bütün bunlar elə yadımdadır ki, sanki, 
dünən olub. Bu, ucaboy, qüvvətli, yekəpər, qara bir kişi idi. Qatran 
kimi qara hörüyü köhnə göy kaftanının yaxalığı üstündə dik durmuş- 
du. Əllərinin qabarlı dərisində çapıqlar nəzərə çarpırdı, dırnaqları 


1 Skvayr — İngiltərədə zadəganlara məxsus titul 
? Admiral Benbou — XVII əsrin axırlarında yaşamış ingilis admiralı 

qara və qırıqdı, yanağındakı qılınc çapığı isə qartmaqlı, gümüşü rəngə 
çalırdı. Burası da yadımdadır ki, yad adam fıştırıq çala-çala bizim 
limanı nəzərdən keçirərək yoğun səslə birdən qədim dənizçi mahnısını 
oxumağa başladı. Bu mahnı sonralar da dilindən düşməzdi. 


Bir ölü sandığına on beşi getdi qurban 
Ho-ho-ho, bir şüşə də rom! 


Qocalara məxsus titrək, cır səsi dolamaçarx kimi cırıldayırdı. 

Əlağacı qanşpuqal oxşayırdı. O, bu ağacla qapımızı döydü. Atam 
kandara çıxınca kişi nəzakət gözləmədən bir stəkan rom tələb etdi. 

Ona rom gətirdilər. İçkidən yaxşı baş açan adamlar kimi tələsmə- 
dən, qurtum-qurtum, ləzzətlə içməyə başladı. İçə-içə də gah qayaları, 
gah da mehmanxana lövhəsini nəzərdən keçirirdi. Nəhayət, dilləndi: 

— Yaxşı limandır. Meyxana tikmək üçün pis yer deyil. Burada 
adam çoxdurmu, dost? 

Atam cavab verdi ki, xeyr, təəssüf ki, çox deyil. 

Dənizçi dedi: 

— Nə olar... bura mənə əl verir. Hey, dost! — O, arabaçını səslədi. 
— Bu tərəfə sür, özün də mənə kömək elə, sandığı düşürüm. Bir 
müddət burada qalacağam, — sözünə davam etdi. — Sadə adamam. 
Rom, donuz əti, bir də qayğanaq, bundan başqa mənə heç nə lazım 
deyil. Vəssalaml Hə, bir də o burun lazımdır. Oradan dənizdə üzən 
gəmilər görünür... Məni necə çağıra bilərsiniz? Neynək, eləcə “kapi- 
tan” deyin... Hə, ürəyinizdən keçəni bilirəm. Alınl — deyib kandara 
üçmü, ya dördmü qızıl pul atdı. Sonra da yüksək rütbəli adamsayağı 
atama baxıb qaba tərzdə dedi: 

— Qurtaranda gəlib istəyə bilərsiniz. 

Pal-paltarı nimdaş, danışığı qaba olsa da, əslində, adi matrosa 
oxşamırdı. Daha çox şturmana, ya da kapitana bənzəyirdi. Sanki, 
ətrafdakı adamların ona tabe olmasına alışmışdı. Hiss edirdin ki, yum- 
ruğuna korluq verən deyil. Əl arabasını sürən kişi onun dünənki poçt 
arabası ilə səhər “Kral Georq mehmanxanası”na gəldiyini və orada 
dəniz kənarında yerləşən mehmanxanalar barədə adamları sorğu- 
suala tutduğunu söylədi. Bizim mehmanxanamız barədə, görünür, 
yaxşı fikirlər eşitdiyindən və onun yol üstdə olduğunu öyrənəndən 


! Qanşpuq — gəmilərdə ağırlıq qaldırmaq üçün ling 


sonra kapitan “Admiral Benbou”da qalmaq qərarına gəlmişdi. Bu 
qədər! Kirayənişin haqqında öyrənə bildiklərimiz bunlar idi. 

O, qaradinməz adam idi. Bütün günü dəniz kənarı ilə gəzər, ya 
da mis müşahidə borusu ilə qayaların başına qalxardı. Axşamlar 
ümumi otaqda lap küncdə, oda yaxın oturar, roma azca su qataraq 
içərdi. Onunla söhbətə girişənə cavab verməzdi. Beləsini yalnız sərt 
baxışı ilə süzər, burnunda fınxırardı, dumana düşmüş gəmi kimi 
sürəkli fit verərdi. Tezliklə biz də, qonaqlarımız da onu rahat burax- 
dıq, dəyib-dolaşmadıq. Hər gün gəzintidən qayıdanda soruşardı ki, 
bizim yolla dənizçi-filan gəlib-keçməyib, əvvəllər fikirləşərdik ki, özü 
kimisini axtarır. Lakin axırda başa düşdük ki, o, belələrindən uzaq 
olmaq istəyir. Dənizkənarı kəsə yolla Bristola keçib-gedən hər hansı 
bir dənizçi “Admiral Benbou”da görünəndə kapitan əvvəl onu qapı 
pərdələri arxasından müşahidə edər, bundan sonra qonaq otağına 
keçərdi. Belə adamların yanında o, siçan kimi sakit oturardı. 

Mən isə işin nə yerdə olduğunu bilirdim. Çünki kapitan ürəyinin 
təşvişini mənə açmışdı. Bir dəfə o, məni bir kənara çəkdi və dedi ki, 
sənə hər ayın birinci günü dörd pens gümüş pul verərəm, bu şərtlə ki, 
gözdə-qulaqda olasan, bu ətrafda tayqıç dənizçi görən kimi tez gəlib 
mənə xəbər verəsən. Ayın ilk günləri vəd olunan maaşı istəyəndə 
o, burnunda fısıldayıb sərt nəzərlərlə məni süzərdi. Ancaq söhbət- 
dən heç bir həftə keçməzdi, ürəyində götür-qoy edəndən sonra pulu- 
mu gətirər və əmr edərdi ki, “tayqıç dənizçi”ni dörd gözlə axtarım. 

Tayqıç dənizçi məni hətta yuxuda belə təqib edərdi. Qasırğalı 
gecələrdə külək evimizin dörd küncünü titrədəndə, boy-boy qalxan 
dalğalar limanda qayalara çırpılıb uğuldayanda o, min cilvədə, min 
cür şeytan sifətində yuxuma girərdi. Ayağı da gah dizinə, gah omba- 
sına qədər kəsik olardı. Bəzən o, dəhşətli bir div şəklində gözlərim 
önündə canlanardı. Bu divin də tək ayağı bədəninin ortasına yapışmış 
olardı. O, tək ayağı ilə çəpərlərin və arxların üzərindən atılaraq məni 
qabağına qatıb qovardı. Hər ay aldığım dörd pens mənə çox baha 
başa gələrdi. Mən də zəhlətökən yuxularla ona əvəz verərdim. 

Tayqıç dənizçi mənə çox dəhşətli görünsə də, kapitandan bir elə 
qorxmazdım, hər halda, camaatın ondan çəkindiyindən az çəkinər- 
dim. Bəzi axşamlar o qədər suqarışıq rom içərdi ki, başı çiynində 
durmazdı. Belə hallarda aşxanada daha çox oturar və ətrafdakıları 
saya salmadan öz qədim, vəhşi və sərt dəniz mahnılarını oxuyardı. 

Arabir adamları öz stoluna çağırar və şərab stəkanları tələb edərdi. 
Dəvət olunanlar qorxudan tir-tir əsərdilər. O isə camaatı ya dəniz 
macəraları barədə hekayətləri dinləməyə, ya da onun nəğmələ- 
rinə vagirlik etməyə məcbur edərdi. Bu zaman evimizin divarları 
“ho-ho-ho, bir şüşə də rom” səsindən lərzəyə gələrdi. Ona görə ki, 
onun çılğın qəzəbindən qorxanlar bir-birini ötməyə, səsi gəldikcə 
daha ucadan oxumağa çalışardılar ki, təki kapitan onlardan razı 
qalsın, çünki bu saatlar o, son dərəcə qəzəbli olardı, gah yumruğu- 
nu stola çırparaq tələb edərdi ki, kimsə cınqırını çıxarmasın, ətraf- 
dakılardan biri sözünü kəsəndə, ya sual verəndə coşardı, ya da, 
əksinə, sual verilməyəndə yenə özündən çıxardı, çünki bu, ona dəla- 
lət edirdi ki, söylədiklərini diqqətlə dinləmirlər. Heç kimi də aşxana- 
dan çölə buraxmazdı, ancaq şərabın təsirindən mürgü döyərək, 
ləngər vura-vura yatağa sarı gedəndə camaat dağıllışa bilərdi. 

Ən dəhşətlisi də söylədiyi əhvalatlardı. Dar ağacları, taxta üzərin- 
də addımlamaq, qasırğalar, Dray Torduqas! adası, İspan dənizindəki” 
quldur yuvaları və quldur igidlikləri barədə hekayətləri tük ürpədirdi. 

Söylədiyi hekayətlərdən belə çıxırdı ki, ömrünü dənizlərdə gəzib- 
dolaşan ən qəddar canilər arasında keçirib, hər sözünün axırında da 
ağzından tökülən söyüşlər kəndimizin sadə adamlarını söylədiyi 
cinayətlərdən az qorxutmazdı. 

Atam hey təkrar edərdi ki, mehmanxananı bağlamaq lazım 
gələcək: kapitan bütün müştəriləri bizdən uzaqlaşdırır. Belə təhqir- 
lərə kim dözər, kim istər ki, axşam evə dönərkən yolu qorxudan əsə- 
əsə getsin. Lakin mənə elə gəlir ki, əksinə, kapitan bizə xeyir gətirirdi. 
Doğrudur, müştərilər ondan çəkinirdilər, ancaq heç bir gün keçmirdi 
ki, kapitan onları yenidən cəlb edirdi. Sakit, ucqar kənd həyatına 
o nə isə xoş bir həyəcan gətirmişdi. Cavanlar arasında ona hətta 
pərəstiş edənlər də tapılırdı. Onlar deyirdilər ki, kapitana valehdirlər: 
“Əsl dəniz canavarıdır, dənizin duzu onun iliklərinə işləyib”. 

Onların sözündən belə çıxırdı ki, məhz bizim kapitan kimi 
adamlar İngiltərəni dəniz valisi etmişdir. 

O biri tərəfdən, bu adam, həqiqətən, bizə zərər verirdi. Həftələr 
həftələri, aylar ayları təqib edirdi, onun ilk gəlişdə verdiyi pul çoxdan 
qurtarmışdı, təzə xərclik isə vermirdi, atamın da hünəri yox idi ki, 


! Dray Torduqas — Florida yaxınlığında ada 

ondan pul istəyə. Xərclik barədə söz salan kimi kapitan qəzəblə 
fısıldamağa başlayırdı, bunu hətta fısıltı adlandırmaq da olmazdı, 
bu, nərilti idi, o, elə baxırdı ki, atam davam gətirməyib tez otaqdan 
çölə sıçrayırdı. Belə təşəbbüslərdən sonra əllərini necə naçar ovdu- 
ğunu öz gözümlə görmüşdüm. Bu qorxu-ürkünün atamın acına- 
caqlı, vaxtsız ölümünü xeyli sürətləndirdiyinə şübhə etmirəm. 

Bizdə olduğu müddətdə kapitan əynindəki paltarları bir dəfə də 
olsun dəyişməmişdi. Ancaq çərçidən bir neçə cüt corab almışdı. 
olyapasının bir yanı sallanırdı, küləkli havada bu çox böyük nara- 
hatçılıq törətsə də, kapitan ona toxunmurdu. Burası da yaxşı yadım- 
dadır ki, kaftanı köhnəliyindən lap süzülürdü, yuxarıda, öz otağında 
kaftanı hey gözəyərdi, nəhayət, kaftan lap şəlpə olmuşdu. 

Heç vaxt heç yana məktub yazmazdı, heç yerdən də məktub 
almazdı. Heç vaxt kiminləsə söhbət etməzdi. Yalnız həddən artıq 
sərxoş olanda danışardı. Bir də, bizdən heç kim heç vaxt onun öz 
sandığını açdığını görməmişdi. 

Təkcə bir dəfə kapitana etiraz etməyə cürət etmişdilər. Bu, bəd- 
bəxt atamın ölümündən bir neçə gün əvvəl baş vermişdi. 

Bir axşam həkim Livsi xəstənin yanına gəlmişdi. O, xəstəni müa- 
yinə edəndən sonra anamın təklif etdiyi naharı tələm-tələsik yedi və 
çubuq çəkmək üçün ümumi otağa endi, atının gətirilməsini göz- 
ləməyə başladı. Köhnə “Benbou”da tövlə olmadığından at kənddə 
qalmışdı. 

Ömumi otağa onu mən ötürdüm. Şıq geyimli, başında dümağ 
parik olan, nəcib tərbiyə görmüş bu qaragöz, zərif həkimin bizim 
aşxanaya gələn yöndəmsiz kənd camaatından bu qədər fərqli 
olması məni heyran etdi. O, xüsusən bizim bostan uyuğundan 
— natəmiz, qaraqabaq, yekəpər dəniz quldurundan kəskin seçilirdi. 
Üst-başı roma bulaşmış kapitan dirsəklərini stola söykəyərək 
oturmuşdu. 

Birdən o, çığıra-çığıra öz həmişəki nəğməsini oxumağa başladı. 


Bir ölü sandığına on beşi getdi qurban, 
Ho-ho-ho, bir şüşə də rom! 

İç, iç, onsuz da, axır səni yıxacaq şeytan. 
Ho-ho-ho, bir şüşə də rom! 


Robert Luis Stivenson 
DÜNYA ƏDƏBİYYATI KLASSİKLƏRİ 





İlk vaxtlar elə bilərdim ki, onun oxuduğu nəğmədəki “ölünün 
sandığı” yuxarıda, kapitanın otağındakı sandığın özüdür. 

Bu sandıq tayqıç dənizçi ilə birlikdə tez-tez mənim dəhşətli 
yuxularıma girərdi. Lakin zaman keçdikcə bu nəğməyə elə adət 
etmişdik ki, daha o, diqqətimizi cəlb etmirdi. 

Bu axşam mahnı həkim Livsi üçün təzə bir şeydi. Hiss etdim ki, 
ona heç də xoş təsir bağışlamır. Qoca bağban Teylorla yel xəstəliyi- 
nin yeni müalicə üsulu barədə söhbəti təzələməzdən əvvəl o, qəzəblə 
kapitana baxdı. Elə bu vaxt mahnının təsirindən coşmuş kapitan 
yumruğunu stola çırpdı. Bununla demək istəyirdi ki, səs-səmir kəsil- 
sin, kimsə cınqırını çıxarmasın. 

Bir anda hamı susdu. Yalnız həkim Livsi öz xoş söhbətini uca 
səslə davam etdirir, hər sözdən sonra da çubuğuna bir qullab 
vururdu. Kapitan qəzəblə ona baxırdı, sonra yumruğunu yenə stola 
çırpdı, sonra daha kəskin nəzərlərlə baxdı və birdən var gücü ilə 
çığırdı. Sözlərini də ədəbsiz söyüşlərlə bəzədi: 

— Hey, orada, göyərtədə duranlar, səsinizi kəsinl 

— Ser, siz mənimləsiniz? — deyə həkim soruşdu. 

Kapitan məhz onunla olduğunu söylədi və təzədən bir söyüş 
söydü. 

— Ser, elə isə sizə tək bircə şey deyə bilərəm, əgər sərxoşluq- 
dan əl çəkməsəniz, tezliklə dünyanı ən rəzil əclafların birindən azad 
etmiş olacaqsınız. 

Kapitan hirsindən ağlını itirdi, yerindən sıçrayıb qatlama dənizçi 
bıçağına əl atdı və həkimi hədələməyə başladı ki, onu bu saat divara 
dayayacaq. 

Həkim isə heç yerindən qımıldanmadı da, üzünü çöndərmə- 
dən, çiyni üzərindən eynilə bayaqkı səsiylə, hamı eşitsin deyə, bəlkə, 
bir azca ucadan davam etdi. Sakit və qəti səslə bildirdi: 

— O bıçağı bu saat cibinizə qoymasanız, namusuma and içirəm 
ki, bizim səyyar məhkəmənin birinci sessiyasından sonra dar ağa- 
cından yellənəcəksiniz. 

Onların gözləri arasında əlbəyaxa döyüş başladı. Lakin kapitan 
tezliklə geri çəkildi. Bıçağını gizlətdi və döyülmüş köpək kimi mırıl- 
daya-mırıldaya özünü stula yıxdı. 

— Ser, indi sizi xəbərdar edirəm. Mənim dairəmdə belə bir hərifin 
olduğunu biləndən sonra üzərinizdə gecəli-gündüzlü ən ciddi nəza- 

rət qoyacağam, — həkim davam etdi. — Mən təkcə həkim deyiləm, 
həm də hakiməm. Əgər qulağıma sizdən lap kiçik bir şikayət belə 
çatsa, tutalım, kiməsə qaba bir söz desəniz... lap elə indiki kimi ən 
ciddi tədbirə əl atacağam, elə edəcəyəm ki, sizi bu yerlərdən sürgün 
etsinlər. Sizə ayrı sözüm yoxdur. 

Az sonra həkim Livsinin atını gətirdilər. Minib çapdı. Kapitan 
isə bütün axşamı sakit və dinc qaldı. Bir xeyli vaxt da elə beləcə, bu 
vəziyyətdə oturdu. 


II fəsil 
QARA KÖPƏK GƏLİR-GEDİR 


Tezliklə qəribə bir hadisə baş verdi ki, bunun da nəticəsində, 
nəhayət, kapitanın əlindən canımız qurtardı. Ancaq onun özündən 
xilas olsaq da, irəlidə görəcəyiniz kimi, zəhlətökən işlərindən xilas 
ola bilmədik. 

Çöldə soyuq qışdı, şaxtalı, qasırğalı uzun bir qış. Bizə artıq 
məlum idi ki, yazıq atam baharı görməyəcək. Vəziyyəti gündən- 
günə ağırlaşırdı. Mehmanxananın bütün işləri mənlə anamın 
boynuna düşmüşdü. Başımız qarışıq olduğundan xoşagəlməz 
kirayənişinə çox az qayğı göstərirdik. 

Şaxtalı bir yanvar günü idi, sübh yenicə açılırdı. Qırovdan lima- 
nın başı ağarmışdı. Xırdaca dalğalar nəvazişlə sahil daşlarını yala- 
yırdı. Günəş qalxmağa hələ imkan tapmamışdı, ancaq öz şüalarını 
artıq təpələrin zirvəsinə və dənizin sahildən uzaq sinəsinə uzatmışdı. 
Kapitan həmişəkindən tez qalxmış və dənizə yollanmışdı. Yeridikcə 
köhnə kaftanının gen ətəkləri, xəncəri atılıb-düşürdü. Mis müşa- 
hidə borusunu qoltuğuna vurmuş, şlyapasını peysərinə itələmişdi. 
Ağzından çıxan buxar tüstü kimi havada burula-burula yuxarı qal- 
xırdı. Bütün bunlar yaxşı yadımdadır. O, qəzəblə fınxıraraq böyük 
qayanın arxasında gözdən itdi. Yəqin, həkim Livsi ilə toqquşmasını 
hələ də unuda bilməmişdi. 

Anam yuxarıda, atamın yanında idi. Mən isə kapitan qayıdıb 
gələnə kimi süfrəni rahlamalıydım. Birdən qapı açıldı və otağa bu 
vaxta kimi üzünü görmədiyim bir adam girdi. 


Robert Luis Stivenson 
DÜNYA ƏDƏBİYYATI KLASSİKLƏRİ 

Onun rəngi solğundu, sifəti bozarmışdı. Sol əlinin iki barmağı 
yoxdu. Belindən xəncər asılsa da, davakar adama oxşamırdı. Mən 
həmişə istər tayqıçlı, istərsə də iki qıçlı dənizçilərə göz qoyurdum, 
ancaq burası yadımdadır ki, həmin adam məni nə isə təşvişə saldı. 
Dənizçiyə az oxşasa da, hiss etdim ki, mütləq dənizçi olmalıdır. 

Soruşdum ki, sizə nə lazımdır, o, rom tələb etdi. Onun sifarişini 
yerinə yetirmək üçün otaqdan çıxmaq istəyirdim ki, qonaq stol 
başında oturdu və məni təzədən yanına çağırdı. Əlimdə salfet yerim- 
dəcə durdum. O dedi: 

— Oğul, bura gəl, yaxın gəl. 

Mən ona yaxınlaşdım. 

— Bu süfrəni mənim yoldaşım, şturman Billi! üçünmü hazırlamı- 
san? — deyə o, gülümsünə-gülümsünə soruşdu. 

Cavab verdim ki, şturman Billi-filan tanımıram, süfrəni də kapi- 
tan adlandırdığımız kirayənişinlərimizdən biri üçün hazırlamışam. 

— Çox gözəl, — dedi, — elə mənim dostum şturman Billiyə də kapi- 
tan demək olar. Bunun mətləbə dəxli yoxdur. Onun yanağında 
çapıq var, özü də, xüsusən içəndə ətrafındakılara qarşı çox nəzakətli 
olur. Mənim şturman Billim belə oğlandır. Sizin kapitanın da yana- 
ğında çapıq var. Özü də sağ yanağında. Deməli, hər şey öz qayda- 
sındadır. Hə, bilmək istəyirəm ki, mənim dostum Billi buradamı, bu 
evdəmi olur? 

Mən kapitanın gəzməyə çıxdığını bildirdim. 

— Oğul, o hara, hansı səmtə getdi? 

Mən kapitanın hər gün getdiyi yeri, həmin qayanı nişan verdim 
və dedim ki, yəqin, indilərdə qayıdar. 

— İndilərdə, yəni nə vaxt? Bir saatdan sonra? İki saatdan sonra? 

O, mənə bir neçə sual da verəndən sonra əlavə etdi: 

— Hə. Mənim gəlişim dostum Billiyə içdiyi rom qədər ləzzət 
verəcək. 

Lakin bu sözləri dilə gətirəndə onun üzünün rəngi çox boğul- 
muşdu. Buna görə də başa düşdüm ki, bu adamla görüş kapitanı 
O qədər də sevindirməyəcək. O saat da öz-özümə dedim ki, bunun 
mənə dəxli yoxdur. Bundan əlavə, belə bir vəziyyətdə tədbir görmək 
də çox çətindir. Yad adam Çöl qapısının ağızını kəsdirmişdi, gözü də 
eşikdə idi. Elə bil, pişikdi, siçanı güdürdü. Həyətə çıxmaq istəyirdim 


! Billi — Uilyam deməkdir. 


ki, o saat məni hayladı. Gec tərpəndim, solğun sifəti hirsindən qıc oldu 
və elə bir söyüş söydü ki, mən qorxudan geriyə sıçradım. O, mənimlə 
əvvəlki kimi gah yaltaqcasına, gah da istehza ilə danışmağa başladı, 
əlini çiynimə vurdu, dedi ki, mən yaxşı oğlanam, özüm də hələ ilk 
nəzərdən ürəyinə yatmışam. 

— Mənim bir oğlum var, siz iki damcı su kimi bir-birinizə oxşa- 
yırsınız, — dedi. — O, mənim ata qəlbimin iftixarıdır. Oğlan uşağı hər 
şeydən əvvəl sözə qulaq asmalıdır, bu əsasdır. Bəli, oğlum, böyü- 
yün sözünə qulaq asmalıdır. Əgər sən Billi ilə birlikdə dənizə çıxmış 
olsaydın, bunu qulağında saxlardın, mən də bir sözü iki dəfə demə- 
yə məcbur olmazdım. Billi heç vaxt bir əmri iki dəfə təkrar etməzdi, 
onunla səfərə çıxanlar da elə... Bax, odur, mənim şturmanım Billi 
də qoltuğunda müşahidə borusu gəlir, Allah, sən özün kömək eləl 
Biz də, gəl, oğul, təzədən zala keçək, qapının dalında gizlənək, 
Billini sevindirək, qoy bu, ona bir sürpriz olsunl Allah, sən özün 
kömək eləl 

Bu sözlərlə o, məni qabağına qatıb ümumi otağa apardı, arxa- 
sında gizlədib küncə spuşdırdı. Taybatay açıq qapının dalında görün- 
məz olduq. Bildiyiniz kimi, özümü pis hiss edirdim və bir az da qor- 
xurdum, yad adamın özünün də qorxduğunu başa düşəndən sonra 
bu hiss məni daha da üstələdi. O, xəncərinə əl atıb, onu azca dəstə- 
yindən yuxarı çəkdi, tez-tez udqunurdu, elə bil, boğazında ilişib 
qalmış tikəni udmaq istəyirdi. 

Nəhayət, kapitan otağa girib qapını çırpdı və ətrafa göz gəzdir- 
mədən, birbaş səhər yeməyi hazırlanmış stola sarı getdi. 

Yad adam dilləndi: 

— Billil — O, bacardıqca ötkəm və mərdanə danışmağa çalışırdı. 

Kapitan geri döndü və düz bizimlə üz-üzə gəldi. Elə bil, bir anda 
sifəti avazıdı, hətta burnu göyərdi. O, qarşısında kabus və ya şey- 
tanın özünü, hətta bundan da betər bir şey — əgər beləsi varsa — gör- 
müş adamı xatırladırdı. Bir anda elə qocaldı və elə büzüşdü ki, 
doğrusu, boynuma alıram ki, ona yazığım gəldi. 

Yad adam soruşdu: 

— Billi, yoxsa, məni tanımadın? Yəni öz köhnə yoldaşını tanı- 
madın, Billi? — deyə yad adam soruşdu. 

Kapitan ağzını açdı, sanki, nəfəsi çatmırdı. Nəhayət, dedi: 

— Ay səni, Qara Köpəkl 


Robert Luis Stivenson 

Yad adam bir qədər ürəklənərək cavab verdi: 

— Özüdür ki var! Qara Köpək köhnə gəmi dostunu, “Admiral 
Benbou” mehmanxanasında yaşayan öz Billisini görməyə gəlmişdir. 
Eh, Billi, Billi! İki caynağımı itirəndən bəri, gör nə qədər sular axmış, 
ay keçib, il dolanmışl — O, şikəst əlini yuxarı qaldırıb çığırdı. 

Kapitan dedi: 

— Yaxşıl Sən məni izləyib tapdın, budur, qarşındayam. İndi de 
görüm, məndən nə istəyirsən? 

— Billi, hə, səni yaxşı tanıyıram, — deyə Qara Köpək cavab verdi. 
— Billi, sən haqlısan. Bu gözəl oğlan da çox ürəyimə yatıb, qoy o da 
mənə bir stəkan rom gətirsin. Biz də, istəsən, səninlə köhnə dost- 
lar kimi oturub, düz-düzünə, səmimi söhbət edək. Necə bilirsən? 

Mən bir şüşə rom gətirib gəldim, onlar artıq kapitan üçün hazır- 
ladığım stolun başında üz-üzə oturmuşdular. 

Qara Köpək qapıya tərəf, yanpörtü oturmuşdu, bir gözü öz 
köhnə dostunda, o biri gözü isə qapıda idi. 

O əmr etdi ki, çıxıb gedim, qapını isə açıq qoyum. İzah da etdi: 

— Açıq qoy ki, daha açar yerindən gizlicə baxmayasan, bala. 

Onları ikilikdə qoyub çıxdım, piştaxta dalına keçdim. 

Nə qədər çalışsam da, uzun müddət heç bir şey eşidə bilmə- 
dim, anlaşılmaz səslər eşidirdim. Ancaq yavaş-yavaş daha ucadan 
danışmağa başladılar və nəhayət, tək-tək sözlər, əsasən, söyüşlər 
qulağıma çatdı, bu, kapitanın səsi idi. 

Bir dəfə də kapitan çığırdı: 

— Yox, yox, yox, yox! Bu barədə yetər! Eşidirsən? 

Sonra yenə ucadan dedi: 

— Məsələ dar ağacına gedib çıxsa, onda qoy hamını birlikdə 
assınlarl 

Sonra birdən söyüş yağdırdılar, stolla skamya gurultu ilə yerə 
aşdı, polad tiyələr cingildədi, kimsə ağrıdan çığırdı, bir dəqiqə 
keçməmiş Qara Köpəyi qapıya sarı götürülən gördüm. Kapitan 
onun arxasınca cumdu. Hər ikisinin xəncəri qınından çıxmışdı. Qara 
Köpəyin sol çiynindən qan axırdı. Qapının ağzında kapitan xəncərini 
qaldırdı, qaçan adama bir də, ən ağır zərbə endirmək istədi, tiyə 
bizim “Admiral Benbou”nun yekə lövhəsinə ilişməsəydi, yəqin ki, 
yaralının başı paralanacaqdı. Lövhənin aşağı tərəfində, çərçivədə 
indiyə kimi bu zərbənin izi görünür. 

Döyüş bununla bitdi. 

Qara Köpək yola sıçradı, yaralı olsa da, çox tez qaçırdı, heç 
yarım dəqiqə keçmədi ki, təpənin dalında gözdən itdi. Kapitan isə 
ağlını itirmiş kimi dayanıb qapının böyründəki lövhəyə baxırdı. 
Bundan sonra əlini bir neçə dəfə gözlərinə çəkdi və qayıdıb içəri 
girdi. 

— Cim, mənə rom verl — deyə çığırdı. 

Bu sözləri deyərkən bir balaca səndələdi və yıxılmamaq üçün 
əlini divara söykədi. 

Mən çığırdım: 

— Siz yaralanmısınız? 

— Rom, — deyə təkrar etdi, — mən buradan çıxıb getməliyəm. 
Rom! Rom ver. 

Mən rom dalınca qaçdım, ancaq həyəcanımdan stəkanı salıb 
sındırdım və çəlləyin kranını buladım. Səliqə-sahman yaradana, 
başqa bir stəkana rom tökənə kimi yubandım, elə bu vaxt zalda 
nəyinsə, ağır bir şeyin gurultu ilə yerə yıxıldığını eşitdim. Tez cum- 
dum və gördüm ki, kapitan tirtap döşəməyə sərilib. Döyüşdən və 
çığır-bağırdan qorxmuş anam da aşağı cumdu. Biz kapitanın başını 
qaldırdıq. O, dərindən çox çətinliklə nəfəs alırdı. Gözləri örtülü idi, 
üzü qıpqırmızı qızarmışdı. 

— Aman Allah, — deyə anam çığırdı. — Biabır olduql İşin 
bədliyindən yazıq atan da xəstə yatır. 

Heç bilmirdik ki, kapitana necə kömək edək, özlüyümüzdə 
yəqin etmişdik ki, o, yad adamla vuruşanda ölümcül yaralanmışdır. 
Mən rom gətirdim və onun boğazına tökməyə çalışdım. 

Lakin ağzını aça bilmədim, dişləri bir-birinə kilidlənmişdi. 

Bu vaxt qapı açıldı və xoşbəxtlikdən, həkim Livsi içəri girdi. 
O, mənim xəstə atamı yoluxmağa gəlmişdi. 

Biz qışqırdıq: 

— Həkim, kömək edin. Nə edək? Görən, harasından yaralanıb? 

Həkim dedi: 

— Yaralanıb? Boş sözdür. Mən və ya siz necə yaralanmışıqsa, o da 
eləcə yaralanıb. Bu, içki tutmasıdır. Nə etmək olar! Mən ona xəbər- 
darlıq etmişdim. Missis Flokins, siz ərinizin yanına, yuxarı çıxın. Əgər 
mümkünsə, ona heç bir şey deməyin. Mən də bu yaramaz hərifi 
özünə gətirim. Cim, bura bir ləyən gətir. 

Mən ləyəni gətirəndə həkim onun paltarının qolunu çırmayıb, 
iri, əzələli qolunu açmışdı. Onun qolunda bir neçə döymə şəkil 
vardı. Çiynində: “Uğur olsun”, “Yaxşı yol” və “Billi Bonsun arzusu 
yerinə yetsin” sözləri aydın oxunurdu. 

Çiyninə yaxın yerdə əndamına dar ağacından asılmış adam 
şəkli həkk olunmuşdu. Zənnimizcə, şəkil çox ustalıqla çəkilmişdi. 

Həkim barmağı ilə şəklə toxunaraq dedi: 

— Burada lap peyğəmbərlik ediblər. Hə, indi də, cənab Billi Bons, 
əgər sən, həqiqətən, Billi Bonssansa, görək sənin qanın nə rəngdədir. 
.ә Cim, — o, mənə müraciət etdi, — sən qandan qorxmursan ki? 

— Yox, cənab, qorxmuram. 

— Lap əlal Onda ləyəni tut. 

O, lanseti götürüb şah damarı çərtdi. Bir xeyli qan axandan 
sonra kapitan gözlərini açdı və toran baxışları ilə bizi nəzərdən 
keçirdi. Həkimi tanıyan kimi qaşları çatıldı. Sonra məni gördü, deyə- 
sən, bir azca sakitləşdi. Birdən qızardı, qalxmaq istədi, çığırdı: 

— Qara Köpək necə oldu? 

Həkim dedi: 

— Sizin kürəyinizdə oturmuş o köpəkdən başqa burada ayrı 
köpək-zad yoxdur. Yenə çox içmisiniz, bu da içki tutmasıdır, mən 
axı sizə qabaqcadan xəbər vermişdim. Ancaq bilin ki, istəməsəm 
də, sizi ölümdən xilas etdim. Hə, cənab Bons... 

— Mən Bons deyiləm, — kapitan onun sözünü kəsdi. 

— Nə eybil Mənim Bons adında bir dəniz qulduru tanışım var, 
bu adı sizə asan olduğu üçün verirəm. İndi deyəcəklərimi yadınız- 
da yaxşı saxlayın: bir stəkan rom içsəniz, bu, şübhəsiz, sizi öldür- 
məz, ancaq birindən sonra ikincisini, üçüncüsünü də ötürmək fik- 
rinə düşsəniz, and olsun mənim bu parikimə ki, lap yaxın zamanda 
gəbərəcəksiniz. Aydındırmı? İncildə deyildiyi kimi, hara lazımsa, 
oraya gedəcəksiniz. İndi yerdən qalxmağa çalışın, yatağınıza kimi 
sizə kömək edə bilərəm. 

Kapitanı böyük çətinliklə yuxarı mərtəbəyə çıxardıb yatağa saldım. 
O, taqətsiz halda yastığın üstə düşdü. Demək olar ki, huşunu itirdi. 

Həkim dedi: 

— Yadınızda saxlayın, sizə bunu sonra vicdan əzabı çəkməmək 
üçün deyirəm: “rom” və “ölüm” — sizin üçün bunların mənası birdir. 

O, qolumdan yapışıb otaqdan çıxdı, xəstə atamın yanına getdi. 

Ardımızca qapı örtülən kimi dedi: 

— Boş şeydir, o qədər qan aldım ki, kapitan indi uzun müddət 
sakit dolanasıdır. Bir həftəyə kimi yataqda olar. Bunun həm özünə, 
həm də sizə xeyri var. Ancaq ikinci tutmadan salamat çıxa bil- 
məyəcək. 


II fəsil 
QARA NİŞAN 


Günortaya yaxın kapitana ürək sərinlədən içki və dərman apar- 
dım. Bayaq onu qoyub getdiyimiz vəziyyətdə uzanmışdı, ancaq 
başını bir azca yuxarı qovzamışdı. Mənə elə gəldi ki, çox zəifləyib, 
həm də həyəcanlıdır. O: 

— Cim, — dedi, — burada səndən ləyaqətli adam yoxdur. Özün 
də bilirsən ki, sənə həmişə yaxşı münasibət bəsləmişəm. Hər ay da 
dördcə pens gümüş pul vermişəm. Dostum, indi görürsən ki, halım 
fənadır, xəstəyəm, hamı da məni atıb gedib. Əlbəttə, Cim, sən 
mənə bir qab rom gətirəcəksən, elə deyilmi? 

— Axı həkim... 

O, zəif səslə, lakin qəzəblə həkimi söyməyə başladı: 

— Bütün həkimlər, başıboş çölsiçanıdırlar, — dedi. — Sizin yerli 
həkiminiz də elə onların tayıdır, axı onun dənizçilərdən nə başı çıxır? 
Mən qır tiyanı kimi qaynayan elə isti ölkələrdə olmuşam ki, orada 
adamlar sarı qızdırmadan tut kimi qırılır, zəlzələlər də torpağı dəniz 
dalğası kimi çalxalayır. Sizin həkiminizin o yerlərdən heç xəbəri 
yoxdur. Orada mən ancaq romla keçinmişəm. Həl Rom mənə ət, 
su, qadın və dost əvəzi olub. Əgər indi mən rom içməsəm, qasırğa- 
nın sahilə atdığı biçarə köhnə gəmiyə dönəcəyəm. Onda mənim 
qanım, Cim, sənin və o çölsiçanının — həkimin boynunda qalacaq. 

Bunu deyib o, yenə söyməyə başladı. 

— Cim, bir bax, gör əllərim necə əsir, — deyə o, yanıqlı səslə 
davam etdi. — Mən əsməmi saxlaya bilmirəm. Bu gün dilimə bir 
damla rom dəyməyib. Səni inandırıram ki, bu həkim axmağın biridir. 
Əgər rom içməsəm, Cim, gözümə dəhşətli şeylər görünəcək. Allaha 
and olsun ki, məni artıq qara basır. Orada, o küncdə, arxamda qoca 

Flinti gördüm. Onu elə aydın görürdüm ki, lap elə sağlığında olduğu 
kimi, gözlərimin qabağında dayanmışdı. Elə ki gözümə dəhşətli 
şeylər görünür, lap vəhşi heyvana çevrilirəm, axı mən həyatın sərt 
üzünü görmüşəm. Sizin həkiminiz özü dedi ki, bir stəkan rom mənə 
zərər verməz. Cim, bir qab roma bir qızıl gineya! verirəm. 

O, getdikcə daha da qızışır, inadla rom tələb edirdi, mən isə 
qorxurdum ki, onun səsi atamın qulağına gedib çata bilər. O günü 
atamın vəziyyəti çox ağırdı, ona tam sakitlik lazım idi. Bir də həkimin 
dediyi “bir stəkan romun zərəri yoxdur” sözləri məni ürəkləndirirdi. 

Mən dedim: 

— Sizin pulunuz mənə lazım deyil. — Doğrusu, onun rüşvət təklif 
etməsi nəfsimi təhqir etdi. — Yaxşısı budur, atama borcunuzu verin. 
Sizə bir stəkan rom gətirərəm, ancaq bilin ki, bu, sonuncu stəkan 
olacaq. 

Bir stəkan rom gətirdim, o, stəkanı acgözlüklə əlimdən aldı və 
son damlasına kimi içdi. 

— Нә, bu, yaxşı oldu! — dedi. — O saat gözümə işıq gəldi. Dostum, 
bəs həkim demədi ki, bu çarpayıda nə qədər düşüb qalmalıyam? 

— Ən azı, bir həftə. 

— Ay sənin evin yıxılsın, — deyib o, yerindən sıçradı, — bir həftə hal 
Əgər bir həftə burada uzanıb qalsam, onlar üstümə qara nişanı 
göndərməyə imkan taparlar. Bu adamlar mənim yerimi artıq iyləyib 
tapmışlar. Bu israfçılar, bu tənbəllər özlərinkini qoruyub saxlaya bil- 
mədilər, indi də özgə malına göz dikiblər. Əsl dənizçi belə şey edər? 
Bax elə biri mən: pul qədri bilmişəm, heç vaxt bədxərclik etmə- 
mişəm, qazandıqlarımı da israf edib itirmək istəmirəm. Onları yenə 
azdıracağam. Bu yerlərdən uzaqlaşacaq, onları yenə axmaq yerində 
qoyub oynadacağam. 

Bu sözlərlə o, yavaş-yavaş qalxmağa başladı, çiynimdən elə 
yapışdı ki, az qaldı ağrıdan bağırım. Qılçaları ağır kötük kimi döşəmə 
üzərinə endi. Onun hərarətli nitqi ilə zəif səsi bir-birinə uyğun gəlmirdi. 

Çarpayıya oturandan sonra uzun müddət dinib-danışa bilmədi, 
nəhayət, dedi: 

— Bu həkim məni lap üzdü, qulaqlarım cingildəyir. Kömək elə, 
uzanım... 


1 Gineya — ingilis pulu olub, adını Afrika sahillərində yerləşən Qvineyadan 
almışdır, əvvəllər oradan sikkə basmaq üçün qızıl gətirilərdi. 

Mən əlimi uzadana kimi o, yatağa yıxıldı və bir müddət din- 
məzcə uzandı. Nəhayət, dedi: 

— Cim, sən bu gün o dənizçini gördünmü? 

Mən soruşdum: 

— Qara Köpəyimi? 

— Hə, Qara Köpəyi. O çox pis adamdır, ancaq onu bura göndə- 
rənlər ondan da pisdir. Qulaq as: əgər buradan uzaqlaşmaq mənə 
müyəssər olmasa və qara nişanı dalımca göndərsələr, bil ki, onlar 
mənim sandığımı ələ keçirmək istəyirlər. Buna görə də gəl sən atı 
min çap... Sən ki bunu bacarırsan, elə deyilmi? Gəl min, yel ol, əs... 
istəsən, lap o lənətə gəlmiş həkimin — siçanın yanına çap... İndi 
mənimçün fərqi yoxdur... ona de ki, bütün matrosları göyərtəyə 
çağırsın — hamını, iclasçıları və hakimləri – mənim qonaqlarımı 
“Admiral Benbou”nun içindəcə tutdursun, qoca Flintin bütün dəs- 
təsini, kim sağ qalıbsa, hamının sonuncu nəfərə kimi axırına çıxsın. 
Mən birinci şturman idim, bəli, qoca Flintin birinci şturmanı və o yerin 
harada olduğunu təkcə mən bilirdim. O, Savannada ölüm yatağında 
olduğu vaxt — necə ki bu gün mən uzanmışam – onda özü mənə hər 
şeyi açdı. İndi görürsən? Ancaq onlar mənim üstümə qara nişanı, 
Qara Köpəyi və ya tayqıç dənizçini göndərməyincə sən heç bir şey 
etmə. Cim, ancaq sən hər şeydən çox o tayqıçdan özünü gözlə. 

— Bəs o “qara nişan” dediyin kimdir? — deyə soruşdum. 

— Bu çağırış vərəqi kimi bir şeydir, dostum. Elə ki onu göndər- 
dilər, onda sənə xəbər verərəm. Ancaq əzizim Cim, sən gözdə- 
qulaqda ol. Söz verirəm, bütün var-yoxumu səninlə tən bölüşəcəyəm. 

Sonra o, sərsəmləməyə başladı, səsi də getdikcə zəifləyirdi. 
Mən dərman verdim, o, dərmanı uşaq kimi qəbul etdi. 

— Dənizçilər arasında məndən çox dərmana ehtiyacı olan adam 
yoxdur. 

Bir azdan kapitan dərin yuxuya getdi, mən də onu tək qoyub 
çıxdım. 

Əgər hər şey öz əvvəlki qaydasında getsəydi, deyə bilmərəm, 
onda mən necə hərəkət edərdim. Ehtimal ki, bildiklərimi həkimə 
açardım, çünki qorxurdum, kapitan ürəyini mənə açdığına peşman 
olsun və sirri örtüb basdırmaq üçün məni öldürsün. Lakin vəziyyət 
dəyişdi. Axşam mənim yazıq atam qəflətən keçindi və biz hər şeyi 
unutduq. Dərd məni üstələdi, qonşuların get-gəli, dəfn mərasiminin 

təşkili, mehmanxanadakı iş-güc başımı elə qatmışdı ki, kapitan 
barədə düşünməyə və ondan qorxmağa bir an belə vaxtım yox idi. 

Ertəsi gün səhər o, adəti üzrə, aşağı endi. Həmişəki vaxtda 
səhər yeməyinə başladı, ancaq çox iştahasız yeyirdi. Özbaşına qaldı- 
ğından, zənnimcə, həmişəkindən çox içmişdi. İçdikcə də elə qəzəblə 
fınxırır və fısıldayırdı ki, bir adam cəsarət edib “bəsdir, az iç” deyə 
bilmirdi. Axşam, dəfn mərasimi ərəfəsində, adəti üzrə, sərxoşdu. 
Matəmə batmış evimizdə onun azğın, vəhşi nəğməsini nifrətlə din- 
ləyirdik. Hələ çox zəif olsa da, biz ondan yaman qorxurduq. Onu 
susdura biləcək yeganə adam həkimdi ki, o da çox uzaqda idi: onu 
bir neçə mil bizdən aralıda xəstə yanına çağırmışdılar. Atamın vəfa- 
tından sonra bir dəfə də olsa bizim evin ətrafında görünməmişdi. 

Mən dedim ki, kapitan hələ çox zəifdi. Doğrusunu desəm, 
o nəinki qıvraqlaşmırdı, hətta gündən-günə daha da üzülürdü. Pil- 
lələri çətinliklə çıxıb-düşür, səndələyə-səndələyə zalı keçib piştax- 
taya yanaşırdı. Hərdən dəniz havası almaq üçün başını qapıdan 
çölə çıxarırdı, bu zaman əlləri ilə divardan yapışırdı. Dik dağa dır- 
maşan adam kimi qırıq-qırıq, çətin nəfəs alırdı. 

Mənimlə heç danışmırdı, deyəsən, bir neçə gün əvvəl sirrini açıb 
dediyini də unutmuşdu. Ancaq indi zəifliyinə baxmayaraq, daha 
dalaşqan və daha əsəbi olmuşdu. Sərxoş olan kimi xəncərini çıxarıb 
qarşısında stolun üstünə qoyur, müştərilərə baxmadan öz fikirlərinə 
və sərsəm düşüncələrinə dalırdı. 

Bir dəfə hətta fıştırıqla aşiqanə bir kənd mahnısı çalmağa baş- 
ladı ki, bu da bizi yaman heyrətə saldı. Görünür, həmin mahnını 
hələ dənizə çıxmazdan əvvəl, gəncliyində oxuyurmuş. 

Ertəsi gün, atamın dəfnindən sonra saat üç radələrində çöl 
qapısında, kandarda durmuşdum. Tutqun, dumanlı və şaxtalı bir 
gündü. Qüssə ilə atamı düşünürdüm... 

Birdən bir nəfər adamın yolla yavaş-yavaş gəldiyi gözümə 
sataşdı. Yəqin ki, kordu, çünki əlağacını yerdə gəzdirə-gəzdirə irəli- 
ləyirdi. Özündən asılmış yaşıl sipər gözlərini və burnunu görünməz 
etmişdi. Qocalıqdan və xəstəlikdən beli bükülmüş bu adam başdan- 
ayağa köhnə, cır-cındır, başlıqlı dənizçi plaşına bürünmüşdü. Plaş 
onu daha eybəcər göstərirdi. Mən ömrümdə belə dəhşətli adam 
görməmişdim. O, mehmanxana yaxınlığında dayanıb qəribə rəzil bir 
tərzdə səsini uzada-uzada ucadan boşluğa müraciətlə dedi: 

— Burada öz vətəni İngiltərəni müdafiə edərkən ən qiymətli şey- 
dən — gözlərindən məhrum olmuş zavallı bir kora bu saat harada 
olduğunu deyəcək mərhəmətli bir insan tapılarmı? Allah, sən özün 
kral Qeorqa yar oll 

Mən dedim: 

— Möhtərəm yolçu, siz Qara Təpə limanında “Admiral Benbou” 
mehmanxanasının yanında dayanmısınız. 

— Mən səs eşidirəm, özü də cavan bir səs, — qoca iyrənc səslə 
davam etdi. — Xeyirxah cavan oğlan, əlini mənə ver və məni bu evə 
ötür! 

Mən əlimi uzatdım. Bu iyrənc səsli, dəhşətli kor vücud lap kəl- 
bətin kimi əlimdən yapışdı. 

Mən yaman qorxdum, istədim onu qoyub qaçım. Ancaq kor 
məni özünə tərəf çəkdi və dedi: 

— Hə, oğlan, indi məni birbaş kapitanın yanına apar. 

— Ser, — dedim, — mən, mən, vicdan haqqı düz deyirəm, bil- 
mirəm... 

— Bilmirsən? — o qımışdı. — Bəs belə del Bilmirsən? Bu saat məni 
onun yanına apar, aparmasan əlini burub qıraram. 

O, əlimi elə burdu ki, mən çığırdım. 

— Ser, — dedim. — Mən özüm üçün yox, sizin üçün qorxuram. 
Kapitan indi həmişə olduğu vəziyyətdə deyil. O, sıyırmaqılınc otu- 
rub, yanına bir nəfər şəxs gəlmişdi... 

O, mənim sözümü kəsdi: 

— Tez ol, aparl 

Ömrümdə belə sərt, soyuq və mənfur səs eşitməmişdim. Bu səs 
məni əlimin ağrısından çox qorxutdu. Başa düşdüm ki, kora itaət 
etməliyəm, onu zala ötürdüm. Romun təsirindən məst olmuş xəstə 
dəniz qulduru burada oturmuşdu. 

Kor dəmir barmaqları ilə əlimdən yapışmışdı. O, öz ağırlığını 
üstümə salmışdı, mən güclə ayaq üstə dururdum. 

— Məni birbaş onun yanına араг, elə ki məni gördü, çığır ki: 
“Dilli, budur, sizin dostunuzu gətirmişəm”. Əgər çığırmasan, gör 
sənin başına nə oyun açacağam. 

Bunu deyib əlimi elə burdu ki, ağlım başımdan çıxdı. Kor dilən- 
çinin qorxusu mənə kapitanın qorxusunu unutdurmuşdu. Zalın 
qapısını açıb korun əmr etdiyi sözləri əsə-əsə ucadan dedim. 


27 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





Zavallı kapitanın gözləri bərəldi və bir anda şərabın təsiri keçdi. 
Özündə qorxudan ziyadə müdhiş bir əzab göründü. Yerindən qalx- 
maq istədi, ancaq, yəqin ki, taqəti olmadı. Dilənçi dedi: 

— Billi, eybi yoxdur, yerindən qalxma. Səni görməsəm də, bar- 
maqlarının titrədiyini eşidirəm. Gəl işə keçək. Sağ əlini mənə uzat. 
Oğlan, onun əlini qaldır və mənim sağ əlimə ver. 

Hər ikimiz onun əmrini yerinə yetirdik. Mən onun ağacdan 
yapışmış əli ilə kapitanın ovcuna bir şey basdığını gördüm. Kapitan 
da əlini dərhal yumdu. Kor dedi: 

— Hə, biz işimizi gördük. — Bu sözlərdən sonra tez məndən əl 
çəkdi və şikəstə yaraşmayan gözlənilməz bir cəldliklə eşiyə sıçrayıb 
yola düzəldi. Mən yerimdəcə hərəkətsiz durub, əlağacının uzaqlaş- 
maqda olan taqqıltısını dinləyirdim. 

Bir xeyli keçəndən sonra biz özümüzə gəldik. Mən onun 
biləyindən əlimi çəkdim, o isə qolunu yanına salıb ovcundakı şeyə 
baxdı. 

— Düz saat onda! — deyə çığırdı. — Altı saat qalır. Biz onlara 
göstərərik. 

O, yerindən sıçradı, ancaq dərhal səndələdi, əlini boğazına 
apardı. Bir neçə vaxt beləcə səndələyə-səndələyə özünü saxladı, 
sonra qəribə bir səs çıxararaq döşəmə üzərinə sərələndi. 

Mən cəld ona tərəf atıldım və anamı köməyə çağırdım. Ancaq 
gecdi, iş-işdən keçmişdi. Kapitan, beyninə ani qan sızmasından 
keçinmişdi. Qəribə burasıdır ki, onun öldüyünü biləndə ağlamağa 
başladım. Halbuki bu adam heç vaxt xoşuma gəlməzdi, ancaq son 
vaxtlar ona yazığım gəlirdi. Uzun müddət göz yaşı töküb ağladım. 
Birinci ölümün ürəyimə çəkdiyi dağ hələ soyumamış gözlərim 
qarşısında ikinci ölüm baş vermişdi. 


IV fəsil 
MATROS SANDIĞI 


Əlbəttə, mən bütün bildiklərimi anama söylədim. Bəlkə də, 
bunu bir az əvvəl etməli idim. Biz çox çətin, təhlükəli vəziyyətə düş- 
müşdük. 

Kapitanın pulunun müəyyən hissəsi — əgər bir şeyi qalmışdısa 
— əlbəttə ki, bizə çatmalı idi. Ancaq onun Qara Köpək və kor dilənçi 
kimi yoldaşları ölənin borclarını ödəmək üçün öz qənimətlərindən heç 
keçərdilərmi? Mən kapitanın ata minərək həkim Livsinin dalınca get- 
mək haqqındakı əmrini yerinə yetirə bilmədim, çünki anamı tək-tənha, 
köməksiz qoymaq olmazdı. Bu fikir heç ağlıma da gəlmirdi. Ancaq 
biz bundan sonra evdə də qala bilməzdik. Ocaqda közün dəmir tor 
üzərinə diyirlənib düşməsi, hətta saatın çıqqıltısı belə bizi qorxudur- 
du, ətrafda ayaq səsləri eşidirdik, elə bil, kimsə bizə yaxınlaşırdı. 

Kapitanın yerə sərələnmiş cəsədini, mənfur kor dilənçinin hara- 
dasa, yaxınlıqda dolaşmasını, hər an qayıdıb gələ biləcəyini fikir- 
ləşdikcə tüklərim ürpəşirdi. Yubanmaq olmazdı. Bir qərara gəlməli 
idik. Hər ikimiz birlikdə, kömək üçün qonşuluqdakı kəndə getməyi 
qət etdik. Dediyimizi elədik. Başıaçıq çölə çıxıb, şaxtalı, dumanlı 
havada qaçmağa başladıq. Artıq hava qaralırdı. 

Kənd evimizdən görünməsə də, bir elə uzaq deyildi, bir neçə 
kilometr aralıda, qonşu limanın üzbəüz sahilində idi. Kor dilənçi ta- 
mam əks tərəfdən gəlmişdi, yəqin ki, gəldiyi yerə də qayıtmışdı, mə- 
sələnin bu cəhəti mənə ürək-dirək verirdi. Yolumuz çox da uzaq 
deyildi, ancaq biz arabir dayanıb ətrafı dinləyirdik. Hər gün eşitdiyimiz 
səslərdən başqa bir səs gəlmirdi. Dəniz uğuldayır, meşədə isə qar- 
ğalar qarıldaşırdı. 

Kənddə artıq şamları yandırmışdılar. Pəncərələrdən və qapı- 
lardan düşən işığın bizi necə sakitləşdirdiyini ömrüm boyu unut- 
mayacağam. Lakin kənddə aldığımız yardım elə bu oldu. Kənd 
əhlindən bircəciyi də bizə qoşulub “Admiral Benbou” mehmanxa- 
nasına getmək istəmədi. Ayıb olsun onlaral 

Biz də həyəcanımızı bildirdikdə onlar daha çox qorxur, gizlən- 
məyə künc-bucaq axtarırdılar. Ömrümdə eşitmədiyim kapitan Flin- 
tin adı burada çoxuna tanışdı, hamını da vahiməyə salırdı. Bəziləri 
hətta bir dəfə “Admiral Benbou” mehmanxanası yaxınlığında çöl işləri 
gördüklərini belə yada saldılar. Bu yad adamları onlar qaçaqmal apa- 
ranlara oxşatdıqlarından tələsik evə qayıtmış və qapı-bacanı möh- 
kəm bağlamağa çalışmışdılar. Birisi hətta Kita Mağarası adlanan 
limanda bir yelkənli gəmi gördüyünü söyləyirdi. Buna görə də kapi- 
tanın yoldaşlarının adı belə onları vahiməyə salırdı. Kənd sakinləri 
içərisində bir-iki ürəkli adam tapıldı. Onlar başqa səmtdə yaşayan 

həkim Livsinin dalnca getməyə razı oldular. Lakin heç kim meh- 
manxananın müdafiəsində iştirak etmək istəmədi. 

Deyirlər, qorxu sirayətedicidir. Lakin ağıllı tədbirlər adamı qəh- 
rəmanlığa sövq edir. Kənd əhli bizimlə getməkdən imtina etdikdə 
anam dedi ki, öz yetim oğlunun pullarını heç də itirmək istəmir. 

— Siz könlünüz istəyən qədər çəkinin, Cimlə biz isə siz deyən 
deyilik. Biz gəldiyimiz yolla da qayıdacağıq. Sizin kimi qolugüclü, 
enlikürək, cücəürəkli kişilərə ar olsun! Biz gedib sandığı açacağıq, 
lap ölsək də, açacağıq... Missis Krossli, qanunla bizə çatacaq pulları 
qoymaq üçün çantanızı özümlə aparmağa icazə versəydiniz, sizə 
çox minnətdar olardım. 

Əlbəttə, mən anamla gedəcəyimi bildirdim. Hamı çığırdı ki, bu 
ağılsızlıqdır. Lakin heç kim, kişilərdən bircəciyi belə bizi ötürməyi 
təklif etmədi. Köməkləri bundan ibarət oldu ki, mənə hər ehtimala 
qarşı bir dolu tapança verdilər və vəd etdilər ki, bir cüt yəhərli at 
saxlayacaqlar, belə ki, əgər qaçaqlar bizi təqib etsələr, minib aradan 
çıxa bilək. Cavanlardan biri silahlı yardım qüvvəsi almaq üçün ata 
minib həkimin yanına çapdı. 

Təhlükəli yolla evimizə qayıtdığımız zaman ürəyim şiddətlə çır- 
pınırdı. Soyuq bir axşamdı. Öfüqdən xeyli qalxmış on dörd gecəlik 
ay dumanlar içərisində qızarırdı, dəqiqəbədəqiqə rəngi açılır, daha 
çox parıldayırdı. Bilirdik ki, bir azdan hava tamam açılacaq, aydınlıq 
düşəcək və geriyə dönərkən bizi seçmək o qədər də çətin olma- 
yacaq. Buna görə də tələsirdik. Hasarların dibi ilə səssiz və yeyin 
gedirdik, yolda bizi qorxuya salacaq bir şeyə təsadüf etmədik, 
nəhayət, “Admiral Benbou” mehmanxanasına gəlib çatdıq. 

İçəri girən kimi cəftəni tez saldım. Hələ də Kapitanın meyiti 
döşəmədə idi, ev boş, kimsəsizdi, biz qaranlıqda nəfəsimizi dərmək 
üçün bir an dayandıq. Sonra anam piştaxta arxasına keçib şam 
gətirdi, bir-birimizin əlindən yapışıb ümumi otağa keçdik. Kapitan 
biz qoyub getdiyimiz vəziyyətdə — arxası üstə düşmüşdü, gözləri 
açıqdı, bir qolunu yana atmışdı. 

— Cim, pərdələri sal, — deyə anam pıçıldadı. — Pəncərədən onlar 
bizi güdə bilərlər. 

Mən pərdələri endirəndən sonra dedi: 

— İndi isə... sandığın açarını axtarıb tapmalıyıq... Ancaq kim ona 
toxunmağa cəsarət edər... 

Bu sözləri deyərkən o içini çəkdi... 

Mən dizlərim üstə çökdüm. Döşəmə üzərində kapitanın əlinin 
yanında dəyirmi bir kağız vardı. Kağızın bir üzü qaralmışdı. Şübhə- 
siz, bu elə həmin qara nişan idi. Kağızı qaldırdım, o biri üzündə 
gözəl, aydın xətlə bu sözlər yazılmışdı: “Axşam saat ona kimi sənə 
möhlət veririk”. 

Mən dedim: 

— Ana, saat ona kimi vaxt veriblər. 

Elə bu an bizim köhnə saatımız zəng çalmağa başladı. Qəfil 
səsdən bərk diksindik. Ancaq bu səs eyni zamanda bizi sevindirdi, 
çünki hələlik saat altını vururdu. Anam dedi: 

— Cim, yubanma, açarı axtar. 

Kapitanın ciblərini bir-bir axtardım. Bir neçə xırda pul, üskük, 
sap və yoğun bir iynə, kağıza bükülü bir parça tütün — ucundan diş- 
ləmişdilər — əyri dəstəkli bıçaq, cib kompası, çaxmaqdaşı — tapdıq- 
larım bunlardı. Mən artıq ümidimi itirməyə başlamışdım... 

Anam dedi: 

— Bəlkə, boynundan asıb? 

Canımı dişimə tutub onun köynəyinin yaxasını cırdım. Açar, 
doğrudan da, boynundan asılmışdı. Açar keçirilmiş qatranlı ciyəni 
kapitanın öz bıçağı ilə kəsdim. 

Sevinc hissi ürəyimizi ümidlə doldurdu və biz tələsik kapitanın 
neçə aydan bəri yaşadığı darısqal otağa qalxdıq, sandıq gəldiyi gün- 
dən buradaca dururdu. 

Xarici görünüşünə görə bu, adi matros sandığı idi. Sandığın 
qapağı üzərinə qızmış dəmirlə “B” hərfi həkk olunmuşdu. Künc- 
bucağı, yəqin, çox işləndiyindən yeyilmiş və qırılıb tökülmüşdü. 

— Açarı bura ver, — deyə anam dilləndi. Сиһһ çox çətinliklə də 
olsa, açdı və bir anda sandığın qapağını qaldırdı. 

Özümüzə vuran qatran və tənbəki qoxusundan nəfəsimiz darıxdı. 
Hər şeydən əvvəl nəzərimizi yaxşıca təmizlənmiş və ütülənmiş, təzə, 
gözəl kostyum cəlb etdi. Anamın dediyinə görə, onu heç bircə dəfə 
də əyinə geyməmişdilər. Kostyumun altında bir yığın xırda-para şeylər 
vardı: kvadrant!, tənəkə, su parçı, bir neçə dənə qara tənbəki, iki 
ədəd təzə tapança, bir parça xalis gümüş, qədim ispan saatı, əsasən 
xaricdə istehsal olunmuş, qiymətcə ucuz bir neçə xırda-xuruş, mis 


1 Kvadrant — səma cisimlərinin məsafəsini ölçmək üçün alət 

sağanaqlı iki kompas, Vest-Hinddən gətirilmiş beş, ya altı qəribə 
balıqqulağı. Mən sonra tez-tez fikirləşirdim ki, cinayətkarlara məxsus 
belə sərsəri, təhlükəli həyat sürən kapitan, görən, niyə bu balıqqulaq- 
larını özü ilə gəzdirirmiş? 

Gümüş parçasından və bir neçə xırda-xuruşdan başqa heç bir 
qiymətli şey tapmadıq, bunlar isə bizə lazım deyildi. Sandığın dibin- 
də, şeylərin altında bir dənizçi plaşı vardı ki, bu da bir çox sahillərin 
şor suyundan ağarmışdı. Anam plaşı tələsik bir kənara atdı və biz 
sandığın dibindəki axırıncı şeyləri gördük. Bu, müşəmbəyə bükül- 
müş bir bağlı — içərisindəkilər də, yəqin ki, kağız-kuğuz idi, bir də giş 
torba — torbanın içində nə isə vardı, cingiltisindən qızıla oxşayırdı. 

— Mən bu quldurlara necə namuslu bir qadın olduğumu sübut 
edərəm. Ancaq öz borcumu götürəcəyəm, mənə bir fartinq/ də artıq 
lazım deyil. Missis Krosslinin çantasını bəri tutl 

Anam pulları saymağa başladı. Onları kisədən çıxarıb, əlimdə 
tutduğum çantaya atırdı. Bu, vaxt alan çətin bir işdi. Burada müx- 
təlif ölkələrin cürbəcür pulları bir yerə toplanmışdı. Dublonlar, luidor- 
lar, gineyalar, piastrlar” və başqa mənə məlum olmayan pullar bir- 
birinə qarışmışdı. Gineya hamısından azdı, anam isə yalnız bunları 
saya bilirdi. 

O, kapitanın bizə verəcəyi pulların yarısını saymamışdı ki, birdən 
anamın qolundan yapışdım. Sakit, şaxtalı havada eşitdiyim səsdən 
damarlarımdakı qan dondu. Bu, korun donmuş yerə dəyən dəyə- 
nəyinin səsi idi. Səs yaxınlaşırdı, biz də nəfəsimizi qısıb dinləyirdik. 
Mehmanxananın qapısına bərk bir zərbə dəydi, sonra dəstəyi əlləş- 
dirdilər, cəftə cingildədi — dilənçi içəri girmək istəyirdi. Eşikdə və 
içəridə səs-səmir kəsildi, sükut çökdü. Nəhayət, yenə də ağac tap- 
pıltısı eşidildi. Səsin uzaqlaşması və tezliklə tamam kəsilməsi bizi 
sonsuz dərəcədə sevindirdi. Mən dedim: 

— Ana, pulları yığışdır, götür, qaçaq. Bilirdim ki, qapının içə- 
ridən bağlı olması koru şübhəyə salmışdır. Onun öz dəstəsini yığıb 
bura gətirəcəyindən qorxurdum. 

Yaxşı ki, qapını içəridən bağlamışdım. Yalnız dəhşətli koru tanı- 
yan adam məni başa düşə bilər. 


! Fartinq — xırda ingilis pulu 

2 Dublon — hal-hazırda işlənməyən ispan qızıl puludur. Piastr — qədim ispan 
gümüş puludur. Luidor — üstündə kral Lüdoviklərdən birinin şəkli olan fransız qızıl 
puludur. 

Anam qorxudan uçunsa da, bizə çatacaq puldan artıq götürmək 
istəmir, ancaq heç bir vəchlə aza da razı olmurdu. O deyirdi ki, hələ 
heç yeddi də deyil, bir aləm vaxtımız var. O, öz haqqını başa düşür və 
heç kimə güzəştə getmək fikrində deyildi. Bu barədə o, mənimlə 
möhkəm mübahisəyə girişmişdi ki, birdən haradasa, uzaqda, təpənin 
başında ahəstə fit verdilər. 

O saat mübahisəni kəsdik. O, ayağa sıçrayaraq dedi: 

— Mən yalnız saydıqlarımı götürəcəyəm. 

— Mən də hesab düz olsun deyə bunu götürüm, — deyib müşəm- 
bəyə bükülmüş kağız-kuğuzu aldım. 

Bir dəqiqə keçmiş biz artıq əlhavasına aşağı endik. Şam boş 
sandığın böyründə qalmışdı. Qapını açdım və biz yola çıxdıq. Bir an 
belə vaxt itirmək olmazdı. Duman sürətlə seyrəlirdi. Təpələr parlaq 
ay işığına bürünmüşdü. Yalnız dərənin dibi və mehmanxananın 
qapıları ətrafında, sanki, bizim qaçışımızın izini itirmək üçün sıx 
duman pərdəsi tüstülənirdi. Ancaq yolun yarısında, təpənin aşırı- 
mından bir az aşağı biz mütləq ay işığı zolağına düşəcəkdik. 

Bu hələ harasıydıl Üstəlik, bir də uzaqda tələsik addım səsləri 
eşitdik. 

Qeriyə çönəndə gördük ki, arxadan bizə bir alov yaxınlaşmaq- 
dadır. Alov atılıb-düşürdü, görünür, kimsə əlində fənər tutmuşdu. 

Birdən anam dedi: 

— Əzizim, sən pulları götür qaç. Mənim halım xarabdır, hiss 
edirəm ki, bu saat yıxılacağam. 

“Hər ikimiz məhv olduq”, — deyə yəqin etdim. Qonşularımızın 
qorxaqlığına lənət yağdırırdım. Düzlüyünə və xəsisliyinə, keçmiş 
cəsarətinə və indiki zəifliyinə görə bədbəxt anama acığım tutmuşdu. 

Xoşbəxtlikdən, yolumuz hansısa bir körpünün böyründən keçirdi. 
Anam səndələyirdi. Mən ona kömək etdim və birtəhər aşağı sahilə 
düşürtdüm. O, dərindən nəfəs aldı və başını çiynimə söykədi. Bil- 
mirəm, haradan mənə güc gəldi. Onu sahillə sürüyə-sürüyə körpü- 
nün altına saldım. Deyim ki, bütün bunları ağına-bozuna baxmadan 
etdim, çox da nəzakətli olmaq qeydinə qalmadım. Körpü çox alçaq 
olduğundan onun altında ancaq iməkləyə-iməkləyə hərəkət etmək 
mümkündü. Mən lap körpünün altına süründüm, anam isə görsə- 
nirdi. Bu yer mehmanxanadan beş-on addım aralı idi. 

V fəsil 
KORUN ÖLÜMÜ 


Görünür, maraq qorxudan üstündür. Mən bir yerdə qərar tuta 
bilmədim. Ösulluca çəmənliyə çıxıb nəfəsotu kolunun dalında giz- 
ləndim. Buradan mehmanxanadakı yolu aydın görürdüm. 

Müşahidə mövqeyimdə təzəcə dayanmışdım ki, gördüm düşmən 
gəlir. Onlar yeddi, ya səkkiz nəfər idilər. Başmaqlarını yerə döyərək 
yeyin irəliləyirdilər. Əlində fənər tutmuş adam qabağa düşmüşdü. 
Onun ardınca addımlayan üç nəfər əl-ələ tutmuşdu. Ətraf duman 
olsa da, ortada gələni tanıdım. Bu, kor dilənçi idi. Sonra da onun 
səsini eşitdim və bildim ki, səhv etməmişəm. 

O çığırdı: 

— Qapını sındiırınl 

— Baş üstə, ser, — iki, ya üç adam ona cavab verdi. 

Onlar “Admiral Benbou”nun qapısına hücum etdilər. Əlifənərli 
adam arxada gedirdi. Qapıya çatanda durub pıçıldaşmağa başladılar. 
Yəqin, qapının açıq olması onları heyrətləndirirdi. Sonra yenə korun 
əmrləri eşidildi. Onun kəskin və rəncidə səsi getdikcə daha da ucalırdı. 

— EVƏ, evə girin, — deyə o çığırır, yoldaşlarına yubandıqları üçün 
lənət yağdırırdı. 

Gələnlərin dördümü, ya beşimi içəri keçdi, ikisi əcaib korla yol 
üstündə durdu. Bir neçə dəqiqə sükut içərisində keçdi. Sonra hey- 
rətli qışqırıq eşidildi və içəridən kimsə çığırdı: 

— Billi ölmüşdür. 

Kor onları yubandıqlarına görə yenə söydü. 

— Ay avara tənbəllər, üst-başını axtarın, iki-üç nəfər də sandığın 
dalınca yuxarı qalxsın, — deyə əmr verdi. 

Köhnə pilləkənimizdə onların başmaqlarının tappıltısı eşidildi, 
bu səslərdən bütün ev lərzəyə gəldi. Sonra yenə heyrət ifadə edən 
çığırtılar eşidildi. Kapitanın pəncərəsi taybatay açıldı, qırılmış şüşələr 
cingilti ilə aşağı səpələndi. Pəncərədən bir nəfər dışarı boylandı. Ay 
işığında onun başı və çiyinləri aydın görünürdü. O, aşağıda, yol 
üstündə durmuş kor dilənçiyə bağırdı: 

— Hey, Pyu, bizdən qabaq buraları araşdırmışlarl.. Kim isə san- 
dığın altını üstünə çevirmişdir! 

Pyu bağırdı: 

— O şey yerindədir? 

— Pullar buradadır. 

Kor çığırdı: 

— Pul cəhənnəmə, mən Flintin kağızlarını soruşuram. 

— Kağız gözümə dəymir. 

— Ey, aşağıdakılar, meyitin üstünü axtarın, — deyə kor yenə 
bağırdı. 

Quldurlardan biri — yəqin, kapitanın meyitini axtarmaq üçün 
aşağıda qalan — mehmanxananın qapısında göründü: 

— Onu bizdən əvvəl ələk-vələk eləyiblər, bizə bir şey qalmayıb. 

— Bizi mehmanxana sahibləri qarət etmişlər. Bu, o küçüyün 
işidir! — deyə Pyu çığırdı. — Heyif ki, mən onun gözlərini ovmadm... 
Onlar bir az əvvəl burada imişlər. Mən gələndə qapı içəridən bağlı 
idi. Uşaqlar, axtarın onları! Bütün dəlmə-deşiyi axtarın. 

Pəncərədən boylanan adam dedi: 

— Elədir, onlar burada imişlər. Şamı da yana-yana qoyublar. 

— Axtarın, axtarın! Evin altını üstünə çevirin! — Pyu dəyənəyini 
yerə vura-vura təkrar edirdi. 

Beləliklə, bizim köhnə mehmanxanamızda bir vurhavur başladı ki, 
gəl görəsən! Hər yerdə ağır addım səsləri eşidilirdi. Avadanlıq para- 
tikə olub tökülür, aşağıda və yuxarıda qapılar çırpılır, gurultu ətraf 
qayalara əks-səda yayırdı. Ancaq bütün bunlar əbəsdil Quldurlar bir- 
bir çölə çıxır, bizi heç yerdə tapmadıqlarını kora bildirirdilər. 

Bu an uzaqdan yenə fit səsi eşidildi. Bu, həmin fitdi, kapitanın 
pullarını saydığımız zaman anamı və məni qorxudan fit. Bu dəfə iki 
kərə fit verdilər. Əvvəl elə güman etmişdim ki, bununla kor yoldaş- 
larını çağırır. Ancaq indi fitin kənd səmtində olan təpədən gəldiyini 
hiss etdim və başa düşdüm ki, bu, quldurlara təhlükə olduğunu 
bildirir. Birisi dedi: 

— Bu Derkdir. Eşitdiniz — iki dəfə fit çaldı. Uşaqlar, qaçmaq 
lazımdır. 

Pyu çığırdı: 

— Qaçmaqmı? Sarsaqlarl Derk axmaq və qorxaqdır, həmişə 
də belə olub. Derkə əhəmiyyət verməyin. Onlar haradasa, lap 

yaxındadırlar. dzağa qaça bilməzlər. Gərək onları tapasınız. Axtarın, 
köpəklərl Axtarınl Bütün dəlmə-deşiyi axtarınl Lənət sənə, kor 
şeytan! Kaş gözlərim salamat olaydı! 

Bu səs quldurları bir az ürəkləndirdi. İki nəfər meşəyə girib 
ağacların arasını axtarmağa başladı, ancaq onlar bu işi çox könül- 
süz edirdilər. Mənə elə gəlir ki, axtarışdan çox, qaçıb xilas olmaq 
barədə fikirləşirdilər. Qalanlar da özlərini itirərək yolun ortasında 
dayanmışdılar. 

— Siz də axmaqcasına maymadqlıq edirsiniz, axı bizim əlimizdə 
böyük bir sərvət var! Əgər siz bu kağızı tapsanız, kralın özündən də 
varlı olacaqsınız. Kağızlar buradadır, iki addımlıqda, siz isə boyun 
qaçırırsınız və qaçmaq istəyirsiniz. İçərinizdə bircə nəfərin cəsarəti 
çatmadı ki, qara nişanı Billiyə çatdırsın. Bunu mən boynuma götür- 
düm. İndi də sizin ucbatınızdan bütün səadətimi itirirəm. Sizin fəra- 
sətsizliyiniz üzündən bir stəkan şərab içmək üçün dilənməliyəm. 
Halbuki mən karetdə gəzə bilərəm. 

Kim isə donquldandı: 

— Dublonlar ki, bizdədir. 

— Kağızı isə, görünür, gizlədiblər, — başqa birisi əlavə etdi. — Pyu, 
pulu götür, bəsdir, özündən çıxma. 

Pyu, həqiqətən, cin atına minmişdi. Quldurların son etirazı onu 
lap dəli etdi. Özünü-sözünü bilmədən dəyənəyini qaldırdı və sağa- 
sola hərləyərək yoldaşlarını yağlıca kötəklərə qonaq elədi. 

Onlar da öz növbəsində bu zalım adama ağızlarına gələni dedi- 
lər, onu təhdid etməyə başladılar. Quldurlar dəyənəyi korun əlindən 
almağa çalışırdılar. 

Bu savaşma bizi xilas etdi. 

Savaşın qızğın vaxtı kənd tərəfdən, təpənin üstündən çapmaqda 
olan atların tappıltısı eşidildi. Həmin dəqiqə də uzaqda, hasarın 
dalında od parladı və tapança açıldı. Bu — axırıncı xəbərdarlıqdı. Bu, 
təhlükənin yaxında olduğunu bildirirdi. Quldurlar hərəsi bir tərəfə 
dağılışdı. Bir neçəsi dənizə sarı — sahilə, başqaları yuxarı — təpəyə üz 
tutub qaçdılar. Yarım dəqiqə keçmiş Pyu yol üstündə tək qaldı. Qul- 
durlar onu tənha qoyub getdilər. Bəlkə, qorxuya düşdüklərindən onu 
yaddan çıxarmışdılar, ya da savaşın və döyüşün əvəzini çıxmaq üçün 
qəsdən tək qoyub getmişdilər. O, tək-tənha olduğunu biləndən 
sonra ağacını qeyzlə yerə döydü və əllərini irəli uzadaraq yoldaşlarını 

çağırdı. Ancaq bir an keçmiş yolu tamam itirdi, dənizə tərəf getmək- 
dənsə, kəndə sarı qaçmağa başladı. 

Bir neçə addım aralı ötüb-keçdi, qaçır və ağlaya-ağlaya deyirdi: 

— Conni, Qara Köpək, Derk...— başqa adları da dilə gətirirdi. — Siz 
qoca Pyunu atıb getməzsiniz, əziz yoldaşlar, siz axı qoca Pyunu tək 
qoymazsınız. 

Tappiıltı səsi isə getdikcə yaxınlaşırdı. Beşmi, ya altımı atlı gəlirdi, 
onları ay işığında görmək çətin deyildi. Onlar təpənin döşü ilə dörd- 
nala çapırdılar. 

Bu yerdə kor hiss etdi ki, düz getmir. Çığıraraq geri döndü və 
düz yol kənarındakı xəndəyə sarı qaçdı, bir göz qırpımında ora yıxıldı. 
Ancaq tez qalxdı, ağlını itirmiş kimi yenə dırmaşıb yola çıxdı, o saat 
da hamıdan qabaqda çapan atın ayaqları altına düşdü. 

Atlı onun böyründən ötmək istəsə də, bacarmadı, iş-işdən 
keçmişdi. Korun bağırtısı gecənin zülmətini yırtdı. Atın dörd ayağı 
onu əzib xəşil etdi. O, əvvəl yanakı düşdü, sonra üzü üstə çevrilib 
hərəkətsiz qaldı. 

Mən yerimdən sıçradım və atlıları səslədim. Onlar baş vermiş 
bədbəxtlikdən özlərini itirmiş halda atların cilovunu çəkib durdular. 
Mən o saat onların hamısını tanıdım. Kənddə həkim Livsinin dalınca 
getməyi boynuna götürmüş oğlan hamıdan arxada gəlirdi. O biri 
atlılar isə sahil mühafizə dəstəsinin gözətçiləri idi. Oğlan yolda 
onlarla rastlaşmışdı. Yaxşı ki, mühafizə dəstəsini köməyə çağırmaq 
ağlına gəlmişdi. Kitta Mağarasında yelkənli gəminin görünməsi 
xəbəri mühafizə dəstəsinin rəisi mister Dansın qulağına bir az əvvəl 
gəlib çatıbmış. Kitta Mağarasına gedən yol bizim mehmanxananın 
qabağından keçirdi. Buna görə də Dans öz dəstəsiylə ora çaparkən 
yolda oğlana rast gəlmişdi. Bu xoşbəxt təsadüf isə anamla məni 
labüd ölümdən xilas etmişdi. 

Pyunun canı o saat çıxmışdı. Anamı kəndə apardıq. Orada 
üzünə soyuq su çilədilər, burnuna ətirli duz tutdular. Bundan sonra 
anam özünə gəldi. Keçirdiyi sarsıntılara baxmayaraq, hey şikayət- 
lənirdi, kapitanın pullarından qanunla bizə çatacaq məbləği götürə 
bilmədiyinə heyifsilənirdi. 

Bu vaxt sahil mühafizə nəzarətçisi Dans öz dəstəsiylə birlikdə 
Kitta Mağarasına çapıb getmişdi. Gözətçilər atdan düşüb təpənin 
döşü ilə asta-asta enirdilər, arabir yedəklərincə gedən atların 

cilovunu çəkərək saxlayır, quldurların pusquda durmalarından ehti- 
yat edirdilər. Buna görə də onlar limana çatanda gəmi sahildən çox 
uzaq olmasa da, artıq lövbəri qaldırmışdı. Dans onu səslədi. Gəmi- 
dən ona cavab verdilər, məsləhət gördülər ki, daldaya çəkilsin. 
Əgər çəkilməsə, yaxşı güllə payı ala bilər. Bu sözlərdən sonra onun 
çiyni üzərindən vıyıltı ilə bir güllə keçdi. 

Bir azdan gəmi burunu keçib gözdən itdi. 

Mister Dans sahildə dayanmışdı, özünü, onun öz təbirincə desək, 
lap “sudan kənara atılmış balıq kimi” hiss edirdi. O, B...yə tez adam 
göndərdi, tapşırdı ki, dənizə kutter! çıxarsınlar. 

— Ancaq bütün bunlar nahaqdır, — dedi, — çünki quldurlar çox- 
dan aradan çıxmışlar, onlara çatmaq mümkün deyil, Yalnız bir 
şeydən razıyam ki, cənab Pyu cəzasına çatdı. 

Mən kor barədə ona məlumat verməyə macal tapmışdım. 

“Admiral Benbou” mehmanxanasına biz birlikdə qayıtdıq. Meh- 
manxana bərbad olmuşdu. Quldurlar məni və anamı axtarırkən 
hətta divar saatını belə qoparıb atmışdılar. Düzdür, onlar kapitanın 
pul kisəsindən və bizim kassamızdakı bir neçə gümüş puldan savayı 
bir şey aparmamışdılar, ancaq mən dərhal başa düşdüm ki, biz 
iflasa uğramışıq. 

Mister Dans uzun müddət heç bir şey başa düşmədi. Buna görə 
də məni sorğu-suala tutmuşdu. 

— Sən deyirsən ki, pulları yığıb aparmışlar? Hokins, onda bir 
məni başa sal, elə isə istədikləri nə imiş? Bəlkə, ayrı pulları axtarır- 
mışlar? 

— Xeyr, ser. Pul üçün gəlməmişdilər. Onların axtardıqları şey, 
burada, mənim yan cibimdədir. Doğrusunu desəm, mən bu düyün- 
çəni daha mötəbər yerə qoymaq istərdim. 

— Düz deyirsən, oğlum, düz deyirsən. İstəyirsən, onu ver mən 
gizlədim. 

— Mən onu həkim Livsiyə vermək istərdim, — deyə sözə başladım. 

— Lap yaxşı, — o, fikrimi bəyəndi. — Düz eləyərsən. Livsi həm yaxşı 
adamdır, həm də həkimdir. Gərək mən özüm də onun, ya da skvay- 
rın yanına gedib baş vermiş əhvalat barədə müfəssəl məlumat verim. 
Axı, hər halda, Pyu tələf olmuşdur. Mən buna heç təəssüflənmirəm 
də. Ancaq birdən birisi yandan çıxıb məni — Kral gömrükxana nəza- 

rətçisini onun ölümündə günahlandırdı, nə bilmək olar! Hokins, bilir- 
sən nə var? Qəl bir yerdə gedək. İstəsən, səni də özümlə apararam. 

Mən öz təşəkkürümü bildirdim. Biz atları qoyub gəldiyimiz kən- 
də yollandıq. Mən anamla sağollaşana kimi hamı ata minmişdi. 

Mister Dans dedi: 

— Doqqer, sənin atın hamısından qıvraqdır. Bu oğlanı tərkinə 
mindir. 

Mən Doqqerin tərkinə oturub kəmərindən yapışdım, nəzarətçi 
O saat əmr verdi, biz yola düzəldik və dəstəmiz çapa-çapa həkim 
Livsinin evinə yollandı. 


VT fəsil 
KAPİTANIN KAĞIZLARI 


Bütün yolu çaparaq getdik və nəhayət, həkim Livsinin evinin 
qabağında durduq. Evin fasadı zülmət içərisində idi. 

Mister Dans buyurdu ki, atdan düşüb qapını döyüm. Doqqer 
üzəngini ayağıma sarı itələdi ki, düşmək asan olsun. Səsə qulluqçu 
qız çıxdı. Mən soruşdum: 

— Həkim evdədirmi? 

— Yox, evdə deyil, — qız cavab verdi. — Günortadan keçmiş 
qayıtdı, indi isə malikanəyə gedib, orada skvayrla bir yerdə nahar 
edəcək və axşamı da onunla birlikdə keçirəcək. 

Mister Dans dedi: 

— Elə isə birbaş ora gedirik. 

Malikanə çox uzaqda deyildi. Mən hətta heç ata da minmədim. 
Doqqerin üzəngisindən yapışıb yanınca yüyürdüm. 

Parkın qapıları göründü. Ay işığına bürünmüş xiyaban yarpaqsız 
ağaclarla əhatə olunmuşdu. Bu yol uzaqda ağaran imarətə gedib 
çıxırdı. Binanı köhnə, geniş bağ əhatə edirdi. Mister Dans atdan 
sıçrayıb məni evə sarı apardı. Bizi yubatmadan tez içəri buraxdılar. 

Nökər bizi xalça döşənmiş uzun eyvanla birbaş iş otağına apardı. 
Burada divarlara söykənmiş kitab şkaflarının üstündə çoxlu heykəl- 
lər vardı. Skvayrla həkim Livsi gurhagur yanan buxarının qarşısında 
oturub çubuq çəkirdilər. 

Skvayrı heç belə yaxından görməmişdim. Bu, uzun səyahətlər- 
dən iri, sərt üzü kobudlaşmış, qırışmış, boyu altı futdan hündür, 
cüssəli bir kişi idi. Oynaq qara qaşları, kinli olmasa da, bir qədər 
təkəbbürlü və tündməzac olduğuna dəlalət edirdi. 

Skvayr təmkinli və kübar bir tərzdə dilləndi: 

— Buyurun, mister Dans, axşamınız xeyir. 

Həkim də baş əyərək dedi: 

— Axşamınız xeyir, Dans. Cim, dostum, səni də xoş gördük. Siz 
hara, bura hara? 

Gömrükxana nəzarətçisi şax durub əllərini yanına saldı və başı- 
mıza gələn macəranı birnəfəsə söylədi. Əhvalatı dinlədikcə bu iki 
сепиглепп bir-birinə necə böyük heyrətlə baxdıqlarını gərək görəy- 
diniz. Onlar elə maraqla dinləyirdilər ki, hətta çubuq çəkməyi belə 
unutmuşdular. Gecəyarı anamın tək-tənha evə qayıtdığını eşidəndə 
həkim Livsi əlini dizinə çırpdı, skvayr isə “afərin” deyə bağırıb öz 
uzun çubuğunu buxarının şəbəkəsinə çırpdı, çubuq tən bölündü. 
Mister Treloni (bildiyimiz kimi, skvayrın adı belə idi) oturduğu kres- 
lodan qalxaraq otaqda gəzişirdi. Həkim isə sanki, daha yaxşı eşit- 
mək üçün kirşanlanmış parikini başından götürmüşdü. Qara saçları 
qısaca qırxılmış həkim Livsi pariksiz qəribə görünürdü. 

Nəhayət, mister Dans sözünü bitirdi. Skvayr dedi: 

— Mister Dans, siz nəcib bir adamsınız. Qəddar qaniçənlərdən 
birinin işini bitirməklə siz şərəfli bir iş görmüsünüz. Belə adamları 
tarakan kimi basıb öldürmək lazımdır! Zənnimcə, Hokins özü də 
cəsarətli oğlandır. Hokins, o zəngi çal. Mister Dans gərək pivə 
içsin. 

Həkim dedi: 

— Cim, deməli, onların axtardıqları şey indi burada, səndədir. 

— Hə, budur! — deyib müşəmbəyə bükülü düyünçəni ona uzatdım. 

Həkim düyünçəni alıb otərəf-butərəfini nəzərdən keçirdi. Görü- 
nür, maraq ona aman vermir, tez açıb baxmaq istəyirdi. Lakin səb- 
rini basaraq özünü saxladı və düyünçəni təmkinlə cibinə qoyub dedi: 

— ӘКҹауг, Dans pivəsini içəndən sonra, şübhəsiz, vəzifə başına 
qayıtmalıdır. Cim Hokins isə mənim yanımda gecələyəcək. İcazə ver- 
səydiniz, onun üçün axşam yeməyinə soyuq paştet gətizdirərdim. 

— Əlbəttə, xahiş edirəm, Livsi, — deyə skvayr cavab verdi, — Hokins 
bu gün paştetdən daha qiymətli bir mükafata layiqdir. 

Balaca stollardan birinin üstünə yekə bir nimçə göyərçin paş- 
teti qoydular. Yaman acdım. Buna görə də ləzzətlə şam etdim. Bu 
müddətdə Dans bir çox yeni təriflər eşitdi, sonra da çıxıb getdi. 

Həkim dedi: 

— Bəs belə işlər, skvayr. 

— Bəs belə işlər, həkim. 

Həkim Livsi gülümsədi: 

— Hə, ikimiz də birdən dedik. Siz, əlbəttə, Flint haqqında eşit- 
misiniz? 

— Flint haqqında eşitmişəmmi? — deyə skvayr səsini ucaltdı. 
— Flint haqqında eşidib-eşitmədiyimi soruşursan? O, bu vaxta kimi 
dənizdə üzən quldurların ən qəddarı, ən qaniçəni idi. Qarasaqqal, 
Flintlə müqayisədə uşaqdı. İspanlar! onun adı gələndə əsim-əsim 
əsirdilər. Ser, sözün düzü, mən bəzən Flintin mənim həmvətənim 
olması ilə fəxr edirəm. Bir dəfə Trinidad yaxınlığında, lap uzaqda 
onun yelkənlərinin təpəsini gördüm, bizim kapitan elə qorxdu ki, 
o saat gəminin başını çevirib Port-of-Speynə” qayıtdı. 

Həkim dedi: 

— Onun barəsində mən burada, İngiltərədə eşitmişdim, ancaq 
bir sual ortaya çıxır. Onun pulu vardımı? 

— Pulumu? — skvayr ucadan soruşdu, — bəs siz Dansın söylədik- 
lərini eşitmədiniz? Bu yaramazlar puldan başqa nə axtara bilərdilər? 
Puldan başqa onlara nə lazımdır? Bundan ötrü canlarından keçirlər. 

Həkim dedi: 

— Biz indicə onların nəyə görə canlarından keçmələrini öyrənərik. 
Siz elə qızışmısınız ki, mənə ağzımı açmağa macal vermirsiniz. Mən 
bir şeyi aydınlaşdırmaq istərdim: fərz edək ki, burada, cibimdə bir 
açar var. Bu açar vasitəsilə Flintin gizlətdiyi dəfinənin yerini öyrənmək 
olar. Ancaq burası var ki, görən, o dəfinəni axtarmağa dəyərmi? 

— Ser, necə yəni, dəyər! — skvayr çığırdı. — Qulaq asın! O dəfi- 
nənin açarı, sizin dediyiniz kimi, əlimizdə olsa, mən Bristol gəmiçilə- 
rindən bir gəmi kirayə alıb, sizi də, Hokinsi də özümlə götürər, 
həmin dəfinəni əldə etmək üçün səyahətə çıxaram, bu işə lap bir il 
sərf etmək lazım gəlsə belə, axtararam. 


Д İngiltərə XVII əsrdə İspaniya və Fransa ilə, XVII əsrdə isə Hollandiya ilə 
müharibə edirdi. Romanın bəzi personallarının ispanlara, fransızlara və hollandi- 
yalılara qarşı çıxışları bu münasibətlərdən doğur. 

Həkim dedi: 

— Çox yaxşı, elə isə, Cim razı olarsa, gəlin düyünçəni açaq. 

Bunu deyib düyünçəni qarşısındakı stolun üstünə qoydu. 

Düyünçəni möhkəm tikmişdilər. Həkim öz avadanlığını saxladığı 
yeşiyi açıb cərrahiyyə qayçısı ilə düyünçənin saplarını kəsdi. Düyün- 
çədə iki şey vardı: bir dəftər, bir də bağlı möhürlü zərf. 

— Əvvəlcə gəlin dəftəri gözdən keçirək, — deyə həkim təklif etdi. 

O, məni də yanına çağırdı, sirrin açılmasında iştirak etmək üçün 
şam etdiyim stolun arxasından qalxdım. Həkim dəftəri vərəqləməyə 
başladı. Skvayrla mən arxada durub iti nəzərlərlə səhifələrə göz gəz- 
dirdik. 

Birinci səhifədə cürbəcür cızma-qara sözlər yazılmışdı. Elə 
bil, kimsə bikarçılıqdan qələminin ucunu yoxlamaq üçün səhifəni 
qaralamışdı. Ancaq kapitanın qoluna həkk olunmuş bir neçə cümlə 
burada da nəzəri cəlb edirdi: “Billi Bonsun arzusu yerinə yetsinİ”, 
bundan başqa: “Şturman, mister d.Bons”, “Bəsdir o qədər rom 
içdinl”, “Palm-Kif sahillərində o, payına düşəni artıqlaması ilə aldı”. 
Burada başqa yazılar da vardı. Ancaq onları başa düşmək olmurdu, 
bunların əksəriyyəti ayrı-ayrı sözlərdən ibarətdi. Məni ən çox bir 
məsələ maraqlandırırdı. “O” kimmiş və “onun” payına düşən nə 
imiş? Bəlkə, payına düşən arxadan kürəyinə vurulan bıçaq zərbəsi 
imiş? 

Həkim dedi: 

— Bu səhifədən bundan artıq bir şey öyrənmək olmaz. Bundan 
sonra on, on iki səhifə qəribə, mühasibata oxşar səhifələr gəlirdi. 
Mühasibat kitabçalarında olduğu kimi, sətrin bir başında tarix, 
o biri başında isə pulun məbləği qeyd olunmuşdu. Ancaq tarixlə 
məbləğin arasında gəlirə aid izahat əvəzinə, sıra ilə xaç işarələri 
düzmüşdülər. Məsələn, 1745-ci il iyunun on ikisinə yetmiş funt-ster- 
linq qeyd olunmuşdu. Ancaq bu gəlir haradandı, bu yerdə izahat 
əvəzinə altı ədəd xaç işarəsi qoyulmuşdu. Arabir yazılara yer adları 
da əlavə olunurdu. “Karakasın qarşısında”, ya da sadəcə olaraq, 
en və uzunluq dairələri qeyd edilirdi. Məsələn: 

“6217 20” ”, “19 2" 40” ”. 

Təxminən, iyirmi il müddətində davam etdirilən bu qeydlərdə 
gəliri göstərən məbləğ zaman keçdikcə artırdı. Lap axırda beş, ya 

altı yanlış hesablama pozulub təzədən düzəldilmiş, nəticə yekun- 
laşdırılmış və aşağıda “Bonsa çatacaq” sözü yazılmışdı. 

Həkim Livsi: 

— Mən heç bir şey başa düşmürəm, — dedi. 

— Hər şey lap gün kimi aydındır! — deyə skvayr dilləndi. — Bu, 
həmin yaramaz köpəyin gəlir dəftəridir. Batırılmış gəmilərin və ya qarət 
olunmuş şəhərlərin adları əvəzinə, xaç işarələri yazılmışdır. Ümumi 
qənimətdən özünə düşən payı isə cani rəqəmlərlə göstərmişdir. Hesa- 
bın düzgün olmasından şübhələndiyi təqdirdə “Karakasın qarşısında” 
bəzi izahatlar qeyd etmişdir. Bu, o deməkdir ki, Karakasın qarşısında 
hansı bir gəmisə onların qəzəbinə tuş gəlmişdir. Bu gəminin bədbəxt 
dənizçiləri isə artıq çoxdan mərcanlar arasında çürüməkdədirlər. 

Həkim: 

— Doğrudur, — dedi, — dünyanı gəzib-dolanmaq belə şeydir, düz 
tapmısınız! Hə, deməli, rütbəsi yüksəldikcə payına düşən gəlir də 
artırmış. 

Ayrı-ayrı səhifələrdə qeyd edilmiş bəzi yer adlarından, ingilis, 
fransız və ispan pullarının yerli pullarla dəyişilməsini göstərən cəd- 
vəldən başqa, dəftərdə əlavə bir yazı yox idi. 

Həkim dedi: 

— Pul qədri bilənmişİl Onu aldatmaq bir elə asan deyilmiş. 

Skvayr dedi: 

— İndi də o birisinə baxaq. 

Zərf bir neçə yerdən möhürlənmişdi. Möhürü üskük əvəz edirdi. 
Bəlkə də, bu, kapitanın cibindən tapdığım həmin o üskük idi. Həkim 
möhürü üsulluca qırdı. Zərfdən stolun üstünə hansı bir adanınsa 
xəritəsi sürüşüb düşdü. Burada adanın en və uzunluq dairəsi, sahi- 
lin ayrı-ayrı yerlərində dənizin dərinliyini göstərən rəqəmlər, liman- 
ların, təpələrin və burunların adı qeyd olunmuşdu. Ömumiyyətlə, bu 
naməlum adaya arxayınca yanaşıb lövbər salmaq üçün lazım olan 
hər şey xəritədə aydın göstərilmişdi. 

Adanın uzunu doqquz, eni isə beş mil idi. Özü də dal ayaqları 
üstə şahə qalxmış yekəpər əjdahanı xatırladırdı. Hər cür fırtınadan 
və qasırğadan qorunan iki yaxşı körfəzi və bu körfəzlərin arasında 
“Müşahidə borusu” adlanan bir təpə nəzərimizi cəlb etdi. 

Xəritədəki başqa müxtəlif əlavələri sonradan etmişdilər. Bun- 
ların arasında qırmızı mürəkkəblə edilmiş üç xaç işarəsi daha çox 


43 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





gözə çarpırdı. İki xaç işarəsi adanın şimalında, biri isə cənub- 
qərbində idi. Bu axırıncı xaç işarəsinin yanında qırmızı mürəkkəblə 
kapitanın cızma-qarasından fərqli olaraq, aydın, xırda hərflərlə bu 
sözlər yazılmışdı: 


“Dəfinənin əsas hissəsi buradadır”. 


Xəritənin arxa tərəfində həmin xətlə izahat verilirdi: 


“Müşahidə borusu”nun çiynində uca bir ağac, Şimal- 
dan Ş.-Ş.Ş. istiqamətində. 

Skelet Adasında şərq-c. şərq və şərqə sarı on fut. 

Gümüş külçələr şimal cinahdakı çalada şərq tərəf- 
dəki təpənin döşündədir. Üzü qayaya sarı dursan, Qara 
Qayadan cənuba doğru on sajen getmək lazımdır. 

Silahları Şimal burnunun şimal ucunda qumsal 
təpədə tapmaq olar. Bunun üçün dörddəbir kompas 
şimala meyil edərək şərqə getmək lazımdır. 

Ci 


Məlumat bununla bitirdi. Heç bir şey başa düşmədiyim yazılar 
skvayrla həkim Livsini vəcdə gətirmişdi. 

Skvayr dedi: 

— Livsi, siz gərək təcili surətdə öz miskin peşənizdən əl çəkə- 
siniz. Mən sabah səhər Bristola gedirəm. Üç həftədən... yox, iki 
həftədən... yox on gündən sonra bütün İngiltərədəki ən yaxşı gəmi- 
lərdən biri öz seçmə komandası ilə birlikdə bizim ixtiyarımızda ola- 
caq. Hokins də bizimlə yunqa kimi gedəcək. Hokins, səndən yaxşı 
bir yunqa çıxar. Livsi — siz gəmi həkimi, mən isə admiral vəzifəsini 
icra edərəm. Biz Redrutu, Coysu və Günteri də özümüzlə götürərik. 
O istiqamətə əsən uyğun külək bizi tezliklə adaya yetirər. Orada isə 
dəfinəni axtarıb tapmaq o qədər də çətin olmaz. Bizim pulumuz 
o qədər bol olacaq ki, nəinki yeməyimizə, hər şeyə çatacaq. Biz pul 
içində üzəcəyik. Onu sağa-sola sovuracağıq. 

Həkim dedi: 

— Treloni, mən sizinlə getməyə hazıram. Biz — Cimlə mən eti- 
madınızı doğruldacayıq. Buna söz verirəm. Ancaq mən bir adam- 
dan qorxuram. Ona etibar etmək olmaz. 

— O kimdir ki? — deyə skvayr çımxırdı. — O yaramazın adını 
deyin, ser! 

Həkim dedi: 

— Bu sizsiniz. Mən sizdən qorxuram, çünki sizin ağzınızda söz 
durmur. Bu kağızlar yalnız bizə məlum deyil. Bu gün axşam meh- 
manxananın altını-üstünə çevirən quldurlar — bizə aydın oldu ki, 
bunlar çox cəsarətli adamlarmış — hələ gəmidə qalanları demirəm. 
Zənnimcə, bunlardan başqa, yəqin ki, bu yaxın yerlərdə hələ baş- 
qaları da var. Onlar dəfinəyə sahib olmaq üçün əllərindən gələni edə- 
cəklər. Biz ta yola düşənə kimi evdən çölə tək çıxmamalı, ehtiyatlı 
olmalıyıq. Buna görə də mən Cimlə birlikdə buradaca qalaram, siz 
isə Coysla Günteri götürüb Bristola gedin. Məsələnin ən mühüm 
cəhəti burasıdır ki, biz gərək bu barədə kimsəyə bir kəlmə söz 
deməyək. 

Skvayr dedi: 

— Livsi, siz həmişə olduğu kimi, yenə haqlısınız. Mən dilimə qifil 
vurub lal-kar olacağam. 

İkinci hissə 


GƏMİ AŞPAZI 


VII fəsil 
MƏN BRİSTOLA GEDİRƏM 


Yol hazırlığına skvayrın fərz etdiyindən daha çox vaxt sərf olundu. 
Ümumiyyətlə, ilk planlarımızın hamısını dəyişməli olduq. Hər şeydən 
əvvəl, həkimin məndən ayrılmamaq arzusu yerinə yetmədi. O, özünü 
əvəz edəcək həkim tapmaq üçün Londona getməli oldu. Skvayrın 
Bristolda iş-gücü başından aşırdı. Mən də imarətdə qoca ovçu 
Redrutun nəzarəti altında ev dustağı olmuşdum, özüm də kəşf olun- 
mamış adalar və dəniz macəraları xəyalı ilə yaşayırdım. Saatlarla 
xəritə qabağında durduğumdan onu, az qala, əzbərdən bilirdim. İşlər 
müdirinin otağında, ocağın qabağında oturaraq xəyalən müxtəlif 
cinahlardan adaya yanaşır, onun hər qarışını tədqiq edir, azı, min dəfə 
“Müşahidə borusu” adlanan təpəyə qalxaraq, oradan qarşımda açı- 
lan qəribə, hər an yeni bir görkəm alan mənzərəni seyr edirdim. 
Bəzən adanı vəhşi insanlar əhatə edirdi ki, biz onların hücumuna 
məruz qalırdıq, bəzən də yırtıcı heyvanlardan xilas olmaq üçün qaçır- 
dıq. Bütün bu xəyali macəralar sonralar başımıza gələn xariqüladə, 
faciəli əhvalatların yanında heç nə idi. 

Həftələr bir-birini təqib edirdi. Nəhayət, günlərin bir günü biz bir 
məktub aldıq. Məktubu həkim Livsiyə göndərmişdilər. Ancaq zərf 
üzərində belə bir qeyd vardı: 

“Əgər həkim Livsi hələ qayıtmamışsa, zərfi Tom Redrut və ya 
gənc Hokins açsın”. 

Zərfi açıb aşağıdakı məlumatı oxuduq, daha doğrusu, mən 
oxudum, çünki qoca ovçu ancaq çap hərflərini oxuya bilirdi. 

“Köhnə Lövbər” mehmanxanası, Bristol, 1 mart 17 ... il, 
Əzizim Livsil 

Sizin indi harada olduğunuzu bilmirəm, imarətdəsinizmi, yoxsa 
Londondan hələ qayıtmamısınız — mənə məlum deyil. Buna görə 
də həm ora, həm də bura yazıram. 

Gəmi alınıb təchiz edilmişdir. İndi lövbər salınıb, dənizə çıxmağa 
hazır vəziyyətdə durmuşdur. Qiyamət gəmidir, bundan yaxşısını 
təsəvvür etmək olmaz. Onu lap körpə uşağın özü də idarə edə bilər. 
Su tutumu iki yüz tondur. Adı “İspanyola”dır. 

Gəmini köhnə dostum Blendlinin vasitəçiliyi ilə kirayələmişəm. 
Blendli qəribə, zirək adammış. Bu gözəl insan mənim üçün qul kimi 
işləyirdi. Burasını deyim ki, Bristolda hamı — məqsədimizi bilən, 
dəfinə dalınca getdiyimizi eşidən hər kəs mənə kömək etməyə 
çalışırdı...” 


Mən sözümü kəsib dedim: 

— Redrut, bu məsələ həkim Livsinin xoşuna gəlməyəcək. Demək, 
skvayr əhvalatı hamıya danışıb... 

— Sən bilən, hansı üstündür, skvayr, ya həkim? — deyə ovçu 
donquldandı, — yoxsa, hər hansı bir həkimə — Livsiyə xoş gəlmək 
üçün o, dilinə qıfıl vurmalıdır? 

Mən mübahisəyə girişmədim, məktubun dalını oxumağa başladım: 


“İspanyola”nı Blendli özü axtarıb tapdı və onun zirəkliyi üzün- 
dən gəmi bizə qəpik-quruşa oturdu. Burasını deyim ki, Bristolda 
bəzi adamların Blendlini görməyə gözü yoxdur. Onlar hətta 
həyasızcasına deyirlər ki, bu namuslu adam mənə yalnız öz mən- 
fəətini güddüyü üçün kömək edir, guya, “İspanyola” onun öz gəmi- 
sidir və onu mənə qiymətindən üç dələ artığına satmışdır. Şübhəsiz, 
bütün bunlar iftiradır. Ancaq iş burasındadır ki, “İspanyola”nın əla 
gəmi olmasını heç kim inkar edə bilmir. 

Hə, sözün qısası, gəmini əzab-əziyyətsiz əldə etdim. Doğrusu, 
fəhlələr onu ləng təchiz edir, ancaq məncə, hər halda, tezliklə hər 
şey hazır olacaq. Gəmi heyətini yığmaqda xeyli əziyyət çəkdim. 

Hər ehtimala qarşı — vəhşi insanlar, quldur dəstələri və ya lərnətə 
gəlmiş fransızlarla qarşılaşa biləcəyimizi nəzərə alıb iyirmiyə kimi 
heyət tutmaq istədim. Çox əlləşdim, ancaq altıca adam tapa bildim. 

Sonra taleyin mənə yazığı gəldi, xoşbəxtlikdən, bir adamla rastlaş- 
dım ki, o da bütün bu işləri yoluna saldı. 

Sahildə təsadüfən onunla rastlaşıb söhbətə girişdim. Demə, 
köhnə dənizçi imiş, indi isə burada meyxana saxlayır. Bristoldakı 
bütün dənizçiləri yaxşı tanıyır. Quruda keçirdiyi həyat onun səhhətini 
pozmuşdur. Buna görə də təzədən dənizə qayıtmaq və gəmilərin 
birində aşpazlıq etmək istəyir. Həmin səhər də sahilə, özü demişkən, 
duzlu dəniz havası udmaq üçün çıxıbmış. 

Onun dənizə bəslədiyi məhəbbət məni kövrəltdi, şübhə etmi- 
rəm ki, mənim yerimdə olsaydınız, sizi də kövrəldərdi. Halına acı- 
dığımdan ona o saat gəmimizdə aşpaz vəzifəsini təklif etdim. Ona 
hamı dzundraz Con Silver deyir. Özünün də bir qıçı yoxdur. Qıçını 
ölməz Hokun) rəhbərliyi altında vətən uğrundakı döyüşlərdə 
itirmişdir. Mən belə hesab edirəm ki, bu ən gözəl zəmanətdir. Əlilli- 
yinə görə о heç təqaüd də almır. Livsi, görün biz necə pis bir zəma- 
nədə yaşayırıq. 

Bəli, ser, mən elə bildim ki, yalnız aşpaz tapmışam, sən demə, 
bütün bir gəmi heyəti tapmışammış. 

Silverin köməyilə bir neçə gün ərzində dənizdə bərkimiş, sınaq- 
dan çıxmış əsl gəmi heyəti səfərbər edə bildim. Bunlar ilk baxışda 
nəzəri cəlb etməsələr də, üzlərinə baxan kimi bilirsən ki, çox qoçaq 
adamlardır. Belə bir gəmi heyəti olduğu təqdirdə biz lap hərbi gəmi 
ilə də vuruşa bilərik. 

dzundraz Con mənə məsləhət gördü ki, əvvəllər qulluğa götür- 
düyüm altı-yeddi adamdan bir neçəsi ilə üzülüşüm. O, bir dəqiqədə 
mənə sübut etdi ki, təhlükəli səyahətimizdə belə ləng adamlar ancaq 
əngəl törədə bilərlər. 

Mən özümü çox yaxşı hiss edirəm. Öküz kimi yeyirəm, daş kimi 
düşüb yatıram. Lakin nə qədər ki mənim köhnə dənizçilərim lövbər 
dolamaçarxını hələ işə salmayıblar, özümü tam xoşbəxt hiss edə bil- 
mirəm. Beləliklə, açıq dənizəl Cəhənnəm olsun dəfinəl Mənim başımı 
dəfinə deyil, dənizə çıxmaq arzusu gicəlləndirir. Hə, Livsi, tez qayıdın! 
Əgər mənim xətrimi istəyirsinizsə, heç bircə dəqiqə də yubanmayın. 

Gənc Flokinsi anası ilə vidalaşmağa göndərin. Redrut onu 
müşayiət edə bilər. Sonra da qoy hər ikisi vaxt itirmədən Bristola 


gəlsinlər. Con Treloni. 

Postskriptum1. Hə, az qala, unutmuşdum. Avqusta kimi geri 
dönmədiyimiz təqdirdə ardımızca köməyə gəmi göndərməyi boy- 
nuna götürmüş Blendli bizim üçün çox gözəl bir gəmi kapitanı tap- 
mışdır. Bu, gözəl bir insandır, ancaq təəssüf ki, çox tərs adamdır. 
dzundraz Con Silver haradansa Errou adlı çox təcrübəli bir şturman 
axtarıb tapmışdır. Livsi, mən özüm isə bosmanı tapmışam, o, yaxşı 
da tütək çalır. Gördüyünüz kimi, bizim qiymətli “İspanyola”mızda 
hər şey öz qaydasında olacaq. 

Hə, burasını yazmağı unutdum, Silver varlı adamdır. Aldığım 
məlumata görə, onun bankda böyük bir məbləğ cari hesabı vardır. 
Səyahətə çıxdığı müddətdə meyxananı arvadına həvalə edəcək. 
Arvadı qaralardandır. Səninlə mənim kimi qoca subayların ağlına 
belə bir fikir gələ bilər ki, onu dəniz səyahətinə cəzb edən təkcə 
səhhətinin zəifləməsi deyil, həm də arvadıdır. Belə deyilsə, qoy 


Allah bizim günahımızı bağışlasın. 
CT. 


P.P.S. Hokins anasının yanında bir gün qala bilər. 
C.T.” 


Bu məktubun məni necə həyəcanlandırdığını təsəvvür etmək 
çətin deyil. Sevincimdən özümü itirmişdim. Tom Redrutu görməyə 
gözüm yoxdu, çünki o hey deyinir, dil-dodağını çeynəyirdi. Cavan 
ovçulardan hər biri məmnuniyyətlə onun əvəzinə bizimlə səyahətə 
çıxmağa razı olardı. Lakin skvayr istəyirdi ki, Tom Redrut getsin, 
onun arzusu isə xidmətçiləri üçün qanundu. Qoca Redrutdan baş- 
qa heç kim bu barədə əsla deyinə bilməzdi. 

Ertəsi gün səhər hər ikimiz piyada “Admiral Benbou”ya yollandıq. 
Anam sağ-salamat idi. Kefi kökdü. Kapitan öləndən sonra artıq qan- 
qaralıq salan yoxdu. Skvayr evimizi öz hesabına təmir etdirmişdi. Onun 
əmri ilə divarları və qapı üzərindəki lövhəni rəngləmişdilər. Bizə bir 
neçə avadanlıq bağışlamışdı. Bir gözəl kreslo da vermişdi ki, anam 
piştaxta dalında rahatca otura bilsin. Ona kömək üçün bir oğlan 
uşağı tutmuşdu. Bu oğlan, əvvəllər mənim gördüyüm işləri yerinə 
nı idi. 

! Postskriptum — imzadan sonra məktuba edilən əlavələr belə adlanır və 


“P.S.” işarəsilə göstərilir, P.P.S. (posi-post-skriptum,) — postskriptumdan da sonra 
yazılan əlavələr 

Bu yad oğlanı mehmanxanada görən kimi mənə ilk dəfə aydın 
oldu ki, doğma evimizdən uzun müddətə ayrılıram. Bu vaxta kimi 
mən yalnız başımıza gələcək macəralar haqqında fikirləşirdim. Atıb 
gedəcəyim evimiz barədə düşünmürdüm. Evdə məni əvəz edən bu 
yöndəmsiz oğlanı gördükdə ilk dəfə gözlərim yaşardı. Yəqin, elə 
buna görə də onu əbəs yerə incidir və başına oyun açırdım. Öz təzə 
iş yerinə hələ alışmamış oğlana bir səhvini belə bağışlamırdım, 
onun hər bir qüsurunu gözə soxmağa çalışırdım. 

Gecə keçdi, ertəsi gün nahardan sonra biz — Redrutla mən yenə 
yola düzəldik. Mən öz anamla, doğulduğum gündən yaşadığım 
limanla, əziz köhnə “Admiral Benbou” ilə vidalaşdım. Hərçənd bina 
rənglənəndən sonra mənə əvvəlki kimi doğma görünmürdü. Çox 
tez-tez bu sahildə gəzişən kapitanı — onun üçbucaq şlyapasını, 
yanağındakı qılınc çapığını, onun misdən düzəldilmiş müşahidə boru- 
sunu xatırladım. Biz tini burulandan sonra evimiz gözdən itdi. 

“Kral Georq mehmanxanası”nın yanında dilicana oturanda artıq 
hava qaralırdı. Mənə Redrutla qoca, kök kişinin arasında yer elədilər, 
çox sürətlə gedirdik, gecə də hava soyuqdu, buna baxmayaraq, mən 
o saat yuxuya getdim. Dilican bizi atıb-tutsa da, mən köstəbək kimi 
hey yatırdım, buna görə də bütün stansiyaları yuxudaca ötmüşdüm. 
Böyrümə bir dürtmə vurdular, gözlərimi açdım. Biz şəhər küçəsində 
hündür bir binanın qarşısında durmuşduq. Hava çoxdan açılmışdı. 

Mən soruşdum: 

— Biz haradayıq? 

— Bristoldayıq, düş aşağı, — Tom cavab verdi. 

Mister Treloni gəmidəki işlərə nəzarət etmək üçün dokların lap 
yaxınındakı meyxanada olurdu. Biz müxtəlif ölkələrə və millətlərə 
aid cürbəcür irili-xırdalı gəmilərin yanından ötərək sahillə xeyli get- 
dik, bu gəzinti mənim lap ürəyimdəndi. Gəmilərin birində işləyən- 
lər uca səslə oxuyurdular. Başqa bir gəmidə, başımın üzərində lap 
hündürdə dənizçilər iplərdən sallanmışdılar. Aşağıdan iplər hörüm- 
çək toru kimi nazik görünürdü. Ömrüm boyu sahildə yaşamışdım, 
ancaq burada mənə elə gəlirdi ki, dənizi ilk dəfədir görürəm. Qatran 
iyi və dənizin duzlu qoxusunun özü də mənə qəribə gəlirdi. Okean- 
ları gəzib-dolaşan gəmilərin burnunda cürbəcür bəzəkli fiqurlar 
nəzəri cəlb edirdi. Qulaqları sırğalı, qıvrım bakenbardlı, hörüklərinə 
qatran çəkilmiş, yöndəmsiz yerişli qoca dənizçilərə acgöz nəzərlərlə 

baxırdım. Onlar sahildə gəzişirdilər. İndi mənə bunların əvəzinə kral- 
ları və ya arxiyepiskopları göstərsəydilər, bu qədər sevinməzdim. 

Tezliklə mən özüm də dənizə çıxacaqdım. Özü də tütək çalan 
bosmanı, mahnı oxuyan hörüklü dənizçiləri olan bir gəmidəl Mən 
dənizə çıxıb, əsrarəngiz bir adaya üzəcək, orada basdırılmış dəfinəni 
axtaracaqdım. 

Biz böyük bir mehmanxananın qabağına çatanda mən belə şirin 
xəyallara dalmışdım. Bizi skvayr Treloni özü qarşıladı. Əyninə göy 
kostyum geyinmişdi. Belə kostyumları, adətən, dənizçi zabitlər geyi- 
nirlər. O, gülümsünə-gülümsünə eşiyə çıxdı. Dənizçilərin ləngərli 
yerişini səylə təqlid edərək, yanlarını basa-basa addımlayırdı. 

— Hə, nəhayət, gəldiniz! — deyə səsləndi. — Həkim də London- 
dan dünən axşam gəlib çıxıb. Çox gözəll Demək, bütün heyət bir 
yerə yığışıb. 

Mən çığırdım: 

— Ser, bəs biz nə vaxt dənizə çıxırıq? 

O soruşdu: 

— Nə vaxt? Sabah. 


VII fəsil 
“MÜŞAHİDƏ BORUSU” LÖVHƏSİ ARXASINDA 


Səhər yeməyindən sonra skvayr Con Silverə yetirmək üçün 
mənə bir kağız verib “Müşahidə borusu” meyxanasına göndərdi. 
Meyxanaya gedən yol haqqında belə izahat verdi: Sahil küçəsi ilə 
düz gedərsən, orada qarşına balaca bir meyxana çıxacaq, mey- 
xananın qapısı üzərində adı əvəzinə böyük müşahidə borusunun 
şəkli çəkilmişdir. 

Gəmiləri və dənizçiləri bir daha görmək üçün əlimə fürsət düş- 
düyündən sevinərək yola düzəldim. Körpünün üstündə yük taya- 
larını, furqonların arasında vurnuxan izdihamı yara-yara, nəhayət, 
gəlib meyxananı tapdım. 

Meyxana çox böyük deyildi, ancaq səliqə-sahmanlı idi. Lövhəsi 
təzəcə rənglənmişdi, pəncərələrindən təmiz qırmızı pərdə asılmışdı, 
döşəməsinə isə təmiz qum səpilmişdi. Meyxana tində olduğundan 

iki küçəyə baxırdı. Hər iki qapısı taybatay açıqdı, alçaqtavanlı otaq, 
tənbəki tüstüsünə baxmayaraq, kifayət qədər işıqlı idi. Stol arxa- 
sında oturanların əksəriyyəti dənizçilərdi. Onlar bir-biriləri ilə elə 
ucadan danışırdılar ki, mən içəri girməyə cəsarət etmədim, qapıda 
ayaq saxladım. Yan otaqdan bir adam çıxdı. Dərhal bildim ki, bu, 
həmin Uzundraz Condur. Sol qıçı ombasına kimi kəsilmişdi. Sol 
qolunun altındakı qoltuqağacına yaslanaraq quş kimi atıla-atıla, çox 
cəld yeriyirdi. Bu, ucaboylu, çox güclü bir kişi idi. Özü fətir kimi yastı, 
solğun olsa da, ağıllı, şən görünürdü. Adama elə gəlirdi ki, kefi çox 
kökdür. O fit çala-çala stolların arasında vurnuxur, zarafat edir, əlini 
xoşladığı müştərilərin çiyninə vururdu. 

Sözün düzü, skvayrın məktubunda Uzundraz Con haqqında 
sətirləri oxuyanda dəhşətlə tayqıç dənizçi yadıma düşmüşdü, həmin 
dənizçi ki, köhnə “Benbou”da onu uzun müddət gözləmiş və güd- 
müşdüm. Ancaq bu adama baxan kimi bütün şübhələrim dağıldı. 
Mən kapitanı görmüşdüm. Qara Köpəyi, kor Pyunu görmüşdüm, 
dəniz quldurlarını da onların simasında təsəvvür edirdim. Ancaq bu 
təmiz geyimli, ürəyiaçıq adam — meyxana sahibi qətiyyən quldura 
oxşamırdı. 

Özümü ələ aldım, içəri girib birbaş Silverə sarı getdim. O, ağa- 
cına yaslanaraq müştərilərdən biri ilə söhbət edirdi. 

— Mister Silver sizsinizmi? — deyib kağızı uzatdım. 

— Bəli, mənəm, oğlum. Mənə Silver deyirlər. Bəs sən kimsən? 

ökvayrın məktubunu görəndə diksinən kimi oldu. 

— Paho, — deyib əlini uzatdı, — bildim, bizim təzə yunqamızsan. 
Səni gördüyümə şadam. 

İri, güclü pəncəsi ilə əlimi bərk sıxdı. Elə bu an küncdə oturmuş 
müştərilərdən biri yerindən sıçrayıb qapıya cumdu. Qapı ağzında 
oturduğundan tez gözdən itdi. Kişinin belə tələsik çıxması nəzərimi 
cəlb etdi və onu görən kimi də tanıdım. Bu, həmin adamdı, meh- 
manxanamıza gələn üzü tuluqlanmış üçbarmaqlı adam. 

— Hey, — çığırdım, — tutun onu! Bu Qara Köpəkdir, Qara Köpək! 

— Cəhənnəmə ki, mənə nəl — deyə Silver çımxırdı. — Ancaq 
içdiyi şərabın pulunu verməyib getməsi mənə yer eləyir. Harri, qaç 
dalınca, tut onul 

Qapı ağzında oturanlardan biri yerindən sıçrayıb qalxdı və qaça- 
nın dalınca cumdu. 


52 


— Kim olur-olsun, Allah verə, admiral НоКип özü gəlsin, mən 
yenə ondan haqqımı tutub alaram, — deyə Silver çığırırdı. 

Sonra birdən-birə əlimi buraxıb soruşdu: 

— Adı nədir? Sən nə isə Qara... dalı necə oldu? Qara nə? 

— Köpək, ser! — dedim. — Bəs Mister Treloni bizə hücum edən 
quldurlar barədə sizə danışmayıb? Qara Köpək də onların dəstəsin- 
dəndir. 

— Necə? — deyə Silver təzədən çığırdı. — Mənim evimdə quldurl.. 
Ben, qaç, onu tutmaqda Harriyə kömək elə. Deməli, həmin siço- 
vullardan biri də bu imiş?.. Hey, Morqan, deyəsən, sən onunla bir 
stol arxasında oturmuşdun. Bir bura gəl görüm. 

Onun Morqan dediyi ağsaçlı, üzü gündən yanmış qoca dənizçi 
tənbəki çeynəyə-çeynəyə müti bir tərzdə bizə yaxınlaşdı. 

dzundraz ciddi bir əda ilə soruşdu: 

— Morqan, heç əvvəllər bu, Qara... necə oldu... hə, Qara Köpək 
adında adama rast gəlmişdinmi? 

— Heç vaxt, ser, — deyə Morqan başını əyib cavab verdi. 

— Heç adını da eşitməmisən? 

— Fşitməmişəm, ser. 

— Tom Morqan, onda bəxtin gətirib. Əgər belə adamlara tay-tuş 
olsaydın, qoymazdım, ayağını mənim evimə basasan. Bəs o, səninlə 
nə barədə danışırdı? 

— Doğrusu, ser, yadımda deyil, — Morqan cavab verdi. 

dzundraz Con çığırdı: 

— Çiyinlərin üstündəki başdır, ya tuluq? Bəlkə, qırqıradır? Mənə 
“yadımda deyil” deyirsən?1. Bəlkə, heç kiminlə danışdığını da bil- 
mirdin? Bu saat de görüm, o, nə üyüdüb tökürdü, yadına sal, 
görək, nə barədə nağil-turan açmışdınız, səyahətdənmi, gəmilər- 
dənmi, kapitanlardanmı? Di tez oll 

— Biz omurğa cəzası! haqqında danışırdıq, — Morqan cavab verdi. 

— Omurğa cəzasımı? Yaxşı cəzadır, xüsusən sənin özünə uyğun 
söhbətdir. Adamsan dal Başıboş Tom, yaxşı, get, öz yerində otur... 

Morqan stolun dalına keçəndə Silver dostcasına qulağıma pıçıl- 
dadı ki, bu lap mənim canıma yayıldı. 

— Tom Morqan çox düz qocadır, ancaq özü kimi başıboş 
adam yoxdur. Hə, indi də gəlin yadımıza salmağa çalışaq, — deyə 


1 Omurğa cəzası — XVIII əsrdə ingilis dəniz donanmasında cəza növü 

o, hündürdən davam etdi. — Qara Köpək? Yox, belə ad eşitməmi- 
şəm. Ancaq, deyəsən, onu haradasa görmüşəm. Hə, deyəsən, o, kor 
dilənçi ilə birlikdə buralara bir neçə dəfə gəlib. 

— Hə, əlbəttə, korlal Mən o koru da tanıyırdım. Adı Pyu idi. 

— Doğrudur, — Silver bu dəfə həyəcanla çığırdı. — Pyul Belədir 
ki varl Özü də çox böyük cüvəllağıya oxşayırdı. Ah, o Qara Köpəyi 
ələ keçirə bilsəydik, kapitan Treloni bizdən çox razı qalardı. Ben ayaq- 
dan cəlddir. Dənizçilər arasında ondan bərk qaçan yoxdur. Yox, 
Benin əlindən qaçıb qurtarmaq mümkün deyill Bəs belə de, deməli, 
dənizçilərə omurğa cəzası verilməsindən danışırdı. Yaxşı, yaxşı, 
onun özünə omurğa cəzası verməliyik. 

Silver əlağacına yaslanaraq elə atılıb-düşür, yumruğunu stola 
döyərək elə təbii qeyzlə danışırdı ki, lap Old Beyli! və ya London 
polisini belə öz məsumluğuna inandıra bilərdi. 

“Müşahidə Borusu” meyxanasında Qara Köpəyə rast gəlmə- 
yim əvvəlki şübhələrimi yenidən oyatdı və mən aşpazı diqqətlə izlə- 
məyə başladım. Lakin o çox fərasətli və usta adamdı. Mən ona çətin 
çata bilərdim. 

Onun Qara Köpəyin dalınca göndərdiyi iki nəfər, nəhayət, 
qayıdıb gəldi. Onlar Qara Köpəyin camaatın gur olduğu yerə soxu- 
lub aradan çıxmasını tövşüyə-tövşüyə xəbər verdilər. Silver onları 
qəzəblə söyməyə başladı. Beləliklə, mən Uzundraz Conun günahsız 
olduğuna tamam inandım. O, mənə dedi: 

— Bura bax, Hokins, bu əhvalatın mənim üçün nəticəsi fəna ola 
bilər. Kapitan Treloni mənim barəmdə nə düşünər? Düşünər ki, bu 
lənətə gəlmiş hollandiyalı mənim evimdəcə oturub şərab ötürür- 
müş. Sonra da sən gəlib çıxırsan və deyirsən ki, bu adam quldur 
dəstəsindəndir. Ancaq, hər halda, mən bu yaramaz hərifin aradan 
çıxmasına imkan yaradıram. Hokins, sən gərək kapitan Treloninin 
yanında mənim tərəfimi saxlayasan. Cavan da olsan, ağlın başın- 
dadır. Səni azdırmaq olmaz. Hə, hə, belədir ki varl Bunu sən içəri 
girən kimi başa düşdüm. Kapitanı başa sal ki, bu qoltuqağaclarında 
o lənətə gəlmiş köpəyin dalınca necə qaça bilərdim? Əgər mən 
keçmişdəki kimi olsaydım, o, əlimdən qurtara bilməzdi, iki dəqiqə- 
nin içində ətini şişə çəkərdim, ancaq indi... 

Birdən susdu, bir şey xatırlamış kimi ağzını açdı: 


1 Old Beyli — İngiltərədə mərkəzi cinayət məhkəməsinin adıdır. 

— Bəs pul? Öç qədəhin pulu? Zəhrimara qalsın, heç pul yadıma 
düşmür! 

O, skamyanın üstə oturub qəhqəhə çəkdi, ta gözləri yaşarana 
kimi güldü. Gülüşü də elə sirayətedici idi ki, özümü saxlaya bilmədim, 
ona qoşulub gülməyə başladım, elə gülürdük ki, səsdən bütün 
meyxana əsirdi. 

— Qoca olsam da, maymağın yekəsiyəm, – nəhayət, yanağı ilə 
axan göz yaşlarını sildi. — Hokins, görürəm ki, biz yaxşı dost ola- 
cağıq. Axı indi mən uşaqdan betər hərəkət etdim. Ancaq yetər, 
uşaqlar, iş hər şeydən vacibdir. Mən öz üçbucaq şlyapamı başıma 
qoyub səninlə birlikdə kapitan Treloninin yanına getməli və başı- 
mıza gələn əhvalatı ona söyləməliyəm. Bu çox ciddi məsələdir, 
cavan Hokins, burasını da boynumuza alaq ki, o nə mənə, nə də 
sənə şan-şöhrət gətirir. Yox, yox! Nə mənə, nə də sənə! Hər ikimizi 
yaxşıca xamladılar. Zalım oğlu, məni nə doladı, ara yerdə pulum 
getdi. 

Bu sözləri deyərkən yenə güldü, gülməli bir şey olmasa da, mən 
də qeyri-ixtiyari ona qoşuldum. 

Biz Sahil küçəsi ilə getdik. Silver çox maraqlı bir müsahib imiş. 
Gəmilərin böyründən ötdükcə onların hər biri haqqında mənə çoxlu 
məlumat verirdi: su tutumu, nə qədər yük götürmək iqtidarında 
olması və hansı ölkədən gəlməsi haqqında danışırdı. 

Limanda nə kimi işlər görüldüyünü, hansı gəminin yükləndi- 
yini, hansının boşaldıldığını, bax, o birisi — üçüncü gəminin açıq 
dənizə çıxmağa hazırlaşdığını söyləyirdi. Gəmilər və dənizçilər barə- 
də mənə gülməli hekayətlər danışırdı. Özü də bolluca dəniz təbirləri 
işlədirdi, bu ifadələri bir neçə dəfə təkrar edirdi ki, yadımdan çıx- 
masın. Yavaş-yavaş başa düşdüm ki, dəniz səyahətində Silverdən 
yaxşı yoldaş tapmaq qeyri-mümkündür. 

Biz, nəhayət, mehmanxanaya gəlib çıxdıq. Skvayrla həkim Livsi 
yağda qızardılmış ağ çörəklə pivə içirdilər. 

Sonra da gəmiyə – təchizat işlərinə baxmağa gedəcəkdilər. 

dzundraz Con meyxanada baş vermiş hadisəni onlara başdan 
axıra kimi, heç bir şey gizlətmədən, həyəcanla nağıl etdi. 

— Doğru deyirəm, ya yox, Hokins, belə oldumu? — deyə tez-tez 
sözünü kəsib soruşurdu. 

Mən də hər dəfə onun dediklərini təsdiq edirdim. 

Skvayrla həkim — hər ikisi Qara Köpəyin qaçıb meydandan 
çıxmasına təəssüfləndilər. Ancaq nə etmək olardı?! dzundraz Con 
müsahiblərinin tərifini dinlədikdən sonra qoltuqağacını götürüb 
qapıya sarı getdi. Skvayr ardınca çığırdı: 

— Gündüz saat dörd radələrində bütün heyət gəmidə olsun. 

— Oldu, ser! — deyə aşpaz cavab verdi. 

Həkim Livsi dedi: 

— Hə, skvayr, açığını deyim ki, sizin əldə etdiyiniz şeylərin çoxu 
mənim ürəyimcə deyil, ancaq Con Silver xoşuma gəlir. 

— Bəli, o çox gözəl adamdır, — skvayr cavab verdi. 

Həkim soruşdu: 

— İndi Cim də bizimlə birlikdə gəmiyə gedəcək, belə deyilmi? 

— Əlbəttə, əlbəttə, Hokins, şlyapanı götür, indi biz gəmiyə bax- 
mağa gedəcəyik. 


IX fəsil 
BARIT VƏ SİLAH 


“İspanyola” sahildən xeyli aralı lövbər salmışdı. Gəmiyə getmək 
üçün qayığa oturub, gəmilərin arası ilə dolama getməli idik. Qarşı- 
mıza burnu, yanları naxışlı gəmilər çıxırdı. Gəmilərin yoğun kəndir- 
ləri gah qayığımızın altında xırıldayır, gah da başımızın üzərində yır- 
ğalanırdı. Gəmidə bizi qoca, üzü gündən yanmış, qulağı sırğalı çəp- 
göz şturman Errou qarşıladı. Görünür, skvayrla onun arası sazdı, 
yaxın dostluq əlaqəsi onları birləşdirirdi. 

Açıq-aşkar görünürdü ki, skvayrın kapitanla arası yoxdur. 

Kapitan yaman qaraqabaq adamdı. Gəmidə hər şey onu əsə- 
biləşdirirdi. Narazılığının da səbəbini o saat acıb göstərdi. Kayuta 
təzəcə enmişdik ki, dənizçilərdən biri gəlib dedi: 

— Ser, kapitan Smollett sizinlə danışmaq istəyir. 

— Mən həmişə kapitanın qulluğunda hazıram, çağırın gəlsin, 
— deyə skvayr cavab verdi. 

Sən demə, kapitan öz qasidindən çox uzaqda deyilmiş. O saat 
içəri girib, qapını kip örtdü. 

— Hə, kapitan Smollett nə buyurur? Ümidvaram ki, hər şey öz 
qaydasındadır. Gəmi dənizə cıxmağa hazırdırmı? 

— Bilirsiniz nə var, ser, mən açıq danışaçağam, acığınız tutsa 
da, deyəcəyəm. Nə bu ekspedisiya, nə dənizçilər, nə də mənim 
köməkçim xoşuma gəlir. Vəssalaml Mən qısa və aydın danışmağı 
sevirəm. 

— Ser, bəlkə, heç gəminin özü də xoşunuza gəlmir? — deyə 
skvayr soruşdu. Hiss etdim ki, hirsini güclə boğur. 

— Bu barədə hələlik bir söz deyə bilmərəm, ser. Bu barədə 
sınaqdan sonra deyə bilərəm. Məncə, pis deyil, Ancaq hələlik hökm 
vermək olmaz. 

Skvayr soruşdu: 

— Ser, bəlkə, heç gəmi sahibinin özü də ürəyinizə yatmır? 

Bu zaman həkim Livsi söhbətə müdaxilə etdi: 

— Dayanın, bir dayanın görək. Məsələni belə qoymaq yaramaz. 
Belə söhbətlərin axırı dava-dalaşdır. Kapitan ürəyinin sözünü bizə 
ya ifrat dərəcədə çox, ya da ifrat dərəcədə az bildirir. İcazə verin, siz- 
dən bir qədər ətraflı izahat tələb edim. Kapitan, siz, gərək ki, bizim 
ekspedisiyamızın xoşunuza gəlmədiyini söylədiniz? İzah edin görək, 
buna səbəb nədir? 

— Ser, səyahətin məqsədi barədə bir söz demədən məni bura 
dəvət etdilər ki, bu adamın əmri ilə gəmini onun istədiyi səmtə 
sürüm, — deyə kapitan sözünə davam etdi. — Cox gözəl, Mən də heç 
bir şey soruşmadım. Ancaq tezliklə əmin oldum ki, dənizçilərdən 
hər biri səyahətin məqsədini məndən qat-qat yaxşı bilir. Mən bu hərə- 
kəti düzgün hesab etmirəm. Siz buna necə baxırsınız? 

Həkim Livsi dedi: 

— Mən sizinlə razılaşıram. 

— Sonra, — deyə kapitan davam etdi, — öyrəndim ki, biz dəfinə 
axtarmağa gedirik. Burasını da deyim ki, bunu mən öz köməkçilə- 
rimdən eşitdim. Ümumiyyətlə, dəfinə axtarmaqda səriştəm yoxdur 
və belə işlərə heç həvəsim də gəlməz. Xüsusən, iş belə məxfi olanda 
və sirri bilən adam onu açıb tutuquşuna söyləyəndə, mister Treloni, 
bu sözlərə görə sizdən üzr istəyirəm və sirr hamıya agah olanda 
heç xoşuma gəlmir. 

Skvayr soruşdu: 

— Silverin tutuquşusunamı? 

— Yox, bu, sadəcə, məsəldir. Demək istəyirəm ki, sirr artıq sirr 
deyil, Mənə belə gəlir ki, siz necə cətin bir işə girişdiyinizi təsəvvür 

etmirsiniz. Ölüm-dirim mübarizəsinə getdiyinizi əvvəlcədən sizə 
deməyi özümə borc bilirəm. 

— Siz tamamilə haqlısınız, — həkim dilləndi. — Biz çox böyük 
cəsarət tələb edən işə girişmişik. Lakin siz bir şeydə yanılırsınız, biz 
qarşımıza çıxacaq təhlükələri təsəvvürümüzə gətiririk. Sonra deyir- 
siniz ki, bizim heyətimiz xoşunuza gəlmir. Təcrübələrimi azdır, 
ya bəlkə, işgüzar adamlar deyillər? Siz bunu nəyə əsasən deyirsiniz? 

— Nə isə, onlar mənim ürəyimə yatmırlar, — deyə kapitan cavab 
verdi. — Müsaidənizlə, gəmi heyətini yığmağı gərək mənim özümə 
tapşıraydınız. 

Həkim dedi: 

— Sözünüzdə haqq var. Gərək mənim dostum heyəti sizinlə bir- 
likdə secəydi. Sizi inandırıram ki, bu, təsadüfi səhvdir, qəsdən edil- 
məmişdir. Sonra, gərək ki, mister Erroudan da xoşunuz gəlmir? 

— Xoşum gəlmir, ser. Onun yaxşı dənizçi olduğuna əminəm. 
Ancaq gəmi heyətini çox başlı-başına buraxıb. Bütün dənizçilərlə 
həddən ziyadə açıq-saçıqdır. Şturman gərək özünü bir qədər ciddi 
aparsın. Onlarla içib sərxoşluq etməsin. 

Skvayr soruşdu: 

— Demək istəyirsiniz ki, içkiyə qurşanıb? 

— Xeyr, ser, — kapitan cavab verdi. — Mən yalnız demək istəyirəm 
ki, o, heyəti başlı-başına buraxıb. 

Həkim dedi: 

— İndi isə lap düzünü deyin, kapitan, daha nə lazımdır? 

— Ağalar, siz bu səyahəti qəti qərara almısınız? 

— Şübhəsiz, — skvayr cavab verdi. 

Kapitan dedi: 

— Çox gözəl, Madam ki bu vaxta kimi mənə səbirlə qulaq asmı- 
sınız, onda dalını da dinləyin. Onlar barıtı və silahı gəminin baş tərə- 
finə, dənizçilərin əlinə yaxın yerə yığırlar. Halbuki sizin kayutunuzun 
altında bunun ücün yaxşı bir yer var. Silahı və barıtı niyə ora yığma- 
yaq? Bu bir, sonra, siz özünüzlə dörd nəfər xidmətçi götürürsünüz. 
Eşitdiyimə görə, bunları da gəminin baş tərəfində dənizçilərlə bir- 
likdə yerləşdirmək istəyirlər. Niyə onlar sizin kayutun yaxınında 
olmasınlar? Bu da iki. 

Mister Treloni soruşdu: 

— Üçüncü də var? 

— Bəli, gəmidə həddən çox söz-söhbət gedir. 

— Elədir, həddən ziyadə lağ-lağ edirlər, — həkim onunla razılaşdı. 

— Sizə yalnız öz qulağımla eşitdiklərimi söyləyəcəyəm, — deyə 
kapitan Smollett davam etdi. — Deyirlər ki, guya, sizdə hansı bir ada- 
nınsa xəritəsi var. Xəritədə də dəfinənin basdırıldığı yerə xaç işarə- 
ləri qoyulub. Quya, bu ada... 

Bu yerdə kapitan adanın yerləşdiyi en və uzunluq dairələrini 
tamam dəqiq söylədi. 

Skvayr dedi: 

— Mən bunu bir adama söyləməmişəm. 

— Halbuki bunu dənizçilərin hamısı bilir, ser, — kapitan etirazını 
bildirdi. 

Skvayr çığırdı: 

— Livsi, bütün bunları ya siz yaymısınız, ya da Hokins. 

Həkim dedi: 

— İndi fərqi yoxdur, hər halda, kimsə ağzından qaçırıb. 

Treloni özünü təmizə çıxarmaq üçün çox çənə-boğaz vursa da, 
görürdüm ki, onun sözlərinin doğruluğuna nə həkim, nə də kapi- 
tan inanır. Mən də onun dediklərinə heç inanmadım. Çünki o, həqi- 
qətən, ağzıyırtıq adamdı. Ancaq indi bilirəm ki, mister Treloni düz 
deyirmiş. Sən demə, Dəfinələr adasının harada yerləşdiyi gəminin 
heyətinə məlummuş. 

— Ağalar, mən xəritənin hansı birinizdə olduğunu bilmirəm. 
Onun yerini nə mənə, nə də mister Errouya bildirməyin, əks təq- 
dirdə, xahiş edirəm ki, məni işdən azad edəsiniz. 

Həkim: 

— Başa düşürəm, — dedi, — əvvəla, siz artıq söhbətlərə son qoy- 
maq, ikincisi də, mənim dostumun xidmətçilərini gəminin arxa his- 
səsinə yığaraq, silah və barıtı onların ixtiyarına vermək, gəminin arxa 
hissəsini möhkəmlətmək istəyirsiniz. Başqa sözlə desək, siz qiyam- 
dan ehtiyat edirsiniz. 

— Ser, — deyə kapitan Smollett dilləndi, — incimirəm, ancaq istə- 
mirəm ki, mənim dilimdən çıxmayan sözləri ayağıma yazasınız. Heç 
bir kapitan öz gəmisində qiyam baş verəcəyindən ehtiyat etdiyi 
halda dənizə çıxmaz. Mister Errounun təmiz adam olduğuna mən 
əminəm, başqa dənizçilər də həmçinin. Bəlkə də, onlar hamısı 
təmiz adamlardır. Lakin mən gəminin təhlükəsizliyi və buradakıların 

hər birinin həyatı üçün cavabdehəm. Mən görürəm ki, bir çox işlər 
istənilən kimi getmir. Buna görə də xahiş edirəm ki, hər ehtimala 
qarşı, ehtiyat tədbirləri görəsiniz. Əgər dediklərimlə razılaşmasanız, 
onda məni işdən azad edərsiniz. Vəssalam! 

— Kapitan Smollett, siz siçan doğan təmsilini eşidibsinizmi? 
— deyə həkim gülümsəyə-gülümsəyə sözə başladı. — Üzr istəyirəm, 
siz mənə bu təmsili xatırlatdınız. Parikimə and olsun, siz içəri girən- 
də mən elə bilirdim ki, bizdən daha çox şey tələb edəcəksiniz. 

Kapitan dedi: 

— Həkim, siz çox həssas adamsınız. Mən içəri girən kimi ilk 
növbədə sizinlə haqq-hesabı çürüdüb işdən çıxmaq fikrində idim. 
Çünki mister Treloninin məni dinləmək istəyəcəyinə ümidim yox idi. 

Skvayr dedi: 

— Düz deyirsiniz, əgər Livsi burada olmasaydı, sizi o saat başdan 
eləyəcəkdim. Ancaq indi, hər halda, mən sizi dinlədim və bütün 
dediklərinizə də əməl edəcəyəm. Lakin bilin ki, sizin haqqınızda indi 
daha pis fikirdəyəm. 

Kapitan dedi: 

— Ser, bu, sizin öz işinizdir. Sonra başa düşərsiniz ki, mən öz 
borcumu yerinə yetirdim. 

Bu sözləri deyib, o, kayutu tərk etdi. 

Həkim: 

— Treloni, — dedi, — mən bunun belə bir adam olduğunu gözlə- 
mirdim, ancaq əminəm ki, siz gəmiyə iki namuslu adam cəlb etmi- 
siniz, bunlardan biri kapitan Smollett, o birisi isə Con Silverdir. 

Skvayr dedi: 

— Silver barədə sizinlə tamam şərikəm. Bu dözülməz boşboğaz 
isə özünü çox pis aparır. Mən belə hesab edirəm ki, onun hərəkəti 
nəinki kişiyə, heç dənizçiyə, ingilisə yaraşan hərəkət deyil. 

Həkim dedi: 

— Yaxşı, görək nə olur. 

Biz göyərtəyə çıxanda dənizçilər “yo-ho-ho” oxuya-oxuya kapi- 
tanın və mister Errounun nəzarəti altında silahları və barıtı daşımağa 
başlamışdılar. 

Bizi təzə qayda ilə yerləşdirmişdilər ki, bu da mənim lap ürə- 
yimdən oldu. Bütün gəmidə təzə səliqə-sahman yaradılmışdı. Orta 
anbarın arxa tərəfində altı kayut düzəltmişdilər. Gəminin sol tərəfi 

ilə gedən əlavə yol həmin kayutları mətbəx və burunla birləşdirirdi. 
Bu kayutları əvvəlcə kapitan, mister Errou, Günter, Coys, həkim və 
skvayr ücün ayırmışdılar. Sonra isə bunlardan ikisini Redrutla mənə 
verdilər. Mister Errou və kapitan üçün göyərtədə anbara açılan 
qapının ağzında köşk hazırladılar. Köşkün yan tərəflərini elə geniş- 
lətmişdilər ki, daxmaya oxşayırdı. Bir az darısqal olsa da, iki yataq 
sığışırdı. Yerlərin beləcə dəyiş-düyüş edilməsindən, deyəsən, ştur- 
man da razı idi. Ehtimal ki, o özü də heyətə bir elə bel bağlamırdı. 
Əlbəttə, bu təkcə mənim rəyimdir. Çünki şturmanı yaxından tanı- 
mırdım. Görəcəyiniz kimi, o, tezliklə gəmini tərk etdi. 

Biz barıt daşıyır və kayutları sahmana salırdıq. Sonuncu dənizçi- 
lərlə dzundraz Con qayıqda gəmiyə yanaşanda biz möhkəm, işləyirdik. 

Aşpaz meymun çevikliyi ilə gəmiyə dırmaşdı, bizim işimizə göz 
qoyaraq çığırdı: 

— Hey, dostlar, siz orada nə edirsiniz? 

— Con, barıt çəlləklərini daşıyırıq, — dənizçilərdən biri cavab verdi. 

Ozundraz çığırdı: 

— Lənətə gələsiniz, nə vacib olub? Belə getsə, biz səhər açı- 
lana kimi yola çıxa bilməyəcəyik. 

Kapitan onun sözünü kəsdi: 

— Onlar mənim əmrimi yerinə yetirirlər. Siz də, əzizim, mətbəxə 
enin! Qoy dənizçilər vaxtında şam edə bilsinlər. 

— Baş üstə, ser — deyə aşpaz cavab verdi və əlini alnına tökül- 
müş tellərinə çəkərək mətbəxin qapısından içəri girdi. 

Həkim söhbətə qarışdı: 

— Kapitan, bu, əla oğlandır. 

— Ola bilər, ser, — kapitan Smollett cavab verdi, — uşaqlar, asta- 
asta, ehmallı olun. — Barıt çəlləyini sürüyən dənizçilərə sarı qaçdı. 
Gəminin orta hissəsində qurulmuş, öz oxu ətrafında fırlanan doqquz 
girvənkəlik mis topa tamaşa etdiyimi görən kimi üstümə düşdü. 

— Hey, yunqa, rədd ol buradan. Aşpazın yanına get. O, sənə iş 
tapar. 

Mətbəxə cumdum. Onun arxamca, ucadan həkimə dediyi söz- 
lər qulağıma gəlib çatdı. 

— Mən gəmidə ərkəsöyün adamların olmasına yol verə bilmərəm. 

Bu dəqiqə mən skvayrın kapitan haqqında dediyi “dözülməz 
adamdır” fikri ilə tamam şərikəm və onu görməyə gözüm yoxdu. 

X fəsil 
DƏNİZ SƏYAHƏTİ 


Bütün gecə gərgin işdə keçdi. Biz avadanlığı otərəf-butərəfə 
çəkməklə məşğul idik. Qayıq da sahildən gəmiyə skvayrın dostlarını 
daşıyırdı. Mister Blendli də gələnlərin arasında idi. Onlar skvayra 
yaxşı yol və sağ-salamat qayıdıb gəlməyi arzu edirdilər. Mən əvvəllər 
“Admiral Benbou”da ömrümdə bu qədər işləməmişdim. 

Buna görə də dan yeri ağarana yaxın bosman fit verəndə və 
komanda lövbəri qaldıranda mən artıq it kimi yorulmuşdum. Bura- 
sını da deyim ki, mən əgər indikindən ikiqat çox yorulmuş olsaydım 
belə, yenə göyərtədən getməzdim, çünki bu vaxt mənim üçün hər 
şey təzə və maraqlı idi — qırıq-qırıq səslənən əmrlər, kəskin fit, gəmi 
fənərlərinin zəif işığında ora-bura qaçışan adamlar, hər şey... 

— Hey, Omba, oxu görək, — deyə dənizçilərdən biri çığırdı. 

— Köhnə mahnını, — başqası əlavə etdi. 

Göyərtədə qoltuqağacına yaslanaraq duran Uzundraz Con: 

— Yaxşı, uşaqlar, oxuyaram, — deyib mənə yaxşı tanış olan 
həmin mahnını oxumağa başladı: 

— Bir ölü sandığına on beş nəfər... 

Bütün dənizçilər də onun səsinə qoşularaq: 

— Ho-ho-ho... bir şüşə də roml — 

deyə çığırırdılar. 

Axırıncı “ho”da bucurqad qolunu dartıb çıxartdılar. 

Bizim köhnə “Admiral Benbou” yadıma düşdü. Mənə elə gəldi 
ki, rəhmətlik Bonsun səsi də dənizçilərin səsinə qoşulmuşdur. 

Az sonra lövbəri sudan çəkib çıxartdılar və gəminin burun tərə- 
finə bərkitdilər. Lövbərdən su damırdı. Külək yelkənləri qabartdı. 
Sahil uzaqlaşırdı. Bizi əhatə edən gəmilər də arxada qaldı. Mən 
yuxumu almaq üçün bircə saatlığa yatağa uzandım. “İspanyola” isə 
artıq Dəfinələr adasına doğru səyahətinə başlamışdı. 

Səyahətimizi bütün təfsilatı ilə təsvir etmək fikrində deyiləm. 
İşlərimiz sahmanda idi. Gəmi əla gəmiydi, heyət başdan-başa təc- 
rübəli dənizçilərdi, kapitan da öz işini gözəl bilirdi. 

Ancaq Dəfinələr adasına yetənə qədər yolda iki-üç əhvalat baş 
verdi ki, bu barədə də danışmağa dəyər. 

Hər şeydən əvvəl məlum oldu ki, mister Errou kapitanın düşün- 
düyündən daha pis adammış. Onun sözünü saymırdılar və dəniz- 
çilər arasında da qətiyyən nüfuzu yoxdu. 

Bununla iş bitmirdi, betəri burası idi ki, səyahətə çıxdığımızın 
ikinci günündən başlayaraq o, göyərtəyə sərxoş çıxır, gözləri axır, 
yanaqları yanır, dili dolaşırdı. Sərxoşluğun başqa əlamətləri də açıq- 
aydın göz qabağında idi: vaxtaşırı onu biabırçılıqla kayuta qovur- 
dular. Tez-tez yıxılıb baş-gözünü əzirdi. Bəzən günlərlə yataqdan qalx- 
mırdı. Lakin elə vaxt olurdu ki, bir-iki gün içmirdi. Ayıq olan zaman 
vəzifəsinin öhdəsindən birtəhər gəlirdi. 

Başa düşə bilmirdik ki, o, içkini haradan tapır. Bu məsələ bütün 
gəmi əhlini düşündürürdü. Biz hətta onu güdürdük, ancaq sirrini 
heç cür aça bilmirdik. Bu barədə hətta özünə də sual verirdik, sər- 
xoş vaxtı, sadəcə, üzümüzə baxıb hırıldayır, ayıq olanda isə təntənəli 
and içirdi ki, ömründə sudan başqa dilinə heç bir şey dəyməyib. 

Şturmanlığı bacarmırdı, bundan başqa, öz əlaltılarına da mənfi 
təsir edirdi. Hamı bilirdi ki, bunun axırı fəna olacaq. Buna görə də 
qaranlıq, fırtınalı bir gecədə şturmanın gəmidə yoxa çıxması heç 
kimi kədərləndirmədi və heyrətə salmadı. 

Kapitan dedi: 

— Yəqin, dənizə yıxılıb. Bu, bizi o bədbəxti zəncirləmək zərurə- 
tindən xilas etdi. 

Beləliklə, biz şturmansız qaldıq. 

Heyətdən bir nəfəri bu vəzifəyə irəli çəkmək lazımdı. Seçkidə 
bosman Çob Andersonu münasib bildilər. Çoba əvvəlki kimi “bos- 
man” desələr də, o, şturman vəzifəsini icra edirdi. 

Bir çox səyahətlərdə iştirak etmiş, dənizə yaxşı bələd olan mister 
Treloni özü də bu işin pərgarı idi. Hava yaxşı olanda özü növbə 
çəkərdi. İzrael Hends adlı ikinci bosman isə səylə işləyən köhnə, 
təcrübəli dənizçi idi. Ona nə iş desən həvalə etmək olardı. Burasını 
da deyim ki, dzundraz Con Silverin dostu idi. Madam ki bu ad dili- 
mə gəldi, qoy Silver barədə müfəssəl danışım. 

Dənizçilər nədənsə ona Omba deyirdilər. Əlləri azad olsun 
deyə qoltuqağacını kəndirlə boynuna bağlardı. Qoltuqağacını 
divara dayayaraq, gəmi silkələdikcə yırğalanan aşpaz biş-düşü elə 

çevikliklə edirdi ki, sanki, quruda dayanmışdı, ayağı altındakı da 
möhkəm torpaqdı. Fırtınalı havada onun göyərtədə kəndirlərdən 
yapışaraq necə çevik və yeyin getdiyini görmək maraqlı idi. Dəniz- 
çilər məhz ona kömək üçün göyərtənin enli yerlərinə kəndir çəkmiş 
və bunlara Uzundraz Conun sırğası adını vermişdilər. O, bu yerdən 
keçərkən gah kəndirdən yapışar, gah da qoltuqağacından istifadə 
edərdi. 

Onu çoxdan tanıyan dənizçilər təəssüflə danışardılar ki, Silver 
daha əvvəlki Silver deyil. 

İkinci bosman mənə deyərdi: 

— Bizim Omba çox da sadə adam deyil. Gəncliyində məktəbdə 
oxumuşdur, istəsə, lap kitab dili ilə danışar. Özü də igidlikdə tayı- 
bərabəri yoxdur. Bizim dzundraz Conun qabağında şir nəkarədir. 
Bir dəfə onun təkbaşına, silahsız, dörd nəfər adamın öhdəsindən 
necə gəldiyini, onlara başı ilə necə kəllə vurduğunu öz gözümlə 
gördüm. 

Silverə bütün gəmi heyəti hörmətlə yanaşır, hətta əmrlərinə 
itaət edirdilər. O, hamı ilə dil tapır, hərəyə bir cür qulluq göstərirdi. 
Mənə həmişə xoş üz göstərir, hər dəfə yanına gələndə sevinirdi. 
Mətbəxi olduqca səliqəli saxlayırdı, tərtəmiz yuyulmuş qablar parıl- 
dayırdı. Küncdəki qəfəsdə də tutuquşu saxlayırdı: 

— Hokins, bir yanıma gəl, Conla bir söhbət elə. Oğul, doğrusu, 
hec kimin gəlişi məni belə sevindirmir. Otur, qulaq as. Bax, bu, 
kapitan Flintdir. Mən öz tutuquşuma məşhur quldurun şərəfinə 
kapitan Flint adı vermişəm. O, bizə səyahətimizin müvəffəqiyyətlə 
bitəcəyini əvvəlcədən xəbər verir. Belədirmi, kapitan? 

Tutuquşu: 

— Piastr, piastr, piastr, — deyib cox tez-tez təkrar etməyə baş- 
layar, ya əldən düşənə kimi, ya Con qəfəsin üzərinə yaylıq atana 
kimi bu sözü hey təkrar edərdi. 

— Bu quşun azı iki yüz yaşı var, Hokins. Tutuquşu çox yaşayır. 
Mənim bu tutuquşumun başına olmazın bəlalar gəlib. O, İnqlendləl 


| İnqlend – yalnız gəmiləri deyil, sahilboyu şəhərləri də qarət edən məşhur 
ingilis quldurudur. Başqa quldurlarla müqayisədə İnqlend ürəyiyumşaq adam 
olmuş, edam cəzası kəsilən adamları öldürmək əvəzinə, insan yaşamayan adalara 
apararaq, oradaca qoyub qayıdarmış. Nəhayət, İnqlendin öz taleyi də belə olur. 
Onun ixtiyarında olan никаһа üsyan qaldırır və kapitanı gətirib bir adaya cıxa- 
rırlar. Buradan o, Madaqaskar adasına qaçır və orada ömrünün axırına kimi yoxsul 
həyat sürür. 

— məşhur kapitan, quldur İnqlendlə Madaqaskara, Malabara), Suri- 
nama”, Providensə”, Porto-Belloya” səyahət etmişdir. O, batmış 
qaleonlardan? qızılın necə tapılıb çıxarılmasına tamaşa etmişdir. 
Həmin bu vaxtda “piastr” deyə çığırmağı öyrənmişdir. Burada təəc- 
cüb ediləcək bir şey yoxdur: həmin gün onlar üç yüz əlli min piastr 
çıxartmışlar. Hokins! Bu tutuquşu Qoağ yaxınlığında Hindistanın 
vitse-kralının qarət olunmasını görmüşdür. Ancaq baxanda elə 
bilirsən ki, hələ cavandır... Lakin sən barıt qoxusu hiss etmisən, elə 
deyilmi, kapitan? 

Tutuquşu çığırırdı: 

— Gəmini küləyin səmtinə çevir. 

Aşpaz cibindən çıxardığı qənd qırıqlarını quşa ataraq deyirdi: 

— O çox gözəl dənizçidir. 

Tutuquşu isə dimdiyini qəfəsin millərinə döyəcləyərək pis söyüş- 
lər yağdırırdı. 

— Ətrafındakı qatran oldu, istəsən də, istəməsən də bulaşacaq- 
san, — deyə Con mənə izah edirdi. — Bu zavallı, günahsız quşcuğaz 
da ağzına gələni deyir, ancaq özü də bilmir ki, nə danışır. Lap 
Allahın özü də gəlsə, çəkinmədən söyər. 

Bu sözləri deyib o, elə bir əda ilə əlini alnındakı tellərə çəkdi ki, 
mən onu dünyada ən nəcib bir adam hesab etdim. 

ӘКуаупа kapitan Smeollettin arası əvvəlki kimi yenə soyuqdu. 
Skvayr öz nifrətini söyləməkdən heç çəkinmirdi də. Kapitan onunla 
heç danışmazdı, skvayr ondan bir söz soruşanda çox kəskin, qısa 
və quru cavab verirdi. Çox sıxışdırılandan sonra, nəhayət, boynuna 
aldı ki, gəmi heyəti haqqında mənfi fikir söyləməkdə səhv etmişdir. 
Dənizçilərin çoxu nümunəvi xidmət edir və ümumiyyətlə, bütün 
heyət özünü yaxşı aparırdı. Gəminin özünə isə o, sadəcə olaraq, 
vurulmuşdu. 

— Gəmi, ərinin sözünə baxan arvad kimi sükana tabedir, ser. 
Lakin... — deyə o əlavə edirdi, — biz hələ evə dönməmişik, bu səfər 
isə əvvəlki kimi yenə də mənim ürəyimdən deyil. 


1 Malabar — Hindistanın cənub-qərb sahilində bir vilayət 

? Surinam — Hollandiya Qvianası (Cənubi Amerikada) 

3 Providens — Hind okeanında ada 

4 Porto-Bello — Şotlandiya limanlarından birinin adı 

5 Qaleon — İspaniya Amerikasından İspaniyaya qızıl daşıyan gəmilərin adı 
5 Qoa – Hindistanda Portuqaliya koloniyası 

Bu sözləri eşidərkən skvayr dalını ona çevirir, çənəsini yuxarı 
qaldıraraq göyərtədə gəzişməyə başlayır və deyirdi: 

— Bir az da belə getsə, bu hərif mənim səbir kasamı daşdıracaq. 

Biz bu ara qasırğaya düşdük. Qasırğa “İspanyola”nın ləyaqətini 
bir daha təsdiq etdi. Gəmi heyəti işlərin gedişatından razı görü- 
nürdü. Burada təəccüb ediləcək bir şey də yoxdu. Məncə, Nuhun 
gəmisi suya düşəndən ta bu vaxta kimi hələ heç yerdə gəmi əhlini 
bizdə olduğu qədər bəsləməmişdilər. Ələ bəhanə düşən kimi dəniz- 
çilərə iki pay çox pivə verirdilər. Birisinin ad günü olduğunu eşidən 
kimi skvayr əmr edirdi ki, hamını pudinqə qonaq etsinlər. Göyərtədə 
həmişə alma ilə dolu çəllək qoyardılar. Kimin könlü istəsəydi, götü- 
rüb yeyə bilərdi. 

— Bunun axırı yaxşı olmayacaq, — deyə kapitan həkim Livsiyə 
gileylənirdi, — İnanın mənə, bu, onları ancaq qudurdur. 

Lakin irəlidə görəcəksiniz ki, alma çəlləyinin bizə çox böyük xid- 
məti oldu. Bu çəlləyin sayəsində biz özümüzü təhlükədən vaxtında 
qoruya bildik və xain adamların əlində tələf olmadıq. 

Əhvalat belə oldu. Adaya doğru aparan küləyin səmtinə düş- 
mək üçün biz əvvəl passat küləklərinə qarşı üzürdük. Məsələ bura- 
sındadır ki, adanın dürüst yerini göstərə bilmirəm. Bir sözlə, külək 
bizi birbaş adaya aparırdı. Onu görmək üçün gecə-gündüz gözü- 
müz üfüqdə idi: hesaba görə, bir sutkadan da az üzəcəkdik, ya bu 
gecə, ya da ən geci, sabah günortaya yaxın Dəfinələr adasını gör- 
məli idik. Cənub — cənub-qərb istiqamətində üzürdük. Mülayim 
külək əsirdi. Dəniz sakitdi. “İspanyola” sürətlə irəliləyir, arabir gəmi- 
nin qabaq tərəfi dalğaları yararaq suyu ətrafa sıçradırdı. İşlər çox 
gözəl gedirdi. Hamının kefi kökdü, camaat səyahətimizin birinci 
yarısının bitməsinə sevinirdi. 

Gün batandan sonra mən işimi bitirib yatağıma sarı getdim, 
birdən könlümə alma düşdü. Tez göyərtəyə çıxdım. Gəminin bur- 
nunda dayanmış növbətçilər adanı görmək məqsədilə gözlərini 
dənizə zilləmişdilər. Sükançı küləkdən qabarmış yelkənlərin ucuna 
baxaraq astaca fit çalırdı. Ətraf sakitlikdi, yalnız gəminin yanlarına 
çırpılan dalğaların şırıltısı eşidilirdi. 

Çəlləkdə bircə alma qalmışdı. Almanı götürmək üçün çəlləyə 
girməli oldum. Qaranlıq bucağa çəkildim. Suyun şırıltısı layla çalır, 
gəmi isə astaca silkələnirdi. Az qaldı ki, yuxuya gedim. Birdən çəllə- 

yin böyründə kimsə yerə əyləşdi. Oturan adam kürəyini çəlləyə 
söykədiyindən çəllək bir balaca silkələndi. Çölə sıçramaq istəyəndə 
birdən həmin adam dilləndi. Mən Silveri səsindən tanıdım. Onun 
söylədiyi ilk sözlərdən sonra heç bir vəchlə oturduğum yerdən 
çıxmaq istəmədim. Çəlləyin dibinə qısılaraq əsirdim, qorxudan və 
maraqdan nəfəsim kəsilə-kəsilə qulaq asırdım. Hələ ilk sözlərdən 
dərhal başa düşdüm ki, gəmidəki bütün namuslu adamların həyatı 
mənim əlimdədir. 


XI fəsil 


ALMA ÇƏLLƏYİNDƏ OTGRARKƏN 
MƏN NƏLƏR EŞİTDİM 


Silver dedi: 

— Yox, mən deyildim, kapitan Flint idi. Mən isə qıçım taxtadan 
olduğundan kvartirmeyster) vəzifəsini aparırdım. Qıçımı da o vaxt, 
Pyu öz illüminatorlarından məhrum olduğu döyüşdə itirdim. Qıçımı 
kollecdə oxumuş, latıncanı mükəmməl bilən bir alim-cərrah kəsdi. 
Ancaq sonra o, dar ağacından yaxasını qurtara bilmədi, Korso-kas- 
ledə onu da başqaları ilə birlikdə it kimi asdılar. Onlar Robertsin 
adamları idilər, gəmilərinin adını dəyişdikləri üçün hamı tələf oldu. 
Bu gün “Kral səadəti” adlanan gəmiyə sabah başqa bir ad qoyurdu- 
lar. Bizdə isə qayda belədir — əvvəlcədən hansı ad verildi, axıra kimi 
qalmalıdır. “Kassandra”nın adını da biz heç dəyişmədik. İnqlend 
Hindistanın vitse-kralını qarət edəndən sonra bu gəmi bizi Malar- 
bardan sağ-salamat evimizə aparıb çıxartdı. Flintin qocaman gəmisi 
“Mori” da adını dəyişmədi. Halbuki o gəmi qan çanağı idi, o qədər 
qızıl yükləyirdilər ki, az qalırdı yükün ağırlığından dənizin dibinə 
çöksün. 

Gəmidə ən qaradinməz adam sayılan gənc dənizçilərdən biri 
həyəcanla dilləndi: 

— Eh, Flint çox igid adammış hal 

Silver dedi: 

— Deyirlər, Devis ondan da igidmiş. Ancaq onunla bir yerdə 
olmamışam. Mən əvvəl İnqlendlə, sonra isə Flintlə işləmişəm. İndi 

isə dəniz səfərinə özüm müstəqil çıxmışam. İnqlendlə işləyəndə 
doqquz yüz funt-sterlinq qazandım, Flintdən iki min aldım. Sadə 
bir dənizçi üçün bu, az pul deyildi. Pullarımın hamısı bankdadır, 
yaxşı da faiz alıram. Pul qazanmaq böyük hünər deyil, hünər pulu 
saxlamaqdır... İnqlendin adamları necə oldu? Bilmirəm... Bəs 
Flintinkilər hanı? Onlardan çoxu indi bu gəmidə işləyir, özləri də 
bir parça pudinq alanda sevinirlər. Çoxu sahildə dilənçi kökündə 
yaşayırdı. Allaha and olsun ki, acından köpük qusurdular. Qoca Pyu 
gözləri ilə birlikdə abır-həyasını da itirdi. Parlament lordları kimi ildə 
min iki yüz sterlinq pul xərcləyirdi. İndi haradadır? Gəbərib, torpağın 
altında çürüyür. İki il əvvəl bütün var-yoxu əlindən çıxmışdı, bir 
parça çörəyə möhtacdı. Dilənir, oğurluq edir, baş kəsirdi, bununla 
belə, acından ölürdü. 

— Quldurluğun axırı budur! — deyə gənc dənizçi dilləndi. 

— Dünyada gərək axmaq olmayasan... — deyə Silver səsləndi. 
— Ancaq bunun sənə dəxli yoxdur: cavan olsan da, ağıllı adamsan. 
Sənin başını əkmək olmaz. Mən səni görən kimi bunu müşahidə 
etdim. Buna görə də səninlə kişi kimi danışmaq istəyirəm. 

Bu qoca fırıldaqçının eynən mənə dediyi yağlı sözlərlə başqasını 
da dilə tutduğunu eşitdikdə nələr çəkdiyimi təsəvvür edirsinizmi? 

Bu saat imkanım olsaydı, onu öldürərdim... 

Silver heç bir şeydən şübhələnmədən sözünə davam etdi: 

— Səadət centlmenlərinini başı həmişə qalda olur. Əlbəttə, 
onlar asan yolla getmirlər, daim asılmaq qorxusu altında yaşayır- 
lar, ancaq döyüş meydanında yarışan xoruzlar kimi yaxşı yeyir, 
yaxşı da içirlər. Səfərdən qabaq ciblərindəki mis pullar qayıdan- 
baş qızıl pula çevrilir. Əldə etdiklərini sağa-sola sovurandan sonra 
yenə əliboş qalır, yenə səfərə çıxırlar. Mən isə belə etmirəm. 
Öz pullarımı pay-pay ayırıb müxtəlif banklara təhvil verirəm. Şübhə 
doğurmamaq üçün heç yerə də çox pul qoymaram, mənim axı 
əlli yaşım var. Bu səfərdən qayıdandan sonra əsl centlmenlər kimi 
yaşayacağam. Deyirsən ki, vaxtdır? Eləmi? Axı mən heç əvvəllər 
də pis yaşamamışam. Özümə heç korluq verməmişəm. Yataqda 
yatmışam, ləzzətlə yemişəm. Lakin dənizdə az əziyyət çəkmə- 
mişəm. Bilirsən, bu həyata qədəm qoyanda nə idim? Sənin kimi 
dənizçi. 

Gənc dənizçi dedi: 

— İndi sizin keçmişdə qazandıqlarınızın hamısı batacaq. Bu səya- 
hətdən sonra Bristolda adam üzünə çıxa bilərsiniz? 

Silver istehza ilə soruşdu: 

— Sən bilən, indi mənim pullarım haradadır? 

— Bristolda, banklarda, ya da başqa lazımi yerlərdə. 

— Hə, orada idi, biz gəmimizin lövbərini qaldırana kimi pullar 
orada idi, — aşpaz bildirdi. — İndi isə arvadım hamısını yerbəyer elə- 
yib. “Müşahidə borusu” meyxanası bütün avadanlığı, icarə torpağı 
və müştərilərlə birlikdə satılıb, arvadım da aradan çıxıb gedib, 
şərtləşdiyimiz yerdə məni gözləyir. Sizə inandığım üçün bu yerin 
adını deyərdim, ancaq qorxuram ki, başqaları inciyərlər ki, niyə 
onlardan gizlətmişəm. 

Dənizçi soruşdu: 

— Bəs arvadınıza necə, ona inanırsınızmı? 

— Səadət centlmenləri nadir hallarda bir-birilərinə inanırlar. Düz 
də eləyirlər. Lakin mənə badalaq gəlmək o qədər də asan deyil. 
Cona quyu qazan bu dünyada işıq üzü görməz. Bəziləri Pyudan, 
başqaları Flintdən qorxardı. Məndən isə Flintin özü çəkinərdi. 
O, məndən həm qorxardı, həm də mənimlə fəxr edərdi... Onun 
gəmi heyətində hamı qoçaqdı. Lap şeytanın özü onunla açıq dənizə 
çıxmağa qorxardı. Sən məni tanıyırsan, bilirsən ki, gopçu deyiləm, 
özüm də ürəyiaçıq, şən adamam. Ancaq kvartirmeyster olduğum 
zaman Flintin köhnə quldurları mənə quzu kimi qulaq asardılar. 
Qoca Conun gəmisində bir nizam-intizam vardı ki, gəl görəsənl 

Gənc dənizçi dedi: 

— Doğrusu, bu söhbətə kimi sizin əməliniz heç ürəyimə yat- 
mırdı, Con. Ancaq indi razıyam. Bu mən, bu da mənim əlim, vur 
gəlsin! 

— Qoçaq oğlansan, özün də ağıldan pis deyilsən, — Silver cavab 
verdi və ona sarı uzanan əli elə sıxdı ki, çəllək altımda silkələndi. 
— Səndən yaxşı bir səadət centlmeni çıxacaq. 

Yavaş-yavaş onların sözlərinin mənasını qanmağa başlayırdım. 
“Səadət centlmeni” quldur deməkdi. Mən təsadüfən, bəlkə də, 
gəmidəki sonuncu namuslu dənizçini yoldan çıxarıb quldurlar dəs- 
təsinə cəlb etmək tarixçəsinin son fəsli olan bu səhnənin şahidi 
olmuşdum. Lakin tora düşən təkcə bu dənizçi deyildi, burasını mən 

+ o saat başa düşdüm. Silver yavaşca fit çaldı. Başqa bir nəfər də 
sse 
onlara yanaşdı. Silver dedi: 

— Dik artıq bizimlədir. 

— Mən bilirdim ki, o, bizimlə olacaq, — ikinci bosmanın — İzrael 
Hendsin səsini mən o saat tanıdım. — Dik axı axmaq deyil, 

O, tənbəki çeynədiyindən bir müddət dinmədi, sonra tüpürdü 
və dzundraz Cona müraciət etdi: 

— Omba, bir bizi başa sal görək, markitant" qayığı kimi çoxmu 
valay vuracağıq? Göy gurultusuna and olsun ki, bu kapitan mənim 
canımı boğazıma yığıb. Bəsdir, üstümdə ağalıq etdil Mən kapitan 
kayutunda yaşamaq istəyirəm, onun yediyini yemək və ona verilən 
şərabı içmək istəyirəm. 

Silver dedi: 

— İzrael, sənin başın çox ucuz qiymətə gedər, çünki onun içəri- 
sində heç vaxt beyin deyilən şey olmayıb. Ancaq qulaq asa bilirsən 
— qulaqların kifayət qədər uzundur. Yaxşısı budur, qulaq asl Sən 
əvvəlki kimi yenə kubrikdə” yatacaqsan, keyfiyyətsiz yeməklər 
yeyəcəksən. Deyilənə əməl edəcək, nəzakətli olacaqsan, dilinə də bir 
damla belə şərab dəyməyəcək. Ta mən sənə əmr edənə kimi belə 
dolanacaqsan. Özün də, oğul, mənə tamamilə arxayın ola bilərsən. 

— Məgər mən etiraz edirəm? – ikinci bosman donquldandı. 
— Ancaq bilmək istəyirəm ki, bu, nə vaxt olacaq? 

Silver bağırdı: 

— Nə vaxt? Yaxşı, qoy deyim. Bunu imkan daxilində uzatmağa 
çalışacağam. İndi bildin ki, nə vaxt? Kapitan Smollett əla dənizçidir. 
Gəmini də bizim xeyrimizə yaxşı sürür. Skvayrın və həkimin əlində 
xəritə var, lakin onu harada gizlədirlər, burası mənə məlum deyil. 
Bunu siz də bilmirsiniz. Qoy skvayrla həkim dəfinəni tapsınlar, onu 
gəmiyə yükləməkdə bizə kömək etsinlər, bundan sonra baxarıq. 
Hərgah mən siz yaramaz hollandlara bel bağlasaydım, onda 
qayıdanbaş kapitan Smollettə imkan verərdim ki, yolun yarısına 
kimi gəmini idarə etsin. 

Dik etiraz etdi: 

— Biz özümüz də heç pis dənizçi deyilik! 





! Markitant — əsgər və zabitlərə ərzaq və digər gündəlik tələbat malları satan 
və bu məqsədlə ordu hissələrini daim müşayiət edən mülki şəxs (XVII-XIX əsrlər) 

— “Pis matros deyilik” demək istəyirsən, — Silver onun sözünə 
düzəliş verdi. — Biz sükanı hərlədə bilirik. Bəs istiqaməti necə, onu kim 
dürüst hesablaya bilər? Bizlərdən heç kim bunu bacarmır. Məndən 
olsaydı, qayıdanbaş kapitan Smollettə bizi, heç olmasa, passat 
küləkləri istiqamətinə çıxana kimi aparmağa imkan verərdim. Onda, 
heç olmasa, bilərdim ki, düzgün istiqamət götürmüşük, camaata 
gündə bir qaşıq şirin su paylamaq qorxusu da olmazdı. Lakin mən sizi 
yaxşı tanıyıram. Buna görə də dəfinəni gəmiyə gətirən kimi onların 
başını oradaca — adada batırmaq lazım gələcək. Heyif ki, belə etmə- 
liyəm. Sizi isə yalnız bir şey maraqlandırır. İçmək. Sözün düzü, sizin 
kimi adamlarla geri qayıdacağım yadıma düşəndə ürəyim sıxllır. 

— Ay dzundraz, sən də çox ifrata varma! — deyə İzrael çığırdı. 
— Biz ki sənə qarşı deyilik. 

— Böyük gəmilərin boş bir şey üstündə batdığını azmı görmü- 
şəm? Yaxşı igidlərin gündə qaxac olmaq üçün asıldığını azmı gör- 
müşəm? — deyə Silver çımxırdı. — Bütün bunların səbəbi nədir? 
Tələsmək... tələsmək... tələsmək. Qulaq asın, mən dənizlərdə çox 
üzmüşəm və həyatda da bəzi şeylər görmüşəm. Əgər siz gəmini 
idarə edə, küləklərə qarşı dura bilsəydiniz, hamınız çoxdan kare- 
talarda kef çəkərdiniz. Lakin bu, sizin hünəriniz deyil. Mən sizi tanı- 
yıram, rom hortuldadar, oradan birbaş dar ağacına gedərsiniz. 

— Çon, sənin kapellan! kimi bir şey olduğunu kim bilmir? Lakin 
başqaları da vardı axı. Onlar səndən əskik deyildilər, gəmini də sən- 
dən pis idarə etməzdilər. Onlar əylənməyi də sevərdilər. Özlərini 
öyməzdilər, yeyib-içməyi bacarardılar, heç kimin də zəhləsini tök- 
məzdilər. 

Silver dedi: 

— Eləmi? Görən, indi onlar haradadırlar? Biri elə Pyu — acından 
дәрәгд. Flint də bu qəbil adamdı — Savannada romdan partladı. 
Elədir, bunlar xoş, şən adamlardır. Lakin onlar indi haradadırlar? 
Budur əsas məsələ. 


Dik soruşdu: 
— Yaxşı, onlar bizim əlimizə keçəndən sonra nə edəcəyik? 
— Bax buna varam, – deyə aşpaz fərəhlə dilləndi. — Boş 


danışmağı sevmir, işə keçir. Sən bilən, nə etsək yaxşıdır? Bəlkə, 
insan yaşamayan bir adanın sahilində atıb gedək? İnqlend belə 

edərdi. Ya hamısının başını donuz başı kimi üzək? Flint, ya Billi 
Bons isə bu yolla gedərdi. 

İzrael dedi: 

— Bəli, Billinin adəti belə idi. “Ölü səni dişləməz” deyərdi. İndi 
özü də ölüb-getmişdir, dediyini təcrübədə sınaqdan keçirə bilər. 
Hə, Billi belə şeylərin ustasıydı. 

Silver dedi: 

— Doğrudur, Billi belə işlərdə mahirdi. Kimsəyə aman verməzdi. 
Mən isə ürəyiyumşağam, mən centimenəm. Ancaq indi məsələ çox 
ciddidir. Uşaqlar, vəzifə hər şeydən vacibdir. Buna görə də mən 
öldürməyə səs verirəm. İstəmərəm ki, parlament üzvü olduğum və 
ya zər-ziba içərisində karetdə gəzdiyim zaman, şeytan manaxın 
qabağına çıxan kimi, bu çilingqıç tülüngülərdən biri gəlib qarşımda 
dursun. Meyvənin yetişməsini gözləmək vacibdir. Lakin elə ki dəydi, 
gərək onu dərəsən. 

Bosman ucadan dedi: 

— Con, vallah, sən lap qəhrəmansanl 

Silver: 

— İzrael, bunu sən işdə görəcəksən, — dedi. — Ancaq mənim 
bircə tələbim var. Skvayr Trelonini gərək mənə güzəştə gedəsiniz. 
Mən onun mal başını öz əllərimlə kəsib atmaq istəyirəm... Dik, — o, bir- 
dən əlavə etdi, — zəhmət çək, o çəlləkdən mənə bir alma ver, deyə- 
sən, boğazım quruyub. 

Təsəvvür edirsinizmi, mən nə hala düşdüm, bədənim lərzəyə 
gəldi. İmkanım olsaydı, çəlləkdən sıçrayıb qaçardım. Amma ürəyim, 
ayaqlarım və əllərim mənə tabe deyildi. Dik yerindən qalxmışdı ki, 
gözlənilmədən Hends onu saxladı: 

— Sən də bu çürük almanı neynirsən, Con? Yaxşısı budur, bizə 
bir içim rom ver. 

Silver dedi: 

— Dik, mən sənə inanıram. Orada bir çəllək gizlətmişəm. Al, bu 
da açar. Bir qab süz, gətir. 

Qorxudan əssəm də fikirləşdim: “Mister Errou romu bundan 
alırmış. Onu tələf edən romu”. 

Dik gedən kimi İzrael aşpazın qulağına nə isə pıçıldamağa 
başladı. Cəmisi iki-üç söz eşitdim, amma bu da kifayətdi. 

— O biriləri razılıq vermirlər, — İzrael pıçıldayırdı. 

Demək, gəmidə hələ də bizə sadiq qalan adamlar varmış. 

Dik qayıtdı. Hər üçü növbə ilə dolçanı götürüb içdi. Birini “Səa- 
dət naminə”, o birisini “qoca Flintin şərəfinə” içdilər. Silver hətta 
oxumağa başladı: 


Səmt küləyinə, uğur küləyinə badə qaldıraq 
Deyib-gülək, şənlənək, yaşayaq damağı çağ. 


Çəlləyin içərisi işıqlandı. Yuxarı baxdım... Ay qalxmış, arxa dorun 
üzərindəki müşahidə meydançasını və küləkdən qabarmış aşağı 
yelkəni gümüşü işığa bürümüşdü. Elə bu an müşahidə meydança- 
sından növbətçinin səsi eşidildi. 

— Qurul — deyə o çığırdı. 


XII fəsil 
HƏRBİ ŞURA 


Qöyərtə ayaq tappıltısından uğuldadı. Adamların kayutlarından 
və kubrikdən çıxıb qaçdıqlarını eşidirdim. Çəlləkdən sıçrayan kimi 
özümü alt yelkənin arasına verdim. Oradan gəminin arxa tərəfinə 
qaçdım, sonra da açıq göyərtəyə çıxdım. Günter və həkim Livsi ilə 
birlikdə gəminin külək tutan burnuna qaçdım. 

Bütün gəmi heyəti burada idi. Ay çıxan kimi duman seyrəldi. 
Uzaqda, cənub-qərbdə iki alçaq təpə nəzərə çarpdı, təpələr bir-biri- 
lərindən, təxminən, iki mil aralı idi. Bunların arxasında daha uca 
təpə vardı ki, bu hələ də dumana bürünmüşdü. Hər üç təpə konus- 
varı idi. 

Mən bayaq keçirdiyim dəhşətdən hələ özümə gəlməmişdim, 
buna görə də hər şey mənə yuxu kimi görünürdü. Sonra da kapitan 
Smollettin əmrini eşitdim. “İspanyola” üzü küləyə getdi, şərq tərəf- 
dən adaya yaxınlaşmağa başladı. 

Bütün əmrləri yerinə yetiriləndən sonra kapitan soruşdu: 

— Glşaqlar, içərinizdə bu adanı əvvəllər görən olubmu? 

— Ser, mən burada olmuşam, — deyə Silver dilləndi. — Ticarət 
gəmisində aşpaz işlədiyim vaxt biz buradan içməli su götürmüşdük. 

— Zənnimcə, bu kiçik adanın o üzündə, cənub tərəfdə lövbər 
atmaq məsləhətdir, belə deyilmi? 

— Elədir, ser. Bu ada Skelet adası adlanır. Keçmişdə quldurlar 
bu adaya düşərdilər. O vaxt bizim gəmidə işləyən matroslardan biri 
quldurlar tərəfindən bu adadakı yerlərə verilən bütün adları bilərdi. 
Şimal tərəfdəki o dağ Fok-dor adlanır. Burada şimaldan cənuba doğru 
üç sıra dağ var: Fok-dor1, Qrot-dor” və Bizan-dor”, ser. Dumana 
bürünmüş o uca dağa Qrot-dor əvəzinə çox vaxt “Müşahidə borusu” 
deyirdilər. Səbəbi də budur ki, quldurlar gəmilərini təmir etmək üçün 
lövbər salıb duranda orada nəzarət məntəqəsi düzəldərdilər. Üzr 
istəyirəm, ser, onlar öz gəmilərini, adətən, burada təmir edərdilər. 

Kapitan Smollett dedi: 

— Məndə xəritə var. Bir baxın görək, bu, həmin adadırmı? 

Xəritəni əlinə alanda Uzundraz Conun gözləri işıq saçdı. Ancaq 
O saat da gözləri söndü, ümidi boşa çıxdı. Bu, bizim Billi Bonsun 
sandığından tapdığımız xəritə deyildi. Onun dəqiq surəti idi. Təpə- 
lər, dərələr təfərrüatı ilə göstərilmişdi, ancaq burada nə üç qırmızı 
xaç işarəsi və nə də əllə edilən qeydlər vardı. Silver peşmançılığını 
üzə vurmadı və özünü ələ aldı. 

— Bəli, ser, həmin adadır, — dedi. — Burada çox gözəl çəkilib. Çox 
maraqlıdır, görəsən, onu kim çəkib... Quldurlar düzəldə bilməzlər, 
onların elmdən başları çıxmaz... Bax, bu da kapitan Kiddin?” durduğu 
yer — mənim matros dostum bunu belə adlandırırdı. Buradan cənu- 
ba doğru güclü bir axın keçir, sonra o, qərb sahili boyunca gedib 
şimala dönür. Siz də, ser, küləyə görə gəminin hərəkət istiqamətini 
dəyişməkdə haqlısınız. Əgər limana girmək və gəmini təmir etmək 
istəyirsinizsə, duracaq üçün bundan yaxşı yer tapa bilməzsiniz. 

Kapitan Smollett dedi: 

— Çox sağ olun, kömək lazım olsa, yenə sizə müraciət edərəm. 
İndi gedə bilərsiniz. 

Conun ada haqqında çox soyuqqanlılıqla məlumat verməsinə 
mən heyrət etdim. O, mənə tərəf gəldi. Sözün düzü, qorxudan 


1 Fok-dor — qabaq dor 

? Qrot-dor — orta dor 

3 Bizan-dor — arxa dor 

“Kapitan Kidd — məşhur dəniz qulduru idi, eyni zamanda ingilis ticarət 
donanmasında xidmət etmiş, tutulub “gündə quruyanlar” sırasında zəncirlə 
asılmışdı. 

özümü itirdim. Əlbəttə, çəlləkdə oturub onun söhbətlərini eşitdiyim- 
dən xəbəri yoxdu. Ümumiyyətlə, o, öz sərtliyi, ikiüzlülüyü, gəmi heyə- 
tini əlinə almaq bacarığı ilə məni dəhşətə gətirirdi. Buna görə də 
əlini çiynimə qoyanda diksinən kimi oldum. O dedi: 

— Pis yer deyil. Xüsusən sənin yaşda olan uşaqlar üçün gözəl 
yerdir. Sən burada çiməcək, ağaclara dırmaşacaq, dağkeçilərini 
ovlayacaqsan. Özün də elə dağlarda keçi kimi çapacaqsan. Düzü, 
adaya baxanda, sanki, cavanlaşıram, ayağımın da taxtadan oldu- 
ğunu unuduram. Cavanlıq nə yaxşı şeydir, özün cavan olasan, aya- 
ğında da on barmağın ola. Əgər ada ilə tanış olmaq istəsən, qoca 
Cona xəbər elə, sənə yaxşı bir yol azuqəsi hazırlasın. — Bunu deyib 
əlini səmimiyyətlə çiynimə vurdu və çıxıb getdi. 

Kapitan Smollett, skvayr və həkim Livsi şkansda! dayanmış- 
dılar, nə barədəsə söhbət edirdilər. Mən eşitdiklərimi onlara mümkün 
qədər tez çatdırmaq istəyirdim. Lakin hamının gözü önündə söh- 
bətlərini kəsməyə cəsarət etmirdim. Mən otərəf-butərəfə vurnuxur, 
bəhanə axtarırdım ki, birdən həkim Livsi özü məni yanına çağırdı. 
O, çubuğunu aşağıda qoymuşdu, uzun müddət tənbəkisiz dura 
bilmədiyindən məni çubuğun ardınca göndərmək istəyirdi. Ona 
yaxınlaşdım, heç kimin bizi eşitmədiyinə əmin olandan sonra pıçıl- 
dadım: 

— Həkim, sizə bir neçə söz deməliyəm. Qoy kapitanla skvayr 
aşağı düşsün. Sonra bir şeyi bəhanə edib məni yanınıza çağırın. 
Sizə dəhşətli xəbərlər verəcəyəm. 

Həkimin üzü azacıq avazıdı, lakin özünü tez ələ aldı: 

— Çox sağ ol. Cim, səndən soruşmaq istədiklərim elə bunlardır, 
— dedi və özünü elə göstərdi ki, guya, məndən nə isə soruşurmuş. 

Sonra o, üzünü skvayrla kapitana çevirdi. Onlar yenə əvvəlki 
kimi çox sakit danışırdılar, heç kim nə səsini ucaltdı, nə də fit verdi, 
amma başa düşdüm ki, həkim Livsi mənim xahişimi onlara yetirib. 
Sonra kapitan bütün gəmi heyətini göyərtəyə çağırmağı Co Ander- 
sona əmr etdi. 

— üşaqlar, — kapitan Smollett matroslara müraciət etdi, — mənim 
sizə bir neçə kəlmə sözüm var. Qarşınızda gördüyünüz torpaq bizim 
axtardığımız həmin adadır. Biz hamımız mister Treloninin necə 
səxavətli bir adam olduğunu bilirik. O, indi mənə belə bir sual verdi: 


1 Şkans — orta dor ağacı ilə arxa dor ağacı arasındakı meydança 

“Yol uzunu gəmi heyəti özünü yaxşımı aparmışdır?” — Mən ona 
dedim ki, hər bir matros öz vəzifəsini səylə yerinə yetirmişdir və elə 
bir narazılaq olmamış ki, mən onların daha yaxşı işləyə biləcəklərini 
arzulayım. Mister Treloni, mən və həkim bu saat kayuta gedib sizin 
sağlığınıza, sizin uğurlarınızın sağlığına badə qaldıracağıq, burada 
sizə də pivə verəcəklər ki, siz də bizim sağlığımıza, bizim uğurlarımız 
üçün içə biləsiniz. Əgər mənim rəyimi bilmək istəsəniz, deyərəm ki, 
skvayr bizi qonaq etməklə çox böyük iltifat göstərir, buna görə də 
onun şərəfinə “ura” bağırmağı təklif edirəm. 

Hamı birlikdə “ura” çığırdı, burada heç bir qəribəlik yoxdu. Özü 
də elə ürəkdən və səmimi çığırdılar ki, bu adamların bizi öldürmək 
fikrində olduqlarına bir an şübhə etdim. 

Birinci “ura” sovuşan kimi Uzundraz Con qışqırdı: 

— Kapitan Smollettə də “ural” 

Bu dəfə də hamı birlikdə “ura” deyə bağırdı. 

Ümumi şənliyin qızğın vaxtı hər üç centlmen kayuta endi. 

Bir az keçmiş onlar Cim Hokinsin dalınca adam göndərdilər. 

Mən içəri girdiyim vaxt hər üçü stol arxasında oturmuşdular. 
Qabaqlarında bir şüşə ispan şərabı, bir nimçə də kişmiş vardı. 

Həkim çubuq çəkirdi, pariki də dizləri üstündə idi. Bu, o deməkdi 
ki, o, bərk həyəcan keçirir. Gecə hava isti olduğundan nəfəslik 
açıqdı. Gəminin arxasında ay işıq yolu çəkmişdi. 

Skvayr dedi: 

— Hə, Hokins, sən bizə nə isə xəbər vermək istəyirdin. Danış görəkl 

Mən çəlləyin dibində oturduğum zaman eşitdiklərimi təfsilatı ilə 
qısaca söylədim. Ta axıra kimi sözümü kəsmədən, yerlərindən tər- 
pənmədən, gözlərini mənim üzümdən çəkmədən dinlədilər. Sonra 
həkim Livsi dedi: 

— Cim, otur. 

Məni masa arxasında oturdub, ovcuma kişmiş tökdülər və bir 
qədəh də şərab verdilər. Hər üçü növbə ilə qarşımda baş əyərək 
mənim sağlığıma, xoşbəxtliyim və qoçaqlığım şərəfinə içdilər. 

Skvayr dedi: 

— Hə, kapitan, siz haqlı imişsiniz, mən isə yanılmışam. Özümü 
lap eşşək hesab edirəm və sizin əmrinizi gözləyirəm. 

— Mən də sizdən geri qalmaram, — deyə kapitan etiraz elədi. — İlk 
dəfə belə şeyə rast gəlirəm, üsyan etmək niyyətində olan gəmi 

heyətinin özünü belə sakit və təmkinli aparması qəribədir. Başqa 
vaxt olsaydı, mən bunu müxtəlif əlamətlərdən duyardım və ehtiyat 
üçün tədbir tökərdim. Ancaq bunlar məni azdırıb dolamışlar. 

— Kapitan, — həkim söhbətə qarışdı. — Sizi Con Silver azdırmış- 
dır. Belə işlərdə o, ayrı cür məharətlidir. 

— Gərək onu çoxdan dar ağacından asaydılar, — deyə kapitan 
etirazını bildirdi. — Lakin bütün bu söhbətlər indi yersizdir. Bütün 
deyilənlərdən bəzi nəticələr çıxarmışam ki, bunları da, mister Treloni 
icazə versəydi, açıb deyərdim. 

Mister Treloni təmkinlə dedi: 

— Ser, buranın kapitanı sizsiniz, buna görə də buyruq sizinkidir. 

Mister Smollett dedi: 

— Əvvəla, biz gərək başladığımız işi davam etdirək, çünki başqa 
imkanımız yoxdur, yolumuzu kəsmişlər. Əgər mən geriyə dönmək 
əmri versəm, onlar həmin dəqiqə üsyan qaldıracaqlar. İkincisi, bizim, 
heç olmasa, dəfinəni axtarıb tapana kimi vaxtımız var. Üçüncüsü, 
gəmi heyətində bizə hələlik sadiq qalan adamlar tapılar. Lakin gec, 
ya tez, bu quldur dəstəsi ilə bizim toqquşmamız mütləq olacaq. Buna 
görə də gərək biz hələlik özümüzü bilməməzliyə vuraq və münasib bir 
fürsət ələ keçən kimi qəflətən onların axırına çıxaq. Hister Treloni, 
zənnimcə, sizin xidmətçilərinizə etibar edə bilərik, deyilmi? 

— Lap mənim özümə etibar edən kimi, — deyə skvayr bildirdi. 

Kapitan dedi: 

— Öç onlar, üç də biz, bir də Hokins, eləyir yeddi. Gəmi heyəti 
içərisində kimə etibar etmək olar? 

— Yəqin ki, Silverdən əvvəl Treloninin tutduğu adamlara, — deyə 
həkim Bildirdi. 

— Yox əşşi, — deyə Treloni etiraz etdi, — Hendsi də mən tutmuş- 
dum, axırı necə oldu... 

— Mən də elə bilirdim ki, Hendsə etibar etmək olar, — deyə kapi- 
tan etiraf etdi. 

— Özləri də hamısı ingilisdirlər, — skvayr təəssüflə bildirdi. — Düzü, 
ser, fikirləşəndə istəyirəm, bütün gəminin külünü göyə sovurum. 

Kapitan davam etdi: 

— Budur, centlmenlər, mənim demək istədiklərim. Beləliklə, biz 
gözdə-qulaqda olmalı, məqam gözləməliyik. Etiraf edirəm ki, bu 
çox da asan iş deyil, Birdən-birə hücum edib başlarının üstünü 

almaq daha yaxşı olardı. Ancaq əvvəl gərək öyrənək ki, heyətdə 
bizə sadiq olan adamlar kimlərdir. Bundan sonra tədbir görək. Biz 
ehtiyatlı olmalı və gözləməliyik, — mənim təklifim budur. 

Həkim dedi: 

— Burada bizə hamıdan çox Cim kömək edə bilər. Matroslar 
ondan ehtiyat etmirlər, Cim isə diqqətli oğlandır. 

— Hokins, mən sənə tamamilə etibar edirəm, — deyə skvayr 
əlavə etdi. 

Doğrusu, qorxdum ki, etimadı doğrulda bilməyim. Ancaq təsa- 
düf elə gətirdi ki, mən, həqiqətən, onları ölümdən xilas etməli oldum. 

Biz hələlik iyirmi altı nəfərdən yalnız yeddisinə bel bağlaya bilər- 
dik. Bu yeddi adamdan biri də mən idim — oğlan uşağı. Böyükləri 
saysaq — biz altı nəfərdik. On doqquz nəfərə qarşı — altı adam. 

Ucüncü hissə 


MƏNİM QURUDAKI MACƏRALARIM 


XIII fəsil 


QURUDAKI MACƏRALARIM 
NECƏ BAŞLADI 


Səhər sübhdən göyərtəyə çıxanda ada mənə dünənkindən 
fərqli olaraq tamam başqa cür göründü. Külək yatsa da, biz gecə 
xeyli irəliləmişdik və indi sakit havada alçaq cənub sahilindən yarım 
mil aralı durmuşduq. Adanın böyük bir hissəsi tünd-yaşıl meşəlikdi. 
Burada ümumi yeknəsəq boz rəngin ahəngini qumsal sahilin sarı 
dərələri və şamağacına oxşar hündür ağacların yaşıllığı pozurdu. 
Bəzi yerlərdə tək-tük, bəzi yerlərdə isə koma-koma bitmiş bu ağac- 
lar meşənin o biri ağaclarından xeyli hündür idi. Ancaq hər halda, 
adanın ümumi görünüşü çox yeknəsəq və cansıxıcı idi. Hər təpənin 
başında sivri zirvəli çılpaq qayalar ucalırdı. Bu təpələrin qəribə 
görünüşü məni heyrətə salırdı. O biri təpələrdən üç yüz, dörd yüz 
fut uca olan “Müşahidə borusu” daha qəribə görünürdü. Sıldırım 
qayanın zirvəsini, elə bil, kəsmişdilər, özü də lap heykəl altlığına 
oxşayırdı. 

Okean “İspanyola”nı elə çalxalayırdı ki, su gəminin yanlarındakı 
dəliklərdən göyərtəyə axıb tökülürdü. Qayıqaltı və onu göyərtəyə 
bərkidən dirəklər bir-birinə dəyib taqqıldayırdı. Sükan gəminin gah 
sağ, gah da sol böyrünə dəyir, gəmi oyuncaq kimi atılıb-düşür, 
inləyir və cırıldayırdı. Mən dor iplərindən bərk yapışmışdım, başım 
gicəllənirdi. Ətrafdakı şeylər də gözlərim önündə hərlənirdi. Gəmi 
dalğaları yararaq irəliləyəndə mən dənizə alışmışdım, lakin indi o, löv- 
bər atıb durduğu üçün butulka kimi hey yırğalanırdı. Buna görə də, 
xüsusən səhər acqarına ürəyim bulanırdı. 

Özüm də bilmirdim ki, ürəyimin bulanmasına səbəb nədir — gəmi- 
nin valay vurmasımı, ya bu boz, kədərli meşəmi, bu çılpaq, vəhşi 
qayalarmı, sıldırımlı sahilə çırpılan dalğaların gurultusumu? Günəş 
öz parlaq və isti şüalarını ətrafa yaymışdı, civildəşə-civildəşə dəniz- 
dən balıq tutan quşlar başımızın üzərində hərlənirdilər. Mənim 
yerimə kim olsaydı, açıq dənizdə uzun səyahətdən sonra quru gör- 
düyünə sevinərdi. Lakin mənim ürəyimi dərd-kədər bürümüşdü. 
Lap ilk baxışdan Dəfinələr adasından zəhləm getdi. 

Bu səhər biz çox ağır bir iş görməli idik. Külək olmadığından 
qayıqları suya salmalı, üç-dörd mil məsafəni gəmini yedəkləyib çək- 
məli, burunu keçəndən sonra onu Skelet adasının arxasındakı 
boğaza salmalı idik. 

Mən qayıqlardan birini seçdim. Burada görüləsi iş olmasa da, 
qayığa mindim. Gün yaman yandırırdı, matroslar deyinir, öz ağır 
zəhmətlərinə lənətlər yağdırırdılar. Bizim qayığa Anderson rəhbər- 
lik edirdi. Başqalarını sakit etmək əvəzinə o özü də deyinir, hamıdan 
ÇOX çığırır və söyürdü. 

— Yaxşı, yetər, — deyə o, bağırırdı, — çox qalmayıb. Bunun da bir 
axırı olar. 

Fikirləşirdim ki: “Bu heç yaxşı əlamət deyil”. Bu vaxta kimi 
camaat səylə və həvəslə işləyirdi. Adanı görəndən sonra nizam- 
intizam pozulmuşdu. 

Uzundraz Con sükançının yanındaca durmuşdu, gəmini idarə 
etməkdə ona kömək edirdi. O, boğazı beş barmağı kimi tanıyırdı. 
Bu yerdə dənizin xəritədə göstəriləndən xeyli dərin olması onu heç 
də çaşdırmırdı. Deyirdi ki: 

— Bu dar boğaz okeanın çəkilməsindən belə dərinləşib. Hər 
dəfə çəkilmə onu daha da qazıb dərinləşdirir. 

Biz xəritədə lövbər şəkli çəkilmiş yerdə durduq. Əsas ada ilə bizim 
aramızda üçdəbir mil məsafə vardı, elə bir o qədər də — üçdəbir mil 
məsafədə Skelet adasından aralı idik. Dənizin dibi təmiz qumluq idi. 
Suya atılan lövbərin gurultusuna meşədən minlərlə quş qalxdı, quş- 
lar çığırışa-çığırışa havada hərlənirdilər. Lakin bir dəqiqə keçmiş 
onlar yenə budaqlara qonub görünməz oldular və ətrafa sükut çökdü. 

Boğaz hər tərəfdən meşəli sahillə əhatə olunmuşdu. Hər iki tərəf 
qalın meşə idi. Boğaz başlanan yerdən meşə də başlanırdı. Sahil 
alçaq-yastı idi. İçərilərə getdikcə təpələr amfiteatr kimi üst-üstə 


80 


ucalırdı. Sakit gölü xatırladan boğaza iki xırdaca, lilli-çamırlı çay tökü- 
lürdü. Bu çayların ətrafındakı bitkilərin rəngi həddən ziyadə şux olması 
ilə adamı heyrətə salırdı. Gəmidən baxanda heç bir tikili, çəpər-zad 
görünmürdü, ağaclar hər şeyi örtüb gizlətmişdi. Əlimizdə xəritə 
olmasaydı, güman edərdik ki, ada okeanın dibindən qabarıb çıxdığı 
zamandan bəri bura insan ayağı dəyməyib. Bura birinci biz gəlmişik. 

Azca da olsa, külək hiss edilmirdi, hava durğundu. Sükutu 
yalnız bir şey — adanın o başında uzaq qayalara çırpılan dalğaların 
gurultusu pozurdu. Ətrafdan qəribə kəsif bir iy gəlirdi — çürümüş 
yarpaq və ağac qoxusu. Gördüm ki, həkim havanı iylədikcə qis- 
mətinə qoxumuş yumurta düşən adam kimi üz-gözünü turşudur. 

— Burada dəfinə olub-olmadığını bilmirəm, ancaq parikimə and 
içirəm ki, isitmə xəstəliyi yəqin var, — deyə o dilləndi. 

Gəmi heyətinin hərəkəti hələ qayıqda olanda məni təşvişə 
salmışdı. Gəmiyə qayıtdıqdan sonra isə bu, təhlükəli bir hal aldı. 
Matroslar göyərtədə avaralanır və nə barədəsə danışırdılar. Ən sadə 
əmrləri belə narazılıqla dinləyir və çox könülsüz yerinə yetirirdilər. 
Hətta intizamlı matroslar da narazılıq azarına tutulmuşdular. Onları 
nizam-intizama dəvət edəcək elə bir adam da yox idi. Üsyan əhvali- 
ruhiyyəsi getdikcə qızışırdı və bu təhlükə fırtına buludu kimi başı- 
mızın üzərindən asılmışdı. 

Təhlükəni duyan təkcə biz deyildik. Kayutlarda olanlar da bunu 
hiss etmişdilər. dizundraz Con gah bu, gah da o biri dəstəyə yana- 
şır, dil tökür, hər işdə nümunə göstərir, var gücüylə intizamı qoru- 
mağa çalışırdı. Nəzakətli və pürqulluq olmaq üçün dəridən-qabıq- 
dan çıxır, hamıya gülümsünürdü. Hər hansı bir əmri eşidən kimi o, öz 
qoltuqağacına yaslanaraq hamıdan əvvəl irəli atılır, “baş üstə, ser” 
deyib fərəhlə çığırırdı. 

Çarəsi üzüləndə də aradakı narazılığı ört-basdır etmək istəyirmiş 
kimi, bir-birinin ardınca mahnı oxumağa başlayırdı. 

Bizə elə gəlirdi ki, Uzundraz Conun özünü belə aparması bu 
məşum günün ən məşum hadisəsidir. 

Biz məsləhət-məşvərət üçün kayuta yığışdıq. 

Kapitan dedi: 

— Ser, əgər mən balaca bir əmr versəm, bütün gəmi əhli üstü- 
müzə tökülüşəcək. Özünüz görürsünüz ki, nə aləmdir, ser. Addım- 
başı məni acılayırlar. Əgər bu qaba sözlərə qarşı bircə kəlmə 

danışsam, bizi tikə-tikə doğrayarlar. Əgər bunlara heç əhəmiyyət 
verməsəm, Silver şübhələnə bilər ki, yəqin, burada nə isə var, 
o vaxt biz yenə uduzarıq. İndiki vəziyyətimizdə biz ancaq bircə 
adama etibar edə bilərik. 

— Kimə? — skvayr soruşdu. 

— Silverə, ser, — kapitan cavab verdi. — İşləri sahmana salmaq 
üçün o, indi bizdən az narahat deyil, Matrosların şıltaqlığını yatırt- 
maq üçün ona imkan verək, Silver də onları vaxtından əvvəl üsyan 
etməkdən çəkindirsin... Onları dilə tutmaq, yola gətirmək üçün 
Cona şərait yaratmağı təklif edirəm. Matrosları sahilə, gəzməyə 
buraxaq. Hamı birlikdə getsə, lap yaxşı... Gəmi bizim ixtiyarımızda 
olar. Getmək istəməsələr, biz kayutlara çəkilib özümüzü müdafiəyə 
keçərik. Əgər yalnız bir neçə adam getsə, inanın ki, Silver onları 
orada yaxşıca dilə tutacaq və quzu kimi yumşaldacaq. 

Beləcə qərara gəldik. Etibar etdiyimiz adamlara dolu tapança- 
lar payladıq. Günteri, Coysu və Redrutu öz planlarımızla tanış etdik. 
Bütün bunlar onları heyrətə salmadı və bizim gözlədiyimizin əksinə, 
verdiyimiz xəbərləri çox sakit dinlədilər. Bundan sonra kapitan 
göyərtəyə çıxdı və dənizçilərə müraciət edərək dedi: 

— Uşaqlar, bu gün çox işləmişik və hamımız da bərk yorulmu- 
şuq. Sahildə gəzməyə çıxsaq, pis olmaz. Qayıqları suya salmışıq, 
kimin meyli varsa, qayığa minib sahilə gedə bilər. Qüruba yarım saat 
qalmış sizə xəbər vermək üçün mən topdan atəş açacağam. 

Görünür, bu axmaqlar belə güman edirdilər ki, sahilə çıxan kimi 
dəfinəni tapacaqlar. Buna görə də o saat kefləri kökəldi. Onlar 
“ura” deyib elə çığırdılar ki, səsləri uzaq təpələrdə əks-səda verdi, 
diksinərək havaya qalxmış quşlar yenidən başımız üzərində hərlən- 
məyə başladılar. 

Kapitan qayıqda gəzintiyə rəhbərliyi Silverin öhdəsinə buraxıb, 
tez aşağı enməkdə çox ağıllı iş görmüşdü. Başqa cür mümkün də 
deyildi. O, göyərtədə qalsa idi, özünü heç bir şeydən xəbəri olma- 
yan adam kimi göstərə bilməzdi. 

Hər şey gün kimi aydındı. Əsl kapitan Silverdi və böyük bir 
üsyankar dəstə ona tabe idi. Onlara qoşulmaq istəməyən matroslar 
isə (sonradan məlum oldu ki, gəmidə belələri də varmış) çox vecsiz 
adamlar çıxdılar. Ehtimal ki, bunların özləri də dəstəbaşıların təşəbbü- 
sü ilə bizə qarşı idi, ancaq, hər halda, çox dərinə getmək istəmirdilər. 

İtaət etmək, narazılıq, işdən boyun qaçırıb tənbəllik etmək — başqa 
məsələ, gəmini ələ keçirib günahsız adamları öldürmək — tamam 
başqa məsələ. dzun mübahisələrdən sonra heyət iki dəstəyə 
bölündü. Altı nəfər gəmidə qaldı, on üç adam isə, o cümlədən Silver 
qayıqlara minməyə başladılar. 

Bu yerdə mən birdən fədakar addım atmaq qərarına gəldim ki, 
bu da bizi sonralar ölümdən xilas etdi. Özlüyümdə fikirləşirdim: 
“Madam ki Silver öz quldurlarından altısını gəmidə qoyub, deməli, 
biz gəmini tamam ələ keçirə bilməyəcəyik. O biri tərəfdən də, onla- 
rın adamlarından cəmisi altı nəfər gəmidə idi, buna görə də mənim 
qalmağıma bir o qədər ehtiyac yoxdur”. Beləliklə, mən sahilə çıx- 
mağı qərara aldım. Bir anda gəminin kənarından yaxındakı qayığın 
burnuna aşdım. Mən minən kimi də qayıq tez gəmidən aralandı. 

Qayıqda kimsə mənə fikir vermədi, ancaq qarşımdakı avarçı dedi: 

— Cim, sənsən? Başını aşağı tut, avar sənə dəyər. O biri qayıq- 
da oturmuş Silver diqqətlə bizi nəzərdən keçirəndən sonra məni 
səslədi ki, yəqin etsin, bu mənəm, ya yox. Bu vaxt mən qayığa otur- 
mağıma peşman oldum. 

Qayıqlar sahilə birinci çatmaq üçün yarışa girmişdilər. Ancaq 
oturduğum qayıq o birindən tez çatdı. Həm qayıq özü yüngüldü, 
həm də ən yaxşı avarçılar bizə düşmüşdü. Buna görə də o biri 
qayığı qabaqladıq. Qayığın burnu torpağa dəyər-dəyməz budaq- 
dan yapışıb sahilə tullandım və özümü sıx ağacların içinə verdim. 
Silverlə yoldaşları, təxminən, yüz yard! arxada qalmışdılar. 

— Cim, Cim, — deyə o çığırdı. 

Şübhəsiz, mən onun çığırtısına əhəmiyyət vermədim. Arxaya 
çönmədən, hoppandıqca kolları qırıb-tökür, otların içinə batır, irəli, 
ancaq irəli qaçırdım, ta əldən-ayaqdan düşənə kimi beləcə qaçdım. 

Əvvəl söyüd kolları, qamışlar və mənə məlum olmayan ağac- 
larla əhatə olunmuş bataqlığa düşdüm. Sonra uzunu bir milə yaxın 
olan düzənliyə çıxdım. Burada seyrək şam ağacları və palıda oxşar, 
lakin yarpaqlarının rəngi söyüd yarpaqlarını xatırladan əyri-üyrü 
ağaclar bitmişdi. Uzaqda ikibaşlı dağ görünürdü. Hər iki sıldırımlı 
zirvə günəş şüaları altında bərq vururdu. 

Ömrümdə ilk dəfə idi, kəşf olunmamış ölkələri tədqiq edən ada- 
mın sevincini hiss edirdim. Adada insan yaşamırdı. Mənimlə gələn 
adamlar xeyli arxada qalmışdılar, mən burada vəhşi heyvanlardan 
və quşlardan başqa heç kimlə rastlaşa bilməzdim. Ağacların arasın- 
dan ehtiyatla keçirdim. Görmədiyim qəribə bitkilərə və çiçəklərə 
addımbaşı təsadüf edirdim. 

Orada-burada qabağıma hey ilan çıxırdı. Onlardan biri daşın 
yarığında idi. O, başını qaldırıb fısıldadı. Fısıltısı fırfıra vıyıltısına 
oxşayırdı. Bunun, zəhəri əlacsız ölümlə nəticələnən əfi ilan oldu- 
ğunu heç ağlıma da gətirmədim. 

Nəhayət, palıda oxşar ağacların arasına girdim. Sonralar öyrən- 
dim ki, bunlara “həmişəyaşıl palıd” deyirlər. Bu alçaqboy ağaclar 
göyəm kolları kimi qumluqda bitmişdi, əyri-üyrü qıvrılan budaqları 
düyünlü, sıx yarpaqları bir-birinə hörülmüşdü. 

İrəli getdikcə ağacların boyu ucalır, özləri də sıxlaşaraq qumsal 
yamacdan qamışlarla örtülmüş geniş bataqlığa enirdi. Boğaza tökü- 
lən çaylardan biri bu bataqlıqdan keçirdi. Bataqlıqdan buxar qal- 
xırdı. “Müşahidə borusu” isti dumanın təsirindən, sanki, titrəyirdi. 

Birdən qamışlar xışıldadı. Qaqqıltı ilə bir çölördəyi uçdu, ardın- 
ca biri də qalxdı, çox keçmədən bataqlığın üzərini quşlar bulud kimi 
tutdular. Onlar qaqqıldaşa-qaqqıldaşa havada hərlənirdilər. O saat 
ağlıma gəldi ki, dənizçilərimizdən kimsə bataqlıqla gəlir. Səhv 
etməmişdim. Bir az sonra uzaqdan adam səsi eşitdim. Səs yaxın- 
laşdıqca ucalır və aydınlaşırdı. 

Yaman qorxdum. Yaxındakı həmişəyaşıl palıd ağacının sıx 
yarpaqları arasına siçan kimi qısılıb gizləndim. 

Birinci səsə başqa bir səs cavab verdi. Sonra yenə birinci səs 
eşidildi. Mən onu tanıdım. Bu, Silverin səsi idi. O nə haqqındasa ara 
vermədən danışırdı. Yoldaşı hərdən ona cavab verirdi. Onlar nə 
barədəsə qızğın mübahisə edir, qəzəblə danışırdılar, lakin sözləri 
qana bilmirdim. 

Nəhayət, susdular, deyəsən, əyləşdilər. Bunu quşların getdikcə 
sakitləşməsindən və bataqlığa enmələrindən hiss etdim. 

Deyəsən, mən öz vəzifəmin öhdəsindən gələ bilmirdim. Madam 
ki axmaqlıq edib quldurlarla birlikdə sahilə çıxmışam, gərək onların 
nə haqqında məşvərət etdiklərini öyrənəm. Mən onlara yaxınlaş- 
malı, əyri-üyrü, düyünlü kolların sıx yarpaqları arasında gizlənməli 
idim. Bu, mənim borcumdur. 

Həm onların səsindən, həm də başları üzərində hələ də həyə- 
canla hərlənən bir neçə quşun uçuşundan əyləşdikləri yeri dəqiq 
təyin edə bilərdim. 

Yavaş-yavaş onlara sarı iməklədim. Nəhayət, başımı qaldırıb sıx 
yarpaqların arasından baxdım, bataqlıq yanındakı yaşıl çəməndə 
Silver bir dənizçi ilə ağac altında dayanmışdı. Onlar üz-üzə durub 
söhbət edirdilər. 

Hər ikisini gün yandırırdı. Silver şlyapasını yerə vızıldatdı, onun 
müsahibinə sarı çevrilmiş iri, kök, sarıbəniz, tərdən parıldayan 
sifətində bir yazıqlıq duyulurdu. O deyirdi: 

— Dostum, sən mənimçün xalis qızılsan. Necə bilirsən, əgər səni 
ürəkdən sevməsəydim, heç belə çalışardımmı? Olan olub, sən artıq 
heç bir şeyi dəyişə bilməzsən. Mən ancaq səni xilas etmək istəyirəm, 
— yalnız buna görə səninləyəm. Əgər matroslarımız xəbər tutsalar ki, 
burada səninlə nə barədə danışıram, Tom, özün bir fikirləş, bilirsən, 
başıma nə oyun açarlar! 

— Silver... — deyə dənizçi cavab verdi. Onun üzü pul kimi qızar- 
mışdı. Kəsik-kəsik çıxan səsi gərilmiş dor ipi kimi titrəyirdi. — Silver, 
sən axı cavan deyilsən və özün də namuslu bir adamsan. Hər 
halda, heç kəs səni fırıldaqçı hesab etmir. Pulun da var... çoxlu, 
çoxlu... O biri dənizçilərinkindən qat-qat artıq... Üstəlik, qorxaq 
adam da deyilsən. Bir mənə izah elə görüm, nə üçün bu iyrənc 
siçovullarla əlbir olubsan? Yox, sən onlara qoşula bilməzsən. Mən 
əlimin kəsilməyinə razı olaram... ancaq öz vəzifəmə xəyanət 
etmərəm... 

Gözlənilməz səs-küy onun səsini kəsdi. Nəhayət, bir nəfər 
namuslu dənizçi tapıldı. Elə bu vaxt başqa bir namuslu dənizçinin 
də səsi eşidildi. Bataqlıqdan xeyli aralı qulaqbatırıcı, qəzəbli çığırtı 
eşidildi, sonra ikinci dəfə çığırdılar və bundan sonra da tükürpədən 
fəryad qopdu. Səs-səda “Müşahidə borusu”nun qayalarında bir 

neçə dəfə təkrar eşidildi. Bataqlıq quşları yenidən qalxıb göyün 
üzünü bulud kimi tutdular. Bu ölümqabağı fəryad uzun müddət 
qulaqlarımdan çəkilmədi. Yenidən sükut çökdü, sükutu yalnız 
enməkdə olan quşların qanadlarının pırıltısı və uzaqdan sahilə 
çırpılan dalğaların gurultusu pozurdu. 

Tom mahmızlanmış at kimi dik atıldı. Silver isə gözünü belə 
qırpmadı. O, qoltuqağacına yaslanaraq dayanmışdı, çalmağa hazır- 
laşan ilan kimi gözünü müsahibinə zilləmişdi. 

Dənizçi əlini ona uzatdı: 

— Conl 

Silver bağırdı: 

— Əlini çəkl — Kəndirbaz çevikliyi ilə cəld yana sıçradı. 

Dənizçi dedi: 

— Yaxşı, Con Silver, mən əlimi çəkərəm. Ancaq, yəqin, sənin 
vicdanın təmiz deyil ki, məndən qorxursan. Yalvarıram sənə, de 
görüm, orada nə baş verdi? 

— Nə baş verdi? — deyə Silver təkrar etdi. Gülümsədi, ancaq 
həmişəki kimi açıq ürəklə gülümsəmədli, yenə gözləri lap xırdalandı, 
yığıldı və şüşə qırığı kimi parıldadı. — Nə baş verdi, deyirsən? 
Zənnimcə, bu, Alan idi. 

Bədbəxt Tom ona sarı sıçradı. 

— Demək Alandı, — deyə o çığırdı. — Allah ona rəhmət eləsin. 
O, əsl dənizçi kimi öldü. Sən isə Con Silver... Biz səninlə çoxdanın 
dostuyduq, ancaq indi mən sənə dost deyə bilmərəml Mən it kimi 
gəbərsəm də, öz insanlıq borcuma xəyanət etmərəm. Alanı axı siz 
öldürdünüz, belə deyilmi? Əgər bacarsanız, məni də öldürün! Ancaq 
bilin ki, mən sizdən qorxmuram. 

İgid dənizçi bu sözləri deyib aşpaza arxasını çevirdi və sahilə 
tərəf getdi. Ancaq çox uzağa gedə bilmədi. Con bağıraraq ağacın 
budağından yapışdı, qoltuqağacını qaldırdı, ox kimi Toma tuşlayıb 
vızıldatdı. Ağlasığmaz bir qüvvə ilə atılmış ağac havada vıyıldadı və 
iti ucu zərblə Tomun iki kürəyinin arasına dəydi. Zavallı Tom əllərini 
yellədi və üzü üstə düşdü. 

Onun yarasının nə dərəcədə ağır olduğunu bilmirdim... Zər- 
bənin səsindən belə görünürdü ki, fəqərə sütunu qırılmışdır. Sil- 
ver ona aman vermədi. Qoltuqağacsız, bir ayağı üstə meymun 
çevikliyi ilə onun üstünə atıldı və bıçağı iki dəfə dəstəyinə kimi heç 

bir müqavimət göstərməyən adamın bədəninə sapladı. Kol ardın- 
dan mən caninin zərbələri endirərkən necə ağır nəfəs aldığını eşi- 
dirdim. 

Ömrümdə özümdən getməmişdim, ürəkkeçmənin nə olduğunu 
da bilmirdim. Bu yerdə dünya başıma dolandı, Silver, quşlar, 
“Müşahidə borusu”nun zirvəsi — hər şey dumanlanmış gözümdə 
fırlanır, valay vururdu. Qulaqlarım zəng çalırdı, mən qəribə səslər 
eşidirdim. 

Özümə gələndə əclafın ağacı qoltuğunda, şlyapası da başında idi. 
Tom qarşısında hərəkətsiz sərələnmişdi. Lakin qatil heç ona sarı 
baxmırdı da. O, öz qanlı bıçağını bir çəngə otla silməkdə idi. 

Ətrafda hər şey əvvəlki kimi idi. Günəş, üzərində duman tüstü- 
lənən bataqlığı və dağın uca zirvəsini yandırıb-yaxırdı. İnana bilmirdim 
ki, bir dəqiqə bundan əvvəl gözlərim qarşısında adam öldürmüşlər. 

Con əlini cibinə saldı, fıştırığını çıxarıb bir neçə dəfə fit verdi. 
İsti havada fit çox uzaqlara yayıldı. Əlbət ki, bu siqnalın mənası 
mənə məlum deyildi, lakin birdən məni qorxu götürdü. Bura adam- 
lar qaçıb gələ bilərdilər. Məni görə bilərdilər. Onlar iki namuslu 
dənizçini öldürmüşdülər. Tom və Alandan sonra mən də qurban 
gedə bilərdim. 

Cınqırımı çəkmədən kolların içindən iməkləyə-iməkləyə çıxdım 
və meşəyə üz tutdum. О2адаздаса qoca quldurun öz yoldaşları 
ilə səsləşdiyini eşidirdim. Onların səsindən, sanki, qanad bağlamış- 
dım. Sıx meşəlik arxada qalmışdı. Güllə kimi qaçırdım, ömrümdə 
belə qaçmamışdım. Mən yola-rizə fikir vermədən yüyürürdüm. 
Qatildən uzaq olmaq üçün var-gücümlə qaçırdım. Getdikcə də 
qorxu məni üstələyirdi, nəhayət, məni çılğın dəhşət bürüdü. 

Çıxılmaz bir vəziyyətə düşmüşdüm. Üstünə insan qanı çilənmiş 
bu quldurlarla birlikdə qayığa necə minəcəkdim, buna cəsarət 
edəcəkdimmi? Axı onlardan hər biri başımı üzüb ata bilərdi. Mənim 
dəstədən ayrılıb yola çıxmağım sübut edirdi ki, onlardan qorxuram, 
bu, o deməkdi ki, baş verən hadisələrdən xəbərdaram. Fikirləşirdim 
ki, işim bitib, əlvida, “İspanyolal” Skvayr, həkim, kapitan, sizə də 
əlvidal Mən ya acından gəbərəcəyəm, ya da quldur bıçağının 
qurbanı olacağam. 

Hey qaçırdım, özüm də bilmirdim ki, hara gedirəm, nəhayət, 
çox da hündür olmayan ikibaşlı dağın ətəyinə gəlib çıxdım. Adanın 

bu hissəsində həmişəyaşıl palıd ağacları seyrək bitmişdi və öz görü- 
nüşü, boyu etibarilə koldan çox adicə meşə ağaclarına oxşayırdı. 
Bunların arasında bir parası əlli, bir parası hətta yetmiş fut hün- 
dürlüyündə olan tək-tük, zorba şamağacları da vardı. Buranın 
havası saf və təmizdi, aşağıda bataqlıq yaxınlığında olduğundan 
tam fərqlənirdi. 

Ancaq burada məni başqa bir təhlükə gözləyirdi. Qorxudan 
ürəyim yenə az qaldı ki, dayana. 


XV fəsil 
ADA SAKİNİ 


Sıldırımlı yamacdan qopan çınqıl xışıltı ilə ağacların arasından 
aşağı diyirləndi. Mən bilaixtiyar yuxarı baxdım və bir göz qırpımında 
şamağacının dalında gizlənməyə çalışan qəribə bir varlıq gördüm. 
Bu nədir? Ayımı, insanmı, yoxsa meymunmudur? Gözümə qara, 
tüklü bir şey dəydi və mən qorxudan donub-qaldım. 

Beləliklə, hər iki tərəfə yolum kəsilmişdi. Arxada məni canilər 
gözləyirdilər, qabaqda isə əcaib varlıq. Mən o saat məlum təhlükəni 
naməlumdan üstün tutdum. Bu vəhşi vücudla müqayisədə hətta 
Silver belə mənə elə dəhşətli görünmədi. Arxaya döndüm və qayıq- 
ların olduğu səmtə qaçdım, qaça-qaça tez-tez dala dönüb baxırdım. 

Əcaib varlıq dolama yolla qaçıb məni qabaqladı. Mən yorulub 
əldən düşmüşdüm. Heç yorulmasaydım belə, çeviklikdə bu cəld 
düşmənlə yarışa bilməzdim. Bu qəribə varlıq maral kimi bir ağacın 
dalından çıxıb, o biri ağacın dalına atılırdı. O, insan kimi iki ayağı 
üstündə gəzsə də, beli ikiqat əyilmişdi. Əlbəttə, bu insandı, buna 
artıq şübhə etmirdim. 

Adamyeyənlər barədə eşitdiklərimin hamısını yada saldım, artıq 
haraya çağırmağa hazırlaşdım. Ancaq fikirləşdim ki, qarşımdakı 
insandır, vəhşi də olsa, insandır, bu, məni bir qədər ürəkləndirirdi. 
Bu an yenidən Silverdən qorxmağa başladım. Durdum, düşmənin 
əlindən çıxmaq üçün yol axtardım. Sonra yadıma düşdü ki, yanım- 
da tapança var. Deməli, köməksiz deyildim, bunu xatırlayan kimi 
ürəkləndim və qətiyyətlə ada sakininin üstünə yeridim. 

O, yenə gizləndi, bu dəfə bir ağacın dalına sıçradı. Ona tərəf 
getdiyimi görüb pusqudan çıxdı. Mənə sarı gəlmək istədi. Sonra 
tərəddüd içərisində geri çəkildi və birdən məni heyrətə salan elə 
bir hərəkət etdi ki, özümü itirdim. O, dizi üstə çökdü və əllərini 
mənə uzadib yalvarmağa başladı. 

Mən yenə durdum. 

— Siz kimsiniz? — soruşdum. 

— Mən Ben Hannam, - cavab verdi. Səsi pas atmış qıfıl kimi 
xırıldayırdı. Mən bədbəxt Ben Hannam. Üç ildir ki, bir insan üzü 
görməmişəm. 

Bu, mənim kimi ağdərili bir adamdı. Özünün cizgiləri də, demək 
olar ki, pis deyildi. Ancaq gün dərisini elə yandırmışdı ki, hətta 
dodaqları da qapqara qaralmışdı. Qara üzündə göy gözləri kəskin 
parıltı ilə nəzəri cəlb edirdi. Üst-başı cır-cındır içində idi. Ömrümdə 
belə — təsəvvüredilməz dərəcədə cındır libaslı dilənçi görməmişdim. 
Əynindəki matros köynəyi və köhnə yelkən şəlpə-şülpəsi, bürünc 
düymələr çör-çöp və ya qatranlanmış iplə bir-birinə çitənmişdi. 
Təkcə mis toqqalı kəmərin yırtıq-söküyü yoxdu. 

— Ос̧ ill Siz, yəqin, gəmi qəzasına uğramısınız? 

— Yox, dost, məni bu adada atıb gediblər. 

Quldurların belə dəhşətli cəzaları barədə çox eşitmişdim: 
müqəssir bildikləri adama bir az güllə-barıt verib əl-ayaq çatmayan, 
kimsəsiz, uzaq bir adada tək-tənha buraxıb gedirlər. 

— Öç il bundan əvvəl məni bu adada tənha qoyub getdilər, 
— о, sözünə davam etdi. — O vaxtdan bəri keçi əti, meyvə və istridyə 
yeyib dolanıram. İnsan dözümlü olur. Əgər bilsən, ürəyimdən necə 
yeməklər keçir. Bəlkə, üstündə bir az pendir ola? Yoxdur? Mən hər 
gecə yuxuda pendir görürəm, bir parça çörəyin üstündə bir tikə 
pendir... Ayılıram, görürəm pendir nə gəzir... 

— Əgər gəmiyə qayıtmaq mənə müyəssər olsa, sizə istədiyiniz 
qədər pendir verərəm. 

O, mənim pencəyimi əlləşdirir, əllərimi sığallayır, boğazlı çək- 
mələrimi nəzərdən keçirir və qarşısında insan gördüyünə uşaq kimi 
sevinirdi. 

Mənim cavabımı eşidəndə bic-bic üzümə baxdı: 

— Dediniz ki, əgər gəmiyə qayıtmaq mənə müyəssər olsa? — deyə 
sözlərimi təkrar etdi. — Gəmiyə qayıtmağına kim mane olur ki? 

— Əlbəttə, siz olmazsınız. 

— Şübhəsiz, mən olmaram, — deyə çığırdı. — Dost, sənin adın 
nədir? 

— Cim, — dedim. 

O, məmnuniyyətlə: 

— Cim, Cim, — deyə təkrar etdi. — Hə, Cim, mən çox pis həyat 
yolu keçmişəm, buna görə də bu barədə danışmağa utanıram. 
Mənə baxanda heç təsəvvürünə gəlirmi ki, anam çox yaxşı, namuslu 
bir qadın olub? 

— Əlbəttə, buna inanmaq çətindir. 

— O çox mömin bir qadındı. Mən nəzakətli, tərbiyəli bir uşaq- 
dım. Şəriət kitabını əzbərdən bilirdim. Cim, gör elə bir uşaq nə gün- 
lərə düşdü. Bütün bunlara səbəb cavanlıqda qumara qurşanma- 
ğım oldu, qəbiristanlığa qumar oynamağa gedərdim. Allah haqqı, 
hər şey qumardan başladı. Anam deyərdi ki, axırın fəna olacaq, 
haqlı imiş. Əslinə qalanda, elə yaxşı ki, qəza məni bu adaya gətirib 
çıxarıb. Burada tək-tənha qalandan sonra çox fikirləşmişəm və 
peşmanam. İndi artıq məni içkiyə sövq etmək olmaz. Əlbəttə ki, 
azca içməkdən imtina etmərəm, lap azca, bir oymaq, xoşbəxtlik 
şərəfinə... Özümə söz vermişəm ki, düzəlim, indi daha yolumu azma- 
ram, görərsən! Başlıcası da budur ki... Cim... — O, yan-yörəsinə 
baxıb səsini alçaltdı, pıçıltıya keçdi. — Mən indi varlıyam. 

Mən bu qənəətə gəldim ki, yazığın təklikdən ağlı başından çıxıb. 
Ehtimal ki, ürəyimdən keçən bu fikri o, üzümdən oxudu, buna görə 
də inadla təkrar etməyə başladı: 

— Dövlətim çoxdur, lap çox! Eşidirsən, Cim, mən səni də adam 
eləyib ortaya çıxaracağam. Eh, Cim, Allahına şükür edəcəksən ki, 
məni ilk dəfə tapan sən olmusanl.. Birdən onun üzü tutuldu, 
o, əlimi sıxaraq baş barmağını hədə ilə qaldırdı, — Cim, doğrusunu 
de, gəmi Flintindirmi? 

Ağlıma bir yaxşı fikir gəldi: bu adam bizə kömək edə bilər. Tez 
ona cavab verdim: 

— Yox, Flintin deyil. Flint ölüb. Lakin madam ki, həqiqəti bilmək 
istəyirsiniz, qoy deyim. Gəmidə Flintin bir neçə köhnə yoldaşı var 
ki, bu da bizim üçün böyük fəlakətdir. 

O, tövşüyə-tövşüyə soruşdu: 

— Onların arasında tayqıç adam varmı? 

— Silveri deyirsən? 

— Silveri, Silveri! Hə, ona Silver deyirdilər! 

— O bizdə aşpaz işləyir. Bütün quldur dəstəsinə də o başçılıq 
edir. 

O hələ də əlimdən yapışmışdı, bu sözləri eşidəndə, az qaldı 
barmaqlarımı qırsın. 

— Əgər səni dzundraz Con göndəribsə, onda mən batdım. Sən 
heç bilirsən, haradasan? 

O saat bütün əhvalatı ona danışmağı qərara aldım — səyahə- 
timizin məqsədini və düşdüyümüz çıxılmaz vəziyyəti — hər şeyi 
söylədim. O, məni diqqətlə dinlədi, sözümü bitirəndə başımı sığal- 
layıb dedi: 

— Cim, sən çox yaxşı oğlansan. Ancaq siz çox çətin bir tələyə 
düşübsünüz. Ancaq Ben Hanna etibar edin, görərsiniz, o, sizi xilas 
edər. De görüm, sizin skvayr onu təhlükədən xilas edən adama 
necə münasibət bəsləyə bilər? 

Onu inandırmağa çalışdım ki, dünyada skvayrdan əliaçıq adam 
yoxdur. 

— Yaxşı, yaxşı, — o, sözünə davam etdi, — ancaq iş burasındadır 
ki, mən ondan nə zərli lakey paltarı, nə də qapıçı vəzifəsini mənə 
verməsini xahiş etmək fikrində deyiləm. Yox, belə şeylərlə aram yox- 
dur. Bir şeyi bilmək istəyirəm. O pullar ki, indi, onsuz da, mənim 
ixtiyarımdadır, onların, heç olmasa, min funtunu mənə verməyə razı 
olarmı? 

— Mən buna tamamilə əminəm, — deyə cavab verdim. — Bütün 
matroslar ondan öz paylarını alacaqdılar. 

Sınayıcı nəzərlə üzümə baxıb soruşdu: 

— Məni vətənə aparmağa da razı olar? 

— Əlbəttə, — dedim. — Skvayr əsl centlmendir. Bundan əlavə, 
yaxamızı quldurlardan qurtarandan sonra gəmidə sənin kimi təcrü- 
bəli dənizçiyə böyük ehtiyac olacaq. 

— Hə, deməli, siz məni, həqiqətən, vətənə aparacaqsınızİ — deyib 
yüngülləşmiş kimi köksünü ötürdü. — İndi isə qulaq as, gör nə deyi- 
rəm. Flint dəfinəni basdıranda mən gəmidə idim. O, altı nəfər ən 
sağlam, güclü adamları seçib özü ilə adaya apardı. Onlar bir həftəyə 
kimi burada qaldılar. Biz isə “Mori”da qalmışdıq. Günlərin bir günü 
Flint sahildən tək-tənha qayıtdı, başına göy yaylıq bağlamışdı. Günəş 

çıxırdı. Bənizi ölü kimi ağarmışdı. O, bizə tərəf üzürdü... Təkcə özü... 
Qalan altı nəfəri öldürmüşdü... Öldürmüş və basdırmışdı... Hə... Altı 
nəfərlə o, necə bacarmışdı, bunu heç vaxt bilmədik. Bəlkə, vuruşub 
əlbəyaxa döyüşmüşdülər, ya qəflətən hücum edib öldürmüşdü, bil- 
mədik. Tək özü altı adama qarşı durmuşdul Billi Bons bizdə ştur- 
mandı. dzundraz Con isə kvartirmeyəter işləyirdi. Onlar ondan dəfi- 
nəni soruşdular: “İstəyirsiniz, sahilə çıxıb axtarın, — deyə cavab verdi. 
— Ancaq göy gurultusuna and içirəm ki, gəmi sizi gözləməyəcək”. 
Onun cavabı bu oldu. üç il bundan əvvəl mən başqa bir gəmidə 
idim, adanı gördükdə dedim: “Uşaqlar, Flint bu adada dəfinə basdı- 
rıb. Gəlin, sahilə çıxıb axtaraq”. Kapitanın yaman acığı tutdu. Ancaq 
matroslar fikrimi bəyəndilər və biz də adaya yan aldıq. Düz iyirmi gün 
biz dəfinə axtardıq, heç bir şey də tapmadıq. Günlər keçdikcə yoldaş- 
larımın mənə daha çox acığı tutur, söyürdülər. Nəhayət, onlar gəmiyə 
minməyə hazırlaşdılar. “Bencamin Hann, sən isə burada qal. Bax, bu 
muşket, bu bel, bu da ling. Qal, Flintin pullarını axtar”. Cim, o vaxt- 
dan üç il keçir ki, buradayam. Bu müddətdə bircə dəfə də əsl insan 
yeməyi yeməmişəm. Bir mənə bax: gör heç sadə matrosa oxşayı- 
rammı? Oxşamıram deyirsən? Elədir, heç əvvəllər də oxşamazdım. 

O, qəribə bir tərzdə göz vurdu və əlimi bərk çimdiklədi. 

— Cim, sən öz skvayrına beləcə də söylərsən. De ki, o heç vaxt 
sadə matrosa oxşamayıb. — O, sözünə davam etdi. — De ki, Ben üç 
il gecə-gündüz, xoş və yağışlı havada sərasər bu adada tək-tənha 
yaşamış, bəlkə də, bəzən dua etmək xəyalına düşmüş, bəzən artıq 
çoxdan bu dünyadan köçünü sürmüş nəcib anasını yadına salmış, 
— lap elə beləcə deyərsən. Ancaq vaxtının çoxunu... Burasını mütləq 
de... vaxtının çoxunu Hann başqa bir işə sərf edib. Bunu deyəndə 
də onu lap elə belə çimdiklərsən. 

O, məni yenə dostcasına çimdiklədi. 

— Ona bir də de ki, Hann çox gözəl insandır, — lap elə belə de, 
Hann əsl centlmenlərə fırıldaq centlmenlərdən daha çox inanır, 
çünki vaxtilə özü də bu fırıldaq centlmenlərdən olub. 

— Sizin burada danışdıqlarınızdan, demək olar ki, mən heç bir 
şey qanmadım. Lakin indi bunun nə əhəmiyyəti. Çünki mən bil- 
mirəm ki, gəmiyə necə qayıdacağam. 

— Hə, sənin işin bəddir. Yaxşı, məsələ belədir, mənim bir qayı- 
ğım var, onu özüm öz əllərimlə düzəltmişəm. Onu ağ qaya altında 


92 


gizlətmişəm. Bəd ayaqda biz qaranlıq düşəndən sonra ona minə 
bilərik... Bir dayan görüm, — o, birdən çığırdı. — O, nədir elə? 

Elə bu an gəmidə top guruldadı. Onun əks-sədası adaya 
yayıldı. İş burasındadır ki, günün batmasına hələ iki saat qalırdı. 

Mən çığırdım: 

— Orada vuruşurlar. Tez dalımca gəlin. 

Qorxduğumu tamam unutdum və qayıqların durduğu yerə qaç- 
mağa başladım. Başıbəlalı əsir də yanımda idi, o çox yüngül və 
çevik qaçırdı. 

— Sola, sola, — deyə bağırırdı. — Əziz Cim, özünü sola ver. Ağac- 
ların altı ilə. İlk keçini mən burada vurdum. İndi artıq onlar bu yer- 
lərə enmirlər, ancaq yuxarıda, dağlarda qaçırlar. Çünki Bencamin 
Hanndan qorxurlar. Hə, bu da qəbiristanlıq. O təpələri görürsən? 
Mən hərdən – bazar günü hesab etdiyim günlərdə bura gəlib, dua 
oxuyardım. Əlbəttə, bura kilsə deyil, ancaq, hər halda, bir təntənə 
hiss edirdim. Düzdür, mən tək olurdum, yanımda nə keşiş, nə də 
İncil vardı. 

O, qaça-qaça, cavab gözləmədən hey danışırdı. Mən axı cavab 
verə də bilməzdim. 

Top atılandan sonra uzun müddət sakitlik oldu, bir qədər keç- 
miş, tüfənglərdən yaylım atəşi açdılar. 

Yenə sükut çökdü. Sonra da meşə üzərində, bizdən dörddəbir 
mil irəlidə Britaniya bayrağını qaldırdılar. 

Dördüncü hissə 


ÇƏPƏR 


XVI fəsil 


SONRAKI HADİSƏLƏRİ HƏKİM SÖYLƏDİ. 
GƏMİNİN TƏRK EDİLMƏSİ 


Təxminən, saat ikinin yarısında, dəniz təbirincə, qum saatı üç 
dəfə vurduqda hər iki qayıq “İspanyola”dan aralanıb sahilə yollandı. 
Kapitan, skvayr və mən kayutda oturub vəziyyəti götür-qoy edirdik. 
Havada azacıq külək olsaydı, gəmidə qalmış altı üsyançıya qəflətən 
hücum edib lövbəri qaldırar, yola çıxardıq. Lakin qətiyyən külək 
yoxdu. Üstəlik, Günter gəlib Cim Hokinsin qayığa oturub quldur- 
larla birlikdə sahilə getdiyini xəbər verdi. 

Əlbəttə ki, Cim Hokinsin xəyanət etdiyi fikrimizə belə gəlmədi, 
ancaq biz onun özündən nigarandıq. Onun qoşulub getdiyi matros- 
lar elə əsəbi vəziyyətdə idilər ki, biz Cimi bir də görəcəyimizə ümid 
etmirdik. Göyərtəyə çıxmağa tələsdik. İstinin təsirindən gəminin 
kənarındakı yarıqlarda qatran qabarmışdı. Bataqlığın buxarlan- 
masından elə kəsif iy gəlirdi ki, ürəyim bulanırdı. Bu iyrənc boğazda 
qaraqızdırma və ishal havası vardı. Altı nəfər əclaf yelkənin altında 
çənin üstündə oturmuşdu, qaşqabaqları yer süpürürdü. Qayıqlar 
sahildə kiçik çayın mənsəbində durmuşdular, hər qayığın içində də 
bir matros oturmuşdu. Onlardan biri fıştırıqla “Lillibullero”" mah- 
nısını çalırdı. 

Artıq gözləmək mümkün deyildi. Belə qərara gəldik ki, mən 
Günterlə birlikdə kolaza oturub kəşfiyyata çıxaq. 

Hər iki qayıq gəminin sağ tərəfində durmuşdu. Günterlə mən 
birbaşa xəritədə göstərilən səmtə — çəpərə sarı gedirdik. Qayıqların 


1 Lillibullero — məzəli ingilis mahnısı 

keşiyini çəkən matroslar bizi görəndə təşvişə düşdülər. Nəğmə səsi 
kəsildi. Onlar bir-birilə mübahisə etməyə başladılar. Görünür, bir 
qərara gələ bilmirdilər. Onlar əhvalatı Silverə xəbər versəydilər, ehti- 
mal ki, vəziyyət başqa cür olardı. Yəqin, onlara tapşırmışdılar ki, nə 
olur-olsun, qayıqları baxımsız buraxıb getməsinlər. Buna görə də 
sakitcə öz yerlərində oturdular, birisi yenə “Lillibullero” mahnısını 
fıştırıqlamağa başladı. 

sahilin bu hissəsi azca qabardığından balaca bir burun əmələ 
gəlmişdi. Mən kolazı burunun o üzünə sürdüm ki, düşmənin nəzə- 
rindən uzaq olaq. Sahilə çıxan kimi götürüldüm. Günün istisindən 
qorunmaq üçün şİyapamın altından başıma ipək yaylıq salmışdım. 
Hər iki əlimdə dolu tapança tutmuşdum. 

Sahildən heç yüz yard aralanmamışdım ki, hasar qabağımı kəsdi. 

Çox da hündür olmayan təpənin zirvəsindən şəffaf bulaq suyu 
axırdı. Elə buradaca bulağın ətrafında uca bir tikili vardı. Tirlərdən 
tikilmiş binaya, azı, qırx adam yerləşərdi. Tikilinin divarlarında tüfəng 
atmaq üçün mazğallar vardı. Ətrafındakı geniş açıqlığın dövrəsinə 
altı fut hündürlüyündə hasar çəkilmişdi. Hasarın nə qapısı, nə də 
içəri keçmək üçün bir dəliyi vardı. Hasarı yıxmaq bir o qədər də 
asan iş deyildi, arxasında hücum edənləri kəklik kimi qırıb-tökə 
bilərdin. Yaxşı gözətçi və bol ərzaq olsa idi, bir alay əsgərin hücu- 
munu dəf edərdin. 

Məni xüsusən bulağın olması sevindirdi. “İspanyola”dakı kayu- 
tumuz da pis deyildi. Burada çoxlu silah, bol ərzaq və əla çaxırlar 
vardı, ancaq orada su yoxdu. Mən bu fikirdə ikən birdən dəhşətli bir 
bağırtı eşidildi. Həyatımda ölümlə az qarşılaşmamışdım — hersoq 
Kemberlendskinin) qoşun hissəsində xidmət etmişdim, özüm də elə 
bu vaxt Fontenua” altında yaralanmışdım, lakin bu bağırtını eşidəndə 
ürəyim sıxıldı. Fikirləşdim: “Yəqin, Cim Hokinsi öldürdülər”. 

Mən köhnə əsgər idim, üstəlik, bir də həkim idim, bu çox böyük 
məna kəsb edir. Bizim işdə hər dəqiqənin bir hökmü var. Dərhal hər 
şeyi ətraflı düşündüm, tez sahilə gəldim və kolaza sıçradım. 

Xoşbəxtlikdən, Günter mahir avarçı imiş. Bir göz qırpımında 
boğazı keçdik. Kolaz gəmiyə yanaşdı və mən təzədən yuxarı qalxdım. 


I Hersoq Kemberlendski — XVII əsrin ortalarında yaşamış ingilis sərkərdəsi 


2 Belçikada Fontenua döyüşündə — 1745-ci ildə marşal Saksın komandanlığı 
altında fransızlar, hersoq Kemberlendskinin komandanlığı altında ingilislərlə 
döyüşdə qalib gəlmişdir. 

Dostlarım bərk həyəcan içərisində idilər. Skvayrın rəngi kağız kimi 
ağarmışdı — çox yaxşı adamdı. Hamımızı işə saldığına görə vicdan 
əzabı çəkirdi. Çən üstündə oturan matroslardan birinin də qanı qara 
idi, bənizi avazımışdı. 

Smollett başı ilə ona işarə edərək dedi: 

— Görünür, belə işlərdə səriştəsi yoxdur. Həkim, o çığırtını eşi- 
dəndə, az qala, huşunu itirmişdi. Çox qalmayıb, bir az da belə getsə, 
o, bizim tərəfimizə keçəcək. 

Mən öz planımı kapitana danışdım və biz bu tədbiri birlikdə 
müzakirə elədik. 

Qoca Redrutu dəhlizdə kayut ilə çənin arasında gözətçi qoy- 
duq, əlinə dörd dolu tüfəng verdik, yolun ağzını döşəkçələrlə tut- 
duq. Günter qayığı gəmiyə lap yaxınlaşdırdı və biz ora barıt, tüfəng, 
quru çörək və donuz əti yükləməyə başladıq. Sonra bir çəllək də 
konyak düşürtdük, mənim qiymətli dava-dərmanla dolu yeşiyimi də 
qayığa yüklədik. 

Bu vaxt skvayrla kapitan göyərtəyə çıxdı. Kapitan bosmanı 
çağırdı. O, gəmidə qalmış matroslara başçılıq edirdi, skvayr dedi: 

— Mister Hends, biz burada iki nəfərik. Hərəmizin də əlində iki 
dolu tapança. İçərinizdə kim adadakılara siqnal verməyə təşəbbüs 
göstərsə, yerində qalacaq. 

Quldurlar özlərini itirdilər. Öz aralarında pıçıldaşıb aşağı mərtə- 
bəyə düşən pillələrə sarı qaçdılar, bizə arxadan hücum etmək niyyəti 
ilə aşağı enmək istədilər. Ancaq dar yolda əlitüfəngli Redrutla 
qarşılaşıb geri çəkildilər. Anbara enən dəlikdən kiminsə başı göründü. 

— Rədd ol, qancıq! — kapitan çığırdı. Baş dərhal görünməz oldu. 
Altı nəfərin altısı da qorxudan cınqırlarını çıxarmırdılar. 

Biz Coysla kolazı ağzına kimi yüklədik. Şeyləri çox səliqəsiz, 
hara gəldi atmışdıq. Sonra da özümüz gəminin qabaq tərəfindəki 
dəlikdən kolaza mindik. Avarlara güc verdik, az qala, uça-uça sahilə 
yaxınlaşırdıq. 

İkinci gəlişimiz sahildə dayanmış keşikçiləri yaman təşvişə saldı. 
“Lillibullero” mahnısı yenə eşidilməz oldu. Biz burunu keçməmiş, 
onlardan biri qayıqdan düşüb adanın içərilərinə sarı qaçdı. Mən 
əvvəl fürsətdən istifadə edib hər iki qayığı batırmaq fikrinə düşdüm, 
ancaq sonra qorxdum ki, Silver öz dəstəsilə yaxında olar. Belə ki, 
çoxun dalına düşüb, azı da əlimizdən çıxararıq. 

Biz əvvəlki yerə yan alıb yükü bələdlədiyimiz binaya daşımağa 
başladıq. Güc-bəla ilə yükümüzü istehkama yetirdik və çəpərdən 
içəri boşaltdıq. Coysu gözətçi qoyub, özümüz geri qayıtdıq. Coys 
kolazın durduğu yerə döndük. Qalan yükü çiynimizə alıb apardıq. 
Beləliklə, ara vermədən işləyib bütün yükü daşıdıq. Coysla Günteri 
istehkamda qoyub təzədən geriyə — “İspanyola”ya üz qoyduq, var 
gücümüzlə avar çəkirdik. 

Biz qayığı bir də yükləyib qalan şeyləri də daşımağı qərara 
almışdıq. Bu çox təhlükəli olsa da, ilk baxışdan göründüyü kimi 
mənasız hərəkət deyildi. Onlar sayca çox olsalar da, biz daha yax- 
şı silahlanmışdıq. Sahilə çıxan quldurların heç birinin əlində tüfəng 
yoxdu. Onlar güllə məsafəsində bizə yaxınlaşana kimi, heç olmasa, 
altısını vurub öldürə bilərdik. 

Skvayr məni illüminatorun yanında gözləyirdi. O, xeyli ürəklən- 
mişdi və şən görünürdü. Atdığım kəndirin ucundan yapışıb kolazla 
gəmiyə yaxınlaşırdıq və biz onu təzədən yükləməyə başladıq. Yenə 
donuz əti, barıt və quru çörək daşıdıq. Sonra mən, skvayr, Redrut və 
kapitan adama bir dənə tüfəng və bir də xəncər götürdük. Yerdə qalan 
silahı və barıtı dənizə atdıq. Boğazda suyun dərinliyi iki sajen yarımdı. 
Təmiz qumlu dəniz dibində gün işığında silah par-par parıldayırdı. 

Bu əsnada çəkilmə başladı, gəmi öz lövbəri başına dolandı. 
Sahildə qayıqların durduğu yerdən danışıq, hay-küy eşidildi. Bu da 
ona dəlalət edirdi ki, Coysla Günterin olduğu yerdən onların xəbəri 
yoxdur. Ancaq, hər halda, biz tələsməli idik. 

Redrut da gəmi dəhlizindəki gözətçi postundan ayrılıb kolaza 
atıldı. Biz kapitanı da götürməli idik. Buna görə də kolazı gəminin 
o biri böyrünə yaxınlaşdırdıq. 

— Hey, uşaqlar, siz məni eşidirsinizmi? — kapitan çığırdı. 

Anbardan cavab gəlmədi. 

— Abraham Qrey, mən səninləyəm. 

Sükut. 

— Qrey, — mister Smollett bağırdı. — Mən gəmini tərk eləyirəm 
və sənə də öz kapitanının ardınca getməyi əmr edirəm. Mən bilirəm 
ki, sən yaxşı oğlansan, elə o birilər də pis görünməyə çalışsalar da, 
yaxşı uşaqlardır. Mənim əlimdə saat var. Bizə qoşulmaq üçün sənə 
otuz saniyə vaxt verirəm. 

Sükut davam edirdi. 

— Dostum, gəl qoşul bizə. Məni nahaq vaxt itirməyə məcbur 
etməyin. Axı bircə an yubansaq, məhv olarıq. Mən öz ölümümə və 
bu centlmenlərin ölümünə bais olaram. 

Aşağıdan hənirti eşidilirdi, dinməzcə əlbəyaxa vuruş hiss edir- 
dim. Abraham Qrey göyərtəyə sıçrayıb çıxdı. Onun yanağını bıçaqla 
çapmışdılar. O, kapitana sarı cumdu. Elə bil, it idi, sahibi onu fıştı- 
rıqla yanına səsləmişdi. 

— Ser, mən sizinləyəm. 

Bundan sonra hər ikisi kolaza atıldı. Biz gəmidən aralandıq. Belə- 
liklə, gəmini tərk etdik. Lakin biz hələ istehkama gedib çıxmamışdıq. 


XVI fəsil 


HƏKİM ÖZ HEKAYƏSİNİ DAVAM ETDİRİR. 
KOLAZDA SON YÜRĞŞ 


Bizim bu son – beşinci dəfəki yürüşümüz əvvəlkilərindən uğurlu 
olmadı. Əvvəla, kolazımız həddən ziyadə yüklənmişdi, bura beş kişi 
minmişdi ki, bunlardan da üçü – Treloni, Redrut və kapitan — boyu 
altı futdan yuxarı zırpı adamlardı. Bundan əlavə də barıt, donuz əti 
və suxarı torbaları. Kolazın kənarına çəkilmiş məhəccəri su yalayırdı. 
Arabir su içəri dolur, bizi isladırdı. Heç yüz yard getməmişdik ki, 
şalvarımın və kamzolumun ətəyi bütünlüklə islanmışdı. 

Kapitan bizi məcbur etdi ki, yükü ayrı cür yığaq. Bundan sonra 
kolazın vəziyyəti düzəldi. 

Nəfəsimizi qısmışdıq, çevrilib batmaqdan qorxurduq. 

İkincisi də, çəkilmə nəticəsində güclü axın əmələ gəlmişdi. Bu 
axın gəmimizin səhər daxil olduğu boğaza qərb istiqamətində gedir, 
sonra da cənuba dönüb açıq dənizə çıxırdı. Axının doğurduğu ən 
kiçik ləpə belə bizim həddən ziyadə yüklənmiş kolazımızı aşıra 
bilərdi. Ən dəhşətlisi də burası idi ki, axın müqavimət göstərirdi, 
burunun o biri tərəfindəki əvvəlki yerimizdən sahilə yan almağa 
qoymur, bizi başqa səmtə aparırdı. Axının öhdəsindən gəlməsəydik, 
sahildə dayanmış qayığın arasına gedib çıxacaqdıq. Orada isə hər 
an quldurların qayıtması təhlükəsi vardı. 

— Mən kolazı istehkama tərəf yönəldə bilmirəm, — deyə kapi- 
tana müraciət etdim. Mən sükanda oturmuşdum, Redrutla kapitan 
isə avar çəkirdi. — Axın bizi aparır. Avarlara güc vura bilməzsiniz? 

— Avarlara güc gəlsək, kolaza su dolar, — kapitan cavab verdi. 
— Bacardıqca axına qarşı istiqamət götürün. Xahiş edirəm, ser, 
gücünüzü əsirgəməyin... 

Axın bizi qərbə aparırdı, belə olduqda kolazın burnunu şərqə 
— gedəcəyimiz yola perpendikulyar istiqamətə çevirdim. 

— Belə olsa, sahilə çətin gedib çıxa bilərik, — dedim. 

— Başqa cür etsək, axın bizi aparar, yeganə düzgün istiqamət 
elə budur, — kapitan cavab verdi. — İndi biz axınla yuxarı üzməliyik. 
Əgər külək tutmayan səmtə istiqamət götürsək, kim bilir, hansı 
tərəfə gedib çıxarıq. Bir də quldurların qayığı üzərimizə hücum edə 
bilər. Bu istiqamətdə getsək, ehtimal ki, axın bir azdan zəifləyər və 
biz də sahilə yetərik. 

Kolazın burun tərəfində oturan matros Qrey dedi: 

— Axın artıq zəifləməyə başlayıb, ser. Kolazın başını bir azca 
sahilə döndərə bilərik. 

— Sağ ol, əzizim, — deyə öz təşəkkürümü bildirdim. Elə bil, ara- 
mızda heç bir münaqişə-filan olmamışdı. 

Biz hamımız sözsüz, dinmədən belə şərtləşmişdik ki, guya, 
O, əvvəldən elə bizim tərəfimizdə olub. 

Birdən kapitan boğuq səslə dedi: 

— Top. 

— Hə, bu fikir ağlıma gəlməmişdi, — dedim. Elə güman etdim ki, 
kapitan istehkamı bombardman oluna biləcəyi ehtimalına işarə edir. 
— Onlar topu sahilə çıxara bilməzlər. Əgər çıxartsalar belə, meşənin 
içərisindən keçirə bilməzlər. 

— Siz bir gəminin arxa tərəfinə baxın, — deyə kapitan sözümüzü 
kəsdi. 

Tələsdiyimizdən biz doqquz funtluq topu tamamilə yaddan çıxar- 
mışdıq. Beş yaramaz topun yanında əlləşir, onun üstünə çəkilmiş qat- 
ranlanmış parusin çexolu sıyırıb çıxarmağa çalışırdılar. Gəmidə top 
üçün barıt və mərmi olduğunu, bizim də bunları yaddan çıxardığı- 
mızı xatırladım. Quldurlar bütün bunları çox asanlıqla anbardan çıxara 
bilərdilər — intəhası bircə dəfə balta ilə vurub qapını açmaq lazımdı. 

— İzrael, Flintin topçusu olub, — Qrey xırıltılı səslə bildirdi. 

Mən kolazı düz sahilə tuşladım. İndi biz axının öhdəsindən zəh- 
mətsiz gəlirdik. Ancaq hələ yavaş üzürdük. Kolaz sükana yaxşı tabe 
olurdu, amma, bədbəxtlikdən, kolazın böyrü “İspanyola”ya tərəfdi 
və çox asanlıqla nişana gələ bilərdi. 

Qırmızısifət əclaf İzrael Hendsin mərmini gurultu ilə göyərtədə 
diyirlətdiyini nəinki görür, hətta eşidirdim də. 

Kapitan soruşdu: 

— İçərimizdə ən yaxşı nişançı kimdir? 

Mən dedim: 

— Şübhəsiz, mister Treloni. 

Kapitan dedi: 

— Mister Treloni, bu həriflərdən birini, əgər mümkünsə, Hendsi 
nişan alın. 

Treloni polad kimi soyuqqanlı görünürdü. O, öz tüfənginin çax- 
mağını nəzərdən keçirirdi. 

— Ser, diqqətlə atın, yoxsa kolazı çevirərsiniz. Siz də hazır durun, 
güllə açılanda müvazinəti saxlamağa çalışın. 

Skvayr tüfəngi qaldırdı, avarçılar kürəkləri saxladılar, biz hamı- 
mız müvazinəti saxlamaq üçün kolazın qırağına çəkildik. Salamat 
qurtardıq: kolaza bir damcı da olsun su tökülmədi. 

Quldurlar topu dayaq üzərində hərlədib ağzını bizə tərəf çevir- 
dilər. Topun lüləsi yanında dayanmış Hends nişana yaxın gəlirdi. 
Ancaq bəxtimiz gətirmədi. Treloni atanda Hends əyildi, güllə onun 
üzərindən viyilti ilə keçib matroslardan birinə dəydi. 

Yaralı çığırdı. Onun çığırtısına təkcə gəmidə onunla yanaşı 
duran quldurlar deyil, sahildən də bir neçə adam səs verdi. Mən o tərə- 
fə baxdım. Meşədən çıxan quldurlar qayıqlara sarı qaçırdılar. 

— Bu saat qayıqları üstümüzə sürəcəklər, ser. 

— Sürəti artırınl — kapitan çığırdı. — İndi biz kolazı deyil, özümü- 
zü xilas etməliyik. Əgər sahilə gedib çıxa bilməsək, işimizi bitirə- 
cəklər. 

— Təkcə bir qayıq bizə tərəf üzür, ser. O biri qayıqların adam- 
ları, yəqin, yolumuzu kəsmək üçün sahillə qaçırlar. 

— Bununçün onlar gərək ildırım sürətilə qaçsınlar. Dənizçilər 
quruda bir o qədər də qoçaq olmurlar. Məni onlar qorxutmur. Top 
qorxudur. İblislər! Mənim topum sərrast vurur. Skvayr, fitil yanan 
kimi bizə xəbər eləyin, kolazın istiqamətini dəyişək. 

Yükün ağır olmasına baxmayaraq, kolazımız indi sürətlə irəli- 
ləyirdi, içəri də daha su sızmırdı. Dənizin çəkilməsindən çılpaq qal- 
mış qumluq sahilə yetişmək üçün cəmisi otuz, ya qırx kərə avar 
çəkməli idik. Quldurların qayığından daha qorxmurduq. 

O, burunun arxasında qalmışdı, görünmürdü. 

Bu vaxta kimi bizə mane olan çəkilmə, indi də düşmənin işini 
çətinləşdirirdi, onlar bizə çata bilmirdilər. Yeganə qorxumuz top 
sarıdandı. 

Kapitan dedi: 

— Qayığı saxlayıb onlardan birini də vursaydıq, bəd olmazdı. 

Nə olur-olsun, topu atacaqdılar, burası gün kimi aydındır. 
Quldurlar öz yaralı yoldaşlarına heç fikir vermirdilər. O, sağ idi, bir 
kənara çəkilməyə çalışırdı. 

— Mən hazırl — skvayr çığırdı. 

— Dayan! — kapitanın səsi əks-səda kimi səsləndi. 

Onunla Redrut var qüvvə ilə tərsinə avar çəkməyə başladıq- 
larından kolazın arxa tərəfi suya batdı. Mərmi guruldadı. Bu, Cimin 
eşitdiyi həmin top atəşi idi. Skvayrın tüfənginin səsini isə o eşitmə- 
mişdi. Heç bilmədik ki, mərmi nəyə dəydi. Zənnimizcə, o, başı- 
mızın üzərindən keçdi. Güllənin küləyi də bizim müsibətimizə 
səbəb oldu. 

Hər halda, mərmi guruldayan kimi kolazın bir tərəfi suya girdi, 
yavaş-yavaş batmağa başladı. Burada dəniz o qədər də dərin 
deyildi, suyun hündürlüyü üç futdan çox olmazdı. Kapitanla mən 
üz-üzə suyun içərisində durduq. Qalanlar isə başı üstə yıxılmışdılar. 
Fınxıra-fınxıra, tövşüyə-tövşüyə sudan baş vurub çıxdılar. 

Əslində, biz yaxşı qurtarmışdıq — tələfatsız, hamımız sağ- 
salamat sahilə çıxdıq. Ancaq orası var ki, ehtiyat gördüyümüz şey- 
lərin hamısı dənizin dibində idi, hamısından betəri də bu idi ki, beş 
tüfəngdən yalnız ikisi qalmışdı. Suya düşərkən mən öz tüfəngimi 
başımın üzərində yuxarı qaldırmışdım. Kapitan da təcrübəli adam 
olduğundan tüfəngi dalına tərsinə keçirmişdi — çaxmağı yuxarı. 
Tüfəng islanmamışdı. Qalan üç tüfəng kolazla birlikdə dənizə 
batmışdı. 

Yaxındakı meşədən səslər eşidilirdi. Hasar tərəfdən yolumuzun 
kəsilməyindən qorxurduq. Bundan başqa, şübhə bizi üzürdü: Gün- 
terlə Coys o qədər quldurun hücumuna davam gətirə biləcəkdimi? 

Günter möhkəm adamdı. Coys üçün qorxurduq. O, çox itaətkar, 
nəzakətli bir nökərdi, şotka ilə yaxşıca paltar təmizləyə bilirdi, ancaq 
döyüşdə hünəri yox idi. 

Örəyimizdə bu fikirləri götür-qoy edə-edə dayazı keçib sahilə 
çıxdıq. Kolazı da başlı-başına qoyub getdik. Təəssüf ki, bütün ərzaq- 
larımızın və barıtımızın yarısı onun içində qalmışdı. 


XVII fəsi/ 


HƏKİM HEKAYƏTİNİ DAVAM ETDİRİR. 
DÖYÜŞÜN İLK GÜNÜNÜN SONG 


Bizi istehkamdan ayıran meşənin içi ilə qaçırdıq. Quldurların 
hənirtisi anbaan yaxınlaşırdı. Bir azdan onların ayaqlarının tappil- 
tısını, budaqların çartıltısını eşitdik. Onlar meşə cəngəlliyindən 
keçirdilər. 

Başa düşdüm ki, qarşıda bizi ağır döyüş gözləyir, tüfəngimi 
gözdən keçirdim. 

— Kapitan, — dedim. — Treloninin gülləsi boşa çıxmır. Ancaq 
onun tüfəngi islanmışdı. Gəlsənə, tüfənginizi ona verəsiniz. 

Onlar tufənglərini dəyişdilər. Treloni əvvəlki kimi soyuqqanlı və 
qaradinməz idi. O, bir an ayaq saxlayıb, tüfəngini yoxladı. Bu vaxt 
gördüm ki, Qreyin heç bir silahı yoxdur, qılıncımı çıxarıb ona ver- 
dim. O, ovcuna tüpürüb qaşlarını düyünlədi və qılıncı elə qolayladı ki, 
onun tiyəsi vıyıltı ilə havanı yardı. Onun hərəkəti bizi sevindirdi. 
Çünki bu, bizim təzə müttəfiqimizin son damla qanı qalana kimi 
vuruşacağını göstərdi. 

Qırx addım da keçəndən sonra meşə kənarına çıxdıq. Bir də 
gördük ki, istehkamın qabağındayıq. Biz ona cənub tərəfdən yanaş- 
mışdıq. Elə bu an başda bosman Con Anderson olmaqla yeddi nəfər 
quldur istehkamın cənub-qərb bucağı səmtində, bağıra-bağıra 
meşədən sıçrayıb çıxdılar. 

Bizi görəndə çaşbaş olub dayandılar. 

Biz də fürsəti fövtə vermədən atəş açdıq, Günter ilə Coys da 
daldalandıqları yerdən atəş açdılar. Eyni vaxtda açılan dörd güllə 
hədər getmədi. Düşmənin biri yıxıldı, o biriləri tələsik ağacların 

dalına keçib gizləndilər. Tüfənglərimizi doldurduq, yerə yıxılmış 
düşmənə baxmaq üçün hasarın dibi ilə oğrun-oğrun getdik. 

O, bir anda ölmüşdü, güllə düz ürəyinə dəymişdi. 

Uğurumuz bizi sevindirdi. Birdən kolların arasından tapança 
açıldı, güllə qulağımızın dibindən viyilti ilə keçdi və yazıq Tom Red- 
rut səndələyib yerə dəydi. Mənimlə skvayr kolluğu gülləyə tutduq. 
Ancaq ehtimal ki, güllələr hədər getdi. Biz tüfənglərimizi doldurub 
yazıq Tomun başının üstünü aldıq. 

Kapitanla Qrey bizdən qabaq onun yaralarını yoxlamışdılar. Mən 
baxan kimi gördüm ki, vəziyyəti ümidsizdir. 

Yəqin, açdığımız atəşdən quldurlar qaçmağa məcbur olmuş- 
durlar. Buna görə də biz bədbəxt ovçunu heysiz halda hasardan 
keçirib blokhauzal apardıq. 

Bədbəxt dost. O heç şeyə heyrət etməzdi, heç nədən şikayətlən- 
məzdi, heç nədən qorxmazdı, macəramızın başlanğıcından, ta onu 
istehkama — ölüm yatağına gətirənə kimi bircə dəfə də olsa narazılıq 
etməmişdi. O, gəmidə dəhlizi bir troyalı kimi igidliklə müdafiə etmişdi. 
Hər bir əmri dinməzcə, itaətlə və vicdanla yerinə yetirərdi. O, bizim 
hamımızdan, azı, iyirmi beş yaş böyükdür. Həmin bu qaraqabaq, 
sədaqətli, qoca xidmətçi hamımızın gözü qabağında keçinirdi. 

Skvayr onun qarşısında diz çökdü, əllərini öpüb uşaq kimi ağladı. 

Qoca soruşdu: 

— Həkim, yoxsa, mən ölürəm? 

Mən dedim: 

— Elədir, dostum. 

Ölümqabağı onlara bir güllə göndərmək istərdim. 

— Tom, – deyə skvayr dilləndi, — Tom, de ki, günahlarımı mənə 
bağışlayırsan. 

Qoca xidmətçi dedi: 

— Mən nəkarəyəm ki, ağamı bağışlayım, ya bağışlamayım? Nə 
yazılıbsa, elə də olacaq! Amin! 

O susdu, sonra xahiş etdi ki, biri onun başı üzərində dua oxusun. 

— Ser, adətimiz belədir, — deyə əlavə etdi, elə bil, bu xahişinə görə 
üzr istədi. Tezliklə də keçindi. 

Bu arada kapitan (onun pencəyinin döşü və cibləri dolu oldu- 
ğundan qabarmışdı) ciblərindən cürbəcür şeylər çıxarıb tökməyə 

başladı — Britaniya bayrağı, İncil, bir yumaq ip, lələk, mürəkkəb, 
gəminin jurnalı və bir neçə girvənkə tənbəki. Sonra uzun şam çubuğu 
axtarıb tapdı. Günterin köməyi ilə onu istehkam üzərində tində şal- 
banların arasına keçirtdi. İstehkamın damına qalxıb Britaniya bay- 
rağını çubuğa keçirib qaldırdı. Görünür, bu, ona ləzzət verirdi. Sonra 
aşağı enib bütün ehtiyat azuqəmizi nəzərdən keçirib hesablamağa 
başladı. Sanki, bundan savayı daha işi-gücü yoxdur. Bütün bunları 
elədikcə arabir başını qaldırıb Toma baxırdı. Tom öləndən sonra 
başqa bir bayraq da çıxartdı ki, bunu da meyitin üstünə sərdi. 

O, skvayrın əlini sıxaraq dedi: 

— Özünüzü belə üzməyin, ser. O, öz borcunu yerinə yetirərkən 
öldü. Kapitanın və ağası qarşısında borcunu yerinə yetirərkən həlak 
olan adamın taleyi sizi qoy düşündürməsin. Mən ilahiyyatı yaxşı 
bilmirəm, ancaq, hər halda, biz vəziyyəti dəyişmək iqtidarında deyilik. 

Sonra o, məni bir kənara çəkib soruşdu: 

— Həkim Livsi, skvayrla siz köməyə göndəriləcək gəmini nə vaxt 
gözləyirsiniz, bu, neçə həftə çəkər? 

Mən cavab verdim ki, bu, uzun çəkər. Bu, həftə söhbəti deyil, ay 
söhbətidir. Əgər biz avqustun axırına kimi qayıtmasaq, Blendli köməyə 
gəmi göndərməyi vəd edib. Nə tez, nə gec — avqustdan sonral 

— İndi özünüz hesablayın ki, gəmi burada nə vaxt olar, — deyə 
sözümü bitirdim. 

Kapitan peysərini qaşıya-qaşıya dedi: 

— Onda, ser, vəziyyət ağırdır, şərait əlverişli olsa belə, qıtlıq 
çəkəcəyik. 

— Nə üçün? 

— Çox təəssüf ki, ikinci dəfə gətirdiyimiz yük əldən çıxdı. Barı- 
tımız və gülləmiz kifayət qədərdir, ərzaq isə azdır. Çox azdırl Bir 
nəfər yeyənin aramızdan getməsinə biz gərək heç heyifsilənməyək. 

Bunu deyib o, üstü bayraqla örtülmüş meyiti göstərdi. 

Elə bu anda istehkamın üzərindən vıyıltı ilə bir top mərmisi 
keçdi. Mərmi uzaqda meşəyə düşdü. 

Kapitan dedi: 

— Oho! Bombardman başladı! Ancaq barıtları o qədər də çox 
deyil. 

İkinci hədəfi daha yaxşı götürdülər. Mərmi hasardan keçib 
istehkamın qabağına düşərək toz buludu qaldırdı. 

— Kapitan, — deyə skvayr dilləndi. — İstehkam gəmidən görün- 
mür. Yəqin, onlar bizim bayrağı nişan alıb atırlar. Bəlkə, onu aşağı 
salaq? 

— Bayrağı aşağı salaq? — kapitan hiddətləndi. — Yox ser. Qoy 
bunu kim edir-etsin, ancaq mən bacarmaram. 

Biz dərhal onunla razılaşdıq. 

Məğrur dənizçi adətincə, döyüş zamanı bayrağı aşağı salmaq 
olmazdı. Bundan başqa, siyasət məsələsi də vardı. Biz düşmənə 
bildirirdik ki, onun mərmilərindən qorxmuruq, heç vecimizə də deyil. 

Bütün axşam onlar bizə hey atəş açdılar. Mərminin biri başı- 
mızın üzərindən keçirdi, o birisi hasarın qarşısına düşürdü, üçüncü 
mərmi isə istehkamın qarşısında torpağı göyə sovururdu. Quldurlar 
nişanı yüksəkdən götürməli olduqlarından mərmilər gücünü itirir, 
düşdükləri yerdə quma batırdılar. Çovuyan güllələr bizi qorxut- 
murdu. Mərmilərdən biri tavanı dəlib döşəməyə keçsə də, bir azdan 
gülləbarana alışdıq və əhəmiyyət verməməyə başladıq. Elə bil, 
cırcırama vızıldayırdı. 

— Bunun bir yaxşı cəhəti odur ki, yaxınlıqda quldurlar yoxdur. 
Çəkilmə güclənmişdir, yəqin ki, bizim kolazımız da indi suyun 
altından üzə çıxmışdır. Heç aranızda donuz ətini gətirmək üçün 
sahilə getmək arzusunda olanınız yoxdur? 

Qreylə Günter hamını qabaqladı. Möhkəm silahlanıb çəpərin 
üstündən aşdılar. Ancaq donuz əti onlara qismət olmadı. Quldurlar 
bizim gözlədiyimizdən qoçaq imişlər. Bəlkə də, onlar İzrael Hend- 
sin topuna arxalanırdılar. 

Beş quldur bizim batmış kolazımızın yükünü çıxarıb, yaxında 
dayanmış qayığa daşıyırdı. Qayıqda oturan adam da mütəmadi avar 
çəkirdi, axın qayığı başqa səmtə aparırdı. Silver qayığın dal tərəfində 
durub əmrlər verirdi. Onların hamısı tüfənglə silahlanmışdılar. Ehti- 
mal ki, silahı öz gizli anbarlarından çıxartmışdılar. 

Kapitan tir üzərində oturub gəmi yurnalında qeydlər etməyə 
başladı. 

“Aleksandr Smollett — kapitan, Devid Livsi — gəmi həkimi, 
Abraham Qrey — dülgər köməkçisi, Con Treloni — gəmi sahibi, Con 
Günter və Riçard Coys — gəmi sahibinin həmyerliləri və xidmətçiləri, 
— yalnız bunlar öz insanlıq borclarına sadiq qalmışlar. Onlar özləri 
ilə ongünlük azuqə götürərək sahilə çıxmış və Dəfinələr adasında 

istehkam üzərində Britaniya bayrağını ucaltmışlar. Gəmi sahibinin 
həmyerlisi və xidmətçisi Tom Redrut quldurlar tərəfindən öldürül- 
müşdür. Ceyms Hokins, yunga...” 

Məni yazıq Cim Hokinsin taleyi düşündürürdü. 

Bu vaxt birdən meşədə kim isə çığırdı. 

Keşikdə dayanmış Günter dedi: 

— Kim isə bizi çağırır. 

— Həkim! Skvayrl Kapitan! Ey, Günter, bu sənsən? — deyən səs 
eşidildi. 

Mən qapıya atıldım və Cim Hokinsi gördüm. O, sağ-salamatdı, 
özü də bizim hasardan aşırdı. 


XIX fəsil 


YENƏ CİM HOKİNS SÖYLƏYİR. 
İSTEHKAMDA QARNİZON 


Ben Hann Britaniya bayrağını görən kimi dayanıb əlimi tutdu və 
yerə oturdu. 

— Hə, şübhəsiz, sizin dostlarınız oradadırlar, — dedi. 

— Yox, ehtimal ki, üsyançılardır, — dedim. 

— Heç vaxt, — o çığırdı. — Quldurlardan savayı bir kimsənin 
olmadığı bu adada, bu səhrada Silver ancaq qara quldur bayrağı 
qaldırardı. Buna əmin ola bilərsən. Bu məsələlərdən mənim başım 
yaxşı çıxır. Oradakılar sənin dostlarındır. Görünür, döyüş olmuş və 
onlar qalib gəlmişlər. 

— İndi də onlar sahildə, köhnə hasarın arxasındadırlar. Bu hasarı 
Flint çəkdirmişdir. Uzun illər bundan əvvəl, özü də Silverdən başqa 
bir kimsədən qorxmazdı. Silverdən, həqiqətən, çəkinərdi, düzünü 
demək lazımdır. 

— Lap yaxşı, madam ki, hasarın arxasında bizimkilərdir, onda 
ora getmək lazımdır. 

Ben ehtiraz elədi: 

— Dayan. Sən, gərək ki, yaxşı uşaqsan, ancaq hər halda, uşaq- 
san. Ben Hann bicdir. Ben Hannı aldatmaq olmaz. Heç içki xətrinə 
də mən ora getmərəm. Sənin əsil-nəcabətli centlmeninlə özüm 

görüşməliyəm və o, mənə söz verməlidir. Sən də mənim sözlərimi 
unutma. Ancaq ona lap beləcə de, de ki, yalnız şəxsən görüşdən 
sonra bir-birinə etibar etmək olar. Bu sözləri deyəndə onun əlini 
çimdiklərsən. 

Bunu deyib o, üçüncü dəfə əlimi qəribə bir əda ilə çimdiklədi. 

— Ben Hann lazım olsa, özün bilirsən ki, onu harada tapmaq 
olar, Cim. Bu gün məni gördüyün yerdə. Dalımca gələn adam da 
əlində ağ şey tutmalıdır, özü də qoy tək gəlsin. Sən onlara elə 
beləcə deyərsən: “Bunun səbəbi var”. 

— Yaxşı, — dedim. — deyəsən, mən sizi başa düşürəm. Siz onlara 
nə isə təklif etmək istəyirsiniz. Sizi də yalnız bu gün rastlaşdığımız 
yerdə tapmaq olar. Demək istədikləriniz bunlardır, eləmi? 

— Bəs sən heç soruşmursan ki, məni orada nə vədə tapmaq olar? 
Mən orada günortadan ta saat altıya kimi qəbul edə bilərəm. 

— Yaxşı, yaxşı. İndi gedə bilərəmmi? 

— Yadından çıxmaz ki? — O, təlaş içində soruşdu. — Ona de ki, 
“yalnız şəxsən görüşəndə”, bir də de ki, “bunun səbəbi var”. Mən 
onunla görüşüb kişi kimi danışacağam. İndi isə gedə bilərsən, Cim, 
— dedi, ancaq əvvəlki kimi yenə əlimdən yapışmışdı. — Cim, bura 
bax, Silveri görsən, Ben Hannı ona satmazsan ki? Əgər səni qudur- 
muş atın quyruğuna bağlasalar belə, satmazsan? Cim, əgər quldur- 
lar sahilə çıxsalar, onda öz sözündən qaçmazsan ki? 

Top mərmisinin gurultusu onun sözünü ağzında qoydu. Mərmi 
ağacların arasından keçib bizim durub söhbət etdiyimiz yerdən bir 
neçə yüz yard aralı düşdü. Hərə bir tərəfə qaçdı. 

Bombardman bir saata kimi davam etdi. Mərmilər ağacların 
arasından keçərək yolun üzərində nə vardısa, qırıb tökdü. Orada- 
burada daldalana-daldalana irəliləyirdim. Hər dəfə də mənə elə 
gəlirdi ki, mərmi birbaş üstümə şığıyır. Bir azdan buna alışdım, 
ürəkləndim. Lakin hasara yaxınlaşmağa ehtiyat edirdim. Çünki 
onun ətrafına daha çox mərmi düşürdü. Dolanıb şərqə tərəf get- 
dim, nəhayət, sahil boyunca bitmiş ağaclara çatdım. 

Günəş yenicə batmışdır. Dənizdən əsən külək meşəyə düşərək 
vıyıldayır və limanın boz torpağını zolaq-zolaq dalğalandırırdı. Çəkil- 
mə nəticəsində daha da genişlənmiş qumlaq sahil uzanıb gedirdi. 
Günortadakı istidən sonra hava çox soyumuşdu. Əynimdə nazik 
kamzol vardı, bərk üşüyürdüm. 

“İspanyola” əvvəlki kimi yenə lövbərdə durmuşdu. Lakin onun 
üzərində “Şən Rocer” — qara quldur bayrağı dalğalanırdı. Bayrağın 
üzərində kəllə şəkli vardı. Birdən gəmidə qırmızı işıq yanıb-söndü, 
son mərminin uğultulu əks-sədası bütün adanı başına götürdü. 
Bombardman bitdi. 

Mən kolların arxasında uzanmışdım. Hücumdan sonrakı qarışıq- 
lığı seyr edirdim. Sahildə, hasarla üz-üzə bir neçə adam dayanmışdı. 
Onlar balta ilə nəyisə doğrayırdılar. Sonradan öyrəndim ki, bizim 
kolazı yarıb tökürmüşlər. Bir az aralıda, çayın dənizə töküldüyü yerdə, 
ağacların arasında böyük bir tonqal yanırdı. Tonqalla gəmi arasında 
bir qayıq işləyirdi. Səhər qaşqabaqları yer süpürən matroslar indi 
uşaq kimi çığırışıb gülüşürdülər. Səslərdən başa düşdüm ki, şənliyi 
doğuran romdur. 

Nəhayət, hasara yaxınlaşmağı qərara aldım. İndi ondan xeyli 
aralı, alçaq qum zolağında dayanmışdım. Şərq tərəfdə limanımız bu 
zolaqla bitirdi. Çəkilmə zamanı zolaq Dəfinələr adasını Skelet adası 
ilə birləşdirirdi. Yuxarı qalxdım, zolağın o başında alçaq kolların ara- 
sında ucalan yekə, tənha, qəribə bir ağımtıllıq nəzərimi çəlb etdi. 
Ağlıma gəldi ki, bu, Ben Hannın dediyi ağ qayadır. Demişdi ki, əgər 
mənə qayıq lazım olsa, onu burada axtarıb tapa bilərəm. Hasarın 
dənizdən xeyli aralı arxa tərəfinə çatana kimi meşə kənarı ilə getdim. 
Bizimkilər məni böyük sevinclə qarşıladılar. 

Başıma gələn macəraları onlara söylədim və ətrafa göz gəzdir- 
dim. Taxta evin divarları, damı və döşəməsi yonulmamış şam tirlə- 
rindəndi. Döşəmənin bir para yerləri bir fut və ya bir fut yarım 
yerdən yuxarı qaldırılmışdı. Qapının qabağında kiçik bir artırma 
vardı ki, bunun da altından kiçik çay şırıldayırdı. Su qəribə hovuzun 
içərisinə tökülürdü. Bu dibi deşilmiş çuqun gəmi çəni kapitanın dili 
ilə desək, “yük xəttinə kimi” torpağa basdırılmışdı. Evin içərisi, 
demək olar ki, bomboşdu. Ancaq otağın bir bucağında daş ocaq 
hörülmüşdü. Ocağın üstündə səbətə bənzər dəmir barmaqlıq düzəlt- 
mişdilər ki, alov daş divardan kənara çıxmasın. 

Yamacın döşündəki ağacların hamısı tikintiyə sərf olunmuşdu. 
Kötüklərdən məlum olurdu ki, bura vaxtilə çox gözəl bir meşə imiş. 
Ağaclar kəsiləndən sonra yağış torpağın üst qatını tamam yuyub 
apardığından təmiz qum üzə çıxmışdı. Ancaq suyun axdığı səmt- 
dən çənin ətrafında mamır və alçaq kollar bitmişdi. Hasarın o üzü 

uca ağaclarla əhatə olunmuş qalın meşə idi. Deyilənə görə, meşə 
müdafiəyə əngəl törədirdi. Quru tərəfdən hasarın ətrafı şam meşəsi 
idi, qabaqda – liman tərəfdə isə şam və həmişəyaşıl palıd ağacları 
bitmişdi. 

Yuxarıda dediyim kimi, axşam sazağında dənizdən əsən külək 
başdansovdu tikilmiş istehkamın dəlmə-deşiyindən döşəmə üzərinə 
narın qum sovururdu. Qum gözlərimizi acışdırır, dişlərimizin dibində 
xırçıldayır, yeməyimizin içinə tökülür, bulağın suyunda və çənin 
dibində, şorba içərisində düyü kimi qaynayırdı. Tüstü borusu yoxdu. 
O tavandakı dördbucaq dəlikdən çıxırdı. Bu dəliyi tapana kimi tüstü 
otağa yayllır, bizi öskürməyə və ağlamağa məcbur edirdi. 

Qreyin — bizim təzə yoldaşımızın üzü-gözü sarıqlı idi. Quldurlar 
onun yanağını çapmışdılar. Qoca Tomu isə hələ də basdırmamış- 
dılar. Üstünə Britaniya bayrağı çəkilmiş meyiti divar dibində uzat- 
mışdılar. 

Əgər əlimizi qoynumuza qoyub otursaydıq, biz tezliklə tamam ruh- 
dan düşərdik. Lakin kapitan Smollett hərəyə bir iş tapşırmağı baca- 
пгд. O, bizi yanına çağırıb iki dəstəyə böldü. Dəstənin birinə həkim, 
Qrey və mən, o birinə isə skvayr, Günter və Coys düşdü. Bütün günü 
əldən-dildən düşsək də, o, iki nəfəri meşəyə oduna göndərdi, iki 
nəfərə də Redruta bir qəbir qazmağı tapşırdı. Həkim aşpaz oldu, məni 
də qapıda keşikçi qoydular. Kapitan özü isə gah ona, gah buna 
yanaşır, hamını ruhlandırmağia çalışır, lazım olanda kömək edirdi. 

Həkim hava almaq və tüstüdən qızarmış gözlərinin acısını 
çıxarmaq üçün arabir qapıya yaxınlaşır və mənimlə bir-iki kəlmə 
danışırdı. Bir dəfə çıxanda dedi: 

— Bu Smollett məndən çox-çox yaxşı adamdır. Madam ki bunu 
mən özüm boynuma alıram, demək, belədir ki var, Cim. 

Başqa bir dəfə də çıxanda əvvəl dinməzcə durdu, sonra başını 
çevirib diqqətlə üzümə baxaraq soruşdu: 

— O Ben Hann dediyin adama etibar etmək olarmı? 

— Bilmirəm, ser. Mən onun tamam ağıllı-kamallı adam oldu- 
ğunu deyə bilmərəm. 

— Deməli, ağlı o qədər də sərrast deyil. İnsan yaşamayan bir 
adada üç il dırnaqlarını gəmirən adam sənin, ya da mənim kimi 
sağlam şüura malik ola bilməz. İnsanın təbiəti belədir. Sən dedin ki, 
onun könlü pendir istəyir? 

— Bəli, ser, — dedim. 

O dedi: 

— Yaxşı, Cim. Gör könlü bir şey istəmək necə şeydir. Sən, yəqin 
ki, burunotu qutumu görmüsən, ancaq mənim oradan tənbəki 
götürüb iylədiyim heç vaxt gözünə dəyməyib. Həmin o qutuda tən- 
bəki əvəzinə bir parça italiya pendiri var — parmezana. Bu pendiri biz 
Ben Hanna verərik. 

Şam yeməyindən əvvəl biz qoca Tomu torpağa tapşırdıq, onun 
qəbri başında bir müddət küləyin qabağında başımızı açıb durduq. 

Meşədən bir qucaq çırpı yığıb gətirmişdilər, ancaq kapitan yenə 
narazı idi. O, başını yırğalayaraq dedi: 

— Sabah sizi daha çox işləməyə məcbur edəcəyəm. Şam yemə- 
yinə hərəmiz bir parça qaxac donuz əti ilə bir stəkan pivə içdik. Kapi- 
tan, skvayr və həkim məsləhət-məşvərət üçün bir tərəfə çəkildilər. 

Ancaq, görünür, ağıllarına yaxşı fikir gəlmədi. Ərzaq ehtiyatımız 
olduqca azdı. Buna görə də yardım gəlməzdən çox əvvəl acından 
gəbərərdik. Bir çıxış yolu vardı: quldurları mümkün qədər daha çox 
qırmaq, ya qara bayrağı aşağı salana kimi, ya da “İspanyola”ya 
minib açıq dənizə çıxmağa məcbur olana kimi qırmaq. İndi on doq- 
quz quldurdan on beşi qalmışdı. 

Bunlardan da ikisi yaralı idi, topun yanında yaralanan ölməmiş- 
sə, hər halda, ağır yaralı olmalıydı. Hər dəfə ələ fürsət düşən kimi 
biz onları qırıb tökməli idik. Öz adamlarımızı isə səylə qorumalı idik. 
Burasını da yadda saxlamalıydıq ki, bizim iki etibarlı müttəfiqimiz 
vardı: rom və adanın təbiəti. 

Rom artıq öz gücünü göstərirdi: quldurlardan bizi yarım mil 
məsafə ayırsa da, ta gecə yarısına kimi nəğmə səsi və çığırtı-bağırtı 
kəsilmirdi. Həkim öz parikinə and içirdi ki, təbiət də öz işini görəcək, 
quldurlar bataqlığın yaxınlığında məskən salmışdılar, dava-dərman- 
ları isə yoxdu. Bir həftədən sonra yarısı isitmə xəstəliyinə tutulasıydı. 

Beləliklə, əgər bizim hamımızı birdən öldürməsələr, adanı tərk 
edib gəmiyə qayıtmağa tələsəcəklər. Gəmini ələ keçirəndən sonra 
öz köhnə peşələrini davam etdirə bilərlər. 

Kapitan Smollett dedi: 

— Bu, həyatımda itirdiyim ilk gəmidir. 

Mən bərk yorulmuşdum. Ancaq yatmazdan əvvəl uzun müddət 
yerimdə qurcalandım, sonra isə ölü kimi düşdüm. 

Səs-küyə yuxudan ayıldım, hamı çoxdan oyanmış, səhər yemə- 
yini yemiş, çoxlu odun daşımışdı. 

Kim isə dedi: 

— Bir baxın, ağ bayrağı görürsünüz? 

Başqa birisi təəccüblə dedi: 

— Silverin özü gəlir! 

Mən yerimdən sıçradım, divardakı mazğallardan birinə sarı 
cumdum. 


XX fəsil 
SİLVER ELÇİ GƏLİB 


Həqiqətən, hasara iki nəfər yanaşdı. Gələnlərdən biri əlindəki ağ 
əsgini yellədirdi, digəri — Silverin özü isə təmkinlə onun böyründə 
durmuşdu. 

Sübh yenicə açılırdı. Ömrümdə belə soyuq sabah görməmiş- 
dim. Soyuq iliyə işləyirdi. Səma aydın və parlaqdı. Təzəcə doğan 
günəşin şüalarından ağacların təpəsi çəhrayı rəngə çalırdı, aşağıda 
— Silverlə yoldaşının durduğu yerdə isə ətrafı hələ də kölgələr 
bürümüşdü. Gecə bataqlığın buxarlanmasından ətraf duman içəri- 
sində idi. Aşağıda duranların ayaqları dizəcən, burula-burula qalxan 
dumanın içinə qərq olmuşdu. Adanın havası səhhət üçün qorxulu 
idi, rütubətli, qızdırmalı xəstəlik ocağıydı. 

Kapitan dedi: 

— Hamı öz yerinə, onlar nə isə hiylə işlətmək istəyirlər, mərc 
gələrəm ki, belədir, — bundan sonra quldurlara çığırdı, — gələn kim- 
dir? Dayan, yoxsa atacağıq. 

Kapitan artırmaya çıxıb örtülü yerdə elə durdu ki, xain quldur 
gülləsinə tuş gəlməsin. Qeriyə dönüb bizə əmr etdi: 

— Həkimin dəstəsi mazğallara. Həkim, sizdən xahiş edirəm, 
blokhauzun şimal divarlarında yerinizi tutun. Cim, sən şərq, Qrey, 
sən isə qərb tərəfdən müdafiəyə keç. O biri dəstə isə keşik çəksin 
və tüfəngləri doldursun. Zirək tərpəninl Ehtiyatlı olun! 

Bundan sonra o, yenə quldurlara müraciət etdi: 

— Siz ağ bayrağınızla bizdən nə istəyirsiniz? 

Bu dəfə Silver deyil, yoldaşı cavab verdi: 

— Ser, kapitan Silver barışıq üçün sizinlə sazişə girmək istəyir. 

— Kapitan Silver? Mən belə adam tanımıram. O kimdir ki? — deyə 
kapitan soruşdu və səsini alçaldıb öz-özünə dedi. — Bəs belə del İndi 
kapitan oldu. Rütbəsi nə tez böyüdül 

Uzundraz Con özü cavab verdi: 

— Ser, bu mənəm. Ser, siz qaçandan sonra bizim bədbəxt gəmi 
heyəti məni özlərinə kapitan seçmişlər. — “Qaçandan” sözünü 
o, xüsusi vurğu ilə dedi. — Biz, əlbəttə, əgər sazişimizə qol çəksəniz, 
müəyyən şərtlərlə yenə sizə tabe olmağa hazırıq. Kapitan Smollett, 
indi isə mənə söz verin ki, hasardan ayrılıb gedənə kimi güllə atma- 
yacaq və məni buradan sağ-salamat buraxacaqsınız. 

— Mən sizinlə qətiyyən danışığa girmək arzusunda deyiləm, 
— Kapitan Smollet cavab verdi. — Əgər siz mənimlə danışmaq istə- 
yirsinizsə, bura qalxınl Lakin bizə xəyanət etmək fikrinə düşübsü- 
nüzsə, onda özünüzü gözləyinl 

— Kifayətdir, kapitan, — deyə Uzundraz Con nəşə ilə çığırdı. 
— Sizin bircə sözünüz bizə kifayətdir. Kapitan, mən bilirəm ki, siz 
nəcib adamsınız və sizin sözünüzə etibar etmək olar. 

Biz gördük ki, ağ bayraqlı adam Silveri çəkindirməyə çalışır. 
Burada təəccüb ediləcək şey yoxdur. Çünki kapitan çox da nəza- 
kətlə danışmırdı. Ancaq Silver buna cavab olaraq əlini yoldaşının 
çiyninə vurdu, bununla bildirmək istədi ki, təhlükə barədə fikirləş- 
mək mənasızdır. O, hasara yaxınlaşıb əvvəl əlağacını bu üzə atdı, 
sonra da özü qəribə bir cəldlik və çevikliklə hasarı aşdı. 

Bu əhvalat başımı elə qatmışdı ki, öz vəzifəmi itirib keşikçi oldu- 
ğumu tamam unutmuşdum. Şərqə baxan mazğallardan ayrılıb 
kapitanın arxasında durmuşdum. Kapitan kandarda oturmuşdu, 
dirsəklərini dizlərinə dayayıb başını ovucları arasına almışdı, gözlə- 
rini də çuqun çəndə qaynayan bulaq suyunda atılıb-düşən qum 
dənələrinə zilləmişdi. “Qızlar, oğlanlar, dalımca gəlin” mahnısını 
fıştırıqla, sakitcə çalırdı. 

Silver böyük çətinliklə sıldırım yamaca dırmaşırdı. Dikdirin qumu 
axıb tökülürdü, ətrafda yekə-yekə kötüklər vardı, belə yerdə o, öz 
qoltuqağacı ilə saya oturmuş gəmi kimi çarəsizdi. Ancaq o, bu yolu 
çox böyük hünərlə, özü də dinməzcə keçib gəldi, kapitanın qarşı- 
sında durub ədəb-ərkanla salam verdi. Əyninə ən yaxşı paltarlarını 

— uzun, ətəyi dizlərinə çatan, yaxasına çoxlu mis düymə düzülmüş 
göy kaftan geyinmişdi, kənarlarına incə tor tikilmiş şlyapasını pey- 
sərinə itələmişdi. 

— Budur, axır ki, gəldiniz, dostum! — deyib kapitan başını qal- 
dırdı. — Oturun. 

— Kapitan, icazə verin, içəri girim, — deyə dzundraz Con yazıq- 
yazıq xahiş etdi. — Belə soyuq havada qum üstündə oturmaq çətindir. 

Kapitan dedi: 

— Silver, əgər siz namuslu adam olmağı tərcih etsəydiniz, indi 
öz mətbəxinizdə oturmuşdunuz. Günah özünüzdədir. Əgər siz gəmi 
aşpazısınızsa, mən sizinlə yaxşı rəftar edə bilərəm, yox, üsyançı, 
quldur kapitan Silver olduğunuz təqdirdə məndən dar ağacından 
savayı bir şey gözləməyin. 

— Yaxşı, yaxşı, kapitan, — deyib aşpaz yerə oturdu. — Ancaq sonra 
ağaca qalxmaq üçün gərək əlinizi mənə verəsiniz. Burada yeriniz pis 
deyill.. Cim, bu sənsən? Sabahın xeyir, Cim... həkimə hörmət və ehti- 
ram! Hamınız buradasınız kil Belə demək mümkünsə, xoşbəxt bir ailə! 

Kapitan onun sözünü kəsdi: 

— Dostum, işə keçək, deyin görək, nə üçün gəlibsiniz? 

— Düz buyurursunuz, kapitan Smollett, — deyə Silver cavab 
verdi. — Hər şeydən əvvəl işdir! Etiraf etməliyəm ki, siz bu gecə çox 
çevik bir nömrə işlətdiniz. İçərinizdə kimsə hanşbuq atmağı bacarır. 
Sizin bu hərəkətiniz adamlarımızın bəzilərini, bəzilərini niyə, hamı- 
sını sarsıtdı. Boynuma alım ki, mən özüm də sarsılmışam. Bəlkə 
də, elə bu səbəbdən sazişə girmək üçün bura gəldim. Ancaq göylə- 
rin gurultusuna and içirəm ki, ikinci dəfə bunu edə bilməyəcəksiniz. 
Biz hər yerə gözətçi qoyacağıq və rom payını azaldacağıq. Siz elə 
bilirsiniz ki, biz hamımız ölümcül sərxoş idik? İnanın ki, mən sərxoş- 
zad deyildim, ancaq it kimi yorulmuşdum. Bir an tez ayılsaydım, 
əlimdən qurtara bilməyəcəkdiniz. Mən ona yanaşanda hələ canı 
çıxmamışdı. 

— Dalını de görək! — deyə kapitan Smollett soyuqqanlılıqla dilləndi. 

Silverin dedikləri onun üçün başdan-ayağa müəmma olsa da, 
bunu büruzə vermədi. Mən nə isə başa düşmüşdüm. Ben Hannın 
son sözlərini xatırladım. Gecə quldurlar içib tonqalın ətrafında böyrü 
üstə yatanda düşərgəyə gəlmişdi. İndi düşmənlərimizin on dörd 
nəfər qaldığını fikirləşəndə kefim kökəldi. 

Silver davam etdi: 

— Məsələ belədir. Biz dəfinəni tapmaq istəyirik, tapacağıq da. Siz 
isə öz canınızı xilas etmək niyyətindəsiniz, buna haqqınız var. Xəritə 
sizdədir, eləmi? 

— Ola bilsin, — deyə kapitan cavab verdi. 

— Yəqin bilirəm ki, sizdədir, — deyə dizundraz Con sözünə davam 
etdi, — mənimlə niyə belə sərt danışırsınız? Bunun faydası yoxdur. 
Bizə xəritə lazımdır, vəssalaml Şəxsən sizə isə mən zərrə qədər də 
pislik etmək istəmirəm. 

Kapitan onun sözünü kəsdi: 

— Bəsdir, əzizim. Məni aldada bilməzsiniz. Bizim başımıza nələr 
açmaq istədiyinizi lap dəqiq bilirik, ancaq bu, bizi heç də qorxut- 
mur, ona görə ki, əliniz boşa çıxıb. 

Kapitan təmkinlə ona baxıb çubuğuna tənbəki doldurmağa 
başladı. 

— Əgər Eyb Qrey... — deyə Silver başladı. 

Mister Smollett çığırdı: 

— Saxlal Qrey mənə heç nə deməyib, mən də ondan bir şey 
soruşmamışam. Lap açığını deyim ki, əgər imkanım olsaydı, sizi, 
onu və bütün bu lənətə gəlmiş adanı məmnuniyyətlə partladardım. 
Sizin o quldur dəstəniz barədə mənim fikrim belədir, əzizim. 

Kapitanın bu qəzəbi Silveri xeyli soyutdu. O, acıqlanmağa baş- 
lasa da, hirsini boğdu və dedi: 

— Özünüz bilin, necə xoşdur, eləcə də edin, mən bunu sizə 
qadağan edə bilmərəm... Siz, deyəsən, çubuq çəkmək istəyirsiniz, 
kapitan. İcazənizlə, mən də çubuğumu doldurum. 

O, çubuğuna tənbəki doldurub çəkdi. Hər ikisi dinməz-söylə- 
məz oturub çubuqlarını tüstülədir, hərdən gözaltı bir-birinə baxır, 
gah da tüpürmək üçün qabağa əyilirdilər. Beləcə durub onlara bax- 
maq maraqlı idi, elə bil, səhnədə yaxşı bir tamaşaya baxırdım. 

Nəhayət, Silver dilləndi: 

— Bizim şərtimiz budur. Əvvəla, dəfinəni tapmaq üçün xəritəni 
bizə verəsiniz, bədbəxt gəmi heyətini vurub öldürməyəsiniz, yatdıq- 
ları yerdə başlarını yarmayasınız. Əgər bu şərtlərə razı olsanız, sizə iki 
çıxış yolu təklif edirik. İkisindən birini seçə bilərsiniz. Birincisi: dəfi- 
nəni yükləyəndən sonra gəmiyə qayıda bilərsiniz, özüm də söz veri- 
rəm ki, sizi hər hansı bir sahilə sağ-salamat çıxarım. Matroslarımın 

köhnə haqq-hesaba görə sizə diş qıcadıqlarını nəzərə alıb, bundan 
imtina etsəniz, onda ikinci çıxış yolunu göstərə bilərəm: sizi adada 
qoyub gedərik. Ərzağı da aramızda tən yarı bölüşərik. Sizə vəd edi- 
rəm ki, yolda rast gəldiyimiz ilk gəmini ardınızca göndərərəm. Bu 
təklifi qəbul etmənizi məsləhət bilirəm. Bundan yaxşı nə istəyirsi- 
niz? — O, səsini ucaldaraq əlavə etdi, — ümid edirəm ki, adamla- 
rınızın hamısı evdədir və mənim dediklərimi də eşidirlər. Çünki bir 
nəfərə söylədiyim söz hamıya aiddir. 

Kapitan Smollett qalxıb, çubuğun külünü sol ovcuna boşaltdı. 

— Bizə demək istədikləriniz elə budur? — deyə soruşdu. 

Con cavab verdi: 

— Göylərin gurultusuna and olsun ki, bu, mənim son sözümdür. 
Əgər bundan boyun qaçırsanız, mənim əvəzimə tüfənglər danışacaq. 

Kapitan dedi: 

— Çox gözəl. İndi də məni dinləyin. Hərgah sizin hər biriniz tərk- 
silah olub bura gəlsəniz, söz verirəm ki, əl-ayağınızı qandallayıb İngil- 
tərəyə apararam və hamınızı da bir-bir ədalət məhkəməsinə təhvil 
verərəm. Əgər gəlmək istəməsəniz, onda yadda saxlayın ki, mənim 
adım Aleksandr Smollettdir, özüm də bu bayrağın altında durub deyi- 
rəm ki, sizin hamınızı cəhənnəmə vasil edəcəyəm. Dəfinəni heç vaxt 
tapa bilməyəcəksiniz. Gəmini götürüb gedə bilməyəcəksiniz, çünki 
sizlərdən heç kim onu idarə etməyi bacarmır. Döyüşməkdə də bir 
elə hünəriniz yoxdur. Sizinkilərdən altı nəfər Qreyə qarşı durmuşdu. 
Buna baxmayaraq, Qrey onların öhdəsindən gəldi. Kapitan Silver, 
siz möhkəmcə saya oturmusunuz, tezliklə belə vəziyyətdən çıxa bilə- 
cəyinizə də ümid yoxdur. Bu məndən eşidəcəyiniz axırıncı mərhəmətli 
sözdür. Gələn görüşdə kürəyinizə bir güllə çaxacağam. İndi isə öz 
xoşunuzla buradan rədd olun, əzizim. Özünüz də cəld olunl 

Silverin gözləri qəzəbdən parladı. O, çubuğunun odunu boşal- 
dıb çığırdı. 

— Əlinizi verin ki, ayağa qalxa bilim. 

Kapitan dedi: 

— Verə bilmərəm. 

— Kim mənə əlini verə bilər? — deyə Silver böyürdü. 

Bizdən heç kim yerindən qımıldamadl. Silver qatı söyüş söydü, 
sonra sürünə-sürünə artırmaya yanaşdı, dirəklərdən yapışandan 
sonra qalxa bildi. Bulağa tüpürüb çığırdı: 

— Siz mənim üçün bu tüpürcək kimi bir şeysiniz. Bir saatdan 
sonra sizin bu köhnə istehkamınızı rom çəlləyi kimi partladacağam. 
Gülün, gülünl Görüm, sizi ildırım vursun. Bir saat sonra başqa cür 
güləcəksiniz. İçərinizdən sağ qalan olsa, ölənlərə həsəd aparacaq. 

Bu sözlərdən sonra o, yenə söyüş yağdırdı və qumun üstü ilə 
axsaya-axsaya getdi. Hasarı aşanda, azı, dörd dəfə yıxıldı. Nəhayət, 
ağ bayraq tutmuş adamın köməyi ilə o tərəfə keçdi, bir anda onlar 
ağacların arasında gözdən itdilər. 


XXI fəsil 
HÜCUM 


Silver gözdən itdi, görüş zamanı bir an belə müsahibindən 
göz çəkməyən kapitan geri dönəndə gördü ki, Әгеудәп savayı 
keşikdə duran yoxdur. Biz onun qəzəbdən kükrədiyini ilk dəfə idi ki, 
görürdük. 

— Hər kəs öz yerinə, — deyə o çığırdı. 

Biz dərhal mazğallara cumduq. 

Kapitan: 

— Qrey, — dedi, — mən sənin adını gəmi јигпаһпа qeyd edəcəyəm. 
Sən öz borcunu həqiqi dənizçi kimi yerinə yetirdin. Mister Treloni, 
sizin hərəkətiniz məni heyrətə salır, serl.. Həkim, siz axı bir vaxt hərbi 
mundir geyinibsiniz, Fonteniyada da öz vəzifənizi belə yerinə yetir- 
mişsinizsə, onda öz çarpayınızdan düşməsəydiniz, daha yaxşı olardı. 

Həkimin dəstəsi mazğalların yanında keşikdə durmuşdu. O biri 
dəstə isə tüfəngləri doldururdu. Xəcalətdən hamımızın üzü qızar- 
mışdı. Hamı özünü pərt hiss edirdi. 

Kapitan əvvəl dinməzcə bizə baxırdı, sonra yenə sözə başladı: 

— Dostlar, Silveri, necə deyərlər, bütün toplardan yaylım atəşi ilə 
qarşıladım. Mən onu qəsdən qəzəbləndirdim. Onun dediyindən 
belə çıxdı ki, bir saat keçməyəcək ki, biz hücuma məruz qalacağıq. 
Özünüz bilirsiniz ki, onlar sayca bizdən çoxdurlar. Lakin biz isteh- 
kamdayıq. Bir dəqiqə bundan əvvəl mən deyə bilərdim ki, bizdə 
nizam-intizam var. Əgər onlara qalib gəlmək istəsək, mütləq gələrik, 
mən buna şübhə etmirəm. 

Sonra hamımıza bircə-bircə yanaşdı, bu dəfə hər şeyin qayda- 
sında olduğunu gördu. 

İstehkamın iki dar divarında — şərq və qərb tərəfdə yalnız iki 
ədəd mazğal vardı. Cənubda – qapı olan səmtdə də iki mazğal vardı. 
şimalda isə mazğalların sayı beşdi. Yeddi adama iyirmi muşket 
çatırdı. Hər divarın yanına bir qalaq odun yığılmışdı. Bu qalaqları biz 
stol adlandırmışdıq. Hər stolun üstündə istehkamın müdafiəçilərinin 
əli altında dörd ədəd dolu muşket vardı. Muşketlərin arasına da 
xəncər düzmüşdülər. 

Kapitan dedi: 

— Odu söndürün, artıq hava qızıb, tüstü göz acışdırır. 

Mister Treloni ocağın dəmir şəbəkəsini qaldırıb çölə çıxdı, 
kömürü qum üzərinə səpələdi. 

— Hokins hələ səhər yeməyini yeməyib... Hokins, öz payını 
götür, elə keşikdə dura-dura ye, — deyə kapitan Smollett sözünə 
davam etdi. — Dostum, zirək tərpən, yoxsa yeməksiz qalarsan. Gün- 
ter, sən də hamıya pivə payla. 

Biz tapşırılan işləri gördüyümüz müddətdə kapitan müdafiə 
planını götür-qoy edirdi. 

— Həkim, siz qapı ağzında durarsınız. Dörd gözlə baxın, ancaq 
başınızı çölə çıxarmayın. İçəridə durub qapının arasından atın... Gün- 
ter, sənə şərq divar tapşırılır. Coys, dostum, sən qərb tərəfdə ol... 
Mister Treloni, siz yaxşı nişançısınız, buna görə də Greylə birlikdə ən 
uzun, beşmazğallı divarı müdafiə edin. Bu, ən təhlükəli sahədir. Hər- 
gah onlar istehkama bu tərəfdən yanaşıb çöldən bizi gülləyə bassa- 
lar, onda işimiz fənadır. Hokins, bizim isə nişançılıqda əlimiz yoxdur. 
Buna görə də muşketləri doldurmalı və yoldaşlara kömək etməliyik. 

Kapitan haqlı idi. Günəş ağacların zirvəsi üzərinə qalxan kimi 
hava istiləşdi və duman çəkilib getdi. Bir azdan qum ayaqlarımızı 
yandırmağa başladı. Tirlərin arasından ərimiş qatran axırdı. 

Biz kamzollarımızı soyunduq, yaxalıqlarımızı açdıq, qollarımızı 
çiyinə kimi çirmədik. Hər kəs öz gözətçi postunda hazır durmuşdu. 
İstidən və həyəcandan üzülürdük. 

Beləliklə, bir saat keçdi. 

Kapitan dedi: 

— Ay lənətə gəlmişlər! Adamın ürəyi darıxır. Qrey, bir mahnı 
oxusana. 


117 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





Elə bu an hamıya məlum oldu ki, bizə qarşı hücum hazırlanır. 

Coys dedi: 

— Ser, icazə verin, bir şey soruşum. Mən adam görən kimi hər 
kim olur-olsun, atmalıyam? 

— Əlbəttəl — kapitan çığırdı. 

Coys həmişəki adətiylə, çox sakit və nəzakətlə dilləndi: 

— Təşəkkür edirəm, ser. 

Heç bir şey olmasa da, Coysun sualı bizim hamımızı nə isə 
narahat etdi. Nişançılar muşketlərini qaldırdılar, ayağa çəkdilər, 
kapitan isə dodaqlarını büzüb alnını qırışdıraraq otağın ortasında 
durmuşdu. Bir neçə saniyə belə keçdi. 

Coys birdən öz muşketini mazğala keçirib atdı. Onun güllə- 
sinin səsi çəkilməmiş bizi hər tərəfdən gülləyə basdılar. Bir neçə 
güllə də istehkamın dirəklərinə dəydi. Ancaq içəri bir güllə də keç- 
mədi. Tüstü çəkiləndən sonra hasarın ətrafı və meşə əvvəlki kimi 
yenə sükuta qərq oldu. Bir budaq belə tərpənmirdi. Kolların ara- 
sında bir muşket lüləsi belə parlamırdı. Düşmənlərimizi, elə bil, yer 
udmuşdu. 

— Gülləniz bir adama dəydimi? — deyə kapitan soruşdu. 

— Yox, ser. Zənnimcə, kimsəyə dəymədi, — Coys cavab verdi. 

— Yaxşı ki, düzünü deyirsən, — kapitan Smollett öz-özünə deyindi. 
— Hokins, onun muşketini doldur... Həkim, sizcə, sizin tərəfə neçə 
güllə atdılar? 

Həkim Livsi dedi: 

— Mən lap dəqiq deyə bilərəm: üç güllə. Üç yerdən atəş açdılar 
— ikisi bir yerdən, biri isə bir qədər uzaqdan, qərb tərəfdən. 

— Deməli, üçl — kapitan təkrar etdi. — Mister Treloni, bəs sizin 
səmtdən neçəsi? 

Bu suala cavab vermək çox da asan deyildi. Şimaldan çox güllə 
atmışdılar. Skvayr inandırırdı ki, cəmisi yeddi dəfə, Qreyin hesabına 
görə, səkkiz, ya doqquz dəfə atəş açılmışdı. Şərq və qərbdən yalnız 
bir dəfə atmışdılar. Yəqin, hücumu şimaldan gözləmək lazımdı. 
O biri tərəflərdən ancaq bizim diqqətimizi yayındırmaq üçün atırdılar. 
Buna baxmayaraq, kapitan Smollett öz əmrini dəyişmədi. 

— Quldurlara hasarı aşıb içəri soxulmaq qismət olsa, keşikçisiz 
mazğalların hər birini tuta bilərlər. Onda bizim hamımızı öz tələmiz- 
dəcə siçan kimi qırarlar. 

Ancaq uzun müddət götür-qoy etməyə macal tapmadıq. Şimal 
tərəfdə birdən bir bağırtı qopdu, meşədən bir dəstə quldur sıçradı, 
onlar hasara sarı qaçdılar. Həmin anda bizi yenə gülləyə basdılar. 
Güllələrdən biri açıq qapıdan irəli şığıyıb həkimin muşketini parça- 
parça elədi. Həmlə edənlər meymun çevikliyi ilə hasara dırmaşdılar. 
Skvayrla Qrey dalbadal atəş açdılar. Dırmaşanlardan biri içəri tərəfə, 
ikisi isə dışarı yıxıldı. Ancaq deyəsən, biri qorxudan yıxılmışdı, yara- 
lanmamışdı, çünki tez ayağa qalxdı və meşəyə qaçıb gizləndi. 

İkisi yerdəcə düşüb qalmışdı, biri qaçmışdı, dördü isə hasar- 
dan sağ-salamat içəri aşmışdı. Qalan yeddi və ya səkkiz quldurun 
isə görünür, hərəsinin bir neçə muşketi vardı. Onlar meşənin qalın 
yerində oturub, olduğumuz yeri aramsız gülləyə tuturdular. Bu atış- 
ma bizə heç bir zərər yetirmədi. 

Hasarı aşmış dörd nəfər bağıra-bağıra tikiliyə sarı qaçdı. Meşə- 
də oturan quldurlar da yoldaşlarını ruhlandırmaq üçün çığırışırdılar. 
Bizimkilər ara vermədən atırdılar, ancaq çox tələsdikləri üçün gül- 
lələri boşa çıxırdı. Həyətə düşmüş dörd quldur bir göz qırpımında 
təpəyə qalxıb, üstümüzə hücum çəkdilər. Bosman Con Ander- 
sonun başı orta mazğaldan göründü. 

— Vur, vur onlarıl — deyə o, gurultulu səslə çığırırdı. 

Həmin anda o biri quldur Cünterin muşketinin lüləsindən yapı- 
şıb mazğaldan dışarı dartdı və muşketin qundağı ilə Günteri elə 
vurdu ki, zavallı huşunu itirib yerə sərildi. Üçüncü quldur isə blok- 
hauzun kənarı ilə dolanıb gözlənilmədən qapıdan içəri soxuldu və 
sıyırmaqılınc həkimin üstünə cumdu. 

Vəziyyət dəyişilmişdi, indi biz onların gününə düşmüşdük. Bu 
vaxta kimi biz daldalıqda durub atırdıq, indi isə özümüz müdafiəsiz 
qalmışdıq, düşmənlə əlbəyaxa vuruşa girməliydik. Otağı barıt tüstü- 
sü bürümüşdü, amma bunun bizə xeyri oldu. Bu tüstü pərdəsi bizim 
yardımçımız oldu, bunun hesabına biz sağ qaldıq. Döyüşənlərin 
nərəsindən, iniltidən və atışmadan qulaqlarım uğuldayırdı. 

— Çölə çıxın, irəli, əlbəyaxa vuruşa! Qılıncları sıyırınl — deyə kapi- 
tan çığırdı. Mən cumub odunların üstündən qılıncı qapdım. Başqa 
birisi də böyürdəki qılıncı çəkib götürmək istəyəndə barmaqlarıma 
toxunub kəsdi, amma mən heç ağrı hiss etmədim. Qapıdan çölə, 
gün işığına çıxdım. Kim isə ardımca cumdu, bilmədim ki, bu kimdir. 
Qarşıda həkim quldurlardan birinin hücumunu dəf etdi, sonra 

yamacın döşü ilə onu üzüaşağı qovmağa başladı. Sonra bir zərbə 
ilə qılıncını vurub saldı və üzünü qılıncla doğram-doğram etdi. 

— Evin ətrafında durun, evə yaxın durun, — deyə kapitan çığırdı. 

Ara qarışıb, məzhəb itsə də, səs-küy aləmi bürüsə də, onun 
səsində dəyişiklik hiss etmədim. 

Qeyri-ixtiyari əmrə tabe olub, şərqə döndüm, sıyırmaqılınc evin 
tinini burulanda Andersonla üz-üzə gəldim. O, vəhşicəsinə bağırdı 
və günəşdən parıldayan qılıncın tiyəsi başımın üzərində hərləndi. 

Mən hətta qorxmağa belə macal tapmadım. Zərbədən qorun- 
maq üçün yana əyiləndə yumşaq qumda ayağım sürüşdü, təpənin 
üstündən başı aşağı diyirləndim. 

Hücüm zamanı mən qapıdan çölə atılanda o biri quldurlar da 
hasardan aşırdılar ki, gəlib işimizi bitirsinlər. Onlardan biri — qırmızı- 
papaqlı, qılıncını dişinə almış quldur qıçının birini hasardan aşırmışdı, 
yerə atılmağa hazırlaşırdı. Mənim təpədən diyirlənməyim bir an çəkdi, 
yerimdən qalxanda ətrafda hər şey elə əvvəlki vəziyyətdə idi. Hasar- 
dan aşmaq istəyən qırmızıpapaq quldur bayaqkı kimi yenə hasarın 
üstündə idi, başqa birisi isə hasarın dalından boylanırdı. Cəmi bir 
neçə dəqiqə davam edən döyüş bitdi. Qələbə bizim tərəfimizdə oldu. 

Bayaq ardımca qapıdan sıçrayan Qrey yekəpər bosmana aman 
verməmişdi ki, ikinci zərbəni endirsin. Bir anda onun leşini yerə 
sərmişdi. Başqa bir quldur otağı atəşə tutmaq istəyəndə mazğalın 
böyründəcə güllə ilə vurulmuşdu. O, qum üzərində qovrulub can 
verirdi, bununla belə, tüstülənən tapançanı əlindən buraxmırdı. 
Öçüncü bir qulduru da, bayaq dediyim kimi, həkim vurub öldürmüş- 
dü. Hasarı aşan dörd quldurdan ancaq bircəciyi sağ qalmışdı. O da 
xəncərini döyüş meydanında atıb qaçırdı. O, ölümdən xilas olmaq 
üçün dəhşət içərisində hasara dırmaşır, ancaq hey sürüşüb yıxllırdı. 

— Vurun onul Evdən atəş açınl — deyə həkim çığırırdı. — Afərin, 
özünüzü daldaya verin. 

Ancaq həkimin çığırtısı boşa getdi. Kimsə atəş açmadı. Həmlə 
edənlərin axırıncısı hasarı aşıb, başqa quldurlarla birlikdə meşədə 
gözdən itdi. Bir dəqiqə sonra istehkama hücum edənlərdən bircə- 
ciyi də qalmamışdı, şübhəsiz, beşcə nəfərdən başqa: bunlardan da 
dördü hasarın içərisində, biri də çölündə yerə sərələnmişdi. Həkim, 
Qrey və mən cəld istehkamın qapısına sarı atıldıq, tikilinin qalın 
divarları hücumdan daha yaxşı qoruya bilərdi. Bir də sağ qalanlar 

hər an öz muşketini qapıb güllə ata bilərdi. Barıt tüstüsü çəkiləndən 
sonra bu qələbənin bizə necə baha başa gəldiyini gördük. Günter 
huşsuz halda öz mazğalının yanına düşmüşdü. Başına güllə dəymiş 
Coys əbədi sükuta dalmışdı. Skvayr kapitanın qoluna girmişdi. Hər 
ikisinin üzü ağappaq ağarmışdı. 

Mister Treloni dedi: 

— Kapitan yaralanıb. 

— Hamı qaçıb getdimi? — mister Smollett soruşdu. 

— Hamı, qaça bilənlərin hamısı qaçdı, — həkim cavab verdi. — Beş 
nəfərə isə qaçmaq heç vaxt qismət olmayacaq. 

— Beş nəfər, — kapitan çığırdı. — Bəd deyil. Onlardan beşi, 
bizdən isə üçü. Demək, indi biz dörd nəfər doqquz quldura qarşı 
durmuşuq. Bu, əvvəlkindən yaxşıdır. Onda biz yeddi nəfər on doq- 
quz adama qarşı vuruşmalıydıq". 





1 Əslində, quldurlardan yalnız səkkiz nəfəri sağ qalmışdı, çünki mister Tre- 
loninin gəmidə gülləylə vurduğu adam elə o günün axşamı ölmüşdü, amma 
biz bunu, əlbəttə, xeyli sonradan bilmişdik. (müəllif) 

Beşinci hissə 


MƏNİM DƏNİZDƏKİ MACƏRALARIM 


XXII fəsil 


DƏNİZDƏKİ MACƏRALARIM 
NECƏ BAŞLADI 


Quldurlar daha qayıtmadılar. Meşədən bircə güllə də atmadılar. 
“Onlar bugünlük paylarını almışlar”, — deyə kapitan fikrini bildirdi. 
Biz arxayınca yaralıların yarasını sarıdıq. Təhlükəyə baxmayaraq, 
naharı bu dəfə skvayrla mən blokhauzun qabağında hazırladıq. 
Ancaq yaralıların dəhşətli zarıltısı burada da eşidilirdi. 

Döyüş zamanı yaralanan səkkiz nəfərdən yalnız üçü sağ 
qalmışdı. Mazğalın böyründə güllə yarası almış quldur, Günter və 
kapitan Smollett. İki nəfərin vəziyyəti ümidsizdi. Quldur cərrahiyyə 
əməliyyatı zamanı öldü, Günter isə göstərdiyimiz bütün səylərə bax- 
mayaraq, heç özünə gəlmirdi. Vaxtilə mehmanxanamızda yaşamış 
qoca quldur ürək tutmasından sonra necə idisə, Günter də eynilə 
eləcə, bütün günü çox ağır, çətinliklə nəfəs alırdı. Onun qabırğaları 
qırılmış, yıxılarkən kəlləsi zədələnmişdi. Ertəsi günün gecəsi o, özünə 
gəlmədən iniltisiz-filansız keçindi. 

Kapitanın isə yaraları ona çox əziyyət versə də, qorxulu deyildi. 
Çünki daxili orqanlarına zərər dəyməmişdi. Birinci güllə — Con Ander- 
sonun atdığı güllə kapitanın kürək sümüyünü dəlib ciyərini azca sıyır- 
mışdı. İkinci güllə isə baldırına dəyib əzələ bağını zədələmişdi. 

Həkim bizi inandırırdı ki, kapitan mütləq sağalasıdır, ancaq bir 
neçə həftə gərək gəzməsin, əlini tərpətməsin və çox danışmasın. 
Barmağımın təsadüfən kəsilməsi isə bekara şeydi. 

Həkim Livsi kəsilmiş yerə məlhəm qoydu və səmimiyyətlə 
qulağımı çəkdi. 

ökvayrla həkim nahardan sonra kapitanın yanında oturub məs- 
ləhətləşməyə başladılar. Məşvərət günortadan keçmiş bitdi. Həkim 
şlyapasını başına qoydu, tapançasını götürdü, kəmərinə xəncər 
keçirtdi, xəritəni cibinə qoyub muşketini çiyninə aldı. Hasarın şimal 
tərəfindən aşıb meşədə gözdən itdi. 

Böyüklərin söhbətini eşitməmək üçün Greylə mən otağın lap 
o biri başında oturmuşduq. Həkimin qəribə hərəkəti Qreyi o qədər 
sarsıtmışdı ki, hətta çubuğu ağzından götürəndən sonra onu yeni- 
dən dodaqları arasına almağı unutmuşdu. 

— Şeytana lənət, bu nə işdirl Yoxsa həkim Livsi ağlını itirib, 
— deyə o dilləndi. 

— Ola bilməz, hamı ağlını itirsə də, həkim itirməz, — deyə cavab 
verdim. 

— Düz deyirsən. Görünür, mən özüm ağlımı itirmişəm. 

— Yox, sadəcə olaraq, həkimin başqa bir məqsədi var, — deyə 
ona izah etdim. — Zənnimcə, o, Ben Hannla görüşə getdi. 

Sonra bildim ki, gümanım doğru imiş. Bu ara istehkam yaman 
qızmışdı, istiyə davam gətirmək olmurdu. Günorta günəşi həyətdə 
qumu bərk qızdırmışdı, başımda qəribə fikirlər dolanmağa başladı. 
Bu saat mən sərin meşə ilə gedən, quldurların nəğməsini dinləyən, 
şamağaclarının qatran qoxusu ilə nəfəs alan həkimə həsəd aparır- 
dım, çünki özüm burada istidən zəbanə çəkən cəhənnəmdə bişir- 
dim, əynimdəki paltarlar isti qatrana yapışırdı. Hər yer insan qanına 
boyanmışdı, ətrafa da cəsədlər səpələnmişdi. 

İstehkama qarşı ürəyimdə baş qaldırmış dərin nifrət qorxu his- 
sindən geri qalmazdı. Mən döşəməni, qabları yuduqca bu yerə qarşı 
nifrətim də dəqiqəbədəqiqə artır və həkimə qarşı həsədim güclə- 
nirdi. Nəhayət, özümü suxarı torbasının yanında gördüm. Heç kəs 
mənə baxmırdı. Qaçmağa hazırlaşdım: kamzolumun hər iki cibini 
suxarı ilə doldurdum. 

Siz mənə axmaq deyə bilərsiniz. Mən çox ağılsız iş gördüm, ağına- 
bozuna baxmadan riskə gedirdim, ancaq gücüm çatan tədbirləri görüb 
qaçmaq qərarına gəldim. Bu suxarı ilə, azı, iki gün dolana biləcəkdim. 

Sonra iki tapança götürdüm. Gülləm və barıtım da vardı, 
özümü başdan-ayağa yaxşıca silahlanmış hesab edirdim. 

Planım mahiyyət etibarilə çox da pis deyildi. Mən şərq tərəfdə 
bizim limanı açıq dənizdən ayıran qumsal buruna yetmək, dünən 

axşam gözümə dəyən ağ qayanı tapmaq, Ben Hannın qayığını 
axtarmaq istəyirdim. Zənnimcə, belə bir iş əziyyətə dəyərdi. Lakin 
burasına da əmindim ki, öz xoşumla istehkamdan heç kim məni 
buraxmazdı, buna görə də gizli qaçmaq qərarına gəldim. Şübhəsiz, 
məqsədə yetmək üçün belə axmaq yol seçmək düzgün deyildi, 
ancaq yaddan çıxarmayın ki, mən hələ uşaqdım və özüm də artıq 
qəti qərara gəlmişdim. 

Bir azdan qaçmaq üçün əlimə fürsət düşdü. Skvayrla Qrey 
kapitanın sarğılarını dəyişəndə mən hasarı aşıb ağacların arasında 
gözdən itdim. Mənim aradan çıxdığım məlum olana kimi artıq çox 
uzaqda idim, heç bir çığırtı-bağırtı məni geri qaytara bilməzdi. 

Mənim bu ikinci ağılsız hərəkətim birincisindən betərdi, çünki 
istehkamda iki sağlam adam qalmışdı. Lakin birinci dəfə olduğu 
kimi, bu dəfə də qaçışım təhlükədən xilas olmaqda bizə kömək etdi. 
Gəmidən görən olmasın deyə burunun dənizə baxan tərəfinə deyil, 
adanın düz şərq sahilinə üz tutdum. Gün hələ çox yüksəkdə olsa 
da, axşam düşürdü. Meşənin içi ilə gedirdim. Qarşıda ara vermədən 
sahilə çırpılan dalğaların gurultusundan başqa, budaqların şaqqıltı- 
sını və yarpaqların xışıltısını da eşidirdim. Bu, o deməkdir ki, dənizdə 
külək həmişəkindən güclüdür. Az keçmiş üzümə sərin meh vurdu. 
Bir neçə addım da getmişdim ki, meşə kənarına çıxdım. Gözlərim 
qarşısında üfüqə kimi uzanan dənizin mavi səthi gün işığında bərq 
vururdu, sahildə isə dəniz köpüklənir və qaynayırdı. 

Dəfinələr adası sahillərində dənizin sakit olduğunu hələ bir 
dəfə də olsun görməmişdim. Günəş göz qamaşdıranda, hava 
tamam sakit və küləksiz olanda belə boy-boy qalxan dalğalar 
gurultu ilə sahilə çırpılardı. Elə bir yer yoxdu ki, dalğaların gurul- 
tusu eşidilməsin. 

Mən sahil boyu gəzməkdən həzz alaraq irəliləyirdim. Nəhayət, 
cənuba sarı kifayət qədər gedəndən sonra qalın kolların arası ilə 
sürünə-sürünə burunun zirvəsinə qalxmağa başladım. 

Arxam dənizə, üzüm limana sarı durmuşdum. Dənizdən əsən 
külək öz çılğınlığından yorulmuş kimi sakitləşməyə başlamışdı. Onu 
cənubdan və cənub-şərqdən özü ilə qalın duman gətirən hava axını 
əvəz etməkdə idi. Skelet adası ilə əhatə olunmuş boğazda su, bu 
yerləri ilk dəfə gördüyümüz gündən necə idisə, indi də eləcə qur- 
ğuşun rənginə çalırdı. “İspanyola” dorların başından yük xəttinə 

kimi əsgitək sallanan qara bayrağı ilə durğun suda güzgüdə olduğu 
kimi əks olunurdu. 

Gəminin yanında bir qayıq vardı. Silver qayığın arxa tərəfində 
oturmuşdu. Mən onu lap uzaq məsafədən belə tanıyırdım. Silver 
gəminin kənarından aşağı boylanan iki quldurla söhbət edirdi. Qul- 
durlardan birinin başında qırmızı papaq vardı. Bu, bir az əvvəl 
çəpərdən aşan həmin yaramaz idi. Onlar deyib-gülürdülər. Bizi bir 
milə yaxın məsafə ayırdığından, aydın məsələdir ki, sözlərini eşidə 
bilməzdim. Sonra dəhşətli çığırtı eşitdim. Əvvəl qorxdum, amma 
sonra kapitan Flintin tutuquşusunun səsini tanıdım. Mənə hətta elə 
gəldi ki, Silverin qolunda oturmuş əlvan quşu görürəm. 

Qayıq gəmidən aralandı, sahilə sarı üzməyə başladı. Qırmızı- 
papaq quldur isə öz yoldaşı ilə birlikdə kayuta endi. 

Günəş “Müşahidə borusu”nun arxasında görünməz oldu. 
Duman qatılaşdı. Hava çox tez qaralmağa başladı. Qayığı bu gün 
axtarıb tapmaq istəyirdimsə, bir dəqiqə belə yubanmamalı idim. Sıx 
kolların arasından yaxşıca görünən ağ qaya məndən xeyli — sək- 
kizdəbir mil aralı idi. Ora getmək üçün çox vaxt sərf etdim. Bir neçə 
dəfə kolların arası ilə iməkləməli oldum. Əlim qayanın kələ-kötür 
səthinə toxunanda artıq gecə düşmüşdü. Qayanın böyründə yaşıl 
yosunlarla örtülü, çox da böyük olmayan bir çuxur vardı. Qum təpə- 
ciklərinin və dizə kimi qalxan alçaq kolların dalından çuxur görün- 
mürdü. Çuxurun üstü keçi dərisi ilə örtülmüşdü. İngiltərədə qara- 
çılar hara getsələr, özləri ilə belə çadırlar aparırlar. Çuxura düşüb 
çadırın kənarını qaldırdım və Ben Hannın qayığını tapdım. Bu ibti- 
dai, çox sadə bir qayıqdı. Ben möhkəm ağacdan dəyirmi — əyri bir 
çərçivə düzəltmiş, çərçivəyə isə keçi dərisindən çökək təknə bərkit- 
mişdi. Qayıq vur-tut bundan ibarətdi. Böyük adam ora çətin minərdi. 
Hətta mən özüm belə ora zorla oturdum. İçində alçaq bir skamya, 
ayaq qoymaq üçün çuxur və ikitərəfli avar vardı. 

Mən qədim britaniyalıların vaxtilə dənizə çıxdıqları hörmə balıqçı 
qayıqlarını əvvəllər heç vaxt görməmişdim. Ancaq sonralar bunları 
görmək mənə qismət oldu. Ben Hannın qayığını təsəvvür etmək 
üçün sizə deyim ki, bunu həmin ibtidai qayıqların ən birincisinə və 
ən pisinə oxşatmaq olardı. Ancaq onun qədim qayıqlardan bir 
üstün cəhəti vardı ki, bu da onun yüngüllüyü idi. Belə qayığı asan- 
lıqla istədiyin yerə apara bilərdin. 

Siz fikirləşə bilərsiniz ki, qayığı tapandan sonra mən istehkama 
qayıtmalı idim. Lakin elə bu vaxt ağlıma təzə bir fikir gəldi. Bu fikir 
ürəyimə elə yatdı ki, hətta kapitan Smollett belə məcbur edə bil- 
məzdi ki, ondan vaz keçim. Mən gecənin zülmətindən istifadə edib 
“İspanyola”ya yaxınlaşmaq və lövbər kəndirini kəsmək istəyirdim. 
Qoy axın onu sahildə hara istəyirsə atsın. Quldurlar bu gün səhərki 
uğursuz vuruşdan sonra, yəqin ki, lövbəri qaldırıb dənizə çıxacaqlar. 
Nə qədər gec deyil, buna mane olmaq lazım idi. İş burasındadır ki, 
gəmidə bircə dənə də olsun qayıq yoxdur, buna görə də belə 
tədbiri yerinə yetirmək bir elə təhlükəli deyildi. 

Mən qum üstündə oturub suxarı çeynəyir və havanın tamam 
qaralmasını gözləyirdim. Beynimə düşən bu tədbiri həyata keçir- 
mək üçün bu ən sərfəli gecə idi. Göyün üzünü qalın duman bürü- 
müşdü. Günün son şüaları batan kimi Dəfinələr adası zülmətə 
qərq oldu. Qayığı çiynimə alıb çuxurdan çıxdım. Büdrəyə-büdrəyə 
suya tərəf gedəndə ətrafı bürüyən zülmətdə iki işıq göründü: biri 
bataqlığın yaxınlığında, sahildəki tonqaldı — burada quldurlar içib 
sərxoşluq edirdilər, o birisi isə gəminin dal tərəfindəki illümi- 
natordu. Gəmi, arxası mənə tərəf çevrildiyindən onun qalan işıq- 
larını görmürdüm. Bu işığın da özündən çox, dumanlar içərisində 
əriyən ləkəsini — əksini gördüm. Çəkilmə başladığından dənizlə 
sahil arasında yaş qum yeni bir kəmər çəkmişdi. Ayaqlarım topuğa 
kimi lehməyə girmişdi, suya çatmaq üçün bir xeyli vaxt belə get- 
məli oldum. Bir neçə addım da dayaz suyun içi ilə yeriyib, qayığı 
dənizə saldım. 


XXIII fəsil 
ÇƏKİLMƏNİN İXTİYARINDA 


Zənnim məni aldatmamışdı, qayıq mən boyda, mən çəkidə 
adam uçun münasibdi. Həm yüngül, həm də mutəhərrikdi. Ancaq 
bununla belə, hey fırlanır, yana əyilirdi, onu idarə etmək çox çətindi. 
Çanımı boğazıma yığırdı, nə edirdimsə, yenə yerindəcə hərlənirdi. 
Sonralar Ben Hann özü etiraf etdi ki, yalnız onun şıltaqlığına bələd 
olan adam bu qayıqda üzə bilər. 

Şübhəsiz, mən hələ onun şıltaqlığına bələd ola bilməzdim. 
O, mənə lazım olan səmtdən başqa, hara desən üzürdü. Ən çox da 
sahilə doğru çönürdü. Əgər çəkilmə olmasaydı, heç vaxt gəmiyə 
gedib çata bilməzdim. Xoşbəxtlikdən, çəkilmə məni qabağa atıb bir- 
baş “İspanyola”ya sarı aparırdı. 

Gəmi əvvəlcə ətrafı bürüyən zülmətdən də qara bir ləkə kimi 
görünürdü. Sonra onun gövdəsinin və dorlarının cizgilərini aydınca 
seçdim. Sahildən uzaqlaşdıqca çəkilmənin gücü ilə sürətlə üzməyə 
başladığımdan bir an keçmiş özümü lövbər kəndirinin böyründə 
gördüm və tez ondan yapışdım. 

Lövbər kəndiri yay kimi elə gərilmişdi ki, az qalırdı gəmi lövbər- 
dən qırılıb təcrid olsun. Çəkilmə nəticəsində əmələ gələn axın 
gəminin altında dağ seli kimi qaynayır və coşurdu. Bir bıçaq zərbəsi 
ilə “İspanyola”nı çəkilmənin axınına vermək olardı. 

Ancaq yaxşı ki, vaxtında ayıldım, başa düşdüm ki, belə gərilmiş 
kəndiri kəssəm, məni at şıllağından bərk vurar. Qayığım çevrilər, 
özüm də dənizin dibinə gedərəm. 

Dayanıb gözləməyə başladım. Əlverişli təsadüf olmasaydı, ehti- 
mal ki, öz fikrimdən vaz keçəcəkdim. Lakin küləyin istiqaməti 
dəyişməyə başladı, əvvəl cənub-şərq küləyi əsirdi, sonra o, cənub 
küləyinə, gecə düşəndən sonra isə yenə cənub-şərq küləyinə çev- 
rildi. Mən yubanana kimi baş qaldırmış qəfil külək “İspanyola”nı 
suyun axınına qarşı çevirdi. Lövbər kəndirinin boşalması məni sevin- 
dirdi, bir göz qırpımında əlim suya batdı. 

Fürsəti əldən vermək olmazdı. Qatlama cib bıçağını dişimlə açıb 
kəndirin liflərini doğramağa başladım. İkicə lif qalmış kəndir yenidən 
gərildi. Mən də küləyin təzədən baş qaldırmasını gözləməyə başladım. 

Kayutdan gələn çığırtı-bağırtı çoxdan qulağıma dəyirdi. Ancaq 
başım işə o qədər qarışmışdı ki, buna fikir vermirdim. İndi bekar- 
çılıqdan səsi dinləməyə başladım. 

Vaxtilə Flintin topçusu olan ikinci bosman İzrael Hendsi səsin- 
dən tanıdım. Şübhəsiz, o birisi də dostu — qırmızıpapaq quldur idi. 
səslərdən hiss edirdim ki, hər ikisi lülqənbərdir və hələ də içməyi 
davam etdirirlər. Onlardan biri sərxoşcasına çığıra-çığıra illümina- 
toru açıb suya nə isə vızıldatdı. Yəqin, bu, boş şüşə idi. Onlar yalnız 
içməklə məşğul deyildilər, həm də bərk savaşırdılar. Söyüş dolu 
kimi yağırdı və mənə elə gəlirdi ki, aradabir döyüşürdülər də. Amma 

+ sonra ara sakitləşir və savaş kəsilirdi. Sonra yenə söyüş, savaş 
davam edir, bir neçə dəqiqə sonra təzədən keçirdi. 

Sahildə, ağacların arasında tonqal yanırdı — orada kim isə qədim, 
üzüntülü, yeknəsəq bir dənizçi mahnısı oxuyurdu, hər bəndin axırı 
ulamaya oxşar zəngulə ilə bitirdi. Səyahətimiz zamanı bu mahnını 
çox eşitmişdim. Mahnı elə uzun idi ki, heç kəs onu axıra kimi oxu- 
mazdı, hövsələsi yetənə kimi deyər, sonra yarımçıq kəsərdi. Mahnı- 
nin bir para sözləri xatirimdə idi: 





Yetmiş beş dənizçidən biri də qayıtmadı, 
Burulğanlara düşüb yetmiş beşi də batdı. 


Fikirləşdim ki, yəqin, həmin qüssəli mahnı bu səhər bir çox 
dostlarını itirmiş quldurların kədərli əhvali-ruhiyyəsinə uyğundur. 
Lakin sonra öz gözümlə gördüm ki, əslində, bu dəniz quldurları 
dənizin özü kimi tamam hissiz-duyğusuz bir məxluqlardır. 

Nəhayət, külək yenə baş qaldırdı və gəmi qaranlıqda mənə tərəf 
hərəkət etdi. Kəndirin boşaldığını hiss edən kimi axırıncı liflərə bıçaq 
çəkdim. 

Külək mənim qayığıma təsir etmirdi, buna görə də bir göz qır- 
pınında “İspanyola”nın lap böyrünə qısıldım. Axına düşmüş gəmi 
öz oxu ətrafında hərlənirdi. 

Hər an çevrilmək təhlükəsi altında var gücümlə avar çəkirdim. 
Gəmi mənim qayığımı öz ardınca çəkib aparırdı, heç cür ondan ara- 
lana bilmir, yavaş-yavaş onun burnundan arxa tərəfinə sarı hərəkət 
edirdim. Nəhayət, o, məndən aralanmağa başladı, bu təhlükəli qon- 
şuluqdan canımı qurtarmaq ümidində idim. Elə bu vaxt gəminin 
böyründən sallanan kəndir əlimə keçdi. Tez ondan yapışdım. 

Nə üçün ipdən yapışdım? Burasını heç özüm də bilmirəm. Şüb- 
həsiz, bunu bilaixtiyar etdim. Ancaq elə ki kəndir əlimə keçdi və onun 
möhkəm bağlandığına əmin oldum, birdən-birə bir maraq – illümi- 
natordan kayutun içərisinə baxmaq həvəsi məni üstələdi. 

Kəndirdən yapışaraq yuxarı dırmaşdım. Bu çox təhlükəli idi, 
çünki qayıq hər an aşa bilərdi. Yuxarı qalxdım. Kayutun bir hissə- 
sini və tavanı gördüm. 

Bu vaxt gəmi və ona söykənmiş qayıq sürətlə axına qoşul- 
muşdu. Biz düz tonqalla üzbəüz dayanmışdıq. Gəmi xışıltı ilə dalğa- 

ları yarırdı, dənizçilərin təbirincə desək, gəmi “danışmağa başla- 
mışdı”. Başa düşə bilmirdim ki, gəminin keşiyini çəkən quldurlar niyə 
haray salmırlar. İllüminatordan içəri boylananadək bunun səbəbi 
mənə aydın deyildi. Ancaq baxan kimi hər şey məlum oldu. Hendslə 
yoldaşı bir-birinin boğazından yapışmışdılar, içəridə ölüm-dirim 
döyüşü gedirdi. 

Mən aşağı düşdüm, skamyada oturdum. Bir saniyə geçiksəydim, 
qayıq çevriləcəkdi. Zəif lampa alovunun işıqlandırdığı, qandan boğul- 
muş sərt üzlər hələ də gözlərimin qarşısında cilvələnirdi. Bu müdhiş 
mənzərəni unutmaq və zülmətə alışmaq üçün gözlərimi yumdum. 

Sahildə ara vermədən davam edən mahnı, nəhayət, kəsildi. 
Tonqal başında şənlik edənlər mənə tanış olan başqa bir nəğməni 
oxumağa başladılar. 


Bir ölü sandığına on beşi getdi qurban, 
Ho-ho-ho, bir şüşə də roml 

İç, iç, onsuz da, axır səni yıxacaq şeytan. 
Ho-ho-ho, bir şüşə də roml 


“İspanyola”nın kayutunda bu an rom və şeytan gör nələr edirdi. 
Bu fikirlərə dalmışkən gözlənilmədən qəribə bir təkan hiss etdim. 
Qayığım birdən yana əyildi və istiqamətini dəyişdi. Axının sürəti 
birə-iki artdı. 

Gözlərimi açdım. Ətrafımda qəribə bir parıltı ilə bərq vuran xırda 
dalğalar köpüklənir, şırıldayıb qaynayır, aşıb-daşırdı. Məndən bir 
neçə yard aralı üzən “İspanyola” da, deyəsən, istiqamətini dəyiş- 
mişdi. Qaranlıq səmada onun dor ağaclarını güclə sezirdim. Diq- 
qətlə baxıb gördüm ki, indi də o, cənuba baş alıb gedir. 

Dönüb sahilə baxdım, ürəyim qorxudan az qaldı partlasın. Bu 
an tonqal düz arxamda yanırdı. Deməli, axın birdən sağa burularaq 
həm hündür gəmini, həm də mənim yüngül, şıltaq qayığımı çəkib 
aparırdı. Getdikcə daha çox çağlayan, dalğaları boy-boy qaldıran 
coşqun axın bizi dar boğazdan açıq dənizə qovurdu. 

Gəmi gözlənilmədən əvvəlki istiqamətinə görə, ən azı, iyirmi 
dərəcə bucaq meyli ilə ikinci dəfə döndü. Bu an iki dəfə qışqırdı- 
lar. Trapda qaçanların tappıltısı eşidildi. Başa düşdüm ki, sərxoşlar 
döyüşü kəsmişlər. Təhlükə hər ikisini ayıltmışdı. 

Mən qayığın dibində uzanıb həyatımı taleyin hökmünə tapşır- 
dım. Boğazı keçəndən sonra biz azğın dalğaların qoynuna girəcəkdik 
ki, bu da tezliklə mənim bütün əzab-əziyyətlərimə son qoyacaqdı. 
Ölümdən qorxmurdum. Ancaq heç bir inad göstərmədən uzanıb 
onu gözləmək işgəncə idi. Beləcə bir neçə saat uzandım. Dalğalar 
məni atıb-tutur, başdan-ayağa isladırdı. Hər dalğa məni ölümlə təhdid 
edirdi. Zaman keçdikcə yorğunluqdan bütün bədənim süstləşdi. 
Vəziyyətim dəhşətli olsa da, hər şeyi unudub, dərin yuxuya getdim. 
Doğma yerlərimiz və köhnə “Admiral Benbou” yuxuma girdi. 


XXIV fəsil 
QAYIQDA 


Gözümü açanda hava artıq işıqlaşmışdı. Axın məni Dəfinələr ada- 
sının cənub-qərb sahili ilə aparırdı. Günəş çıxmışdı. Ancaq keçilməz 
qayaları pillə-pillə dənizə sarı uzanan uca “Müşahidə borusu” onun 
qabağını kəsmişdi. 

Baş dağı və Arxa dor təpəsini yan tərəfimdə görürdüm. Təpə 
çılpaqdı və boz dumana qərq olmuşdu. Baş dağ isə qırx-əlli fut hün- 
dürlükdə sıldırım qayalar və bir-birinin üstünə qalanmış qaymalar ilə 
əhatə olunmuşdu. Mən sahildən, olsa-olsa, dörddəbir mil aralı idim. 
Avarı götürüb sahilə üzməyi qərara aldım. 

Ancaq tezliklə bu arzumdan vaz keçməli oldum. Çünki üzüqoylu 
çevrilmiş qayaların arasında vurnuxan dalğalar çılğıncasına ulayırdılar. 

Sahə qalxan nəhəng dalğalar köpüklənə-köpüklənə gurultu ilə 
qayalara çırpılırdı. Sahilə doğru getsəydim, ya azğın dalğalar məni 
altına alıb əzəcək, ya da keçilməz qayalar arasında nahaq yerə 
əldən-dildən düşəcəkdim. 

Məni qorxudan təkcə bu deyildi. Stol kimi yastı qayalar üzərin- 
də dərisi sürüşkən qəribə nəhəng әјдаһајаг sürünürdü. Arabir onlar 
gurultu ilə suya cumub, dənizin dibinə batırdılar. Onlar lap çox- 
dular, it kimi hürüşürdülər və bu vəhşi hürüşü qayalar əks-səda 
kimi təkrar edirdi. 

Sonralar bildim ki, bunlar suiti imiş. Özləri də çox zərərsiz hey- 
vanlarmış. Bunların dəhşətli görünüşü, sahilin çıxılmaz qayalıq 

olması, dalğaların azğıncasına qayalara çırpılması əl-ayağımı soyut- 
du, sahilə çıxmaq həvəsindən vaz keçdim. Bu dəhşətlərlə qarşılaş- 
maqdansa, dənizdə acından ölmək məsləhətdi. 

Bu zaman xilas olmaq üçün başqa bir fürsət ələ düşdü. Çəkilmə 
nəticəsində Baş dağdan şimala sarı qum zolağı uzanıb gedirdi. 
Bundan o tərəfə, daha şimala başqa burun – bizim xəritədə Meşəli 
Burun adlanan yer görünürdü. Meşəli Burun ta dənizin kənarına 
kimi enən uca şamağacları ilə örtülmüşdü. 

Silverin sözlərini xatırladım, o deyirdi ki, Dəfinələr adasının qərb 
sahili boyunca gedən axın sonra şimala tərəf dönür. Bildim ki, 
həmin bu axına düşmüşəm. Qüvvə sərf etmək nahaqdı. Mən Baş 
dağı ötüb daha çox ürəyəyatan, axar-baxarlı Meşəli Buruna yan 
almağı qət etdim. 

Dəniz dalğalı idi. Cənubdan əsən mülayim külək axınla üzmə- 
yimə kömək edirdi. Dalğalar mütəvazi qalxıb-enirdilər. 

Sərt külək əssəydi, mən çoxdan batmışdım. Mülayim meh vur- 
duqca yüngül, xırdaca qayığın necə məharətlə üzdüyünə iki göz 
gərəkdi, tamaşa etsin. Qayığın dibinə uzanıb ətrafa göz gəzdirirdim. 
Başımın üzərində nəhəng göy dalğalar şahə qalxır, üstümə hücum 
çəkirdilər... Mənim qayığım isə rəqs edirmiş kimi dalğaların başına 
qalxır, sonra quş kimi süzə-süzə aşağı sürüşürdü. Elə bil, altında 
yayı vardı, yığılıb-açılırdı. 

Bir azca ürəkləndim, hətta avar çəkmək fikrinə düşdüm. Ancaq 
müvazinətin azca pozulması dərhal qayığın hərəkətinə təsir edirdi. 
Azacıq tərpənən kimi o, süzgün yerişini dəyişir, dalğaların zirvəsin- 
dən elə sürətlə enirdi və ətrafa su fontanı sıçradaraq burnu suya 
elə cumurdu ki, qorxudan başım hərlənirdi. 

Qorxmuş və islanmış halda yenə qayığın dibinə uzandım. Qayıq 
da o saat özünə gəldi və əvvəlki kimi dalğaların arası ilə ehtiyatla 
yoluna davam etdi. 

Hər şey aydındır, avar çəkmək olmazdı. Bəs onda sahilə necə 
çıxaydım? 

Qorxsam da, özümü itirmədim. Hər şeydən əvvəl matros şap- 
kamla suyu qayığın içindən boşaltmağa başladım, sonra qayığa 
göz qoydum, bilmək istəyirdim ki, onun dalğaların üzərilə belə yün- 
gülcə sürüşməsinə səbəb nədir. Sahildən və ya gəmidən adama 
elə gəlirdi ki, hər bir dalğa yekə, düz və hamar bir dağdı. Əslində 

isə belə deyildi, bu — dik başı, yoxuşu və yamacı olan nahamar 
dərələr silsiləsindən ibarətdi. Qayıq özbaşına buraxılanda dik 
yoxuşlardan və uca zirvələrdən aşaraq məharətlə özünə yol tapırdı. 

“Çox gözəl, — deyə düşündüm. — Deməli, sakitcə uzanmalı, 
müvazinəti pozmamalıyam. Ancaq düz yerlərdə ələ fürsət düşdükcə 
qayığı sahilə çıxarmaq üçün avar çəkmək olar”. 

Belə də etdim. Narahat bir vəziyyətdə dirsəklərim üzərində uzan- 
mışdım. Arabir avarı suya vurur, qayığı sahilə yönəltməyə çalışırdım. 

Bu çox ağır, zəhlətökən bir iş olsa da, hər halda, bəzi uğurlarım 
vardı. Meşəli Buruna yetəndə başa düşdüm ki, sahilə çıxmaq qeyri- 
mümkündür, axın məni buradan ötürəcək. Halbuki sahil məndən 
cəmisi bir neçə yüz yard aralı idi. Dənizdən əsən külək ağacların 
yaşıl zirvələrini tərpədirdi. Yaxındakı buruna yan ala biləcəyimə 
əmindim. 

Vaxt keçirdi. Bərk susamışdım. Dalğalar üzərində min bir rəngə 
çalan günəşin şux şüalarından göz qamaşırdı. Özümə sıçrayan 
dəniz suyu quruyur, dodaqlarıma duz təbəqəsi çökürdü. Boğazım 
qurumuşdu, başım ağrıyırdı. Ağaclarsa lap yaxında idi, onlar öz sərin- 
likləri ilə məni cəzb edirdilər. Lakin axın qayığımı burunun qarşısın- 
dan sürətlə ötürüb keçirdi. Yenidən açıq dənizə düşdüm. Burada 
gördüklərim bütün planlarımı alt-üst etdi. 

Qarşımda məndən yarım mil, bəlkə, bundan da az aralı “İspan- 
yola” bütün yelkənlərini açıb gedirdi. Şübhəsiz, məni görəcək və 
xilas edəcəkdilər. Susuzluqdan elə əzab çəkirdim ki, özüm də bil- 
mədim buna sevinim, ya kədərlənim. Ancaq bu barədə fikirləşməyə 
macal tapmadım. Heyrətdən donub-qaldım. “İspanyola” orta dorun 
alt yelkənini və üçbucaq çəp yelkənini açaraq irəliləyirdi. Onun gözəl, 
qar kimi ağappaq yelkənləri günəş altında gümüşü rəngə çalır, göz 
qamaşdırırdı. İlk dəfə gözümə dəyəndə onun bütün yelkənləri gəril- 
mişdi. Özü də şimal- qərbə istiqamət götürmüşdü. Fikirləşdim ki, 
yəqin, gəmidəkilər adanın başına dolanıb, öz əvvəlki yerlərinə qayıt- 
maq istəyirlər, ancaq sonra daha çox qərbə meyl etdi. Dedim, məni 
görüblər, götürmək istəyirlər. Lakin birdən o, düz küləyə qarşı dön- 
dü və yelkənləri boşaldı. Gəmi acizcəsinə durdu. 

“Ay sizi öküz vursun, yəqin, ikisi də lülqənbərdir”, — fikirləşdim. 

Kapitan Smollettin yeri məlum, belə idarə üsulu üçün sizə bir 
toy tutardı kil 

Bu arada gəmi bir istiqamətdən başqa istiqamətə keçmək üçün 
öz oxu ətrafında fırlandı və bir-iki dəqiqə sürətlə üzdü, sonra yenə 
burnu küləyə qarşı çevrildi və yenə durdu. Bu hal bir neçə dəfə tək- 
rar oldu. “İspanyola” gah şimala, gah cənuba, gah şərqə, gah da 
qərbə üz tutur, yelkənləri çırpınır, sonra yenə bir an əvvəl götürdüyü 
istiqamətə qayıdırdı. Məsələ aydındır, gəmini idarə edən yoxdur. 
Bəs adamlar hardaydılar? Ya bərk sərxoşdular, ya da gəmini tərk 
edib getmişdilər. Əgər gəmiyə minə bilsəydim, bəlkə də, onu əsl 
kapitanına qaytarardım. 

Axın qayığı və gəmini eyni sürətlə aparırdı. Lakin gəmi tez-tez 
istiqamətini dəyişdiyindən, tez-tez durduğundan, demək olar ki, heç 
irəli getmirdi. Qayıqda otura bilsəydim və avar çəksəydim, şübhəsiz, 
onu yaxalardım. Birdən gəmiyə çatmaq arzusu məni üstələdi. 
Təzə macəralar həvəsi və su yanğısı mənim ağılsız cəsarətimi iki- 
qat artırdı. 

Yerimdən qalxan kimi üstümə sıçrayan dalğa məni təpədən- 
dırnağa islatdı. Ancaq indi bu, məni qorxutmadı. Oturdum, bütün 
qüvvəmi toplayıb yavaş-yavaş avar çəkdim və başsız qalan “İspan- 
yola”ya doğru üzdüm. Bir dəfə dalğa mənə elə bir təkan vurdu ki, 
ürəyim quş kimi çırpındı. Dayanıb qayıqdan suyu dənizə tökməyə 
başladım. Ancaq tezliklə qayığın şıltaqlığına alışdığımdan onu 
coşqun dalğalar arasından ehtiyatla keçirirdim, ara-sıra dalğalar 
köpüklərini üzümə çırpırdı. 

Gəmi ilə qayıq arasındakı məsafə getdikcə azalırdı. Gəmi hər 
dəfə otərəf-butərəfə döndükcə bərq vuran mis rumpelil sezirdim. 
Göyərtədə ins-cins yoxdu. Quldurlar, yəqin ki, gəmini tərk edib 
qaçmışdılar. Qaçmamışlarsa, demək, anbarda lülqənbər düşüb qal- 
mışlar. Qapını bağlaram, orada qalarlar, özüm də gəmidə istədiyimi 
edərəm. 

Nəhayət, bəxtim gətirdi. Külək bir neçə anlıq kəsdi. Axına 
düşmüş “İspanyola” yavaş-yavaş öz oxu ətrafında çöndü. Gəminin 
arxasını gördüm. Kayutun illüminatoru açıqdı. Gündüz olsa da, 
masa üzərində lampa yanırdı. Böyük yelkən bayraq kimi sallan- 
mışdı. Gəmi yalnız axına tabe olduğundan sürəti azalmışdı. Mən 
ondan bir az geri qalmışdım, indi avara ikiqat güc gəlməklə ona 
yetə bilərdim. Aradakı məsafə yüz yarddan çox olmazdı, bu vaxt 


1 Rumpel — sükanı idarə etmək üçün qol, dəstək 

təzədən külək qalxdı, yelkənləri qabartdı. O, sol tərəfə çönüb 
qaranquş kimi dalğaların arası ilə səkib uçdu. 

Əvvəl bütün ümidimi itirdim, sonra sevindim. Gəmi dövrə vurub 
birbaş üstümə üzməyə başladı. Aradakı məsafə yarıbayarı, üçdəiki, 
dörddəüç dəfə azaldı. Gəminin burnu dalğaları yardıqca suyun 
köpükləndiyini görürdüm. Kiçik qayığımdan baxanda o, mənə çox 
nəhəng gəlirdi. 

Birdən məni nə kimi təhlükə gözlədiyini duydum. Gəmi sürətlə 
mənə yaxınlaşmaqda idi. Fikirləşməyə macal yoxdu. Birtəhər özü- 
mü xilas etməli idim. Mən təpə kimi qabaran dalğanın zirvəsinə qal- 
xanda gəminin burnu böyrümdəki dalğanı yardı. Buşprit! düz başı- 
mın üstündə asılmışdı. Ayağa durdum və yerimdəcə hoppandım, 
qayığa su doldu. Bir əlimlə utleqardan” yapışdım, ayağım ştaqla” 
brasın” arasına keçdi. Beləcə havadan asılmışdım. Qorxudan bağ- 
rım yarılırdı. Aşağıda yüngülcə bir təkan hiss etdim. Gəmi qayığımı 
vurub batırdı. Başa düşdüm ki, “İspanyola”dan ayrılmaq qəti müm- 
kün deyil. 


XXV fəsil 
“ŞƏN ROCER”İ AŞAĞI SALIRAM 


Buşpritə yenicə dırmaşmışdım ki, ipdən sallanmış üçbucaqlı 
çəp yelkən gurultu ilə açıldı, elə bil, top atıldı, yelkən gərilərək 
gəmini başqa istiqamətə çevirdi. Gəmi başdan-ayağa tir-tir titrədi. 
Bir an keçmiş o biri yelkənlər qabarsa da, çəp yelkən yenidən şap- 
pıldadı və boşalıb sallandı. 

Gözlənilməz təkandan az qaldı ki, suya düşüm. Vaxt itirmədən 
buşpritin üstü ilə sürünməyə başladım və başı üstə göyərtəyə 
yıxıldım. Göyərtədə bakın yel tutan tərəfinə düşmüşdüm. Böyük 
yelkən açıq olduğundan gəminin arxa hissəsi görünmürdü. Burada 


I Buşprit — gəminin burnunda irəli uzanan tir 
2 Utleqar — buşpritin davamı 


3 Ştaq — dorun yuxarı hissəsindən gəminin burnuna çəkilən, doru sabit 
saxlayan ip 

2 Bras — gəmidə yelkən asılması üçün dor ağacına perpendikulyar vurulmuş 
reyləri hərəkətə gətirən kəndirlər 

ins-cins yoxdu. Göyərtə üsyandan bəri yuyulmamışdı, palçıqlı ayaq 
izləri nəzərə çarpırdı. Boğazıqırıq boş şərab şüşəsi döşəmədə 
otərəf-butərəfə diyirlənirdi. 

Birdən “İspanyola” yenə üzü küləyə döndü, Üçbucaq çəp yel- 
kənlər arxamda tappıltı ilə bir-birinə çırpıldı. Sükan döndu və bütün 
gəmi titrədi. Bu zaman böyük yelkənin bərkidildiyi aşağıdakı üfüqi 
ağac vəziyyətini dəyişdi, yelkənin alt kənarını idarə edən ip manca- 
nağı hərlədib cırıldadı və gəminin arxa tərəfi göründü. 

Hər iki quldur orada, gəminin arxa tərəfində idi. Qırmızıpapaq 
quldur arxası üstə hərəkətsiz uzanmışdı. Qollarını yana açmışdı, elə 
bil, çarmıxa çəkilmişdi, dişlərini qıcamışdı. İzrael Hends isə başını 
sinəsinə əyərək falşbortun." böyründə oturmuşdu. Qolları taqətsiz 
sallanırdı. Gündən yanmış üzü şam kimi ağappaq idi. 

Gəmi dəli at kimi şahə qalxmışdı. Yelkənlər gərilir, hər an isti- 
qamətin dəyişilməsindən dora bərkidilmiş üfüqi tir elə bir qüvvətlə 
silkələnirdi ki, dor ucadan inildəyirdi. Vaxtaşırı gəminin burnu dal- 
ğaların içinə cumur, su fəvvarəsi falşbortun üstündən içəri axıb 
tökülürdü. Artıq dənizin dibinə getmiş, mənim əldəqayrılma, yelbe- 
yin qayığım dalğaların öhdəsindən bu yekəpər, möhkəm gəmidən 
yaxşı gəlirmiş. 

Gəmi hər dəfə sıçrayanda qırmızıpapaq quldur yerindəcə atılıb- 
düşürdü. Lakin onun üzünün ifadəsinin dəyişməməsi məni dəhşətə 
salırdı. О, eynən əvvəlki kimi dişlərini qıcayıb gülürdü. Hends isə hər 
təkandan sonra hey arxaya sürüşürdü. Yavaş-yavaş gəminin kəna- 
rına gedib çıxdı. Bir ayağı sürahidən dənizə aşdı. Mən onun yalnız 
bir qulağını və qıvrım saqqalını görürdüm. 

Onların böyründə, göyərtənin taxtaları üzərində qaralan qan 
zolağı gözümə dəydi. Fikirləşdim ki, yəqin, sərxoş vaxtı bir-birilərini 
bıçaqlamışlar. 

Gəmi bir neçə saniyə sakit üzməyə başladı, birdən İzrael Hend- 
sin zəif iniltisi eşidildi, o, əvvəlki yerinə çəkildi. Bu zəif inilti onun çox 
yorğun olduğuna dəlalət edirdi. Alt çənəsi sallanmışdı. Onun bu 
halına bir anlığa ürəyim yandı. Ancaq sonra alma çəlləyində otur- 
duğum vaxt eşitdiyim söhbəti xatırladım, ona daha yazığım gəlmədi. 

Mən qrot-dor ağacına yanaşdım və istehza ilə dedim: 

— Mister Hends, görürsünüzmü, mən yenə gəmidəyəm. 


1 Faişbort — gəminin göyərtədən olan yan sürahisi 

O, gözlərini güclə qaldırıb üzümə baxdı, elə sərxoşdu ki, ağlı 
başında deyildi, buna görə də heç təəccüblənmədi də. O, bircə söz 
deyə bildi: 

— Brendi." 

Vaxtı itirmək olmazdı. Göyərtəni yarıya bölmüş yelkənin altından 
keçib trapla kayuta endim. 

Burada hər şey alt-üst edilmişdi, bütün yeşiklərin kilidini qır- 
mışdılar. Quldurlar, görünür, xəritəni axtarırmışlar. Döşəmədə bir 
qarış palçıq vardı. Onlar bataqlıq yanında sərxoşluq edəndən sonra 
palçıqlı ayaqları ilə bura dolmuşdular. Ağ rəngli, qızılı haşiyəli ara- 
kəsmələrin üzərində kirli barmaq izləri qalmışdı. Burada onlarla boş 
butulka vardı, gəmi ləngər vurduqca şüşələr cingilti ilə o küncdən 
bu küncə diığırlanırdı. Həkimin təbabətə aid kitablarından birini 
masanın üstünə atmışdılar. Səhifələrinin yarıdan çoxu yoxdu. Görü- 
nür, tənbəki bükmək üçün cırmışdılar, hərc-mərcliyin hökm sür- 
düyü kayutda əvvəlki kimi his verə-verə bir lampa tüstülənirdi. 

Anbara baş çəkdim. Bir dənə də olsun çəllək yoxdu. Döşəmə 
üzərində saysız-hesabsız boş şüşə vardı. Başa düşdüm ki, qiyamın 
başlanğıcından ta bu vaxta kimi quldurların ayıq günü olmayıb. 

Ora-buranı çox axtarandan sonra Hends üçün bir şüşə araq 
tapdım. Özümə bir az suxarı, bir az quru meyvə, bir dolu ovuc kiş- 
miş və bir tikə də pendir götürdüm. 

Göyərtəyə qalxdım. Gətirdiklərimi bosmanın əli çatmayan bir 
yerə, sükanın böyrünə yığdım. Çəlləkdən doyunca su içəndən 
sonra arağı Hendsə uzatdım. O, arağı yarı edəndən sonra butulka- 
nın boğazını ağzından çəkdi. 

— Göylərin gurultusuna and olsun ki, mənə elə bu lazımdı, — dedi. 

Mən bir küncdə oturub yeməyə başladım. 

— Yaranız ağrıdırmı? — deyə soruşdum. 

Səsi elə xırıldayırdı ki, elə bil, hürürdü: 

— Həkim burada olsaydı, məni çoxdan sağaldardı. Ancaq özün 
görürsən ki, mənimki gətirmir... Bu siçovul da gəbərdi, — o, qırmı- 
zıpapaq adama işarə etdi. — Çox pis dənizçi idi... Bəs sən bura necə 
gəlib çıxdın? 

— Mən bura gəmini idarə etməyə gəlmişəm, mister Hends, ta 
təzə əmr alana kimi məni özünüzə kapitan hesab edin. 


I Brendi — ingilis konyakı 

O, mənə çox qaşqabaqlı baxdı, ancaq bir söz demədi. Yanaq- 
ları bir azca qızardı, ancaq çox xəstəhal görünürdü, gəminin hər 
təkanından özünü saxlaya bilmir, yana əyllirdi. 

— Mister Hends, bunu da deyim ki, bu bayraq heç xoşuma gəlmir. 
İcazə verin, onu endirim. Bundansa, bayraqsız olmaq daha məsləhətdir. 

Bunu deyib dora tərəf qaçdım, böyük yelkənin altından keçib 
lazım olan kəndiri dartdım və zəhrimara qalmış qara bayrağı alıb 
dənizə fırıldatdım. 

— Allah kralı saxlasınl Rədd olsun kapitan Silverl — deyə çığırıb 
papağımı yellədim. 

O, başını qaldırmadan, altdan-altdan mənə göz qoyurdu. Özü 
hiyləgərlik ifadə edirdi. Nəhayət, dilləndi: 

— Kapitan Hokins, zənnimcə, siz sahilə çıxmaqdan imtina 
etməzdiniz. Gəlin bu barədə danışaq. 

— Niyə, pis olmazdı, böyük məmnuniyyətlə çıxardım, mister 
Hends. — Bunu deyib təzədən yeməyə girişdim və böyük iştahayla 
yerdə qalan şeyləri də içəri ötürdüm. 

— Bu adam, — o, başının zəif hərəkətilə meyitə işarə etdi. — Adı 
О ”Вгауеп idi... İrlandiyadandı... Mən onunla birlikdə yelkənləri qal- 
dırdım. Limana qayıtmaq istədik. Ancaq öldü, indi anbardakı su 
kimi iylənir. Heç bilmirəm ki, indi gəmini kim sürəcək? Sən tək- 
başına, mənim göstərişim olmasa, bunun öhdəsindən gəlməzsən. 
Qulaq as, mənə bir az yemək-içmək ver, yaramı da köhnə şərflə, ya 
da elə yaylıqla bağla, bunun müqabilində gəmini sürməyi sənə 
öyrədim. Razısan? 

— Ancaq burasını nəzərə alın ki, — dedim, — mən kapitan Kild- 
din durduğu yerə qayıtmaq fikrində deyiləm. Mən gəmini şimal 
tərəfdəki duracağa aparıb orada sakitcə sahilə yan almaq istəyirəm. 

— Yaxşıl Məni elə də axmaq bilməyin, — deyə çığırdı. — İşin nə yer- 
də olduğunu başa düşürəm. Lap yaxşı bilirəm ki, uduzmuşam, sənin 
bəxtin gətirib. Nə deyirəm ki? Şimal duracağına istəyirsən? Buyur. 
Mənim üçün başqa çıxış yolu yoxdur. Göy gurultusuna and olsun, 
lap istəyirsən, gəmini birbaş edam olunacağım meydana sürüm. 

Onun sözləri o qədər də mənasız deyildi. Biz sövdələşdik. Ос̧ 
dəqiqə keçmiş “İspanyola” külək istiqamətində, Dəfinələr adasının 
sahili ilə üzürdü. Mən qabarma başlayanadək Şimal duracağına 
çatmaq üçün günortaya kimi Şimal Burnunu keçmək niyyətində 

idim. Belə olduqda qorxusuz-ürküsüz sahilə yan alar, sonra suyun 
çəkilməsini gözlər və sahilə çıxardıq. 

Rumpeli bərkidib aşağı endim, öz sandığımı axtarıb tapdım, 
oradan anamın mənə bağışladığı yumşaq ipək yaylığı çıxartdım, 
Hends mənim köməyimlə budundakı qan sızan dərin yaranı sarıdı. 
Bir az yedi, iki-üç qurtum da araqdan sonra, deyəsən, özünə gəldi, 
belini düzəldib dik oturdu, ucadan aydın danışmağa başladı və 
tamam başqa bir adam oldu. 

Uyğun külək əsdiyindən gəmi quş kimi səkirdi. Çox iti getdi- 
yimizdən sahilin mənzərəsi hər an dəyişilirdi. Sıldırım qayalıqlı sahil 
arxada qalmışdı. Biz indi cır şamağacları bitmiş yastı, qumlu sahilə 
gedirdik. Buradan da ötdük. Çılpaq qayalıqlı təpəyə yetdik — bura 
adanın lap Şimal bucağı idi. 

Gəmini sürməyim mənə ləzzət verirdi. Gözəl günəşli hava, mən- 
zərəli sahildən zövq alırdım. Yemək-içməyim boldu, istehkamdan 
qaçdığım üçün də daha vicdan əzabı çəkmirdim. Çünki gəmini ələ 
keçirməklə belə böyük bir uğur qazanmışdım. Bosmanın gözləri 
olmasaydı, hər şeydən çox razı qalardım. O, mənim hər hərəkətimi 
kinayə ilə izləyirdi, ara-sıra üzündə qəribə təbəssüm görünürdü. 
Bu təbəssümdə nə isə qüvvəsi tükənmiş bir adamın iztirabı vardı, 
bu, yaşı ötmüş qocanın dərdli təbəssümü idi. Ancaq onda bir də nə 
isə istehza və xəyanət izləri vardı. Mən işləyirdim, o isə bic-bic gülüm- 
səyir və izləyirdi, hər hərəkətimi izləyir, izləyirdi. 


XXVI fəsil 
İZRAEL HENDS 


Külək, sanki, bizə kömək etmək məqsədilə istiqamətini dəyişib 
cənubdan deyil, qərbdən əsirdi. Biz heç bir əziyyət çəkmədən 
adanın şimal-şərq qurtaracağından Şimal boğazının girəcəyinə 
çatdıq. Ancaq lövbərsiz olduğumuzdan, qabarma artıq müəyyən 
səviyyəyə çatana kimi limana girməyə cəsarət etmədik. Buna görə 
də gözləməli olduq. Bosman gəmini yoluna salıb sürmək qayda- 
larını mənə öyrədirdi, tezliklə bu sahədə böyük uğur qazandım. 
Sonra biz dinməzcə oturub yeməyə başladıq. 

— Kapitan, — İzrael əvvəlki kinayə ilə mənə müraciət etdi. 
— Köhnə yoldaşım O”Brayen burada düşüb qalıb. Onu götürüb 
suya ata bilərsənmi? Mən çox da vasvası deyiləm, onu o dünyaya 
göndərdiyim üçün vicdan əzabı da çəkmirəm. Ancaq zənnimcə, 
o, bizim gəmini bir elə bəzəmir. Belə deyil? 

— Mənim ona gücüm çatmaz. Bir də belə işlərdə səriştəm yox- 
dur. Qoy uzansın, — deyə cavab verdim. 

— Cim, bu “İspanyola” yaman uğursuz gəmidir, — deyə o göz 
vurub sözünə davam etdi. 

— Gör bir burada nə qədər adam qırılıb. Bristoldan çıxdığımız 
gündən bəri nə qədər bədbəxt dənizçi tələf olubl Ömrümdə heç 
belə uğursuz səyahət görməmişəm. Odur, O”Brayen də öldü, görən 
o, doğrudan, ölüb? Mən avamam, sən isə oxuyub-yazmağı baçarır- 
san. Düzünü de görüm: adam öləndən sonra yox olub gedir, ya bir 
vaxtlar dirilir? 

— Siz yalnız bədəni öldürə bilərsiniz, mister Hends, ruhu yox. 
Bilin ki, O” Brayen indi sağdır, özü də o dünyada bizi gözləyir. 

— Ehl Çox təəssüfl Deməli, mənim zəhmətim hədər gedib. 
— Ancaq ruh, məncə, bir elə ziyan verə bilməz. Cim, mən ruhdan 
qorxmuram. Bura bax, səndən bir şey xahiş etmək istəyirəm, düş 
kayutdan mənə... lənət şeytana, heç bilmirəm, nə istəyəcəkdim... 
Hə, Cim, yadıma düşdü: mənə bir şüşə şərab gətir. Bu araq çox 
tünddür. 

Bosmanın tərəddüdü mənə şübhəli göründü, düzü, şərabı 
araqdan üstün tutmasına inana bilmədim. Bütün bunlar bəhanə 
idi. Gün kimi aydındı, o, məni göyərtədən uzaqlaşdırmaq istəyirdi. 
Ancaq bu, onun nəyinə lazımdı? O, mənim gözümün içinə baxa 
bilmirdi. Nəzərlərini məndən yayındırırdı. Gah göyə baxır, gah da 
O Brayenin meyitinə nəzər salırdı. O hey gülümsünürdü. Hiylə ona 
güc gələndə dilinin ucu dodaqları arasından görünürdü. Uşaq da 
bilərdi ki, o nə isə kələk gəlmək istəyir. Mən heç məhəl qoymadım, 
şübhələndiyimi üzə vurmadım. 

— Şərab istəyirsiniz? — soruşdum. — Çox gözəl. Qırmızısından, 
ya ağından? 

— Fərqi yoxdur, dostum, təki tünd olsun, bir az da çox olsun. 

— Yaxşı... Sizə portveyn gətirərəm, mister Hends. Ancaq gərək 
axtaram. 

Aşağı endim, ayaqqabılarımı qəsdən yerə döyəcləyirdim. Sonra 
onları çıxartdım, ehtiyat yolla səssizcə kubrikə gəldim, oradan pillə- 
kənlə yuxarı qalxıb qabaq tamburdan yavaşca başımı çıxartdım. 
Hends heç ağlına belə gətirməzdi ki, onu pusuram. Ancaq mən onun 
nəzərini cəlb etməmək üçün hər ehtimala qarşı ehtiyatlı oldum. Hələ 
ilk baxışdan başa düşdüm ki, mən haqlı imişəm. 

O, iməkləməyə başladı, göyərtədə çox yeyin gedirdi. Görünür, 
yaralı ayağı bərk sancırdı, çünki hər dəfə hərəkət etdikcə yavaşca 
inildəyirdi. Yarım dəqiqə keçməmiş şərq tərəfdəki novalçaya çatdı. 
Halqa kimi dəstələnmiş gəmi kəndirinin arasından uzun bir bıçaq, 
daha doğrusu, kiçik xəncər çıxartdı. Alt çənəsini irəli verib, dəstə- 
yinə kimi qana bulaşmış xəncəri nəzərdən keçirtdi. Əli ilə tiyəsini 
yoxladı və tez onu qoynuna qoydu. Tələsik geriyə, falşbortun böy- 
ründəki əvvəlki yerinə süründü. 

Beləliklə, mənə hər şey aydın oldu. Deməli, İzrael hərəkət edə 
bilirdi, üstündə də silah vardı. Madam ki, bütün bu işləri görmək 
üçün məni başından eləyib göyərtədən uzaqlaşdırmışdı, demək, 
məni öldürmək fikrinə düşmüşdü. Öldürəndən sonra nə edəcəkdi, 
bunu deyə bilmərəm. Şimal duracağından bataqlıq yaxınlığındakı 
quldur düşərgəsinə düşmək üçün adanın bu başından o başına 
pay-piyada gedəcəkdimi, ya topdan atəş açıb yoldaşlarını haraya 
çağıracaqdımı, əlbəttə, burası mənə məlum deyildi. 

Mən Hendsə yalnız bir məsələdə etibar edə bilərdim. Hər ikimiz 
gəmini təhlükəsiz bir yerə aparıb oradan da zəhmət sərf etmədən ələ 
keçirmək istəyirdik. Bu yerə kimi bizim istəyimiz tuş gəlirdi, eyni idi. 
Nə qədər ki bu arzu yerinə yetməmişdi, mənim həyatım təhlükədən 
uzaqdı. Bu fikirləri ürəyimdə çək-çevir etdikcə vaxtı da itirmirdim. 
Geriyə qayıdıb ayaqqabılarımı geyindim. Bir şüşə şərab götürdüm, 
göyərtəyə qalxdım. 

Hends əvvəlki yerində, bayaqkı vəziyyətdə yük tayı kimi yerə 
sərələnmişdi. Gözlərini qıymışdı. Sanki, elə zəifləmişdi ki, günəşin gur 
işığına dözə bilmirdi. O, məni nəzərdən keçirdi, bu işə adət etmiş 
adam kimi, şüşənin boğazını tez qırıb, adətən, belə vaxtlarda deyil- 
diyi kimi: 

— Sənin sağlığına, — deyib şərabı başına çəkdi. Sonra nəfəsini 
dərdi, cibindən bir lay çeynəmə tənbəki çıxartdı və məndən xahiş 
etdi ki, ondan bir balaca tikə qopardım. 

— Xahiş edirəm, bir azca kəs, yanımda bıçaq yoxdur, qopart- 
mağa isə gücüm çatmaz. Eh, Cim, Cim... halım xarabdır. Bir tikə 
kəs ver. Bu, deyəsən, axırıncı tənbəkidir ki, çeynəyirəm. Çox çək- 
məz, tamam üzülmüşəm. Tez, lap tez o dünyalığam... 

— Yaxşı, — dedim, — kəsərəm. Ancaq sizin yerinizə olsaydm... 
Özümü belə pis hiss etsəydim, ölümdən qabaq tövbə edərdim. 

— Tövbə? — deyə soruşdu. — Nəyi? 

— Necə nəyi? Bilmirsiniz nəyi tövbə edəsiniz? Siz öz vəzifənizə 
xəyanət etmisiniz. Həyatınız boyu günaha batmısınız, yalan danış- 
mısınız, qan tökmüsünüz. Odur, ayaqlarınız altında yatır. Onu siz 
öldürmüsünüz. Bütün bu işlərdən sonra soruşursunuz Ki, “nəyi 
tövbə edim?” Bütün bunlara görə, mister Hends. 

Onun qoltuğunda gizlətdiyi qanlı xəncəri xatırladıqca, məni 
öldürmək istədiyini fikirləşdikcə qızırdım, lazım olduğundan çox 
qızırdım. O isə çox içdiyindən qəribə bir təmtəraqla cavab verdi: 

— Mən otuz il dənizlərdə üzmüşəm. Pisi, yaxşını, sakit havanı, 
qasırğanı görmüşəm, aclıq çəkmişəm, bir-birinin üstə bıçaq çəkib 
adam öldürməyi görmüşəm. Eh, daha nələr, nələr görmüşəm. 
Ancaq bircə dəfə də xeyirxahlığın zərrə qədər insana fayda verdiyini 
görməmişəm. Haqq — birinci zərbəni vuranın tərəfindədir. Ölülər 
dişləyə bilməz. Budur mənim etiqadım. Aminl.. Qulaq as, — o, bir- 
dən tamam başqa bir səslə danışdı. — Bəsdir, boş-boş danışdıq. 
Qabarma artıq qalxmışdır. Mənim əmrimi dinlə, kapitan Hokins. Biz 
gərək gəmini limana çıxaraq. 

İndi bizim keçəcəyimiz yol iki mildən çox olmazdı. Ancaq bu 
çox çətin yoldu. 

şimal limanın girəcəyi nəinki dar və dayazdı, dənizin dibi qayalıq 
olduğundan həm də dolanbacdı. Gərək bütün diqqətimizi və baca- 
rığımızı əsirgəməyəydik. Mən bacarıqlı bir içraçı, Hends isə əla 
komandir idi. Biz elə məharətlə dayaz yerləri üzüb keçirdik ki, iki 
göz gərəkdi, tamaşa etsin. 

Hər iki burnu ötüb-keçəndən sonra hər tərəfdən quru ilə əhatə 
olunduq. Şimal tərəfin sahilləri eynən cənub limanın sahilləri kimi 
qalın meşəlikdi. Ancaq limanın özü uzun və dardı. Limandan çox, 
çay mənsəbini xatırladırdı. Qarşıda, limanın cənub bucağında qəzaya 
uğramış gəminin yarıçürümüş gövdəsi görünürdü. Bu, üçdorlu 
böyük bir gəmi idi. Yəqin, lap çoxdan burada batıb qalmışdı, çünki 

üstünü yosun basmışdı. Göyərtəsində bir kol bitmişdi. Kolun üstün- 
də əlvan çiçəklər açmışdı. Limanın mənzərəsi cansıxıcı olsa da, 
duracaq üçün çox əlverişli idi. 

Hends dedi: 

— Bir bax, necə səfalı yerdir. Yan ala bilərik. Təmiz, hamar qum, 
dalğa-filan da yox, ətraf meşə, o gəmidə də gör necə güllər açıb. 

— Əgər sahilə yan alsaq, gəmi saya oturmazmı? — deyə soruşdum. 

— Onu sayadan çıxartmaq bir o qədər də çətin iş deyil, — deyə 
Hends cavab verdi. — Çəkilmə zamanı gəmi kəndirini sahilə aparıb 
O uca şamağaclarından birinin gövdəsinə sarıyarsan, kəndirin o biri 
ucunu isə gətirib gəmidəki bucurqata keçirərsən. Sonra da qabar- 
manı gözlərsən. Qabarma başlayanda kəndiri tutub çəksən, gəmi 
öz-özünə sayadan çıxar. Oğul, indi isə gözdə-qulaqda ol. Biz dayaz 
yerə yaxınlaşırıq, gəmi düz ora gedir. Bir azca sağa döndər... bax 
belə... düz sür... Sağa... bir azca sola... düz... düz... 

Onun verdiyi əmrləri mən tələsik və dəqiq yerinə yetirirdim. 
Birdən o çığırdı: 

— Əzizim, küləyin səmtilə get! 

Var gücümlə sükanı çəkdim. “İspanyola” sürətlə dönüb meşəli 
sahilə yaxınlaşdı. 

İş məni elə aludə etmişdi ki, bosmanı gözdən qoymamağı 
tamam unutmuşdum. İndi məni bircə şey maraqlandırırdı, gəmi 
saya oturub quma çökməsin. Necə bir təhlükə qarşısında olduğu- 
mu tamam unutmuşdum. Özüm də gəminin sağ böyründən əyilib 
burun tərəfdə suyun qaynayıb köpüklənməsinə tamaşa edirdim. 
Birdən nə isə daxili narahatlıq məni məcbur etdi ki, arxaya çönüm. 
Belə olmasaydı, heç bir müqavimət göstərmədən tələf olacaqdım. 
Heç özüm də bilmirəm ki, niyə çöndüm, bəlkə, bir xışıltı eşitdim, 
ya gözümə nə isə bir şey dəydi, ya məndə pişiksayağı bir sövq- 
təbii bir hiss baş qaldırdı, nə isə, üzümü çevirdikdə Hendsi gör- 
düm. O, sağ əlində xəncər üstümə gəlirdi. Özü də lap mənə yaxın- 
laşmışdı. 

Gözlərimiz rastlaşanda hər ikimiz çığırdıq. Mən dəhşətdən, o isə 
qızmış öküz kimi qəzəbindən, irəli atılıb üstümə cumdu. Mən gəmi- 
nin burnuna sarı sıçradım və rumpeli əlimdən buraxdım. Əlimdən 
çıxmış rumpel gərildi, bu təsadüf məni ölümdən qurtardı. Rumpel 
gərilib zərblə Hendsin sinəsinə dəydi, o yıxıldı. 

Hends qalxana kimi qısıldığım küncdən sıçrayıb qaçdım. İndi 
bütün göyərtə ixtiyarımda idi. Hara istəsəm, qaça bilərdim. Böyük 
dorun yanında dayandım, tapançanı cibimdən çıxartdım, nişan alıb 
çaxmağı basdım. Hends düz üstümə gəlirdi. Çaxmaq şaqqıldadı, 
ancaq güllə açılmadı. Sən demə, patronda barıt islanıbmış. Başıso- 
yuqluğuma görə özümü o ki var söydüm. Axı tapançanı niyə təzədən 
doldurmamışdım? İstənilən qədər vaxtım vardı. Ehtiyatlı olsaydım, 
indi qoyun qəssab qarşısında duran kimi əliboş dayanmazdım. 

Hends yaralı olduğuna baxmayaraq, çox cəld hərəkət edirdi. Çal 
saçları əsəbilikdən və qəzəbdən qızarmış üzünə tökülmüşdü. İkinci 
tapançanı çıxartmağa macal tapmırdım. Əmindim ki, o da elə o birisi 
kimi islanmış olar. Bircə şey mənə aydındı ki, özümü ora-bura vurub 
qorumalı, onunla qabaq-qabağa durmamalıyam, əks təqdirdə o, məni 
qovub bayaqkı kimi gəminin burnuna sıxışdırar və qanlı xəncəri 
canıma tuşlayar. Böyük dorun yoğun gövdəsindən tutub durmuş- 
dum, qorxudan bütün əzələlərim gərilmişdi. 

Hends aradan çıxmaq istədiyimi görüb dayandı. Bir neçə saniyə 
özünü elə göstərdi ki, guya, sağdan və ya soldan hücum etmək 
istəyir. Buna görə mən də gah sola, gah da sağa çönürdüm. Bu, 
döyüşdən çox evimizdə, Qara Təpə limanında qayalar arasında 
oynadığım oyuna oxşayırdı. Ancaq o vədəki oyunda ürəyim heç 
belə döyünməzdi. Hər halda, oğlan uşağına bu oyun ombasında 
yarası olan qoca dənizçidən asan gəlirdi. Mən bir az da cürətlənib 
bu oyunun nə ilə bitəcəyini fikirləşməyə başladım. “Əlbəttə, mən 
hələ bir müddət də beləcə özümü qoruya bilərəm, ancaq gec-tez 
o, mənim işimi bitirəcək...” 

Biz beləcə üz-üzə durduğumuz zaman “İspanyola” birdən tor- 
pağa oturdu. Təkandan yana – sol tərəfə əyildi, belə ki, göyərtə ilə 
suyun səthi qırx beş dərəcəlik bucaq təşkil etdi. Novdan içəri sel kimi 
su axdı, göyərtədə falşbortun yanında iri bir gölməçə əmələ gəldi. 

Hər ikimiz müvazinəti itirib nova tərəf üz-üzə diyirləndik. Əllərini 
yana açıb döşəməyə sərələnmiş qırmızıpapaqlı quldurun cəsədi də 
bura diyirləndi. Başım bosmanın ayaqlarına elə dəydi ki, dişlərim 
çaqqıldadı. Buna baxmayaraq, cəld yerimdən sıçradım, Hends ölü- 
nün altında qalmışdı. Gəmi əyildiyindən daha göyərtədə qaçmaq 
mümkün olmadı. Bir an belə itirmədən başqa qurtuluş vasitəsi 
axtarmalı idim, çünki düşmən indicə üstümə atılacaqdı. Arxa dorun 

ipləri başımın üzərindən asılmışdı. İplərdən yapışdım, sərənə çatana 
kimi birnəfəsə yuxarı dırmaşdım. 

Çevikliyim məni ölümdən qurtardı. Xəncər aşağıda — ayağımdan 
yarımca fut aralı parladı. Zəhmətinin hədər getməsindən darıxan 
İzrael Hends aşağıdan yuxarı baxırdı, heyrətdən ağzı açıla qalmışdı. 

Nəfəsimi dərmək üçün imkan tapdım. 

Vaxt itirmədən təzədən tapançamı doldurdum. Hər ehtimala 
qarşı ikinci tapançamı da doldurdum. 

Hends mənim hər hərəkətimi qeyzlə izləyirdi. Başa düşdü ki, 
vəziyyəti xeyli pisləşib. Bir az fikirləşəndən sonra çox çətinliklə iplər- 
dən yapışdı, xəncəri dişinə almışdı. Ağır-ağır yuxarı dırmaşmağa 
başladı. Ucadan inildəyir, yaralı ayağını dalınca sürüyürdü. Aramız- 
dakı məsafənin dörddəüçünü çıxana kimi, mən hər iki tapançanı 
doldurdum. Bundan sonra hər əlimdə bir tapança onunla danış- 
mağa başladım. 

— Mister Hends, bir addım belə atsanız, özünüzü ölmüş bilin. 
Sizə məlum olduğu kimi, ölülər dişləməzlər, — deyə istehza ilə əlavə 
etdim. 

O saat dayandı. Özünün ifadəsindən gördüm ki, nə isə fikirlə- 
şir. Ancaq beyni çox ləng işləyirdi, öz təhlükəsizliyimdən sevinərək 
ucadan güldüm. Nəhayət, o, bir neçə dəfə udqunandan sonra 
dilləndi. Özünün ifadəsi əvvəlki kimi idi, karıxmışdı. Danışmağına 
mane olan bıçağı ağzından aldı, ancaq yerindən tərpənmədi. 

— Cim, — dedi, — biz hər ikimiz — mən də, elə sən də gərəksiz, 
lazım olmayan işlər görmüşük. Gəl barışaq, əgər bu təkan olma- 
saydı, sənin işini bitirmişdim. Ancaq bəxtim gətirmir, heç gətirmir. 
Başqa çarəm yoxdur, qoca dənizçi cavan dənizçiyə güzəştə get- 
məlidir. 

Mən onun sözlərindən nəşələnir, hasar üstə qonan xoruz kimi 
şişir, fərəhlə gülürdüm. O, birdən sağ əlini qolayladı. Havada nə 
isə ox kimi vıyıldadı. Mən zərbə və bərk ağrı hiss etdim. Çiynim dor 
ağacına mıxlandı. Bəlkə, dəhşətli ağrıdan, bəlkə də, gözlənilməz 
hərəkətdən — heç özüm də bilmirəm necə oldu ki, hər iki çaxmağı 
basdım. Tapançaların ikisi də birdən açıldı və ikisi də əlimdən 
düşdü. Lakin düşən təkcə tapançalar deyildi. Bosman boğuq bir 
səslə ipləri buraxıb başı üstə suya getdi. 

Gəmi elə əyilmişdi ki, dorlar su üzərindən asılı qalmışdı. Toyuq 
talvar üzərində oturan kimi, mən də sərənin üstündə oturmuşdum. 
Alhımda isə körfəzin durğun suları çalxalanırdı. Hends məndən xeyli 
aşağıda, göyərtəyə yaxın olduğundan falşbortla mənim aramdan 
suya düşdü. Qanlı köpüklər içərisində o yalnız bircə dəfə suyun 
səthinə qalxdı, sonra əbədi olaraq dənizin dibinə çökdü. 

Su durulduqdan sonra gördüm ki, o, gəminin kölgəsində təmiz 
qum üzərində uzanmışdı. Cəsədin üzərindən iki balıq üzüb keçdi. 
Su dalğalandıqca adama elə gəlirdi ki, o tərpənir, yerindən qalxmaq 
istəyir. Ancaq o, biryolluq ölmüşdü: həm güllə dəymişdi, həm də 
suda boğulmuşdu. O, mənim işimi bitirmək istədiyi halda, özü 
balıqlara yem olmuşdu. 

Bütün bunlardan başım gicəlləndi, qorxudan ürəyim bulanırdı. 
İsti qan kürəyimdən və sinəmdən aşağı süzülürdü. Çiynimi dor ağa- 
cma mıudamış xəncər qızmar dəmir kimi məni yandırırdı. Ağrıdan 
qorxmurdum, buna dözərdim. Başqa bir fikir məni dəhşətə salırdı. 
Sərənin üstündən qopub bosmanın yanına, sakit, yaşıl dalğalar 
qoynuna düşə bilərdim. 

Sərəndən ikiəlli elə yapışmışdım ki, barmaqlarım gizildəyirdi. 
Təhlükəni görməmək üçün gözlərimi yumdum. Bir az da huşum 
özümə gəldi, ürəyim sakitləşdi və özümü ələ aldım. Hər şeydən 
əvvəl xəncəri dartıb çıxartmaq istədim, ya o çox dərinə batmışdı, ya 
da əsəblərim çox gərgin olduğundan heç vəchlə bu işi görə bilmir- 
dim. Bütün bədənim titrədi. Qəribə burasıdır ki, mənə məhz bu tit- 
rəmə kömək etdi. Xəncər çox dərinə getməmişdi. Ətə yox, dəriyə 
saplanmışdı. Buna görə də mən titrəyəndə dərim xəncərdən qop- 
muşdu. Qanaxma güclənsə də, özümü qurtarmışdım. Lakin kam- 
zolum və köynəyim hələ də dora mıxlanmışdı. 

Dartınıb tamam azad oldum. Gəminin sağ kənarına çəkilmiş 
kəndirlərdən yapışıb aşağı sürüşdüm və göyərtəyə düşdüm. Ölsəy- 
dim də, sol tərəfdəki kəndirlərdən yapışmazdım. Çünki İzrael bayaq 
həmin kəndirlərin üstündən aşmışdı. 

Kayuta düşdüm, yaramı sarımaq istəyirdim. Mənə yaman əziyyət 
verirdi. Hələ də qan axırdı. Ancaq çox da dərin və təhlükəli deyildi 
və qolumun hərəkətinə mane olmurdu. Ətrafa göz gəzdirdim. İndi 
gəmi mənim ixtiyarımda idi. Son sərnişindən — O”Brayenin meyi- 
tindən yaxamı qurtarmaq barədə fikirləşməyə başladım. 

Mən demişdim ki, o, falşbortun yanına diyirlənmişdi. Müdhiş 
bədheybət bir kukla kimi oradaca uzanmışdı. Bu, rəngi-rufu qaç- 
mış, həyat cazibədarlığından məhrum olan, insanın özü boyda yekə 
bir kukla idi. Onu götürüb suya atmaq çətin deyildi. Faciəli macə- 
ralarım müddətində mən meyitlərə alışmışdım və demək olar ki, 
onlardan heç qorxmurdum. Onun kəmərindən yapışıb saman tor- 
bası kimi gəmidən dənizə vızıldatdım. O, şappıltı ilə suya düşdü. 
Qırmızı papağı başından çıxıb suda üzməyə başladı. Meyitin düş- 
məsindən bir müddət sonra su duruldu. İndi hər ikisini — O”Bra- 
yenlə İzraeli aydın görürdüm. Yan-yana uzanmışdılar. Suyun hərə- 
kətindən hər ikisi tərpənirdi. O”Brayen cavan olsa da, başı tamam 
dazdı. O, keçəl başını öz qatilinin dizinə söykəmişdi. Hər ikisinin 
üzərindən keçən balıqlar otərəf-butərəfə şütüyürdülər. 

Gəmidə tək-tənha qalmışdım. Çəkilmə artıq başlamışdı. Gün 
lap əyilmişdi, qərb sahildə bitən şamların kölgəsi limanı keçib 
“İspanyola”nın göyərtəsinə çatırdı. Limanı şərq tərəfdən ikibaşlı 
təpə əhatə etsə də, dənizdən əsən axşam küləyindən gəminin kən- 
dirləri uğuldayır, yelkənlər yellənir və şappıltı ilə çırpılırdı. 

Gəminin təhlükəyə uğraya biləcəyini fikirləşib aşağıdakı kön- 
dələn yelkənləri sarıyıb göyərtəyə yatırdım. Böyük yelkəni isə 
boşaltmaq o qədər də asan deyildi. Gəmi yana əyildiyindən yelkə- 
nin aşağı kənarının bərkidildiyi köndələn dirək su üzərindən asıl- 
mışdı. Dirəyin bir ucu və bura bərkidilmiş yelkənin kənarı iki-üç 
futa qədər suya batmışdı. Bu isə təhlükəni daha da artırırdı. Vəziy- 
yət çox gərgin idi. Mən belə qərara gəldim ki, heç bir şeyə toxun- 
mayım. Nəhayət, bıçağı çıxarıb yelkəni qaldıran ipləri kəsdim. Yel- 
kənin yuxarı kənarının bərkidildiyi dirək o saat aşağı endi. Yelkən 
küləkdən qarın verdi və suya düşdü. Nə qədər əlləşdimsə, yelkəni 
endirən kəndiri çəkib yığa bilmədim. Buna mənim gücüm çat- 
mazdı. Əlimdən nə gələrdi, “İspanyola”nı taleyin ixtiyarına burax- 
maqdan başqa çarəm yoxdu. Axı mən özüm də taleyin ixtiyarına 
atılmışdım. 

Bu ara, limanı axşam toranı bürümüşdü. Meşə ağaclarının ara- 
sından keçən günəşin son şüaları yelkənlər üzərində kral bürün- 
cəyindəki daş-qaş kimi parıldayırdı, hava soyuyurdu. Su çəkildikcə 
gəmi daha da əyilir, yan verirdi. 

Mən gəminin burnuna çıxıb aşağı boylandım. Bu səmtdə su lap 
dayazdı. Hər ehtimala qarşı kəndirdən ikiəlli yapışıb üsulluca suya düş- 
düm. Su qurşağa güclə çatırdı. Dalğaların ovduğu qum bərkdi. Yel- 
kənini suya sərmiş “İspanyola”nı böyrü üstə qoyub gümrah addımlarla 
sahilə çıxdım. Gün batmışdı. Külək şamağaclarının arasında gəzirdi. 

Beləliklə, mənim dəniz macəralarım bitdi. Şübhəsiz, bəd də bit- 
mədi: gəmi quldurların əlindən alınmışdı. İndi biz okeana çıxa bilə- 
rik. Mən mümkün qədər evə — bizim istehkama tez qayıtmaq və öz 
uğurlarımla öyünmək istəyirdim. Yəqin, özbaşına çıxıb getdiyim 
üçün əvvəl məni bir az danlayacaq, ancaq “İspanyola”nı ələ keçir- 
məyim bütün günahlarımı yuyacaq, hətta kapitan Smollett belə 
mənim xidmətlərimi tərifləyəcəkdi. 

Bu düşüncələr içərisində kefim kök, damağım çağ istehkama 
tərəf yollandım. Əmin idim ki, burada yoldaşlarım məni gözləyirlər. 
Şərqdən axan, kapitan Kild limanına tökülən çayın mənbəyini iki- 
başlı təpədən aldığını yaxşı xatırlayırdım. Mən sola, bu təpəyə sarı 
döndüm. Çayın ən dar yerindən keçmək istəyirdim. Burada meşə 
xeyli seyrəkdi. Təpənin dik döşünü aşdım və çaydan keçdim. 

Mən Ben Hanna həmin bu yerdə rast gəlmişdim. Ehtiyatla 
addımlayır, ətrafıma dörd gözlə baxırdım. Hava tamam qaralmışdı. 
Təpənin iki zirvəsi arasındakı aşırımdan keçəndə qaranlıq göydə 
çırpınan alovun əksini gördüm. Belə güman etdim ki, bu, Ben 
Hanndır, ocaqda özünə axşam yeməyi hazırlayır. 

Örəyimdə onun ehtiyatsızlığına təəccüb etdim. Alov mənim gözü- 
mə dəyirsə, bataqlıqdakı düşərgədə Silverin də gözünə dəyə Bilər. 

Gecə göz-gözü görmürdü, mən güclə özümə yol tapırdım. 
Arxamda ikibaşlı təpə və sağımda “Müşahidə borusu” — bunlar 
mənim yeganə bələdçilərimdi, ancaq ətrafı bürümüş zülmətdə bun- 
lar da yavaş-yavaş əriyib gedirdi. Tək-tük ulduzların zəif işığı sayrı- 
şırdı. Qaranlıqda kollara ilişir, xəndəklərə yıxılırdım. 

Birdən hava bir azca işıqlandı. Başımı qaldırdım. “Müşahidə boru- 
su”nun zirvəsinə solğun işıq düşmüşdü. Aşağıda, ağacların arasından 
nə isə böyük, gümüşü bir şey görünürdü. Bildim ki, ay çıxır. 

Aydınlıq yolumu xeyli asanlaşdırdı. Addımlarımı yeyinlətdim. 
Arabir hətta qaçırdım. Səbirsizliklə hasara çatmaq istəyirdim. Ancaq 
istehkamın ətrafını bürümüş meşəyə çatanda xatırladım ki, ehtiyatlı 
olmalıyam, buna görə də yavaş-yavaş getməyə başladım. Bu qədər 
macəradan sonra düşmən əvəzinə, səhvən dost gülləsindən bada 
getmək böyük faciə olardı. 

Ay getdikçə qalxır, bütün meşə talalarını işığa qərq edirdi. 
Qabaqda, ağacların arasında ay işığına bənzəməyən bir parıltı gözü- 
mə dəydi. Bu isti, qırmızı alov arabir, deyəsən, bir azca tündləşir, 
közərirdi. Görünür, bu tüstülənib, küllə örtülməkdə olan tonqaldı. 

Lənət şeytana, o nədir elə? 

Nəhayət, meşə kənarına gəlib çıxdım. Hasarın qərb tərəfi ay 
işığına bələnmişdi, qalan hissəsi və binanın özü zülmət içərisində 
idi, bu zülməti bir neçə yerdən ay işığı doğrayırdı. Binanın arxasında 
nəhəng bir tonqal yanırdı. Zərif və solğun ay işığında tonqalın şux 
alovu nəzərə çarpırdı. Heç yerdə bir kimsə görünmürdü, səs-səmir 
eşidilmirdi. Ancaq dağlarda uğuldayan küləyin səsi eşidilirdi. 

Mən heyrət içərisində ayaq saxladım, hətta bir az da canıma 
qorxu düşdü. Biz heç vaxt belə böyük tonqal qalamazdıq, kapita- 
nın əmri ilə yanacağa qənaət edərdik. Narahat oldum, istehkamdan 
ayrıldığım müddətdə, görəsən, dostlarımın başına bir qəzavü-qədər 
gəlməmişdi ki? 

Kölgədə gizlənə-gizlənə hasarın şərq qurtaracağına yetişdim. 
Ən qaranlıq yeri seçib divarın üstündən aşdım. 

Səs-küy qaldırmadan, iməkləyə-iməkləyə evin tininə yaxın- 
laşdım. Birdən yüngülləşmiş halda köksümü ötürdüm. Xorultu 
səsindən zəhləm gedərdi. Yuxuda xoruldayan adamları dinləmək 
mənə əzab verərdi. Lakin bu dəfə dostlarımın uca və asudə xorul- 
tusu mənə musiqi kimi xoş gəldi. Dənizdə olarkən gecə gözətçisinin 
“hər şey öz qaydasındadır” çığırması səni nigarançılıqdan necə qur- 
tarırsa, bu xorultu da məni eləcə sakitləşdirirdi. 

Yalnız bircə şey mənə qəribə göründü: onlar keşikçisiz-filansız 
yatmışdılar. Bəs mənim əvəzimə bura öz dəstəsiylə Silver gəlmiş 
olsaydı, onların heç biri sübhü görməyəcəkdi. Buna səbəb, şübhə- 
siz, kapitanın yaralı olmasıdır. Təhlükəli bir vəziyyətdə, hətta keşikdə 
durmağa adamları olmadığı bir şəraitdə dostları buraxıb getdiyimə 
görə özümü o ki var danladım. 

Qapıya çatdım və içəri boylandım. Otaq o qədər qaranlıqdı ki, 
göz gözü görmürdü. Xorultudan əlavə, başqa qəribə bir səs də eşit- 
dim: qanad pırıltısına, dimdik tıqqıltısına oxşar bir səs. Əllərimi irəli 
uzadıb içəri girdim, “İndi öz əvvəlki yerimdəcə uzanacağam, — deyə 
öz-özümə gülümsədim. — Səhər yoldaşlarımın təəccübdən bərəlmiş 
gözlərinə baxıb onları lağa qoyacağam”. 

Kiminsə ayağına ilişdim. Yatan adam o biri böyrü üstə çevrilib 
inildədi, ancaq ayılmadı. 

Elə bu vaxt qaranlıqda gözlənilməz, kəskin bir qışqırıq qopdu: 
“Piastr! Piastr! Piastrİ” Səs beləcə ara vermədən, dəyişilmədən saat 
zəngi kimi eyni ahənglə davam etdi. 

Bu, Kapitan Flint idi — Silverin yaşıl tutuquşusul Sən demə, 
qanad çalan, ağac qabığını dimdikləyən də o imişl Yatanları ən 
sayıq gözətçidən belə yaxşı qoruyan o imişl İndi də yekahəng, zəh- 
lətökən çığırtısı ilə mənim gəlişimi xəbər verirdi. 

Qaçıb gizlənməyə macal tapmadım. Tutuquşunuhn cır, cingiltili 
səsinə yatanlar ayılıb yerlərindən sıçradılar. Silverin səsi eşidildi. 
O, söyüş söyüb çığırdı: 

— Kimdir gələn? 

Mən qaçmaq istəyəndə kiminləsə toqquşdum. Onu itələdim, 
başqa birisinin pəncəsinə keçdim. O, məni bərk-bərk tutub sax- 
ladı. Silver dedi: 

— Dik, məşəli bəri gətir! 

Quldurlardan biri eşiyə qaçdı və yanar kösövlə qayıtdı. 

Altıncı hissə 


KAPİTAN SİLVER 


XXVIII fəsil 
DÜŞMƏN DÖŞƏRGƏSİNDƏ 


Məşəlin qırmızı işığı evin içərisini işıqlandırdı. 

Bu ən çox qorxduğum bir məsələni təsdiq etdi. Quldurlar isteh- 
kamı və bizim bütün ərzaq ehtiyatımızı ələ keçirmişdilər. Konyak 
çəlləyi, donuz əti və suxarı torbaları əvvəlki yerdə idi. Əsirlərdən heç 
bir əsər-əlamət yoxdu, bu, məni lap dəhşətə saldı. Görünür, bütün 
dostlarımı qırmışdılar. Dərddən ürəyim qısıldı. Nə üçün mən onlarla 
birlikdə həlak olmadıml 

Sağ-salamat qalmış altı quldurun altısı da burada, qarşımda 
durmuşdu. Beş nəfərin sir-sifəti qıpqırmızı idi, şişmişdi. Onlar sər- 
xoş halda yuxudan ayılıb cəld ayağa sıçradılar. Altıncı quldur isə 
dirsəklərinə yaslanıb oturdu. Onun rəngi ölü kimi avazımışdı. Başında 
qanlı sarğı vardı. Deməli, yaralı idi, özü də təzəcə yaralanmışdı. 
Yadıma düşdü ki, quldurlar bizə hücum etdikləri zaman onlardan 
birini vurmuşduq, o da yaralanandan sonra meşədə qaçıb gizlən- 
mişdi. Görünür, bu, həmin quldur idi. 

Tutuquşu Uzundraz Conun çiynində oturmuşdu, dimdiyi ilə 
lələklərini təmizləyirdi. Silver özü isə həmişəkindən kədərli idi, rən- 
gi də solmuşdu. Danışığa gəldiyi zaman geyindiyi bəzəkli kaftan 
hələ də əynində idi. Ancaq kaftan indi palçığa bulaşmışdı və tikanlı 
kolluğa ilişib dəlik-deşik olmuşdu. 

— Paho, bu ki Cim Hokinsdir. Yoxsa, bizə qonaq gəlibsən? 
Gəl, gəl, köhnə dostun gəlişi mənim üçün həmişə toy-bayramdır. 

O, araq çəlləyinin üstündə oturub, çubuğuna tənbəki doldur- 
mağa başladı. 

— Dik, oradan mənə od ver, — deyə xahiş etdi. Çubuğunu yan- 
dırandan sonra sözünə davam etdi. — Sağ ol, dost. Kösövü tonqala 
ata bilərsən. Centlmenlər, siz də uzanın, utanmayın. Mister Hokinsin 
qarşısında farağat durmaya bilərsiniz. O, gərək bizi bağışlasın, Allah 
mənim cəzamı versin! Hə, Cim, — çubuğunu tüstülədərək sözünə 
davam etdi, — demək, sən buradasan. Yazıq, qoca Con üçün bu nə 
böyük hədiyyədirl Hələ ilk baxışdan sənin zirək uşaq olduğunu hiss 
etdim, ancaq indi görürəm ki, sən lap igid oğlanmışsan. 

Şübhəsiz, mən ona cavab vermədim. Onlar məni divara 
qısmışdılar, şax dayanmışdım, Silverin üzünə sakitcə baxmağa 
çalışırdım. Ancaq ürəyimdən qara qanlar axırdı. 

Silver çubuğa iki qullab vurdu və sözünə davam etdi: 

— Cim, madam ki bizə qonaq gəlibsən, bütün ürəyimdən keçən- 
ləri sənə söyləyəcəyəm. Sən mənə həmişə qəlbən yaxın olmusan, 
ona görə ki, ağıllı oğlansan. Sənə baxanda cavanlığım yadıma 
düşür, mən də sənin kimi cavan və gözəl idim. Həmişə də kön- 
lümdən keçirdi ki, bizə qoşulasan, öz dəfinə payını alandan sonra 
da naz-nemət içərisində yaşayıb, varlı bir centlmen kimi həyatını 
başa vurasan. İndi də, budur, gəlmisən, oğul. Kapitan Smollett 
mahir dənizçidir, mən burasını həmişə təsdiq etmişəm, ancaq inti- 
zam cəhətdən həddən artıq tələbkardır. “Vəzifə hər şeydən vacib- 
dir” deyərkən, tamamilə haqlıdır. Sən isə öz kapitanını atıb qaç- 
mısan. Hətta həkim də səndən çox narazı qalıb. Sənin haqqında 
“nanəcib əclaf” dedi. Xülasə, sən artıq öz adamlarının yanına qayı- 
da bilməzsən. Onlar səni öz dəstələrinə qəbul etmək istəməzlər. 
Əgər üçüncü bir komanda düzəltmək fikrin yoxdursa, onda gərək 
kapitan Silverin dəstəsinə qoşulasan. 

Demək, dostlarım sağdır! Vəziyyət o qədər pis deyilmiş! Qaç- 
mağıma görə onların məndən rəncidə olduqlarını eşidəndən sonra 
ürəkdən sevindim. 

— Mən daha burasını demirəm ki, indi sən bizim əlimizdəsən, 
— Silver sözünə davam etdi. — Bunu özün görürsən. Ancaq mən 
ağıllı nəticələr çıxarmağı sevirəm. Qorxuzmağın nə mənası. Bizim 
dəstədə xidmət etmək istəyirsənsə, öz xoşunla cərgəmizə qoşul. 
Əgər qoşulmaq istəmirsənsə, Cim, açıq deyə Bilərsən ki, yox. Açıq 
de, qorxma. Görürsən ki, mən səninlə açıq danışıram, badalaq-zad 
gəlmirəm. 

Titrək səslə dedim: 

— İstəyirsiniz ki, cavab verim? 

Onun şən boşboğazlığında çox böyük təhlükə, hədə hiss edir- 
dim. Yanaqlarım yanır, ürəyim, az qala, yerindən çıxırdı. Silver dedi: 

— Buna səni heç kim məcbur etmir, əzizim, yaxşı-yaxşı fikirləş, 
hara tələsirik. Səninlə üz-üzə, göz-gözə durmaq bizə xoşdur. 

— Yaxşı, — deyə cavab verdim. Bir az cəsarətə gəldim. — Madam 
ki mənim hansı dəstəyə qoşulmaq istədiyimi soruşursunuz, onda 
gərək burada vaqe olan əhvalatı açıb deyəsiniz. Əvvəla, siz nə üçün 
buradasınız və mənim dostlarım haradadırlar? 

Quldurlardan biri çox qanıqara soruşdu: 

— Vaqe olan əhvalatımı? Bunu bilmək üçün mən özüm də çox 
şeyimdən keçərdim. 

— Yum ağzını. Səndən ki soruşan yoxdur! — deyə Silver qeyzlə 
onun sözünü kəsdi və sonra əvvəlki nəzakətlə yenə mənə müraciət 
etdi. — Mister Hokins, dünən səhər həkim Livsi ağ bayraqla yanı- 
mıza gəlib dedi: “Kapitan Silver, sizə xəyanət etmişlər, gəmi çıxıb 
getmişdir”. Başımız içkiyə və nəğməyə qarışdığından gəmini əldən 
vermişik. Etirazım yoxdur, heç birimiz gəmiyə göz olmamışdıq. 
Sahilə qaçdım. Lənət şeytana, bizim köhnə gəmimizdən əsər- 
əlamət yoxdu. Yerimizdəcə donub-qalmışdıq. Həkim dedi: “Nə isə, 
gəlin barışığa gələk”. — Biz ikilikdə — mənimlə o barışdıq, gördü- 
yünüz kimi, sizin bütün ərzaq ehtiyatınız — arağınız, istehkamınız, 
hər ehtimala qarşı doğradığınız odun, necə deyərlər, hər şey, olan- 
olmazınız bizə qaldı. Özləri isə baş götürüb getdilər. İndi harada- 
dırlar — deyə bilmərəm. 

O, yenə sakitcə çubuğunu tüstülətdi. 

— Əgər ağlın başındadırsa, bilməlisən ki, onlar səni də bu müqa- 
viləyə daxil etmişlər. Həkimin də axır sözü bu oldu. Mən ondan 
soruşanda ki, neçə nəfər qalıbsınız, “Dörd nəfər” — deyə cavab verdi. 
— “Bu dörd nəfərdən də biri yaralıdır. Yaramaz oğlan haradadır, 
burasını bilmirəm, bilmək də istəmirəm. Onu yada salanda qanımız 
qaralır”. Bax, belə dedi. 

Mən soruşdum: 

— Elə bu? 

— Oğul, bilməli olduqların bunlardır, — Silver cavab verdi. 

— Demək, indi seçməliyəm, eləmi? 

— Bəli, başqa çarən yoxdur. 

— Yaxşı, — dedim. — Mən bir o qədər də axmaq deyiləm. Özüm 
də bilirəm nə edirəm. İndi də mənə nə istəyirsiniz eləyin, fərqi yox- 
dur. Sizinlə rastlaşandan bəri ölüyə diri gözlə baxmağa alışmışam. 
Lakin bundan əlavə, sizə bir-iki kəlmə sözüm var, — deyə davam 
etdim, getdikcə həyəcanım artırdı. — Sizin vəziyyətiniz çox ağırdır, 
gəmi əlinizdən çıxıb, dəfinədən məhrum olubsunuz, adamlarınız 
da qırılıb. İşiniz fənadır. Bilmək istəsəniz ki, bütün bu işlərdə günah- 
kar kimdir? Günahkar mənəm, ancaq mənl Adaya çataçatda, mən 
gecə alma çəlləyinin içərisində oturduğum zaman Con - sizin, Dik 
Conson - sənin və indi dənizin qumuna batmış Flendsin söhbətini 
eşitdim. Bütün öyrəndiklərimi də o saat dostlarıma söylədim. 
Gəminin lövbər kəndirini də mən kəsdim, sizin gəmidə qoyduğunuz 
adamları da mən öldürdüm, gəmini də elə bir yerdə gizlətmişəm ki, 
qiyamətəcən tapa bilməzsiniz. Görürsünüz ki, çox axmaq bir vəziy- 
yətə düşmüsünüz. Özüm də sizdən bir zərrə qədər də olsun 
qorxmuram. İstəyirsiniz, məni öldürün, istəyirsiniz, bağışlayın, — bu, 
öz işinizdir. Ancaq mən bir neçə söz də deməliyəm. Məni öldür- 
məyib sağ qoysanız, bütün olub-keçəni unudaram, sizi quldur- 
luğunuza görə mühakimə edəndə dar ağacından xilas etməyə 
çalışaram. İndi növbə sizindir — seçə bilərsiz. Mənim ölümümün 
sizə heç bir faydası yoxdur. Sağ qalsam, dar ağacından xilasınıza 
köməyim dəyər. 

Susdum, həyəcandan nəfəsim kəsilirdi. Heç kimin yerindən 
qımıldanmaması məni heyrətə saldı. Onlar qoyun kimi gözlərini 
mənə dikmişdilər. Cavab gözləmədən davam etdim: 

— Mister Silver, mənə belə gəlir ki, bunların arasında ən yaxşı 
adam sizsinizl Əgər həlak olsam, həkimə çatdırarsınız ki, mən 
şərəfsiz ölməmişəm. 

— Nəzərdə tutaram. — Bu sözləri elə qəribə bir əda ilə dedi ki, 
məni ələ saldığını, ya cəsarətimin ona xoş gəldiyini başa düşmədim. 

Vaxtilə Bristolda dizundraz Conun meyxanasında gördüyüm üzü 
gündən qaralmış Morqan adlı qoca dənizçi çığırdı: 

— Burasını da unutmayın ki, o vaxt Qara Köpəyi də tanıyan o idil 

— Bu, hələ harasıdır! Göy gurultusuna and içirəm ki, Billi Bon- 
sun sandığından xəritəni çıxaran həmin uşaq da bu özüdür. Nəhayət, 
Cim Hokins əlimizə keçdi! 

— Onu qanına qəltan etmək lazımdır! — Morqan çığırıb qatı bir 
söyüş söydu. 

Bıçağı qapıb elə çevik sıçradı ki, sanki, iyirmi yaşı vardı. 

— Çəkill — deyə Silver çımxırdı. — Sən nəçisən, Tom Morqan? 
Bəlkə, özünü buranın kapitanı hesab edirsən? And olsun, sənə elə 
qulaqburması verərəm kil Hünərin var, sözümdən çıx. Son otuz ildə 
о kəs ki yolumun üstündə durdu – ya sərəndən asıldı, ya da dənizdə 
balıqlara yem oldu. Bəlil Tom Morqan, yadında saxla: mənimlə 
kəllə-kəlləyə gələn adama bu dünyada yer yoxdur. Tom susdu, o biri 
quldurlar isə hələ də donquldanırdılar. Onlardan biri dilləndi: 

— Tom düz deyir. 

Başqa birisi əlavə etdi: 

— Çox komandirlər görmüşəm. Con Silver, dar ağacına and 
olsun, qoymaram ki, bir də mənə badalaq gələsənl 

Silver bağırdı: 

— ÇCentlmenlər, deyin görüm, hansınız mənimlə kəllə-kəlləyə 
gəlmək istəyirsiniz? 

O, çəlləyin üstündə oturmuşdu. Bu sözləri deyəndə bir az irəli 
gəldi. Közərməkdə olan çubuğunu sağ əlində tutmuşdu. 

— Nə istəyirsiniz? Açıq deyin. Bəlkə, diliniz quruyub? Kim istə- 
yir, çıxsın meydana, gözləyirəm. Mən dünyada ona görə bu qədər 
yaşamamışam ki, hər yerindən qalxan sərxoş yolumun üstünü kəs- 
sin? Siz bizim adətimizi bilirsiniz. Siz özünüzü səadət centlmenləri 
sayırsınız. Nə olar, çıxın meydana, mən hazıram. Kimin cəsarəti çatır, 
qoy xəncərini çıxarsın, topal olmağıma baxmayın, o saat — bu çubuq 
sönənə kimi onun içalatının nə rəngdə olduğunu aydınlaşdırım. 

Kimsə yerindən tərpənmədi. Kimsə dillənmədi. 

— Bu imiş hünəriniz? —Silver sözünə davam edib çubuğunu ağzına 
aldı. — Afərin, heç sözüm yoxdur! Yaman qoçaqsınız! Bəlkə, adicə 
insan dilini başa düşmək qabiliyyətiniz yoxdur? Axı burada kapitan 
mənəm, özümü də siz seçmisiniz. Mən sizin kapitanınızam. Ona görə 
kapitanınızam ki, sizin hamınızdan bir dəniz miliycən ağıllıyam. Əgər 
mənimlə səadət centlmenləri kimi vuruşmaq istəmirsinizsə, göy 
gurultusuna and olsun ki, onda gərək mənə tabe olasınız. Bu uşaq 
mənim ürəyimə yatıb. Ömrümdə ondan yaxşı adam görməmişəm. 
O, əsl kişidir, sizin kimi siçanlardan ikiqat artıq kişidir. İndi qulağınızı 
açıb eşidin. Ona toxunan adam mənə cavab verməli olacaq. 

Uzun müddət heç kim dinib-danışmadlı. 

Mən şax dayanmış, divara söykənmişdim. Ürəyim elə vururdu ki, 
elə bil, çəkic döyəcləyirdilər. Ancaq ürəyimdə ümid doğmuşdu. Silver 
əllərini qoynunda çataqlayaraq divara söykənib oturmuşdu. Çubuğunu 
sorurdu, elə sakit idi ki, sanki, kilsədə idi. Amma gözləri civə kimi qay- 
nayır, öz çılğın adamlarını gözaltı süzürdu. Quldurlar evin bir kənarına 
çəkilib öz aralarında pıçıldaşmağa başladılar. Onların pıçıltısı qulaqla- 
rımda çay şırıltısı kimi səslənirdi. Arabir dönüb baxır, məşəlin qırmızı işığı 
həyəcanlı üzlərində əks edirdi. Ancaq onlar mənə yox, Silverə baxırdılar. 

— Siz, gərək ki, mənə nə isə demək istəyirsiniz? — Silver dilləndi 
və özündən bir xeyli qabağa tüpürdü, — deyin, sizi dinləyirəm. 

Quldurlardan biri dedi: 

— Məni bağışlayın, ser. Siz çox tez-tez bizim adət-ənənələrimizi 
pozursunuz. Ancaq elə şeylər var ki, onu pozmağa heç sizə də icazə 
verilmir. Buna görə də adamlar sizdən narazıdır, icazə verin, burasını 
da deyim ki, onların da başçıları kimi öz hüquqları vardır. Biz yığışıb 
məsləhətləşmək hüququna malikik. Siz, hər halda, bizim kapitanı- 
mız olduğunuz üçün, ser, üzr istəyirəm. Lakin mən öz hüququmdan 
istifadə etmək və müşavirəyə getmək istəyirəm. 

Ucaboylu, zəif, sarıgözlü, təxminən, otuz beş yaşlarında olan 
matros nəzakətlə Silverə təzim edib qapıya sarı getdi və gözdən itdi. 
Qalanlar da onun ardınca çıxdılar. Çölə çıxarkən hər biri Silverə 
təzim edir, özünü doğrultmaq üçün nə isə mırıldanırdı. 

— Adətimizə görə, — deyə birisi dilləndi. 

— Matros yığıncağına, — deyə Morqan bildirdi. Yanmaqda olan 
məşəlin böyründə biz — Silverlə mən tək qaldıq. 

Onlar gedən kimi aşpaz, çubuğunu ağzından çıxarıb təkidlə 
pıçıldadı: 

— Cim Hokins, qulaq as, ölümlə sənin aranda bir tük qədər 
məsafə var, betəri də budur ki, səni əzab-işgəncə gözləyir. Onlar 
məni fikrimi dəyişməyə məcbur etmək istəyirlər. Özün gördün ki, 
sənə necə arxa oldum. Əvvəl müdafiə etmək istəmədim, ancaq 
sən bir neçə kəlmə söz dedin, ondan sonra fikrim dəyişdi. Məğ- 
lubiyyət məğlubiyyət dalınca gəlmişdir, ümidsizlik və dar ağacından 
asılmaq qorxusundan tamam ruhdan düşmüşdüm. Sənin sözlərini 
dinləyəndən sonra öz-özümə dedim: Con, sən Hokinsi qoru, vaxt 
olar, Hokins də səni qoruyar. Sən onun son pənahısan, Con, göy 

gurultusuna and olsun ki, o da sənin son pənahındır. Belə qərara gəl- 
dim ki, əl əli yuyar, əl də qayıdıb üzü yuyar. Sən öz şahidini xilas edər- 
sən, iş məhkəməyə düşəndə də o, sənin boynunu ipdən xilas edər. 

Mən işin nə yerdə olduğunu çox dumanlı da olsa, başa düşürdüm. 

— Siz demək istəyirsiniz ki, oyunu qurtarmısınız, belə deyilmi? 
— soruşdum. 

— Şeytana and olsun ki, belədirl — cavab verdi. — Madam ki 
gəmi yoxdur, deməli, yeganə qismətimiz dar ağacıdır. Çim Hokins, 
mən çox inadkar adamam. Ancaq elə ki limana baxanda gəmi 
gözümə dəymədi, başa düşdüm ki, oyun sona yetib. Bunlar isə qoy 
yığışıb məsləhət-məşvərət eləsinlər, hamısı beyinsizdir, axmağın 
biridirlər. Mən sizi qorumağa çalışacağam. Qulaq as, Cim, borca- 
borc. Sən gərək dzundraz Conu dar ağacından xilas edəsən. 

Məni heyrət götürdü. Madam ki qoca quldur, ataman beləcə 
saman çöpündən yapışıb, demək, işləri çox fənadır. 

— Mən əlimdən gələni edərəm, — deyə söz verdim. 

O çığırdı: 

— Onda çək gəlsin. Sən ölümdən çox asan xilas oldun, göy 
gurultusuna and içirəm ki, mənim də bəxtim gətirib, ürəyimdə ümid 
çırağı yanır. 

O, yanmaqda olan ocağa yanaşıb, çubuğunu təzədən tüstü- 
lətdi. Sonra qayıdıb gəldi və sözünə davam etdi: 

— Cim, başa düş, axı mənim ağlım var, buna görə də belə 
qərara gəlmişəm ki, skvayrın tərəfinə keçəm. Zənnimcə, sən gəmini 
haradasa, təhlükəsiz yerdə gizlətmisən. Bunu necə etmisən, bil- 
mirəm, ancaq əminəm ki, gəmi sağ-salamatdır. Hends və O”Brayen 
çox sarsaq adamlarmış. Mən onlara əvvəl də bel bağlamırdım. Elə 
bilmə ki, səndən söz çəkirəm. Bunu nə özüm edərəm, nə başqa- 
larına icazə verərəm. Oyun qaydasına bələdəm, başa düşürəm ki, 
uduzmuşam, sən isə cavan olsan da, çox qoçaq oğlansan. Biz əl-ələ 
versək, səninlə çox şey qazana bilərik. 

O, çəlləkdən tənəkə qaba bir az konyak süzdü: 

— Dostum, meylin çəkirsə, iç, — dedi. 

Mən imtina etdim. 

— Mən isə bir azca içmək istəyirəm, Cim. Qabaqda o qədər görü- 
ləsi işlər var ki, özümü gərək mahmızlayım. Hə, yeri gəlmişkən, bir şey 
soruşum — əzizim, görəsən, həkim bu xəritəni mənə nə üçün verib? 

Heyrətlə ona baxdım. Üzümdəki bu ifadədən başa düşdu ki, 
sorğu-sualı davam etdirmək yersizdir. 

— Bəli, öz xəritəsini mənə verdi... Şübhəsiz, bu, boş yerə deyil. 
Nə isə var, Cim... yaxşı, ya pis, nə isə var... 

O, konyakdan bir qurtum da içdi. İrəlidə mütləq bir bəd hadisə 
baş verəcəyini gözləyən adama məxsus bir əda ilə yekə başını yır- 
ğaladı. 


XXIX fəsil 
YENƏ QARA NİŞAN 


Quldurların müşavirəsi çox uzun sürdü. Bu ara onlardan biri 
otağa qayıdıb istehza ilə Silverə təzim etdi və məşəli aparmaq üçün 
ondan icazə istədi. 

Silver öz razılığını bildirdi, dilmanc kösövü götürüb apardı, hər 
ikimizi qaranlıqda qoydu. Silver dedi: 

— Cim, qasırğa yaxınlaşır. 

O, mənə yaxın adam kimi dostcasına müraciət etdi. 

Mən mazğallardan birinə yaxınlaşıb həyətə boylandım.. Tonqal 
sönməkdə idi. Hər halda, işığı yoxdu. Quldurlara məşəl bu səbəb- 
dən lazımmış. Onlar hasarla ev arasındakı təpənin yamacında dövrə 
vurub dayanmışdılar. Biri əlində məşəl tutmuşdu, o birisi ortada 
dizi üstə çökmüşdü, əlində bıçaq vardı, bıçağın tiyəsi ay işığındamı, 
ya məşəlin işığındamı parıldayırdı. Qalanlar onu dövrəyə alıb, sanki, 
gördüyu işə baxırdılar. Çöməltmə oturan adamın əlində kitab vardı. 
Fikirləşdim ki, bu, quldurlara aid olmayan şey haradan onun əlinə 
keçib? Elə bu vaxt çöməltmə oturan adam yerindən qalxdı. Onlar 
dəstə ilə evə tərəf yönəldilər. 

— Onlar bura gəlirlər, — dedim. 

Öz əvvəlki yerimdə durdum. Onların yanında ləyaqətimi sal- 
maq, quldurları güddüyümü büruzə vermək istəmirdim. Silver 
fərəhlə dedi: 

— Buyursunlar, əzizim, qoy gəlsinlər! Onları layiqincə qarşılaya 
bilərəm. 

Qapı açıldı. Beş quldur tərəddüd içində kandarda dayanmışdı. 
Onlar yoldaşlarından birini dümsükləyə-dümsükləyə qabağa itələyirdilər. 

Seçdikləri nümayəndə də yavaş-yavaş, ehtiyatla, dayana-dayana, 
sağ əlinin yumruğunu qabağa uzadaraq Silverə tərəf gəlirdi. Başqa 
vaxt olsaydı, bu çox məzəli görünərdi. 

— Yaxın gəl, dost, — Silver dilləndi. — Qorxma. Adamyeyən deyi- 
ləm. Ver görək, əlindəki nədir? Adətə yaxşı bələdəm. Nümayəndəyə 
toxunmaram. 

Bu sözlərdən ürəklənmiş quldur addımlarını yeyinlətdi, əlin- 
dəkini Silverin ovcuna basıb cəld yoldaşlarının yanına qayıtdı. 

Aşpaz ovcunu açıb baxdı: 

— Qara nişan! Mən bunu bilirdim, — dedi. — Kağızı haradan tap- 
dınız? Bu nədir? Vay sizin başınız batsınl İncilin vərəqini cırıblarl 
Allah bəlanızı verər. Hansı axmaq İncili cırıb? 

— Görürsünüz kil — deyə Morqan dilləndi. — Mən sizə nə dedim? 
Demədim, bizə qənim olar? 

— İndi daha dar ağacından qurtula bilməzsiniz, — deyə Silver 
davam etdi. — Bu İncili hansı axmaq sizə verib? 

Quldurlardan biri dedi: 

— Dikinkidir. 

— Dikinki? Bəs belə, Dik, Allaha dua elə, çünki sənin işin bitib. 
Doğru sözümdür. İşin fırıqdır, Allah bəlanı versinl 

Bu vaxt gözünün ağı saralmış caydaq sözə qarışdı: 

— Boşboğazlıq eləmə, Con Silver. Səadət centlmenlərinin 
adəti üzrə toplaşmış heyət sənə qara nişan göndərməyi qərara alıb. 
Adətimizin hökmünə tabe olub onu çevir və arxasındakı yazını oxu. 
Oxuyandan sonra başqa nəğməyə keçəcəksən. 

Silver dedi: 

— Təşəkkür edirəm, Corc. Sən bizim aramızda hamıdan ciddi 
adamsan, adətlərimizi də əzbər bilirsən. Görən, burada nə yazılıb? 
Həl “Dəyişilmişdir”. Hə, bəs beləl Nə yaxşı xətlə də yazılıb. Lap elə 
çap hərfləridir kil Corc, bu, sənin xəttindir? Heyətimizdə sən birinci 
adamsan. İndi səni kapitan seçsələr, heç də təəccüblənmərəm. 
O məşəli bəri ver, xahiş edirəm... çubuğum, az qala, sönür. 

Corc dedi: 

— Bəsdirl Başımızı qatmal Elə hey “mən beləyəm, mən eləyəm” 
dilinizdən düşmür. Yetər, düş çəlləyin üstündən. Sən artıq kapitan 
deyilsən. Düş, deyirəm çəlləyin üstündən, özün də seçkimizə mane 
olma. 

— Mən elə bilirdim ki, sən qaydaları yaxşı bilirsən, — deyə Silver 
nifrətlə etiraz etdi. — Ancaq gərək bir az səbrini basasan, çünki 
mən hələ sizin kapitanınızam. Siz mənim bütün günahlarımı üzümə 
deməli və mənim cavabımı dinləməlisiniz. Buna kimi sizin qara 
nişanınızın bir qəpik qiyməti yoxdur. İndi görək bunun axırı necə 
olur. 

— Qorxma, adəti pozmarıq, — Corc cavab verdi. — Biz namuslu 
hərəkət etmək istəyirik. Budur, gör günahların nədir. Birincisi, bütün 
işləri batırmısan. Bunu inkar etməyə cəsarətin çatmaz. İkincisi, 
düşmən burada yaxşıca tələyə düşdüyü məqamda sən onlara 
buradan çıxıb getməyə imkan verdin. Onlar nə üçün getmək istə- 
yirlər? Bilmirəm. Ancaq burası məlumdur ki, nə üçünsə getmək istə- 
yirdilər. Üçüncüsü, onları təqib etməyi bizə qadağan elədin. Biz isə 
sənin ürəyindən keçəni bilirik, Con Silver! Sən səncik-məncik 
oyununa qurşanıbsan. Dördüncüsu də — bu oğlanı müdafiə etməyin. 

Silver sakitcə soruşdu: 

— Vəssalam? 

— Məgər bu azdır? — Corc cavab verdi. — Sənin səhlənkarlığın 
üzündən biz dar ağacından asılmaq, gündə qaxac olmaq təhlükəsi 
altındayıq. 

— İndi qulaq asın. Sizin dörd ittihamınıza cavab verirəm. Mən 
sıra ilə, bir-bir cavab verəcəyəm. Deyirsiniz ki, işi batırmışam? Axı 
siz bilirdiniz ki, mən nə istəyirəm. Əgər mənə qulaq assaydınız, biz 
indi sağ-salamat “İspanyola”da idik, qızıllar da anbara yüklənmişdi. 
Göy gurultusuna and olsun ki, düz sözümdürl Bu işdə mənə kim 
mane oldu? Məni - sizin qanuni kapitanınızı indi kim idi tələsdirən, 
qabağa can atan? Adaya çıxdığımızın hələ birinci günü mənə qara 
nişan göndərib bu lənətə gəlmiş hay-həşiri çıxaran kimdir? Qiya- 
mət hay-həşirdir, mən özüm də sizinlə birlikdə hərlənirəm. Bu lap 
Londonda dar ağacından asılanların hərlənməsinə oxşayır. Bütün 
bunları kim başladı? Anderson, Hends, bir də sən — Corc Merri. Bu 
araqarışdıranlardan sağ qalanı sənsən. Bütün bunlardan sonra 
ürəyindən həyasızcasına kapitan olmaq arzusu keçirl Özün də, az 
qala, bütün dəstəmizin məhvinə səbəb olmuşdun. Yox, sənin arzun 
baş tutmaz! 

Silver susdu. Onun sözləri hədər getməmişdi, Corcun və ətraf- 
da duranların üzünün ifadəsindən bu məlumdu. 

— Bu, ittihamın birinci cavabı! — deyə Silver alnının tərini sildi. 
— And olsun ki, sizinlə danışanda ürəyim bulanır. Sizin nə ağlınız, nə 
də yaddaşınız var. Təəccüb edirəm, fikirləşirəm ki, ananız sizi necə 
dənizə buraxıb? Dənizə, soruşuram? Hay-hay, əcəb səadət centl- 
menlərisiniz. Dərzi olsaydınız, bundan yaxşı idi... 

Morqan dedi: 

— Bəsdir söydün, o biri ittihamlara cavab ver. 

O biri ittihamları deyirsən? O biriləri də pis deyil. Deyirsiniz ki, 
işimiz bitib. Göy gurultusuna and içirəm ki, hələ işlərimizin necə fəna 
olduğunu təsəvvür etmirsiniz. Biz indi dar ağacına elə yaxın dur- 
muşuq ki, halqanın soyuğu boynumu kəsir. Bu dəmir buxovdan asıl- 
dığımız gözümün qabağındadır, başımızın üzərində də qarğalar 
hərlənir. Qabarma zamanı dənizçilər barmaqları ilə bizi göstərirlər. 
“Bu kimdir?” — deyə birisi soruşur. Başqası ona cavab verir: “Con 
Silverdir də. Onu yaxşı tanıyardım”. Külək asılanları yellədərək zəncir 
səslərini ətrafa yayır. Görün bizi Corc Merrinin, Hendsin, Andersonun 
və başqa axmaqların üzündən nələr gözləyir. Şeytana lənət, qoyun 
dördüncüsünü də deyim – bu oğlanı. Axı o, bizim üçün girovdur. 
Başa düşürsünüz? Siz bilən girovun başını batıraq? O, bəlkə də, 
bizim son ümidimizdir. Bu uşağı öldürək? Yox, mənim əzizlərim, 
mən onu öldürməyəcəyəm... hə, mən axı hələ heç üçüncü suala 
cavab verməmişəm. Çox gözəl, icazənizlə, cavab verim. Bəlkə, siz 
həkimin – kollec bitirmiş həkimin gündə gəlib bizə baş çəkməsini də 
saya salmırsınız? Con, yoxsa, sənin dəlik-deşik başına həkim lazım 
deyilə Hər altı saatdan bir qızdırmadan tir-tir əsən, gözlərinin ağı 
limon kimi saralan Corc Merri, yoxsa, sənə də daha həkimin müali- 
cəsi lazım deyil? Bəlkə, bu yaxınlarda buraya ikinci bir gəminin yar- 
dıma gələcəyindən də xəbərsizsiniz? Ancaq o, tezliklə burada olacaq. 
Onda sizə bu girov lazım olacaq. Sonra ittihamın ikinci maddəsi: siz 
məni onlarla barışıq müqaviləsi bağlamaqda günahlandırırsınız. Axı 
bunun üçün siz diz çökərək yalvarırdınız. Qarşımda sürünürdünüz, 
sıtqıyırdınız, acından ölməkdən qorxurdunuz... Ancaq bütün bunlar 
boş söhbətlərdir. Görün, mən nəyin xətrinə sazişə girdiml 

Bunu deyib yerə bir kağız fırlatdı. Mən dərhal kağızı tanıdım. 
Bu, mənim vaxtilə Billi Bonsun sandığından tapdığım, üzərində üç 
qırmızı xaç şəkli olan, solğun kağız üzərindəki xəritə idi. 

Başa düşmürdüm ki, həkim bunu Silverə niyə verib. 

Xəritə quldurları məndən daha çox heyrətə saldı. 

Pişik siçan üzərinə atılan kimi irəli atıldılar. Onlar söyüşə- 
söyüşə, çığırışa-çığırışa, uşaq kimi gülə-gülə xəritəni bir-birilərinin 
əlindən qapırdılar. Elə bil, barmaqları artıq qızıla toxunurdu, nəinki 
toxunurdu, hətta bu qızılı gəmiyə daşıyıb aparırdılar. 

Onlardan biri dedi: 

— Bəli, bu, Flintin imzasıdır. Şübhə etməyə bilərsiniz: “D. F”. 
“F”-nin də quyruğuna düyün vurardı. O, həmişə belə qol çəkərdi. 

Corc dedi: 

— Çox yaxşı, gəmi olmayan yerdə biz dəfinəni necə aparacağıq? 

Silver əlini divara dayayıb yerindən sıçradı və bağırdı: 

— Corc, sənə axırıncı dəfə deyirəm, bir də belə danışsan, mənimlə 
vuruşmalı olacaqsan. “Necə” — soruşursan? Mən nə bilim ki, necə? 
Bunu mən gərək səndən soruşum. Səndən və yoldaşlarından, 
o adamlardan ki, gəmini bada veriblər! Yox, səndən nə soruşum, 
tarakan qədər ağlı olmayan kəsdən ağıllı söz gözləmək olarmı? 
Lakin hörmətlə danışmağı öyrənməlisən, mən sənə nəzakətlə dav- 
ranmağı gərək öyrədəm. 

Qoca Morqan dilləndi: 

— Düz deyirsən. 

— Buna nə söz! Əlbəttə, düz deyirəm, — deyə aşpaz onun sözü- 
nə qüvvət verdi. — Bizim gəmini sən itirdin. Mən isə dəfinəni tap- 
dım. İndi deyin görək, vəzncə kimə ağırdır? Ancaq and içirəm ki, 
mən daha kapitan olmaq istəmirəm. Kimi istəsəniz, seçin. Çəkdi- 
yim bəsdir. 

— Silverl — deyə hamı bağırışdı. — Omba, elə həmişə Ombadır. 
Ombadır kapitan! 

— İndi belə deyərsiniz?! — deyə aşpaz çığırdı. — Corc, əziz dost, 
sən də gərək başqa bir fürsət ələ düşənə kimi gözləyəsən. Heyif ki, 
mən kin saxlaya bilmirəm. Ürəyim açıqdır. Dostlar, bəs bu qara 
nişanı nə edək? İndi o, kimə lazımdır? Dik nahaq yerə İncilini 
korlayıb, özünü günaha batırdı. Nahaq yerəl 

— Bəlkə, o, hələ and içmək üçün yaradı? — Dik soruşdu. Görü- 
nür, mürtədliyi ona əzab verir, narahat edirdi. 

— Vərəqi cırılmış İncilmi? — Silver özünü dəhşətə gəlmiş kimi 
göstərdi. — Nə danışırsan! Ona and içmək, mahnı kitabına and 
içmək kimi bir şeydir. 

Dik dedi: 

— Hər halda, hər ehtimala qarşı onu saxlasaq, yaxşıdır. 

— Cim, bunu al, yadigar saxla, — deyə Silver qara nişanı mənə 
uzatdı. 

Qara nişan gümüş pul boyda olardı. Bir üzü ağdı, Dik onu 
İncilin son səhifəsindən kəsmişdi. Dairəciyin o biri üzündə isə iki 
sətir hədis gözə dəyirdi. Burada yazılmış sözlərdən ikisi xatirimdədir: 
“köpəklər” və “canilər”. Həmin səhifəyə his sürtmüşdülər, buna 
görə də barmaqlarım qaraya bulaşdı. Dairəciyin ağ üzündə kömürlə 
bircə söz yazılmışdı: “Dəyişilmişdir”. 

İndi bu qara nişan qarşımdadır. Ancaq qara kömürlə yazılan 
sözün yerində dırnaq izinə oxşar cızıqlar nəzərə çarpır. 

Beləliklə, bu gecənin sərgüzəşti sona yetdi. Bir az rom içəndən 
sonra uzanıb yatdıq. Silver intiqam almaq üçün Corc Merrini gecə 
gözətçisi təyin etdi. Tapşırdı ki, ətrafı dörd gözlə nəzərdən keçirsin, 
əks təqdirdə onu öldürəcəyi ilə hədələdi. 

Uzun müddət gözümə yuxu getmədi, öldürdüyüm adam haq- 
da, düşdüyüm təhlükəli vəziyyət və hər şeydən də çox Silverin giriş- 
diyi qəribə oyun barədə fikirləşirdim. Bu oyunda o, bir tərəfdən qul- 
durları tutub saxlayır, o biri tərəfdən isə miskin həyatını xilas etmək 
üçün hər cür vasitəyə Əl atırdı. O, rahatca yatır və bərk xoruldayırdı. 
Silverə baxanda ürəyim sıxılır, gör bir o nə kimi təhlükələrlə əhatə 
olunub və onu necə biabırçı ölüm gözləyir. 


XXX fəsil 
VİCDAN HAQQI 


Meşə kənarından gələn aydın, uca bir səs məni, daha doğrusu, 
bizim hamımızı yuxudan oyatdı. Hətta kandarda mürgü döyən 
gözətçi də yerindən sıçradı. 

— Hey, qarnizon, ayağa qalxl Həkim gəlirl 

Doğrudan da, gələn həkimdi. Onun səsini eşidəndə sevindim. 
Ancaq sevinməkdən başqa, utandım və pərt oldum. Özbaşınalıq 
etdiyim, yoldaşlarımı qoyub gizlicə aradan çıxmağım yadıma düşdü. 
Bütün bunların nəticəsi nə oldu? O oldu ki, quldurlara əsir düşdüm, 

onlar da hər an işimi bitirə bilərdilər. Həkimin üzünə çıxmağa uta- 
nırdım. O, görünür, hava işıqlanmamış qalxmışdı. Çünki səhər 
yenicə açılırdı, Mazğala sarı qaçıb çölə boylandım. Həkim aşağıda 
durmuşdu. Ayaqları dizə kimi yerlə sürünən duman içərisində idi. 
Vaxtilə Silver də istehkamın qabağında beləcə dayanmışdı. 

— Salam, həkim! Sabahınız xeyir, ser! — deyə Silver gözlərini 
silərək səmimiyyətlə gülümsündü. — Yaman tezdən qalxmısınızl 
Məsəl var, deyərlər, tez duran quşun payına çox dən düşər. Corc, oğul, 
qalx ayağa, həkim Livsiyə gəmiyə minməkdə kömək elə. Həkim, 
işlər yaxşıdır. Xəstələriniz də xeyli dirçəliblər. 

Silver təpənin başında qoltuğunda ağac, əlini divara söykəyə- 
rək məzəylə danışırdı — səsi də, danışıq tərzi də, gülüşu də əvvəlki 
kimi idi, bu — həminki Condu. 

— Ser, sizə bir sürpriz edəcəyik, — deyə o, sözünə davam etdi. 
— Bir balaca qonağımız var, ha, hal Təzə qonaq, ser, əla oğlandır! 
Allah haqqı, lap quzu kimi yatıb. Bütün gecəni Conla yanbayan yatıb. 

Həkim Livsi hasardan aşıb aşpaza yaxınlaşdı. 

— Yoxsa, Cim gəlib çıxıb? — deyə həkim soruşdu. 

Bu sualı verərkən səsinin necə əsdiyini hiss etdim. 

— Özüdür ki var, — deyə Silver cavab verdi. 

Həkim birdən durdu. Elə bil, nitqi qurumuşdu, yerindən tərpə- 
nə bilmirdi. Nəhayət, dedi: 

— Yaxşı, əvvəl işimizi görək... El belə deyib, elə deyil? Hər şeydən 
əvvəl xəstələrimizin vəziyyətini öyrənək. 

Həkim içəri girdi, mənə ötəri baş əyib, xəstələri müayinə etməyə 
başladı. Sakit görünürdü, bu dələduzların arasında həyatının bir 
qıldan asılı olduğunu başa duşsə də, özünü çox sərbəst aparırdı. 
Xəstələrlə elə danışırdı ki, guya, xəstəni müayinə etmək üçün sakit 
bir ingilis ailəsinə dəvət olunmuşdu. Onun belə rəftarı, görünür, 
quldurlara çox bərk təsir etmişdi. Onlar özlərini elə aparırdılar ki, 
guya, arada heç bir iğtişaş-filan olmamışdır, həkim elə əvvəlki gəmi 
həkimidir, onlar da əvvəlki çalışqan, sadiq matroslardır. O, başısa- 
rıqlı adama dedi: 

— İndi yaxşısan, əzizim, sənin yerinə başqası olsaydı, bu yaradan 
sağalmazdı. Başın çuqun qazandan möhkəmdir... Corc, sənin işlə- 
rin necədir? Nə yaman saralmısanl Qaraciyərin nə isə yaxşı deyil. 
Dərman qəbul edirsənmi? Deyin görüm, o, dərman içirmi? 

— Əlbəttə, ser! Dərmanını içir, ser, — deyə Morqan cavab verdi. 
Həkim Livsi səmimi bir təbəssümlə dedi: 

— Mən quldurlar arasında, daha doğrusu, dustaqxanada həkim- 
lik edəndən bəri sizin hər birinizi kral Georqun dar ağacı üçün sağ- 
salamat saxlamağı özümə borc bilirəm. 

Quldurlar baxışdılar, lakin həkimin bu zarafatını dinməz-söylə- 
məz udmağa məcbur oldular. Onlardan biri dedi: 

— Dik özünü çox pis hiss edir, ser. 

— Pis hiss edir? Dik, yaxına gəl görüm, dilini göstər. Hə, heç də 
təəccüb etmirəm, belə dillə fransızları qorxutmaq olar. Dik də qızdır- 
maya tutulub. 

— Müqəddəs İncili korlayan adam belə bəlaya düşər, — deyə 
Morqan dilləndi. 

— Buna görə yox. Bu, eşşək kimi axmaq olmağınızdan, təmiz 
havanı pis havadan, quru torpağı zəhərli, çürük bataqlıqdan fərq- 
ləndirmək üçün ağlınızın kəmliyindən başınıza gəlir. Olsun ki, sizin 
hamınız qızdırmaya tutulubsunuz. Zənnimcə, bu tezliklə də ondan 
yaxanızı qurtara bilməyəcəksiniz. Bataqlıq yaxınlığında məskən sal- 
maql Allah haqqı, Silver, lap sizə təəccüb qalmışam. Siz ki bunlar 
kimi axmaq deyilsiniz. Ancaq öz əlaltılarınızın səhhətini qorumağı 
bacarmırsınız. Çox yaxşı, bugünlük kifayətdir. – Həkim öz xəstə- 
lərini müayinə edəndən sonra bir neçə tibbi məsləhət verdi. Onu 
elə fağır-fağır durub dinləyirdilər ki, guya, heç quldur deyildilər, 
xeyriyyə məktəbinin şagirdləriydilər. — İndi isə icazə versəniz, mən 
bu oğlanla bir-iki kəlmə danışardım, — deyə o, etinasızca mənə 
işarə etdi. 

Qapıda durub, acı dərman qəbul etdiyi üçün üz-gözünü büzən 
Corc Merri həkimin xahişini eşidəndə təpədən-dırnağa kimi qıpqır- 
mızı qızardı. 

— Heç vaxt, ola bilməz! — deyə çığırıb qəliz bir söyüş söydü. 

Silver əlini çəlləyə vurub: 

— Sus! — deyə bağırdı və qızmış şir kimi ətrafındakıları gözdən 
keçirdi. Sonra — həkim, — deyə hörmətlə sözünə davam etdi. — Sizin 
Cimlə danışmaq istəyəcəyinizə mən əmin idim. Çünki bu uşağa 
rəğbət bəslədiyinizi bilirdim. Biz hamımız sizə minnətdarıq, gördü- 
yünüz kimi, sizə o qədər inanırıq ki, dərmanlarınızı araq kimi içirik. 
İndi mən hər şeyi düzəldərəm... Hokins, gənc bir centlmen kimi 

mənə söz verə bilərsən ki, heç yerə qaçmazsan? Sən axı centlmen- 
sən, ata-anan kasıb olsa da, özün centlmensən. 

Mən o saat söz verdim. 

Silver dedi: 

— Həkim, onda siz hasardan aşın. Hasarın o üzündə duran kimi 
mən Cimi aşağı ötürüm. Siz hasarın o tərəfində, Cim isə bu tərə- 
fində dursun, bu, sizə ürəyinizi boşaltmaq üçün mane olmaz. Sala- 
mat qalın, serl Skvayra və kapitan Smollettə salam yetirin. 

Həkim hasarı aşandan sonra Silverin qorxusundan susan qul- 
durların hiddəti, qəzəbi bəndi aşıb çölə töküldü. Onlar Silveri iküzlü 
siyasət aparmaqda, özünü xilas etmək üçün başqalarını güdaza ver- 
məkdə təqsirləndirirdilər. Xülasə, onlar Silverin niyyətini, həqiqətən, 
başa düşmüşdülər. Fikirləşdim ki, bu dəfə o, düşdüyü tələdən çıxa 
bilməyəcək. Lakin Silver onların hamısından qat-qat ağıllı idi, Bir də 
dünənki qələbədən sonra onun hökmü daha da artmışdı. Silver onların 
üstünə çımxırıb hamını axmaq adlandırdı və dedi ki, mənim həkimlə 
danışığa girməyim vacibdir. O, xəritəni gözə soxaraq soruşdu: 

— Yoxsa, belə bir vaxtda, dəfinəni axtarmağa başladığımız gün 
sazişi pozmaq fikrinə düşübsünüz? Yox, belə olmaz, göy gurultu- 
suna and içirəm ki, vaxtı-vədəsi çatanda biz onların burnuna duzlu 
su tökəcəyik. Ancaq indi həkimin çəkmələrini romla yumaq lazım 
gəlsə belə, imtina etmərəm. 

O, ocaq qalamağı əmr edəndən sonra qoltuqağacını götürdü, 
əlini çiynimə qoyub üzüaşağı getdi, yuxarıda quldurlar özlərini itir- 
miş halda dayanmışdılar. Silver onlara öz sübutları, dəlilləri ilə deyil, 
inadı ilə təsir etmişdi. 

— Tələsmə, dostum, tələsmə. Görsələr ki, tələsirik, quzğun kimi 
üstümüzə atılarlar. 

Biz qum təpəsi ilə yavaş-yavaş aşağı endik, hasarın o üzündə 
dayanıb bizi gözləyən həkimin yanına gəldik. Yarı yolda Silver durdu: 

— Həkim, qoy Cim sizə onu ölümdən necə qurtardığımı söylə- 
sin. Onun üstündə az qalmışdı ki, məni kapitanlıqdan məhrum etsin- 
lər. Eh, həkim, həyat gəmisini təhlükəyə qarşı sürən, ölümlə qu- 
mar oyununa girişən adam, heç olmasa, balaca bir xoş sözə ehtiyac 
hiss edir. Unutmayın ki, burada söhbət təkcə mənim həyatımdan 
deyil, bu uşağın da həyatından gedir. Həkim, sizi and verirəm, mənə 
qarşı mərhəmətli olun, ümid verəcək bir söz deyin. 

Yoldaşlarından ayrılıb, arxası istehkama duran Silver o saat 
tamam başqa bir adam olmuşdu. Ovurdları batmışdı, səsi titrəyirdi. 
Yerindəcə ölüb qurtarmışdı. 

— Con, yoxsa, siz qorxursunuz? — həkim Livsi soruşdu. 

— Həkim, mən qorxaq deyiləm. Qətiyyən, heç bu qədər də olsa, 
qorxaq deyiləm, — deyə o, barmağının ucunu göstərdi. — Ancaq açığı, 
dar ağacı yadıma düşəndə tüklərim ürpəşir. Siz çox mərhəmətli və 
adil bir insansınız. Ömrümdə sizdən yaxşı adam görməmişəm. Siz 
mənim etdiyim yaxşılığı unutmayın, şübhəsiz, pisliyi də unutmayacaq- 
sınız. İndi mən bir kənara çəkilirəm. Görürsünüz ki, sizi Cimlə tək qoyu- 
ram. Gərək mənim bu xidmətlərimi də nəzərə alasınız, belə deyil? 

Bizdən uzaqlaşıb bir neçə addım kənara çəkildi. Bu məsafədən 
söhbətimizi eşidə bilməzdi. Kötük üstündə oturub fit çalmağa baş- 
ladı. Tez-tez otərəf-butərəfə çevrilir, gah mənə, gah həkimə, gah da 
qum üstündə oturub tonqal qalayan, evə girib-çıxan, səhər yeməyi 
üçün donuz əti, çörək daşıyan azğın yoldaşlarına baxırdı. 

Həkim qüssə ilə dedi: 

— Bəs belə işlər, Cim, deməli, sən quldurların əlinə keçmisən. 
Necə deyərlər, nə əkərsən, onu biçərsən, oğul. Səni danlamağa 
ürəyim gəlmir. Ancaq burasını deyim ki, əgər kapitan Smollett sağ- 
salamat olsaydı, qaçmağa cəsarət etməzdin. Onun xəstə olma- 
sından, səni tutub saxlaya bilməməsindən istifadə edib qaçmaqla 
çox vicdansız iş görübsən. 

Boynuma alıram ki, bu sözləri eşidəndə ağladım. 

— Həkim, — deyə yalvardım, — xahiş edirəm, məni danlamayın. 
Çünki özüm özümü kifayət qədər danlamışam. Mənim həyatım tük- 
dən asılıdır. Əgər Silver məni xilas etməsəydi, indi çoxdan ölmüş- 
düm. Ölümdən qorxmuram, həkim, yalnız işgəncədən qorxuram. 
Əgər onlar mənə əzab verməyə başlasalar... 

— Cim... — həkim sözümü kəsdi, səsi dəyişildi. — Cim, buna mən 
yol verə bilmərəm. Gəl hasarı aş, qaçaq... 

— Həkim, axı mən namusuma and içmişəm. 

— Bilirəm, bilirəm, — dedi, — çarə nədir, Cim! Babalı mənim 
boynuma. Axı səni burada tək, köməksiz qoyub gedə bilmərəm. 
Atıl! Bircə dəfə hoppansan, azadsan. Dağkeçisi kimi sıçrayıb qaçaq. 

— Yox, — dedim. — Axı siz özünüz də bunu etməzdiniz. Nə siz, nə 
skvayr, nə kapitan vədinə xilaf çıxmazdı. Deməli, mən də bunu 

etmərəm. Silver mənə zamindir. Mən ona söz vermişəm. Ancaq, 
həkim, siz məni axıra kimi dinləmədiniz. Əgər onlar mənə əzab 
verməyə başlasalar davam gətirmərəm, gəmini harada gizlətdiyimi 
açıb deyərəm. Bəxtim gətirdi, mən onların gəmisini oğurlayıb apara 
bildim. İndi o, Şimal limanının cənub sahilindədir. Qabarma zamanı 
dalğalar onu qaldırır, çəkilmə vaxtı isə saya oturur. 

— Gəmini deyirsən? — həkim birdən çığırdı. Bir neçə kəlmə ilə 
başıma gələn əhvalatları ona söylədim. O, məni dinməzcə dinlədi. 
Sözümü qurtaranda dedi: 

— Bu, taleyin işidir. Bizi hər dəfə ölümdən sən xilas edirsən. Bu 
halda heç qoyarıq ki, güdaza gedəsən? Oğul, sənin bizim üçün 
etdiklərinin müqabilində bu, böyük insafsızlıq olardı. Sui-qəsdin 
üstünü açan — sən, Ben Hannı tapan - sən, bundan artıq nə edə 
bilərdin, yüz il yaşasan belə, bundan böyük yaxşılıq edə bilməzsən. 
Ben Hann, aman Allahl Hə, sənə Ben Hanndan deyim... Silverl 
— deyə o, aşpazı hayladı. — Silver, mən sizə bir məsləhət vermək 
istəyirəm. — Aşpaz yaxınlaşanda sözünə davam edib dedi. — Siz dəfi- 
nəni tapmağa çox tələsməyin. 

Silver dedi: 

— İşi mümkün qədər uzatmağa çalışaram. Ancaq and içirəm ki, 
öz həyatımı və bu bədbəxt uşağın həyatını yalnız bu yolla — dəfinəni 
axtarmaqla xilas edə bilərəm. 

— Yaxşı, Silver. İndi ki belədir, axtarın. Ancaq sizə bir məsləhət 
verim: dəfinəni axtaranda qışqırıq eşidəcəksiniz, buna diqqət yetirin. 

Silver dedi: 

— Ser, siz mənə ya həddən çox, ya da həddən az xəbər verdi- 
niz. Deyin görək, sizə nə lazımdır? İstehkamı nə üçün atıb getdiniz? 
Nə üçün xəritəni mənə verdiniz? Mən bunu nə onda başa düşdüm, 
nə də indi başa düşürəm. Mənə balaca ümid verəcək bir söz söylə- 
mədiyiniz halda, sizin bütün tələblərinizi kor-koranə həyata keçir- 
mişəm. İndi də bu, təzə sirr... Əgər düz-düzünə işin nə yerdə oldu- 
ğunu demək istəmirsinizsə, onda açığını deyin, mən də sükanı 
əldən buraxım. 

Həkim fikirli dedi: 

— Yox, bu məsələni sizə açmağa ixtiyarım yoxdur, Silver, bu sirr 
mənim sirrim deyil. Yoxsa parikimə and olsun ki, hər şeyi açıb söy- 
ləyərdim. İndi bircə kəlmə də artıq danışsam, kapitan abrımı tökər. 

Amma sizə balaca bir ümid verə bilərəm, Silver. Əgər hər ikimizə bu 
canavar tələsindən qurtulmaq qismət olsa, mən sizi dar ağacından 
xilas etməyə çalışacağam, hətta bu, cinayət belə olsa, çalışacağam. 
Silverin üzü bir anlığa açıldı: 

— Doğma anam belə məni sizdən artıq sakit edə bilməzdi, — deyə 
о Çığırdı. 

— Bu, mənim sizə birinci sözümdür. İkincisi, bu oğlanı gözdən 
qoymayın, əgər kömək lazım olsa, məni səsləyin. Sizə yardım etmə- 
yə çalışaram. Onda görərsiniz ki, mən boş vəd vermirəm... — Xuda- 
hafiz, Ciml 

Həkim hasarın üstündən əlimi sıxıb Silverə baş əydi və yeyin 
addımlarla meşəyə tərəf getdi. 


XXXI fəsil 


DƏFİNƏ AXTARIŞI. 
FLİNTİN SƏMTİ GÖSTƏRƏN OX İŞARƏSİ 


Biz tək qalanda Silver dedi: 

— Cim, mən səni ölümdən xilas etdim, sən də məni. Bunu heç 
vaxt unutmaram. Mən axı həkimin səni qaçmağa təhrik etdiyini 
görürdüm. Gözümün ucuyla görürdüm. Sənin nə cavab verdiyini 
eşitməsəm də, imtina etdiyini gördüm. Cim, bu, ömrümdə yadımdan 
çıxmaz. İstehkama uğursuz hücumdan sonra bu gün ilk dəfə ürə- 
yimdə ümid çırağı yandı. Buna da səbəb sən oldun. Biz dəfinə 
axtarışına kor-koranə başlayırıq, Cim. Bu isə heç ürəyimdən deyil. 
Ancaq biz gərək bir-birimizdən möhkəm yapışaq və nə olur-olsun, 
boğazımızı kəndirdən xilas edək. 

Tonqalın yanında əlləşən quldurlardan biri bizi səslədi ki, yemək 
hazırdır. Hamı tonqalın böyründə, qum üzərində oturub qızardılmış 
donuz əti yeməyə başladı. Quldurlar elə tonqal qalamışdılar ki, burada 
öküzü qızartmaq olardı. Bir azdan alov o qədər şiddətləndi ki, ona yalnız 
külək əsən tərəfdən, özü də ehtiyatla yanaşmaq mümkün oldu. Qul- 
durlar ərzağı da çox israfla işlədirdilər. Lazım olduğundan üç dəfə 
artıq donuz əti qızartmışdılar. Onlardan biri yerdə qalan əti hırıldaya- 
hırıldaya ocağa atdı. Bu qeyri-adi yanacaqdan ocaq daha gur yandı. 

Ömrümdə belə arsız, sabahın qeydinə qalmayan adamlar 
görməmişdim. Hər işi başdansovdu görür, ərzağı vecsiz yerə israf 
edir, keşikdə durduqları yerdəcə mürgüləyirdilər, yaman səhlən- 
kardılar. Ümumiyyətlə, hər yerdə biratımlıq barıt idilər. Uzun müd- 
dət vuruşmağa, həmlə göstərməyə hövsələləri çatmırdı. 

Çiynində tutuquşu bir kənarda oturmuş Silver də bu israfçılığa 
görə irad tutub, danlamadı. Onun çox ayıq-sayıq olduğunu bildi- 
yimdən bu, məni hədsiz dərəcədə heyrətləndirdi. 

— Hə, dostlar, xoşbəxtliyinizdən Omba kimi arxanız var, o, həmi- 
şə sizin əvəzinizə düşünür. Mən istədiyimə nail oldum. Gəmi onlar- 
dadır. Onu harada gizlətdiklərini hələlik bilmirəm. Dəfinə ixtiya- 
rımıza keçəndən sonra bütün adanı ələk-vələk edib onu təzədən 
ələ keçirərik. Hər halda, biz onlardan güclüyük, çünki qayıqlar biz- 
dədir. 

Ağzı isti donuz əti ilə dolu Silver ara vermədən danışır, onlara 
ümid verməklə öz sarsılmış nüfuzunu bərpa etməyə çalışırdı. Məncə, 
eyni zamanda özünə də ürək-dirək vermək, ruhlandırmaq istəyirdi. 

— Bizim girovumuzun isə öz ürək dostları ilə axırıncı görüşü idi. 
Onların söhbəti nəticəsində mən bizə lazım olanları öyrəndim, buna 
görə də ona təşəkkür edirəm. Daha bəsdir. Dəfinəni axtarmağa 
gedəndə onun belinə ip bağlayıb, özümlə gəzdirəcəyəm. İndi onun 
qiyməti qızıldan artıqdır. Gərək onu sağ-salamat qoruyub saxlayaq. 
Vaxt gələr, gərəyimiz olar. Elə ki gəmini və dəfinəni ələ keçirdik, 
şad-xürrəm dənizə çıxdıq, onda mister Hokinslə yaxşıca danışarıq, 
bütün etdiklərinin əvəzini verərik. 

Bu sözlərdən sonra onlar yaman şənləndilər. Mən isə qəm-qüs- 
səyə batdım və ruhdan düşdüm. Silverin indicə izah etdiyi plan baş 
tutsa idi, bu ikiüzlü satqın dediklərini bir dəqiqə belə tərəddüd 
etmədən yerinə yetirəcəkdi. İki cəbhəyə xidmət edən bu adam, 
şübhəsiz, bizim təklif etdiyimiz dar ağacından azad olmaq barədə 
zəif ümiddən, quldur sərvətini və azadlığı üstün tutacaqdı. 

İşlərin gedişi Silveri, həkim Livsiyə verdiyi vədi yerinə yetirməyə 
məcbur etsə belə, biz yenə ölüm təhlükəsi qarşısındayıq. Çünki 
quldurlar hələlik şübhələnirlər, lakin onun xəyanətinin üstü hər 
an açıla bilərdi. Onda hər ikimiz həyatımızı müdafiə etməliydik: 
— O, topal, mən isə uşaq. Beş nəfər sağlam matrosun qarşısında biz 
nə edə bilərdik? 

Bu iki təhlükəyə bir də dostların mənə hələlik bəlli olmayan 
qəribə, sirli hərəkətləri əlavə olunmuşdu. Görən, onlar istehkamı niyə 
tərk edib getmiş, xəritəni quldurlara vermişdilər? Həkimin Silverə 
dediyi: “Dəfinəni axtararkən qışqırıq eşidəcəksiniz, ona fikir verin” 
— sözləri nə deməkdi? Bütün bunlara görə səhər yeməyi çox da 
ləzzət vermədi və mən dəfinəni axtarmağa gedən quldurların ardın- 
ca düşüb ürəyi qubarlı getdim. 

Dəstəmizə kənardan baxan heyrət edərdi. Hamının əynində kirli 
matros gödəkçəsi vardı. Məndən başqa hamı təpədən-dırnağa silah- 
lanmışdı. Silverin çiynində iki tüfəng vardı — birini kürəyindən, birini də 
sinəsindən aşırmışdı. Kəmərinə xəncər sancmışdı, enli ətəkli kaftanın 
hər cibinə də bir tapança qoymuşdu. Bütün bunlardan əlavə, çiynin- 
də də Kapitan Flint oturmuşdu. O, ara vermədən cürbəcür dənizçi 
sözləri sadalayırdı. Mənim belimə ip keçirib, ucunu da aşpaza vermiş- 
dilər. O, ipin ucunu gah sərbəst əlində, gah da iri, möhkəm dişlərində 
tuturdu. Məni əhliləşdirilmiş ayı kimi dallarınca sürüb aparırdılar. 

Hərənin əlində bir şey vardı. Bəzisi kürək, külüng (onlar “İspan- 
yola”dan bu alətləri hər şeydən əvvəl daşımışdılar), digəri nahar 
zamanı yemək üçün donuz əti, suxarı və şərab aparırdı. Ərzağın 
hamısı bizim anbardandı. Silver dünən əsl həqiqəti deyirmiş. Əgər 
onlar həkimlə müqavilə bağlamasaydılar, gəmidən məhrum olandan 
sonra ovladıqları quş əti ilə dolanmalı və üstündən su içməli olacaq- 
dılar. Halbuki su çox da sevdikləri şey deyildi. Ovda isə dənizçilərin 
bir elə səriştəsi yoxdu. Aydın məsələdir ki, ərzaq ehtiyatı görmədikləri 
kimi, barıt ehtiyatının da qayğısına qalmamışdılar. Nə isə. Hamımız 
yola çıxdıq. Hətta başı yarılmış quldur da bizimlə gedirdi. Halbuki 
о, yataqda qalsaydı, daha sərfəli olardı. Bir-birimizin ardınca düzülüb 
sahilə çıxdıq. Orada bizi iki qayıq gözləyirdi. Hətta bu qayıqlar belə 
daim sərxoş gəzən quldurların axmaq qayğısızlıqlarının şahidi ola 
bilərdi. Hər iki qayıq yaman halda — pasaq, palçıq içində idi, birinin 
skamyası da qırılmışdı. Hər ehtimala qarşı, qayığın hər ikisinə otur- 
mağı qərara aldılar. İki dəstəyə bölünüb dənizə çıxdıq. 

Yolda xəritə üstündə mübahisə düşdü. Xəritə üzərindəki qırmızı 
xaç nişanı çox böyükdü, buna görə də o, dəfinənin basdırıldığı yeri 
dəqiq göstərə bilməzdi. Xəritənin arxa tərəfindəki izahat isə çox qısa 
və çox da anlaşılmazdı. Oxucunun xatirindədirsə, orada aşağıdakı 
sözlər yazılmışdı: 

“Şimal istiqamətində. Şimaldan — şimal-şərq istiqamətində 
— “Müşahidə borusu”nun çiynində uca bir ağac. Skelet adası şərq 
— cənub-şərq və şərqə doğru. On fut”. 

Beləliklə, hər şeydən əvvəl uca ağacı axtarıb tapmaq lazımdı. 
Tam qarşımızda gəminin lövbər atacağı liman iki yüz, üç yüz fut 
hündürlükdə bir yaylağa açılırdı. Bu yaylaq şimalda “Müşahidə 
borusu”nun cənub ətəklərinə gedib çıxr, cənubda isə Arxa-dor 
adlanan sıldırım qayalara söykənirdi. Yaylaq alçaq və uca şam 
meşəsi ilə əhatə olunmuşdu. Orada-burada öz qonşularından qırx- 
əlli fut uca olan ağaclar nəzəri cəlb edirdi. Flint bu ağaclardan han- 
sını ən uca ağac sayırdı? Bunu yalnız o yerdə kompas vasitəsilə 
dəqiqləşdirmək mümkündü. 

Yolu yarı etməmişdən hər kəs özünə bir ağac seçmişdi və 
deyirdi ki, bu, həmin o uca ağacdır. Təkcə Uzundraz Con çiyinlərini 
çəkir və quruya çıxana kimi gözləməyi məsləhət görürdü. 

Silverin məsləhəti ilə biz çox yorulmamağa çalışır, kürəklərə güc 
vermirdik. Uzun yoldan sonra “Müşahidə borusu”nun meşəli döşü 
ilə axan ikinci çayın mənsəbində sahilə çıxdıq. Oradan sola isti- 
qamət götürdük və yaylağın alçaq təpələrinə üz tutduq. 

Əvvəl ətraf bataqlıq olduğundan və yolumuz sıx bataqlıq kolla- 
rının arasından keçdiyindən hərəkət etmək çox çətin idi. Bir az keç- 
miş yoxuş dik qalxdığından, yer qayalıq, ağaclar isə uca və seyrək 
olduğundan işimiz asanlaşdı. Biz adanın gözəl mənzərəli hissəsinə 
yaxınlaşırdıq. Yer başdan-başa ətirli naz çiçəkləriylə, güllü-çiçəkli 
kollarla örtülmüşdü. Yaşıl cövüz ağacları arasında ətrafı kölgəyə 
qərq edən uca şamağaclarının tünd-qırmızı gövdələri nəzərə çar- 
pırdı. Cövüz iyi şamağacı iyinə qarışmışdı. Hava tərtəmizdi. Gün 
qızsa da, üzümüzü narın meh sərinlədirdi. 

Quldurlar yelpik kimi ətrafa səpələnmişdilər, arabir fərəhlə bir- 
birilərini səsləyirdilər. 

Silver onlardan bir az aralı ortada yortur, məni də dalınca çəkib 
aparırdı. Xırda çınqılla örtülmüş yoxuşa çətinliklə dırmaşırdı. Tez-tez 
onun köməyinə çatırdım. Mən olmasaydım, büdrəyib dağaşağı 
yumbalanacaqdı. 

Yarım milə qədər yol getdikdən sonra yaylağın təpəsinə qalxdıq. 
Birdən sol tərəfdəki quldur dəhşətlə çığırdı. O, ara vermədən çığır- 
dığından biz hamımız onun yanına cumduq. 

Yanımızdan ötüb-keçən Morqan dedi: 

— Elə bildiniz, dəfinənin üstünə çıxıb? Yox, biz hələ o ağaca 
çatmamışıq... 

Bəli, bu, dəfinə deyildi. Uca şamağacının altına bir insan skeleti 
düşmüşdü. Skeletin ətrafını bürümüş sıx otlar bəzi yerlərdə xırda 
sümükləri yerindən oynatmışdı. Sümüklərin üstündə orada-burada 
çürümüş paltar cındırları gözə dəyirdi. Aramızda elə adam tapıl- 
mazdı ki, bu skeletə baxanda tükləri ürpəşməmiş olsun, mən buna 
əmindim. Başqalarından cəsarətli çıxan Corc Merri yaxın gəlib, 
çürük cındırları diqqətlə nəzərdən keçirəndən sonra dedi: 

— Dənizçidir. Dənizçi pal-paltarıdır. 

— Dənizçi olmamış, kim olacaq. Yoxsa, sən burada yepiskopa 
rast gələcəyinə ümid edirdin. Ancaq duruşu qəribədir. Sümüklər 
qəribə vəziyyətdədir. 

Həqiqətən, skelet qeyri-təbii bir vəziyyətdə uzanmışdı. Bəlkə də, 
təsadüfən o, beləcə — ox kimi dümdüz düşmüşdü. Burada, bəlkə, 
onu didişdirən quşlar müqəssirdi, ya yavaş-yavaş bədəninə dolaşan 
otlar onu bu vəziyyətə salmışdı. Ayaqları bir tərəfi göstərirdi, suya 
atılmağa hazırlaşan üzgüçü kimi yuxarı qalxmış qolları isə başqa 
bir səmti. 

Silver dedi: 

— Hə, deyəsən, ağlım nə isə kəsir. Bu kompasdır. Bəli, bəlil 
Odur, baxın, Skelet adasının zirvəsi diş kimi çıxıb. Kompasla yox- 
layın, görün bu ölü ha tərəfi göstərir. 

Yoxladılar. Ölü, həqiqətən, Skelet adasına işarə edirdi. Kom- 
pas şərq, cənub-şərq və şərq istiqamətlərini göstərirdi. 

— Mən də belə fikirləşirdim,—deyə aşpaz çığırdı.-Bu ox işarəsi- 
dir. Demək, dan ulduzu orada, dəfinə isə bax, bu səmtdə yerləşir. 
Göy gurultusuna and olsun ki, Flinti düşünəndə canıma üşütmə 
düşür. Bu, onun ən çox xoşladığı hənəklərdən biri idi. O, burada altı 
yoldaşı ilə olmuş, hamısının da tək əllə başını əkmişdir. Sonra da 
ölülərin birindən özünə kompas düzəltmişdir... Sümükləri çox 
uzundur, başının tükü də kürəndir. Pahol.. Allah cəzamı versin, bu 
ki, Allardaysdır. Tom Morqan, Allardays yadındadırmı? 

Morqan: 

— Əlbəttə, yadımdadır, — dedi.— O, mənə borclu idi, bundan 
başqa, adaya çıxanda mənim bıçağımı da özü ilə aparmışdı. 

Quldurlardan biri dilləndi: 

— Elə isə, bıçaq bu aralarda olmalıdır. Flint elə adam deyildi, 
matrosun ciblərini axtarmazdı. Quşlara da bıçaq nə lazım... Bıçağı 
aparmayacaqlar ki... 

— Lənət şeytana, düz deyirsən! —Silver çığırdı. 

Ətrafı eşələyən Merri dilləndi: 

— Ancaq buralarda gözə bir şey dəymir. Heç olmasa, bir mis 
pul, ya tənbəki çubuğu tapılaydı. Bütün bunlar mənə çox şübhəli 
görünür... 

— Düzdür, düz deyirsən! — Silver onunla razılaşdı. — Burada nə 
isə var. Bəli, mənim əzizlərim, əgər Flint sağ olsaydı, biz bu yerlərə 
ayaq basa bilməzdik. Biz altıyıq, onlar da altı nəfər idilər. İndi isə 
onlardan yalnız bu sür-sümük qalıb. 

— Əmin ola bilərsən, o ölüb. Mən onun ölüsünü öz gözlərimlə 
görmüşəm, — Morqan cavab verdi. — Billi məni onun cəsədinin 
yanına gətirdi. Hər gözünə bir mis pul qoymuşdular. 

— Əlbəttə, ölüb, — deyə başısarıqlı quldur onun sözlərini təsdiq 
etdi. — Lakin öləndən sonra ruhun dünyada gəzməsi doğrudursa, 
yəqin ki, Flintin kabusu bu saat dolaşır. Axı o çox böyük əzabla 
keçindil 

— Doğrudur, əziyyətlə öldü, — deyə bir başqası qeyd etdi, — Gah 
özündən çıxıb qızır, gah rom istəyir, gah da “Bir ölü sandığına on 
beşi getdi qurban” mahnısını bağırırdı. Bu mahnıdan başqa bir mahnı 
oxumazdı. Doğrusunu deyim ki, o vaxtdan mənim bu mahnıdan zəh- 
ləm gedir. Hava bərk isti idi. Pəncərə də açıqdı. Flint bütün gecə 
oxudu, arada mahnı ölümqabağı xıriltıya qarışırdı. 

— Haydı, irəlil — deyə Silver söhbəti kəsdi. — Bəsdir boşboğaz- 
lıq etdiniz, O ölüb gedib. Ruhu da dünyanı gəzmir. Əgər qəbirdən 
qalxmaq fikrinə düşübsə də, qorxusu yoxdur, çünki ruh ancaq 
gecələr gözə görünür, indi isə... özünüz görürsünüz ki, gündüz- 
dür... Bəsdir ölü haqqında çərənlədiniz, bizi dublonlar gözləyir. 

Biz yolumuza davam etdik. Günəş ətrafı gur işığa qərq etsə də, 
quldurlar birgə gedir və uzaqdan bir-birilərini səsləmirdilər. Onlar 
yan-yana addımlayır, bir-birilə asta-asta danışırdılar. Quldurun 
ölüsü onları qorxudurdu. 

XXXII fəsil 


DƏFİNƏ AXTARIŞI. MEŞƏDƏN GƏLƏN SƏS 


Bir tərəfdən dəhşətli sarsıntıdan sonra yaranmış ruh düşkünlü- 
yünü aradan qaldırmaq, digər tərəfdən Silverə və xəstə quldurlara 
istirahət vermək üçün təpənin başında dəstə məskən salıb düşərgə 
düzəltdi. 

Təpənin başı bir balaca qərbə meyilli olduğundan hər iki 
tərəfin mənzərəsi göz qabağında idi. İrəlidə, ağacların təpəsindən 
köpüklü dalğalarla əhatə olunmuş Meşəli Burunu görürdük. Dal 
tərəfdə boğaz və Skelet adasından başqa, dənizin içərisinə soxul- 
muş yarımadadan və Şərq düzəngahından o üzə açıq dəniz görü- 
nürdü. Seyrək şamağacları ilə örtülmüş, bəzi yerlərində dərin 
sıldırım yarıqlar nəzərə çarpan “Müşahidə borusu” isə lap başımızın 
üzərində ucalırdı. 

Sükutu, uzaqda sahilə çırpılan dalğaların gurultusu və cücülə- 
rin vızıltısı pozurdu. Ətrafda nə bir ins-cins, dənizdə nə bir yelkən 
vardı. Ucsuz-bucaqsız boşluq adama tənhalıq gətirirdi. 

İstirahət vaxtı Silver kompasla cürbəcür haqq-hesab aparırdı. 

— Burada üç uca ağac var, — dedi. — Ağacların üçü də Skelet 
adası istiqamətində düzülüb. “Müşahidə borusunun çiyni” deyəndə, 
məncə, bu çökəyi nəzərdə tutub. İndi dəfinəni uşaq da tapar. Zən- 
nimcə, bundan əvvəl bir az qəlyanaltı etsək, pis olmaz. 

— Nə isə, heç yemək istəmirəm, — deyə Morqan dilləndi. — Flint 
yadıma düşəndən sonra iştaham büsbütün küsüb. 

Silver dedi: 

— Bəli, oğul, xoşbəxtlikdən, o yoxdur, ölüb. 

— Yaman idbar sifəti vardı, — deyə üçüncü quldur əsməcə tut- 
muş kimi titrədi. — Gömgöydü. 

— Bu, rom içməkdəndi, — deyə Merri əlavə etdi. — Gömgöy olar 
dal Romun təsirindən adam göyərir, belədir ki var. 

Skeletin görünüşü və Flintin xatirəsi bu adamlara yaman təsir 
bağışlamışdı. Onlar getdikcə daha astadan danışırdılar. Nəhayət, 
pıçıltı ilə söhbətə keçdilər ki, bu da meşənin sükutunu, demək olar 

ki, heç pozmurdu. Birdən yaxındakı meşədə kimsə nazik, zil, qulaq- 
batırıcı səslə hamıya yaxşı tanış olan nəğməni oxumağa başladı: 


Bir ölü sandığına on beşi getdi qurban, 
Ho-ho-ho, bir şüşə də rom! 


Quldurları dəhşət götürdü. Altısının da üzü gömgöy göyərdi. 
Bir neçə adam yerindən sıçrayıb qalxdı, bir neçəsi də əsə-əsə yolda- 
şını qamarladı. Morqan yerə sərildi və ilan kimi süründü. 

— Bu TFlintdirl — Merri çığırdı. 

Nəğmə başlandığı kimi də birdən qırıldı. Elə bil, oxuyan adamın 
ağzını tıxadılar. Günəşli, aydın bir gün idi, oxuyanın səsi də zil və 
ahəngdardı. Buna görə də yol yoldaşlarımın qorxusunu başa düşə 
bilmirdim. 

— İrəli! – deyə Silver qorxudan kül kimi bozarmış dodaqlarını 
tərpətdi. — Belə getsə, heç nə əldə edə bilmərik. Əlbəttə, bu çox 
qəribədir, orada şuluq salan kimdir, burası mənə bəlli deyil, ancaq 
əminəm ki, bu, ölü deyil, canlı insandır. 

Silver danışdıqca özünü ələ aldı və üzü az da olsa açıldı. Onun 
sözlərinin təsiri altında o birilər də ürəklənib özlərinə gəldilər. Birdən 
həmin səs bir az uzaqdan yenə eşidildi. İndi o oxumurdu. Uzaqda 
nə isə çığırırdı. Onun səsi “Müşahidə borusu”nun yarıqlarına düşür, 
anlaşılmaz bir əks-səda kimi səslənirdi. 

— Darbi Mak Огои: — deyə çığırırdı. — Darbi Mak Groul Bu sözü 
aramsız təkrar edirdi. Sonra çox pis bir söyüş söydü və uladı: 

— Darbi, mənə rom verl 

Quldurlar yerlərində quruyub-qalmışdılar, gözləri bərəlmişdi. Səs 
kəsilsə də, onlar donub-qalmışdılar, dinməzcə bir-birilərinə baxırdılar. 

Quldurlardan biri dedi: 

— Məsələ aydındır, gəlin qaçaq. 

— Bu, onun son sözləri idi, — deyə Morqan inildədi. — Ölümqa- 
bağı dediyi son söz. 

Dik öz İncilini çıxarıb səylə dua etməyə başladı. Dənizə çıxmaz- 
dan və quldurluğa başlamazdan əvvəl o çox dindar bir ailədə tər- 
biyə almışdı. 

Təkcə Silver başını itirmirdi. Qorxudan dişləri bir-birinə dəysə 
də, geri çəkilmək barədə eşitmək belə istəmirdi. 

— Bu adada Darbi barədə bizdən başqa heç kim bir şey bilmirdi, 
— deyə o, özünü itirmiş halda mırtıldandı. — Bizdən başqa heç kim... 
— Sonra özünü ələ alıb çığırdı. — Buna baxınl Mən dəfinə çıxartmağa 
gəlmişəm. Heç kim – nə bir insan, nə də şeytan burada mənim 
yolumu kəsə bilməz. Flintin sağlığından qorxmamışam, o ki qaldı 
ölüsündən ola, lənət sənə kor şeytanl Yeddi yüz min funt-sterlinq 
bizdən dörddəbir mil aralı torpağın altında yatır. İnanmaq olmaz ki, 
səadət centlmeni bir göysifət əyyaşdan, özü də artıq çoxdan gəbər- 
miş bir sərxoşdan qorxduğu üçün bu qədər pula arxa çevirə bilər. 

Silverin bütün səyləri quldurları qeyrətə gətirmədi. Əksinə, onun 
ruha qarşı belə ehtiramsızlığı ürəklərindəki vahiməni daha da artırdı. 
Merri dedi: 

— Con, səsini kəsl Mərhumun ruhunu təhqir etməl 

Dəhşət hissi o birilərin dilini elə bağlamışdı ki, kəlmə belə kəsmir- 
dilər. Onlar hətta bir-birilərindən ayrılmağa belə cəsarət etmirdilər. Sil- 
verin böyründə yığışmışdılar, çünki o, hamıdan cəsarətli idi. O, həqi- 
qətən, özünü ələ alıb müəyyən dərəcə qorxuya qalib gələ bilmişdi. 

— Sizcə, bu xəyaldımı? Lap fərz edək ki, belədir, — deyə Silver 
davam etdi. — Ancaq mənə bir şey təəccüblü görünür. Biz hamımız 
o səsin əks-sədasını eşitdik. İndi deyin görüm, içərinizdə heç ruhun köl- 
gəsini görən olubmu? Madam ki kölgəsini görmək mümkün deyil, 
demək, əks-sədası da ola bilməz. Bunu başqa cür yozmaq olmaz. 

Bu dəlil mənə çox zəif gəldi. Lakin mövhumata inanan adama 
nəyin necə təsir edəcəyini əvvəlcədən söyləmək çox çətindir. 

Corc Merrinin yüngülləşmiş kimi köksünü ötürməsi məni təəc- 
cübləndirdi. O: 

— Burası doğrudur, — dedi. — Con, ancaq kəlləsən hal Əziz 
dostlar, hər şey öz qaydasındadır. Sadəcə olaraq, bizi küləyin səmti 
aldadıb, düz istiqamət götürməmişik. Səs Flintin səsinə oxşasa da, 
tamam başqa səsdi... Bu, daha çox... 

— Lənət şeytana, bu, Ben Hannın səsi idi, — deyə Silver onun 
sözünu kəsdi. 

— Doğrudur, — Morqan qalxıb iki dizi üstə çökdü. — Bu, Ben 
Hannın səsi idil 

Dik soruşdu: 

— Nə fərqi, Ben Hann, ya Flint? Axı onların ikisi də ölüb gedib. 

Yaşlı matroslar onun bu sözünü həqarətlə dinlədilər. 

— Tüpürüm mən Benn Hannal-deyə Merri çığırdı — Lap elə 
ölüsünə də, dirisinə də!!! 

Qəribə burasıdır ki, bu adamlar bir anda özlərinə gəldilər və bir 
anda da çöhrələri açıldı. Bir neçə dəqiqə keçmiş heç bir şey olma- 
mış kimi laqqırtı vururdular, arabir də ətrafı dinləyirdilər. Ancaq ətraf 
tamam sakitlikdi. Karastıları çiyinlərinə alıb yollarına davam etdilər. 
Hamıdan qabaqda Merri gedirdi. Skelet adası istiqamətində irəlilə- 
mək üçün Conun kompasını əlində tutmuşdu. O, doğru demişdi: 
Ben Hannın nə ölüsündən, nə də dirisindən qorxan yoxdu. 

Təkcə Dik yenə əvvəlki kimi İncilini əlində tutub qorxa-qorxa 
ətrafa göz gəzdirirdi. Ancaq ona əhəmiyyət verən yox idi, Silver 
hətta onun dinpərəstliyinə lağ edib gülürdü: 

— Mən axı dedim, sən öz İncilini korlayıbsan. Bir İncilə ki and 
içmək olmaz, heç bundan ölü xəyalı qorxarmı? Özünü gözləl — O, bir 
anlığa ayaq saxlayıb Dikin lap burnunun qarşısında çırtıq vurdu. 

Lakin Diki artıq bu sözlərlə sakit etmək qeyri-mümkündü. 
Tezliklə onun çox ciddi xəstələndiyini bildim. İstinin, yorğunluğun 
və bir də həkimin qabaqcadan xəbər verdiyi qızdırma qorxusu 
xəstəliyin təsirini gücləndirmişdi. 

Təpənin başında ağaclar seyrək bitdiyindən yolumuz xeyli 
yüngülləşdi. İndi biz aşağı enirik, qabaqda, dediyim kimi, yayla 
cənuba sarı maili idi. İrili-xırdalı şamağacları bir-birindən xeyli aralı 
bitmişdi. Müşk qozu və azali kolluqları arasında belə, günəşin həra- 
rətindən yanmış geniş talalara rast gəlirdik. Şimal-qərb istiqamə- 
tində irəlilədikcə “Muşahidə Borusu”nun çiyninə yaxınlaşırdıq. Aşa- 
ğıda geniş qərb limanı uzanırdı. Dünən həmin bu yerdə dalğalar 
mənim kolazımı atıb-tutur, fırfıra kimi hərlədirdi. 

Biz hündür bir ağaca yanaşdıq, lakin bu ağac kompasın göstər- 
diyi istiqamətlə tuş gəlmədi. İkincisi də olmadı. Üçüncü ağac ətrafın- 
dakı ağaclardan, təxminən, iki yüz fut uca idi. Bitkilər aləminin nəhəngi 
sayılan qırmızı gövdəli ağacı əhatə etmək üçün gərək bir neçə adam 
əl-ələ tutaydı. Onun kölgəsində bir bölük adam yata bilərdi. Bu ağac, 
şübhəsiz, həm şərq, həm də qərb tərəfdən, lap uzaqdan nəzəri cəlb 
edirdi, əlbəttə, bu, xəritədə dənizçilər üçün nişangah ola bilərdi. 

Lakin yol yoldaşlarımı vəcdə gətirən ağacın nəhəng boyu, eni 
deyildi: onları ağacın şaxlı-budaqlı tacı altında basdırılmış yeddi yüz 
min funt-sterlinq maraqlandırırdı. Pul barədə düşüncələri bütün 

qorxu hisslərini silib atdı. Gözlər parıldadı, addımlar yeyinlədi, möh- 
kəmləndi. 

Yalnız bir şey — onları gözləyən dövlət və bu dövlətin bəxş 
edəcəyi qayğısız, təmtəraqlı, israfçı həyat barədə fikirləşirdilər. 

Silver öz qoltuqağacına yaslanaraq atılıb-düşür, vurnuxurdu. 
Burnunun pərləri açılmışdı. Tərli, pörtmüş sifətinə atmilçəkləri 
qonanda qəzəblə söyüşlər yağdırırdı. O, nifrətlə üzümə nəzər salır, 
qeyzlə ipimi dartıb çəkirdi. Artıq öz düşüncələrini gizlətmək qayğı- 
sına qalmadığından mən onun fikirlərini açıq-aydın oxuyurdum. 
Nəhayət, arzuladığı qızıldan iki addım aralı dayandığı məqamda 
öz vədlərini də, həkimin xəbərdarlığını da — hər şeyi unutmuşdu. 
O, dəfinəni ələ keçirəndən sonra gecə ilə “İspanyola”nı axtarıb tap- 
maq, hamımızın başını kəsib, açıq dənizə çıxmaq ümidi ilə yaşayırdı. 

Örəyimə dammış bu qorxulu fikirlər məni həyəcanlandırdığın- 
dan quldurlarla güclə ayaqlaşırdım, tez-tez ayağım daşa toxunur, 
büdrəyirdim. Belə vaxtlarda Silver mənə qəddarcasına baxıb ipimi 
dartırdı. Dik hamıdan arxada gəlir, pıçıltı ilə dua oxuyur və söyüş 
söyürdü. Qızdırması getdikcə artırdı. 

Bütün bunlara görə özümü çox bədbəxt hiss edirdim. Üstəlik, 
bir də vaxtilə bu yerlərdə baş vermiş faciə bilaixtiyar gözlərim qar- 
şısına gəlirdi. Altı yoldaşını öz əli ilə doğrayan, sonra da savannada 
mahnı böyürə-böyürə şərab tələb edən və gəbərən göysifətli quldur 
xəyalımda canlanırdı. O zaman bu sakit meşəni ölməkdə olanların 
çığırtıları bürümüşdü. Mənə elə gəlirdi ki, o bədbəxtlərin inilti və 
çığırtılarını indi də eşidirəm. 

Meşə cəngəlliklərindən çıxdıq. 

Merri çığırdı: 

— Ey, dostlar, dalımcal 

Qabaqda gedənlər qaçmağa başladılar. 

Heç on yard getməmişdilər ki, birdən durdular. Çığırtı-bağırtı 
qalxdı, Silver öz əlağacına dayanaraq dəli kimi irəli atıldı. Bir an 
sonra biz də dayandıq. 

Qarşımızda böyük bir çala vardı. Onu, yəqin, çoxdan qazmış- 
dılar. Çünki qıraqları uçmuş, dibində isə ot-əncər bitmişdi. Torpa- 
ğın üstündə bir kürək dəstəyi və bir neçə lay yeşik qırığı vardı. Taxta 
lövhələrdən biri üzərində qızmar dəmirlə “Mori” sözü həkk olun- 
muşdu. Bu, Flintin gəmisinin adı idi. 

Məsələ aydındı. Demək, bizdən qabaq kimsə bu dəfinəni tapıb 
oğurlamış — yeddi yüz min funt-sterlinq də qeyb olmuşdu. 


XXXIII fəsil 
BAŞÇININ SÄÖQUTU 


Bəlkə də, dünya qərar tutandan bəri böyük arzuların belə göz- 
lənilmədən fəlakətə uğramasını heç kim görməyib. Quldurların altısı 
da ildırım vurmuş kimi qurumuşdu. Birinci Silver özünə gəldi. Bütün 
varlığı ilə o, pullara can atırdı. Budur, bir anda bütün ümidləri boşa 
çıxdı. Lakin o, özünü itirmədi, o birilər başlarına gələn müsibəti dərk 
edənə kimi özünü ələ alıb gələcək planlarını tez dəyişdi: 

— Cim, — deyə pıçıldadı, — bunu al, özün də hazır dayan.. 

Bu sözü deyib əlimə bir qoşalülə tapança dürtdü. Eyni zamanda 
üsulluca şimal tərəfə keçdi, beləliklə, indi çala bizi beş quldurdan ayı- 
rırdı. Sonra Silver mənə baxıb başı ilə işarə etdi, sanki, bununla “işlər 
şuluqdur” demək istəyirdi. Bu yerdə mən onun fikrinə tamamilə 
şərikdim. İndi onun gözləri yenə mənə nəvazişlə baxırdı. Onun bu 
ikiüzlülüyü məni yandırıb-yaxırdı. Özümü saxlaya bilməyib pıçıldadım: 

— Siz yenə özünüzünkülərə xain çıxırsınız. 

Cavab verməyə imkan olmadı. Quldurlar çalaya atılıb torpağı 
əllərilə qazır, taxta parçalarını ora-bura zollayaraq çığırır, söyüş yağ- 
dırırdılar. Morqan bir qızıl pul tapdı. Pulu qaldırdı, ətrafındakı adam- 
lara ağızına gələni deyirdi. İki gineyalıq pul əldən-ələ gəzdi. 

— İki gineyal — Merri çığıraraq pulu Silverə uzatdı. — Sizin yeddi 
yüz mininiz budur? Sən, deyəsən, müqavilə bağlamaqda ustasan? 
Ey, taxtabaş, yoxsa elə hesab edirsən ki, hər iş əlindən gəlir? 

Silver soyuq bir istehza ilə dedi: 

— Uşaqlar, qazın, qazın. Bəlkə, bir-iki qozqurab tapdınız. Donuz- 
lar qozqurabı çox sevirlər. 

— Qozqurabmı? Qozqurab deyirsən? — Merri qızıb özündən çx- 
mışdı. — Yoldaşlar, eşitdiniz o nə dedi? Sizə deyirəm ki, o, əhvalatı 
bilirmiş! Bir onun sifətinə baxın, orada hər şey aydın yazılıb. 

— Eh, Merril Deyəsən, yenə könlündən kapitan olmaq keçir? 
Görürəm ki, sən çox inad oğlansan. 

Bu dəfə hamı qəti olaraq Merrinin tərəfində idi. Quldurlar bizi 
sərt nəzərlərlə süzərək çaladan çıxırdılar. Bəxtimizdən hamı çalanın 
o biri — bizimlə üzbəüz kənarına qalxmışdı. 

Beləcə, iki nəfər beş nəfərə qarşı dayanmışdıq, aradakı çala bizi 
bir-birimizdən ayırırdı. Tərəflərdən heç kəs birinci olaraq irəli atıl- 
maq istəmirdi. Silver yerindən qımıldanmırdı. 

Təmkinlə və soyuqqanlılıqla ağaca yaslanaraq düşməni nəzər- 
dən keçirirdi. O, həqiqətən, çox cəsur adamdı. 

Nəhayət, Merri öz tərəfdarlarını sözlə qızışdırmağı qərara aldı. 
O dedi: 

— Yoldaşlar, bir baxın, onlar vur-tut ikicə nəfərdirlər. Biri bizi 
ölümə sürükləyən qoca topal, birisi isə küçükdür ki, onun da ürəyini 
yarıb çıxarmaq mənim çoxdankı arzumdur. Hə, indi... 

O, öz dəstəsi ilə hücuma keçmək üçün əlini qaldırıb ucadan 
çığırdığı vaxt birdən meşənin içindən üç dəfə tüfəng açıldı. Tarax... 
Tarax... Tarax... Merri başı üstə çalaya yuvarlandı. Alnı sarıqlı quldur 
da səndələyib onun yanındaca yerə sərələndi. Qalan üç quldur qaç- 
mağa üz qoydu. 

Bu an dzundraz Con çaladan dırmaşıb çıxmaq istəyən Merriyə 
qoşalüləsindən bir-birinin ardınca güllə çaxdı. Merri ölərkən göz- 
lərini öz qatilinin üzünə zilləmişdi... 

Silver çığırdı: 

— Corc, indi artıq biz bir-birimizə borclu deyilik. 

Müşk kolları arasında dayanmış həkim, Qrey və Ben Hannın 
əllərindəki tüfənglər tüstülənirdi. Həkim çığırdı: 

— İrəli, tələsin, uşaqlarl Biz gərək onların yolunu kəsək, qayıq- 
lara sarı gedən yolu. 

Biz irəli atıldıq, arabir, az qala, sinəmizə çatan kolları aralayıb 
qaçırdıq. 

Silver bizdən geriyə qalmamaq üçün əlindən gələni edirdi. Qol- 
tuqağacını yerə elə tez-tez vururdu ki, az qalırdı sinəsinin əzələləri 
partlasın. Həkimin dediyindən belə çıxırdı ki, heç sağlam adam 
buna davam gətirə bilməzdi. Biz təpəyə qalxanda o, bizdən, azı, 
otuz yard dalda qalmış və tamam əldən-dildən düşmüşdü. O: 

— Həkim, — deyə bağırdı, — ora baxınl Tələsməyinl 

Doğrudan da, tələsməyə heç hacət yoxdu. Geniş talaya çıxanda 
salamat qalmış üç quldurun Arxa-dor təpəsinə tərəf qaçdıqlarını 

gördük. Beləliklə, biz quldurlarla qayıqların arasında durmuşduq, 
sakitcə oturub nəfəsimizi dərə bilərdik. dizundraz Con uzünün tərini 
silə-silə bizə yanaşdı. 

— Həkim, sizə qəlbən təşəkkür edirəm, — dedi. — Özünüzü lap 
vaxtında yetirdiniz. Vaxtında hər ikimizi xilas etdiniz. Oho, bu sən- 
sən, Ben Hann? — deyə əlavə etdi. — Görürəm, yaman qoçaqsan. 

— Bəli, bu mənəm – Ben Hannın özüdür ki var! — deyə keçmiş 
quldur özünü itirmiş halda cavab verib, Silverin qarşısından ilan- 
balığı kimi sivişdi. Uzun müddət susdu, sonra soruşdu: — Mister 
Silver, kefiniz necədir? Deyəsən, pis deyil. 

— Ben, Ben... — deyə Silver dodaqaltı mızıldandı. — Gör bizim 
başımıza nə oyun açdın! 

Quldurlar qaçdıqları vaxt külüngü atıb getmişdilər. Həkim Qreyi 
külüngün dalınca göndərdi. Biz təpənin üstündən yavaş-yavaş 
qayıqların durduğu yerə enməyə başladıq, həkim sonuncu günlərin 
qəzavü-qədərini bir neçə kəlmə ilə nağıl etdi. Silver onun hər sözü- 
nü çox diqqətlə dinləyirdi. Səhranın dəlisov sakini Ben Hann heka- 
yənin əsas qəhrəmanı idi. 

Həkimin sözündən belə çıxrdı ki, Ben Hann adanı uzun müddət 
tək-tənha dolaşdığı vaxt skeletə təsadüf edir və dəfinəni tapır. 
O, skeletin var-yoxunu ələ keçirəndən sonra pulları da qazıb çıxarır. 
Çalada gördüyümüz bel dəstəyi də onunku imiş. O, bütün qızılları 
uca şamağacının altından çıxarandan sonra çiynindəcə, yavaş- 
yavaş adanın şimal-şərq tərəfindəki ikibaşlı dağın altındakı mağa- 
raya daşıyıb yığır. Uzun get-gəllə başa gələn bu ağır işi o, “İspan- 
yola” adaya yan almazdan iki ay əvvəl başa vurur. 

İstehkama hücum günü həkim Ben Hannla hələ ilk görüşü 
zamanı bütün bunları müfəssəl öyrənmişdi. Ertəsi gün həkim gəmi- 
nin yox olduğunu görüb Silverin yanına getmiş, artıq heç bir əhə- 
miyyəti olmayan xəritəni ona vermiş və bütün ərzağı ilə birlikdə 
istehkamı tərk etmişdi. Çünki Ben Hannın mağarasında onun öz 
əli ilə hazırlanmış istənilən qədər duzlanmış keçi əti vardı. Buna 
görə də mənim dostlarım təhlükədən azad bir yerə — isitmə xəstəliyi 
mənbəyi olan bataqlıqdan xeyli aralı — ikibaşlı dağın altındakı mağa- 
raya çəkilmiş və burada dəfinəni qorumağa başlamışdılar. 

— Əziz Cim, əlbəttə, mən əvvəlcədən bilirdim ki, bizim isteh- 
kamdan köçməyimiz sənin başına bəla aça bilər. Məsələnin bu 

tərəfi məni çox kədərləndirirdi. Ancaq hər halda, mən öz vəzifəsini 
namusla yerinə yetirənləri hər şeydən əvvəl düşünməli idim. Çünki 
sənin bizdən ayrı düşməyində günahkar özündün. 

Lakin həmin səhər o, mənim quldurlara əsir düşdüyümü görən- 
də başa düşdü ki, onlar dəfinənin yoxa çıxdığını biləndə bunun 
bütün heyfini məndən çıxacaqlar. Buna görə də skvayrı yaralı 
kapitana gözətçi qoyub Qreylə Ben Hannı özü ilə götürür və birbaş 
böyük şamağacının yanına yollanır. Yolda dəstəmizin onu qabaq- 
ladığını duyan kimi ayaqdan çox iti olan Ben Hannı bizi yubatmağa 
göndərir. Ben Hann da öz köhnə yoldaşlarının mövhumatçılığını 
bildiyindən bundan istifadə edir və onları qorxutmağa başlayır. 
Bu müddətdə Qreylə həkim gəlib çatır, xəzinə axtaranlar yetənə 
kimi şamağacının böyründəcə gizlənirlər. 

Silver dedi: 

— Yaxşı ki, Hokins mənimlə imiş. O, yanımda olmasaydı, qul- 
durlar məni xəmir kimi doğrayacaqdılar, siz isə heç vecinizə də 
almayacaqqdınız. 

Həkim Livsi gülərək cavab verdi: 

— Məlum şeydir kil 

Bu vaxt biz gəlib qayıqlara çatdıq. Həkim onlardan birini 
külünglə vurub qırdı ki, quldurlara qalmasın. O birisinə isə minib 
sahillə adanın başına dolanaraq Şimal duracağına sarı üzdük. 

Qayıqla səkkiz-doqquz milə kimi yol getməli olduq. Silver 
ölümcül yorulsa da, bizimlə birlikdə avar çəkirdi. Boğazdan keçib, 
açıq dənizə çıxdıq. Dəniz sakitdi. Dörd gün əvvəl “İspanyola”nın 
ötüb-keçdiyi burunun böyründən dövrə vurub ötdük. 

İkibaşlı dağın böyründən keçəndə Ben Hannın mağarasına 
açılan qara dəlik nəzərimizi cəlb etdi. Bu qara dəliyin böyründə əli- 
tüfəngli bir adam dayanmışdı. Bu, skvayr idi. Biz yaylıqlarımızı yel- 
lədib üç dəfə “ura” deyə bağırdıq. Burasını da deyim ki, Silver hamı- 
dan bərk çığırırdı. 

Öç mil də keçib Şimal duracağına yetdik və “İspanyola”nı gör- 
dük. O, sükansız, yelkənsiz, sular qoynunda yırğalanırdı. Qabarma 
onu sayadan çıxarmışdı. Həmin gün külək qalxsaydı, yaxud Cənub 
duracağındakı kimi Şimal duracağında da güclü axın olsaydı, şübhə- 
siz, biz onu həmişəlik itirəcəkdik. Olsa-olsa, bəlkə, qırıq hissələrini 
tapacaqdıq. Böyük yelkənin cırılması nəzərə alınmasa, xoşbəxtlik- 

dən, gəmi sağ-salamatdı. Ehtiyat lövbəri dərinliyi bir sajen yarımdan 
çox olmayan suya atdıq. Sonra qayıqla Ben Hannın xəzinəsinə ən 
yaxın yer olan Sərxoş limanına sarı üzdük. Sərxoş limanında qayıq- 
dan düşdük, səhərə kimi gəmini qorumaq üçün Qreyi geriyə 
— “İspanyola”ya göndərdik. 

Dik yoxuşla mağaraya dırmandıq. Yuxarıda bizi skvayr qarşıladı. 
Mənimlə çox səmimi görüşdü. Özbaşına qaçıb getməyimdən söz 
salmadı, bu barədə bir kəlmə də danışmadı. Məni nə təriflədi, nə də 
danladı. Ancaq Silver ona nəzakətlə təzim edəndə hirsindən qızardı: 

— Con Silver, siz çox yaramaz əclafsınız və dəhşətli yalançısınız. 
Böyük yalançısınız, ser. Mənə üz vurdular ki, sizi izləməyim, mən 
də söz verdim. Lakin ölənlərin qanı dəyirman daşı kimi boynu- 
nuzdan asılıb. 

Bu sözlərin qabağında dzundraz Con yenə nəzakətlə baş əyə- 
rək dedi: 

— Ser, sizə ürəkdən təşəkkür edirəm. 

— Mənə təşəkkür etməyin, — deyə skvayr çığırdı. — Sizin ucbatı- 
nızdan mən vədə xilaf çıxmışam. Rədd olun buradanl 

Biz mağaraya girdik. Mağaranın içərisi çox genişdi. Havası da 
təmizdi. Yerin altından təmiz bulaq qaynayıb çıxırdı. Su, ətrafını sıx 
qılı kolları basmış gölə tökülürdü. Döşəmə qumdu. Kapitan Smol- 
lett zəbanə çəkən tonqalın qabağında uzanmışdı. Mağaranın o başın- 
da, küncdə bir qalaq qızıl pul və qızıl külçələr parıldayırdı. Bunlar 
Flintin dəfinəsi idi. Bu, həmin dəfinə idi ki, ondan ötəri biz uzun bir 
yol ötüb-keçmişdik, bu dəfinənin ucbatından “İspanyola” heyətin- 
dən on yeddi adam həlak olmuşdu. Bu sərvəti toplamaq üçün nə 
qədər insan həyatı bada getmişdi, bu nə qədər iztirab və qan baha- 
sına başa gəlmişdi. Nə qədər gözəl gəmilər batırılmış, taxta üzəriylə 
gözübağlı getməyə məcbur olmuş nə qədər igid oğullar işgəncələr 
çəkmişdilər! Mərmilər atılmış, nə qədər yalan danışılmış və zülmlər 
edilmişdir! Bu adada olanlardan üç nəfər — vaxtilə bu dəhşətli 
cinayətlərdə iştirak etmiş Silver, qoca Morqan və Ben Hann hələ 
indi də bu qənimətdən öz paylarını qopartmağa can atırdılar. 

Kapitan dedi: 

— Çim, gir içəri. Bəlkə də, heç pis oğlan deyilsən, ancaq bir də səni 
özümlə dəniz səyahətinə aparmaram. Çünki sən çox ərköyünsən, 
bildiyini edirsən... hə, Con Silver, bu sənsən?! Sən hara, bura hara? 

— Mən öz vəzifəmi yerinə yetirmək üçün qayıtmışam, ser, — deyə 
Silver cavab verdi. 

— Belə del — kapitan dilləndi. Daha bir kəlmə də olsa dinmədi. 

Dostlarla əhatə olunduğumdan o axşam çox ləzzətlə şam etdim. 
Benin hazırladığı duzlu keçi əti də çox dadlı idi. Yeyib-içir, üstündən 
də “İspanyola”dan gətirdiyimiz qədim şərabı ötürürdük. Dünyada 
bizdən şən və xoşbəxt adam yoxdu. Silver bir kənarda, qaranlıq 
bucaqda oturmuşdu, hey yeyirdi, bir şey lazım olanda hamıdan əvvəl 
yerindən sıçrayıb gətirir, hamıya qoşularaq zarafatlarımıza ürəkdən 
gülürdü, — xülasə, o, yenə bütün səyahət boyu olduğu kimi səmimi, 
nəzakətli, qulluqda hazır duran həminki aşpazdı. 


XXXIV fəsil 
SONUNCU FƏSİL 


Ertəsi gün biz səhər tezdən işə başladıq. Sahilə qədər olan yol 
bir milə yaxındı. Qızıllarımızı sahilə daşımalı, oradan da qayıqla 
aparıb “İspanyola”ya yükləməli idik. Adamımız az olduğu üçün bu, 
yüngül iş deyildi. Üç quldurun adada sağ-salamat gəzməyi bizi bir 
elə qorxutmurdu. Hər ehtimala qarşı, təpənin başında bir keşikçi 
qoymuşduq. Buna görə də gözlənilməz hücumdan çəkinmirdik. 
Bundan əlavə, bilirdik ki, onlar uzun müddət hücum etmək həvə- 
sində olmazlar. 

Var gücümüzü toplayıb işləyirdik. Qreylə Ben Hann qızılı qayıqla 
aparıb gəmiyə yükləyirdi. Qalan adamlar da mağaradan sahilə 
daşıyırdılar. Yoldaşlarımız iki qızıl külçəni bir-birinə bağlayıb çiyin- 
lərinə atıb daşıyırdılar. Bir adamın iki külçəyə ancaq gücü çatırdı. 
Mən ağır yükü daşıya bilmədiyimdən mağarada qalıb pulları suxarı 
torbalarına doldururdum. 

Billi Bonsun sandığındakı kimi burada cürbəcür pullar vardı. 
Ancaq əlbəttə ki, burada pul daha çoxdu. Bu pulları çeşidlərə ayır- 
maq çox xoşuma gəlirdi. Burada ingilis, fransız, ispan, portuqal pul- 
ları, gineya və luidorlar, dublonlar, ikiqat gineyalar, muadorlar, 
sexinlər, son yüz ildə mövcud olan bütün Avropa krallarının şəkilləri 
həkk olunmuş sikkələr, üzərində bir qulac kəndirə və ya hörümçək 

toruna oxşar şəkillər olan qəribə şərq pulları, girdə, dördkünc, gər- 
dənbənd kimi boyuna salmaq üçün ortası dəlik pullar — qərəz, 
bütün dünyada mövcud olan pulların hamısından vardı. Burada pul 
çoxdu. Onlarla əlləşməkdən belim qırıldı və barmaqlarım sızıldadı. 

Günlər ötüb-keçir, işimiz isə qurtarmırdı. Hər axşam gəmiyə bir 
qalaq dəfinə daşıyırdıq. Ancaq mağarada qalanlar da azalmaq bil- 
mirdi. Bütün bu müddətdə sağ qalmış quldurlardan xəbər-ətər eşit- 
məmişdik. 

Nəhayət, bir axşam həkimlə birlikdə təpəyə qalxdığımız vaxt 
aşağıdan, qaranlıqdan külək bizə bir səs çatdırdı — bu qışqırıqdımı, 
ya nəğmə oxuyurdularmı, doğrusunu öyrənə bilmədik. 

Həkim dedi: 

— Allah, özün onların günahından keç, bunlar quldurlardır. Arxa- 
dan Silverin səsi eşidildi: 

— Ser, hamısı — üçü də sərxoşdur. 

Silver tamam azad gəzib-dolanırdı. Biz ona qarşı çox soyuq dav- 
ransaq da, o, özünü sındırmır, hamı ilə səmimi rəftar edir, özünü yaxşı 
bir xidmətçi kimi aparırdı. Elə bil, bizim nifrətimizi heç duymur, hər 
birimizə xidmət etməyə səy göstərir, hamı ilə hədsiz nəzakətlə dav- 
ranırdı. Ancaq onu heç it yerinə qoymurdular. Ona mənimlə Ben Hann 
bir az yaxşı münasibət bəsləyirdik. Ben Hann öz köhnə təsərrüfat 
müdirindən hələ də bir balaca çəkinirdi. Mən isə ona minnətdardım, 
məni xilas etdiyinə görə minnətdardım. Halbuki ona pis münasibət 
bəsləməyə mənim haqqım vardı, çünki məni ikinci dəfə güdaza verə- 
cəyini heç unuda bilmirdim. Silverə həkim çox sərt cavab verərək dedi: 

— Bəlkə də, xəstədirlər, sayıqlayırlar. 

Silver dedi: 

— Doğrudur, ser, ancaq bunun bizə nə dəxli. 

Həkim istehza ilə: 

— Mister Silver, — dedi, — zənnimcə, siz insanpərvər, nəcib bir 
adam sayılmaq iddiasına düşməzsiniz. Burasını da bilirəm ki, mənim 
hisslərim sizə bir qədər qəribə görünəcək. Lakin əgər onlardan hər 
birinin xəstə olduğuna və sayıqladığına əmin olsaydım, güdaza gedə 
biləcəyimdən çəkinmədən tibbi yardım göstərmək üçün birbaş yan- 
larına gedərdim. 

— Bağışlayın, ser, belədə böyük bir səhv etmiş olardınız, — deyə 
Silver etirazını bildirdi. — Onda siz qiymətli həyatınızdan məhrum 

olardınız ki, bununla da iş bitərdi. Mən indi can-başla sizin tərəfiniz- 
dəyəm, buna görə də istəməzdim ki, dəstəmiz sizin kimi bir adamı 
itirsin. Mən sizə o qədər minnətdaram kil Onlar heç vaxt verdikləri 
vədə sadiq qala bilməzlər. Sizin sözlərinizə də, qətiyyən, inanmazlar. 

Həkim dedi: 

— Sizin də sözünüzün üstündə necə möhkəm durduğunuzu 
görmüşük. 

Öç quldur barədə bundan sonra daha heç bir xəbər-ətər eşit- 
mədik. Ancaq bir dəfə uzaqdan güllə səsi eşidildi. Yəqin, onlar ova 
çıxmışdılar. Sonra məsləhət-məşvərət üçün yığışdıq, belə qərara gəl- 
dik ki, onları özümüzlə aparmayaq, adada qoyub gedək. Bu qərar 
Ben Hannı çox sevindirdi. Qrey də qərarımızı bəyəndi. Biz onlara 
çoxlu barıt, güllə, bir qalaq duzlanmış keçi əti, bir qədər dərman və 
başqa gərəkli şeylər, həmçinin bir neçə alət, geyim, əlavə yelkən, 
bir neçə yard kəndir və həkimin israrı ilə bir xeyli tütün qoyduq. 

Bundan sonra adada görüləsi işimiz yoxdu. Qızılı gəmiyə yük- 
lədikdən sonra bir xeyli su və hər ehtimala qarşı, bir qədər də duzlu 
keçi əti götürdük. Nəhayət, Şimal duracağından açıq dənizə çıxdıq. 
İstehkamı quldurlardan qoruyaraq vuruşduğumuz zaman asdığımız 
bayraq da başımız üzərində yellənirdi. 

Bu yerdə başa düşdük ki, quldurlar bizi təsəvvür etdiyimizdən 
daha çox diqqətlə güdürmüşlər. Çünki boğazdan çıxıb adanın cənub 
qurtaracağına yaxınlaşanda hər üçünü qum təpəsi üstündə diz üstə 
çökən gördük. Əllərini bizə sarı uzadaraq yalvarırdılar. Onları kim- 
səsiz adada tənha qoyub getdiyimizə görə əzab çəkirdik. Ancaq baş- 
qa çarə yoxdu. Özümüzlə götürsəydik, kim zəmanət verərdi ki, təzə- 
dən üsyan qaldırmaq fikrinə düşməyəcəklərl Bir də axı vətəndə onları 
dar ağacından başqa bir şey gözləmirdi. Həkim çığıraraq bildirdi ki, 
onlar üçün ərzaq və barıt qoymuşuq və bütün bunları necə tapmaq 
olar. Ancaq onlar hamımızı adbaad səsləyir, yalvarırdılar ki, hallarına 
acıyaq, tək-tənha ölməklərinə razı olmayaq. 

Nəhayət, gördülər ki, gəmi uzaqlaşıb. Bu vaxt quldurlardan biri 
yerindən sıçrayıb vəhşicəsinə çığırdı, tüfəngini qapıb atəş açdı. 
Güllə Silverin başı üzərindən viyilti ilə keçib, böyük yelkəni dəldi. 

Biz ehtiyat edib aşağı əyildik və falşbortun arxasına çəkildik. 
Bir azdan gizləndiyim yerdən başımı qovzadım. Artıq quldurlar 
görünmürdülər, təpənin özü də gözdən itməkdə idi. Günortaya 

yaxın Dəfinələr adasının ən uca dağı belə üfüqdə yoxa çıxanda 
hədsiz dərəcədə sevindim. 

Adamımız az idi, buna görə də var qüvvə ilə işləyirdik. Kapitan 
gəminin arxa tərəfində döşəkçə üzərində uzanmışdı. Əmrlərini də elə 
bu vəziyyətdə verirdi. Sağalmışdı, ancaq yenə ona istirahət lazımdı. 
Biz İspaniya Amerikasının ən yaxın limanlarından birinə istiqamət 
götürmüşdük ki, orada gəmiyə təzə matroslar kirayə edək. Bunsuz 
evə, vətənə üzməyə cəsarət etməzdik. Külək tez-tez dəyişdiyindən 
gəminin yolunu azdırırdı. Bundan başqa, iki dəfə kəskin fırtınaya 
düşmüşdük. Bir sözlə, Amerikaya çatana kimi əldən düşmüşdük. 

Nəhayət, biz gözəl mənzərəli, ətrafı örtülü limanda lövbər salanda 
günəş artıq batırdı. Gəmimizi zəncilərin, mulat və Meksika hinduları- 
nın qayıqları dövrəyə aldı. Onlar meyvə və tərəvəz satır, suya düşən 
hər quruşdan ötəri dənizə baş vurmağa hazır olduqlarını bildirirdilər. 
Bu adamların, xüsusən zəncilərin dadlı tropik meyvələri və ən başlı- 
cası da şəhərdə bir anda alışıb-yanan işıqlar bizi valeh etdi. 

Bu yerin kədərli torpağının qan çilənmiş Dəfinələr adasına qəti 
oxşarı yoxdu. Həkimlə skvayr gecəni şəhərdə keçirməyi qərara 
aldılar. Onlar məni də özləri ilə apardılar. Sahildə biz hərbi ingilis 
gəmisinin kapitanı ilə tanış olduq. Onun gəmisinə qonaq getdik. 
Orada vaxtımızı çox şən keçirdik və “İspanyola”ya hava işıqlaşanda 
qayıtdıq. 

Göyərtədə təkcə Ben Hann dayanmışdı. Bizi görən kimi qəribə 
hərəkətlər edib çox pis iş gördüyünü, günah işlətdiyini söylədi. Sən 
demə, Silver baş götürüb qaçıbmış, Ben ona qayığa minməkdə 
kömək etdiyini boynuna aldı: “Çünki mən əmindim ki, nə qədər bu 
tayqıç iblis gəmidədir, bizi təhlükə gözləyir”. Ancaq aşpaz əliboş 
qaçmamışdı. O, arakəsməni gizlicə yarıb bir kisə pul aparmışdı. 
Kisədə üç yüz-dörd yüz gineya olardı. Bu pullar, şübhəsiz, uzun 
səfər zamanı ona lazım olacaqdı. Ondan belə asan yaxa qurtarma- 
ğımızdan çox razı qaldıq. 

Xülasə, sözü uzatmaq istəmirəm. Ancaq deyim ki, gəmiyə bir 
neçə matros götürəndən sonra səfərimizi davam etdirdik və Bristola 
da sağ-salamat gəlib çıxdıq. 

Mister Blendli bizə yardım üçün ikinci gəmi göndərməyin gərək 
olub-olmadığını götür-qoy etməyə başlayanda “İspanyola” gəlib 
Bristola çatmışdı. Gəmi heyətindən yalnız beş adam salamat 

qayıtmışdı, qalanlar quldur mahnısının peyğəmbərcəsinə söylədiyi 
— “İç, şeytan özü qəyyumun olsun!” sözlərini doğrultmaq istəmiş- 
dilər. Bir də: 


Yetmiş beş nəfərdən bircəciyi də qayıtmadı — 
Onlar dənizin girdabında batdılar. 


quldur mahnısındakı gəmidən “İspanyola” daha xoşbəxt imiş, onun 
bəxti gətirmişdi. 

Bizim hər birimiz Flintin dəfinəsindən öz payına düşəni aldı. 
Bəzisi öz sərvətini ağılla sərf etdi, başqaları isə axmaqcasına sovur- 
mağa başladı, bir sözlə, hər kəs öz məcazı çəkən kimi hərəkət etdi. 
Kapitan Smollett dəniz xidmətindən çıxdı. Qrey öz pullarının qədrini 
bilib, gözlənilmədən necə olur-olsun həyatda şöhrət qazanmaq fik- 
rinə düşdü, buna görə də səylə dənizçiliyi öyrənməyə başladı. İndi 
də o, gözəl, yaxşıca təchiz olunmuş bir gəminin sahibi və şturmanı- 
dır. Ben Hanna gəldikdə, öz payına düşən min funt pulu üç həftədə 
— daha doğrusu, on doqquz gündə israf edib dilənçi kökündə yanı- 
mıza qayıtdı. Skvayr isə Benin ən çox qorxduğu bir işə əl atdı: onu 
öz bağına gözətçi götürdü. O, indi də sağ-salamatdır, kənd uşaqları 
ilə gah savaşır, gah da mehriban dolanır. Bazar günləri və bayram- 
larda kilsə xorunda əla oxuyur. 

Silverdən isə xəbər-ətər çıxmadı. Bu müdhiş, tayqıç dənizçi 
həyatımdan həmişəlik silindi. İndi, yəqin ki, zənci arvadını da axtarıb 
tapmışdır, yeyib-içir, kef çəkir, öz arvadı və Kapitan Flinti ilə güzəran 
keçirir. Arzu edək ki, belə olsun, çünki o dünyada onu rahatlıq yox, 
əzab-əziyyət gözləyir. Dəfinənin qalan hissəsi isə — gümüş külçələr 
və silahlar hələ də adada — mərhum Flintin basdırdığı yerdə, torpa- 
ğın altında yatır. Yatır-yatsınl İndi məni dünyada heç bir şey o mən- 
hus adaya çəkib apara bilməz. İndi də sahilə çırpılan dalğaların 
gurultusu, “piastr, piastr, piastr” çığıran Kapitan Flintin xırıltılı səsi 
yuxuma girəndə soyuq tər içində qalxıb yatağımda otururam. 


188 


SAHİB BALLANTRE 


“Sahib Ballantre” 
romanına 
ön söz 


Növbəti səhifələrin naşiri olan köhnə bir səyyah sakini olduğu 
üçün özünü xoşbəxt hesab etdiyi şəhərə hər dəfə gəlişi zamanı 
qəribə və kədərli duyğular yaşayırdı. Qərib diyarlarda gözlənilmədən 
peyda olar və ümid etmədiyi halda, başqalarının diqqətini özünə 
cəlb edərdi, öz doğma şəhərində isə hər şey tərsinə alınardı və 
burada pis xatırlandığına görə ona yalnız təəccüblənmək qalardı. 
Başqa yerlərdə isə rastlaşdığı hər bir xoş simanın ona faydası olurdu: 
həmin adam, bəlkə də, onun dostuna çevrilirdi, burada isə o, ürək 
ağrısı ilə tanış simaları və dostları görmək üçün uzun küçələri dola- 
şır və onlardan heç birinə rast gəlmirdi. Digər yerlərdə hər bir yenilik 
onu valeh edirdi, buradasa məhv olmuş keçmişinə görə iztirab 
çəkirdi. Digər yerlərdə indiki vəziyyətindən tam məmnunluq keçirirdi, 
burada isə nə vaxtsa olduğu və yaxud olmağa ümid bəslədyi fikirləri 
ona mənəvi əzab verirdi. 

Doğma vətənə sonuncu səfəri zamanı vağzaldan aralandıqdan 
sonra yol boyu hansı dumanlı hissləri yaşayırdısa, qonaq qalmaq 
məqsədilə dostu, məhkəmə nəzarətçisi mister Tomsonun evinin 
yanında faytondan düşdüyü anda da həmin hissləri keçirirdi. Səmimi 
qəbul, bir o qədər də dəyişməyən üz cizgiləri, keçmiş günləri xatır- 
ladan bir neçə söz, hər ikisinin gülüşünə səbəb olan zarafat və 
ötəri görünən dümağ süfrə, yemək otağının divarlarında qrafinlərin 
və Piranezinin ofortlarının" əks etdirdiyi işığın kölgəsi — o, bütün 

bunların müşayiəti ilə bir qədər yüngülləşmiş vəziyyətdə özü üçün 
ayrılmış yataq otağına keçdi. Bir neçə dəqiqədən sonra masa arxa- 
sında mister Tomsonla yanaşı oturdular. Əvvəlcədən doldurulmuş 
qədəhlərlə keçmiş günləri qiymətləndirməyə başladıqları vaxt artıq 
ürəyi sakitləşmişdi. O, demək olar ki, artıq iki bağışlanmaz günaha 
yol vermişdi: birincisi, doğma şəhəri tərk etdiyi, ikincisi isə buraya 
qayıtdığı zaman. 

— Məndə sizin üçün münasib bir şey var, — mister Tomson dedi. 
— Sizin gəlişiniz mənim üçün bayramdır, əziz dostum, çünki sizinlə 
birgə, sanki, gəncliyim də geriyə dönmüşdür. Çox üzgün və solğun 
şəkildə olsa da, amma... əvvəlki halınızdan heç bir əsər-əlamət 
qalmamışdır. 

— Buna görə sizə təşəkkür edirəm, — naşir dedi. — Mənim üçün 
münasib hesab etdiyiniz bəs nədir? 

— İndi keçək bu məsələyə, — mister Tomson dedi. — Tale mənə 
sizin gəlişinizə sevinmək və eyni zamanda sizə özünəməxsus 
maraqlı bir hədiyyə etmək imkanı verdi. Bu, bir sirrdirl 

— Sirr? — mən təkrar etdim. 

— Bəli, — naşirin dostu cavab verdi. — Sirr. O, bəlkə də, mənasız 
görünə bilər, amma səmərəsi də çoxdur. Bir sözlə, hələ ki qarşı- 
nızda əsl həqiqətdə sirr ola biləcək bir şey yoxdur, amma demək 
olar, yüz ildir bunu heç kim görməyib, sizin qarşınızda qaydasında 
olan nizamlı heç nə yoxdur, zira, məsələ titullu ailə ilə bağlıdır ki, siz 
bir melodramla tanış ola bilərsiniz. Məktubda ölümdən bəhs edilir. 

— Mən, deyəsən, bu qədər dumanlı və yaxud bu dərəcədə çox 
şey vəd edən çıxışa heç zaman qulaq asmamışam axı, — həmsöh- 
bəti dilləndi. — Yaxşı, bu nədir belə? 

— Siz mənim sələfim qoca Piter Mak-Brayerin kontorunu xatır- 
layırsınızmı? 

— Yaxşı xatırlayıram. O, mənimlə görüşdüyü zaman həmişə 
narazı baxışlarla üzümə baxar və acığını heç cür gizləyə bilməzdi. 
Mənim bu adama dünyagörmüş bir şəxs kimi xüsusi marağım olsa 
da, bundan faydalana bilməzdim. 

— Yox, yox, biz bu adam barəsində danışmayacağıq, — mister 
Tomson dedi. — Əminəm ki, qoca Piter bu məsələ barədə məndən 
çox bilmirdi. Məsələ belədir: ondan bir yığın köhnə sənəd və kağızla 
dolu dəmir mücrülər qalmışdı. Bunların bir hissəsi Piterin öz şəxsi 

arxivindən idi, bir hissəsi isə ona özlərinin hüquqi sülaləsinin əsasını 
qoymuş və vaxtilə mötəbər bir şəxs sayılan atası Condan qalmışdır. 
Digər kağızların arasında isə Derrisdirlər ailəsinə aid sənədlər 
saxlanılır. 

— Derrisdirlərl – mən ucadan dedim. — Dostum, bu ki çox 
maraqlıdır! Onlardan biri 45-ci ildə şimala gedib, o birisinin isə 
iblislə qəribə macəraları olub — bu barədə, deyəsən, Lounun 
“Xronikalar”ında bəhs edilir, — sonra isə bu ailə müəmmalı bir 
faciəyə məruz qalıb. Bu faciənin nədən ibarət olduğunu bilmirəm, 
amma hadisə çox əvvəllər, yüz il qabaq baş verib. 

— Yüz ildən çox, — mister Tomson dedi. — 1783-cü ildə. 

— Siz bunu haradan Bilirsiniz? Mən kiminsə ölümünü nəzərdə 
tuturam. 

— Bəli, söhbət milord Derrisdirin və qardaşı sahib Ballantrenin 
arasındakı nifaqın nəticəsində hər ikisinin kədərli ölümünə səbəb 
olmuş hadisədən gedir, — mister Tomson elə bir tərzdə dedi ki, 
sanki, sitat gətirirdi. — Elədirmi? 

— Etiraf edim ki, mən bu barədə müxtəlif xronikalardakı anlaşıl- 
maz istinadların nəticəsində məlumat əldə edə bilmişəm, — mən 
dedim, — daha anlaşılmaz rəvayəti isə əmimdən eşitmişəm (deyə- 
sən, siz onu tanıyırdınız). Əmimin uşaqlığı Sent-Braydın yaxınlığında 
keçmişdi, onun söhbətlərində arakəsmə ilə bölünmüş, tamamilə ot 
basmış xiyaban, həmişə bağlı olan iri darvazalar və qəsrin arxa 
mənzilində qarımış bacısı ilə birlikdə yaşayan mülkün sonuncu 
sahibi təsvir olunurdu. Onlar sakit və kasıb adamlar idilər. Amma 
bununla yanaşı, ciddi və heç nə ilə nəzəri cəlb etməyən bu adam- 
larda bir alicənablıq hiss olunurdu: necə olsa, onlar mötəbər bir 
sülalənin sonuncu nümayəndələri idilər. Bu nəsil barədə müxtəlif 
şayiələr eşitmiş kənd sakinləri onlardan hətta qorxurdular. 

— Doğrudur, — mister Tomson dedi. — Malikanənin sonuncu 
sahibi Henri Qrem Düri 1820-ci ildə ölüb. Bacısı, çox möhtərəm miss 
Ketrin Düri isə 1827-ci ildə. Bunları mən çoxdan bilirəm. Amma son 
günlər tanış olduğum sənədlər, dediyiniz kimi, onların intizamlı, sakit 
və kasıb olduqlarını təsdiq edir. Doğrusu, bu gün sizinlə birlikdə 
açacağımız paketdə milordun bir məktubu diqqətimi cəlb edib. Onun 
bəzi sənədləri itmişdir və o, Cek Mak-Brayerə məktubunda soruşur 
ki, mister Makkellar adlı birisinin dərc etdirdikləri arasında onlara rast 

gəlibmi? Mak-Brayer cavab verir ki, bütün dərc olunanlar şəxsən 
Makkelların özü tərəfindən yazılmışdır və onun məlumatına görə, 
bütün bunlar hekayə janrındadır. Sonra isə belə davam edir: “Mənim 
paketi 1889-cu ilə kimi açmaq səlahiyyətim yoxdur”. Təsəvvür edir- 
siniz, bu sözlər məni necə hiddətləndirdi. Mən Mak-Brayerin bütün 
arxivini axtarıb, bu paketi tapdım və (əgər siz daha şərab istəmir- 
sinizsə) onu yubanmadan sizə göstərəcəyəm. 

Ev sahibi məni papiros çəkilən otağa gətirdi. Orada möhürlə 
bərkidilmiş və üstündə aşağıdakı sözlər yazılmış qalın kağıza bükülü 
bir paket var idi: 


“Bu sənədlərdə artıq dünyasını dəyişmiş lord Derrisdir və onun 
sahib Ballantre kimi tanınan qardaşı Cemsin həyatı və qardaşlar 
arasındakı nifaq nəticəsində baş vermiş kədərli ölüm hadisəsi öz 
əksini tapmışdır. Bu sənədlər Milad tarixi ilə 1789-cu il sentyabrın 
20-də Edinburq şəhərinin Lonmarket küçəsində yüz il, yəni 1889-cu 
il sentyabrın 20-nə kimi gizli saxlanılmaq şərti ilə şəxsən məhkəmə 
nəzarətçisi Con Mak-Brayerə təhvil verilmişdir. 

Tərtib etdi və yazdı: mən, təxminən, qırx il əlahəzrətimin mül- 
kündə işlər müdiri işləmiş Efraim Makkellar.” 


Belə ki, mister Tomson evli adam idi və axırıncı səhifəni nəzər- 
dən keçirdiyimiz zaman saat neçəni göstərdiyini deməyəcəyəm. 
Yalnız son söhbətimizi buraya əlavə edirəm. 

— Bu da sizin üçün hazır roman, — mister Tomson dedi. — Burada 
sizdən tələb olunan yalnız təbiət mənzərələrinin təsvir olunması, 
xarakterlərin açılması və üslubun seçilməsidir. 

— Mənim əziz dostum, — mən dedim, — ölüm təhlükəsi altında 
olsam da, məhz bu üç məsləhətə əməl etməyəcəyəm. Bu, olduğu 
kimi işıq üzü görməlidir. 

— Bu yazılar tamamilə çiy vəziyyətdədir axıl — mister Tomson 
ucadan dedi. 

— Məncə, bundan maraqlısı ola bilməzl — mən cavab verdim. 
— Çiy olmasına gəldikdə, mənim fikrimcə, qoy bütün ədəbiyyat da 
(əgər siz münasib hesab edirsinizsə), müəlliflər də, təkcə birindən 
başqa, bişməmiş olsun. 

— Nə deyirəm, — mister Tomson söylədi. — Yaşasaq, oxuyarıq. 

BALLANTRENİN SƏYAHƏTİ ZAMANI 
BAŞ VERƏN HADİSƏLƏR BARƏDƏ QISA MƏLUMAT 


Çoxlarının məndən maraqla gözlədiyi bu qəribə hadisələr barə- 
sində tam həqiqət, yəqin ki, hamı tərəfindən minnətdarlıqla qarşı- 
lanacaq. Təsadüf elə gətirmişdi ki, mən son illər bu ailəyə möhkəm 
bağlanmışdım. Çətin elə bir sağ adam tapılsın ki, baş verənləri mən- 
dən yaxşı izah eləsin və hətta hər şey barəsində tam həqiqəti nəql 
etməyə məndən çox cəhd göstərsin. Mən Ballantreni tanıyırdım, 
onun həyat yolunun müxtəlif gizli mərhələləri barədə əlimdə yazılı 
şəkildə səhih dəlillər var, sonuncu gəmi səfərində onu müşayiət 
eləyən, demək olar ki, yeganə adam idim, çoxlu söz-söhbət gəzən 
həmin qış səyahətinin iştirakçılarından biri kimi onun ölümünün 
şahidi olmuşdum. 

Mərhum sahibim lord Derrisdirə gəldikdə isə, mən ona iyirmi il 
xidmət etmiş və bu iyirmi ildə onu yaxından müşahidə etmək imkanı 
qazanmışdım. Yaxından tanıdıqca adamın ona ehtiramı artırdı. 
Ümumiyyətlə, hesab eləyirəm ki, bu qəbildən olan tanışlıqların izi 
məhv olmamalıdır, mərhum İordun xatirəsi qarşısında borcumu yal- 
nız həqiqəti söyləməklə ödəyə bilərəm və mənə elə gəlir ki, son 
illərimin sakit keçməsi, çallaşmış başımın yastıqda rahatlanması 
üçün mütləq bu borcdan qurtulmalıyam. 

Derrisdirə və Ballantreyə Düri soyadı 1 Davidin! zamanından, 
cənub-qərbin ən görkəmli ailələrinin birindən qalmışdı. Buna aid 
mahnını yaxın mahallarda hələ də eşitmək olar: 


Düşmənlərin qənimidir bizim lord Derrisdir, 
Meydana yüzlərlə balta çıxarar, 


— bu mahnı onların qədim nəcabətindən xəbər verir. Derrisdir adı baş- 
qa mahnıda da xatırlanır ki, deyilənə görə, Erseldundan olan Tomasın” 


17 David — XII əsrin əvvəlində Şotlandiyanı idarə edən kral 
2 Erseldundan olan Tomas — XIII əsrdə yaşamış şotland şairi 

şəxsən özü tərəfindən yazılıb. Amma bunun nə dərəcədə doğru 
olduğunu və danışdığım hekayədə bəhs edilən hadisələrə deyilən- 
lərin bəzilərinin, həqiqətən, aid olduğunu söyləyə bilmərəm: 


İki Düri bizim Derrisdirlə 

Birgə yaşaya bilməzlər sarayda, 

Toy günü nişanlı oğlana kədər bəxş edər, bu 
Nişanlı qız üçün ağır keçər daha da. 


Onların gerçək və tarixi sayılan əməllərinin hamısının təqdirəla- 
yiq olduğunu (müasir düşüncə ilə) söyləmək olmaz. Bu ailə də bütün 
məşhur Şotlandiya soyadları üçün ənənəvi olan hər cür yüksəliş və 
enişləri öz həyatında sınaqdan keçirmişdi. Bütün bunları ona görə 
qeyd edirəm ki, baş vermiş faciə ilə əlaqəsi olan unudulmaz 1745-ci 
ilə dərhal keçid ala bilim. O zaman Sent-Braydın yaxınlığında, Soluey 
körfəzinin sahilində, qədim sarayda Reformasiya dövründən! Der- 
risdirlərə məxsus ata-baba mülkündə dörd nəfərdən ibarət ailə 
yaşayırdı. Öz nəslində səkkizinci sayılan yaşlı lordun elə də çox yaşı 
olmamasına baxmayaraq, vaxtsız qocalıb əldən düşmüşdü, daimi yeri 
buxarının yanı idi — əynində sürtülmüş xəz plaş orada oturub özü 
üçün kitab oxuyardı. Onunla kəlmə kəsmək çətin olsa da, kimsə lor- 
dun ağzından pis bir söz çıxdığını da eşitməmişdi. 

Beləcə, o, bütün işlərdən məhrum olan qocalara məxsus xanə- 
nişin bir ömür yaşayırdı. Amma lord dərrakəli adam idi və ilk baxış- 
da göründüyündən kifayət qədər fərqlənən ağıllı bir şəxs kimi tanınırdı. 

Sahib Ballantre titulunu daşıyan böyük oğluna xaç suyuna 
salınma zamanı Cems adı verilmişdi. Mütaliəyə ciddi maraq hissi 
ona atasından keçmişdi və digər xüsusiyyətləri ilə də bir az atasına 
bənzəyirdi, lakin atanın təmkini oğulda, sanki, qatı riyakarlıq kimi 
bərqərar olmuşdu. O, ünsiyyətcil adam olub tüfeyli həyat tərzi keçi- 
rirdi: gecəyarısına kimi çaxır içir, ondan da artıq kart oyunlarına 
aludəçilik edirdi, mahalda onu ən təhlükəli qadın düşkünü hesab 
edirdilər və bütün mübahisələrin ilk baiskarı da həmişə o olardı. 

Mübahisəyə birinci girişsə də, həmişə olduğu kimi sudan quru 
çıxar, əvəzində isə hər şeyə görə yoldaşları cavab verməli olardı. 

I Reformasiya dövrü — Katolik kilsəsinə qarşı mübarizə formasına çevrilmiş 


və tamamilə antifeodal xarakter almış geniş sosial-siyasi hərəkat dövrü. 
Reformasiya İngiltərədə XIV - XVI əsrləri əhatə edir. 

Əlbəttə, onu istəməyənlər də var idi. Lakin çoxları belə hesab edirdi 
ki, bu uğuru, yaxud kələkbazlığı onun yalnız şöhrətini artırır və gələ- 
cəkdə yaşa dolduqca ondan daha çox şey gözləmək olar. 

Amma onun şöhrəti, əsl həqiqətdə qara ləkədən başqa bir şey 
deyildi, lakin iş o zaman ört-basdır edilmiş və mənim o yerlərə gəli- 
şimə qədər hər cür dedi-qodularla o dərəcədə şişirdilmişdi ki, onları 
burada şərh etməyə qərar verə bilmirəm. Əgər bunlar həqiqət idisə, 
belə gənc üçün bağışlanmaz qəbahət yox, şayiə idisə, onda bu, 
bağışlanmaz iftira sayılırdı. Onu da qeyd etməyi zəruri hesab edirəm 
ki, o, həmişə sərtliyi ilə öyünüb, çoxlarını buna inandırmağa müvəf- 
fəq olmuşdu. Əbəs yerə deyildi ki, ona cavab qaytarmaq qonşular 
arasında təhlükəli hesab olunurdu. Bir sözlə, bu gənc zadəgan 
(45-ci ildə onun hələ iyirmi dörd yaşı tamam olmamışdı) öz məmlə- 
kətində hədər yerə şöhrət qazanmamışdı. 

İkinci oğul mister Henri (mənim mərhum lord Derrisdirim) 
barəsində az adamın eşitməsi bir o qədər də təəccüblü deyildi. 
Onda istər pis, istərsə yaxşı tərəfə heç bir meyil hiss olunmazdı. 
Qonşuların əksəriyyəti kimi sadə, namuslu bir adam idi. 

Az adamın onu tanıdığını söylədim, əslində, onun haqqında az 
adam söz açardı, — gerçək olanı bu idi. Onun haqqında körfəzin 
balıqçıları eşidə bilərdi, çünki o, balıq ovunun həvəskarı idi. 
Bununla belə, ağıllı sözlər danışar, atların müalicəsindən baş 
açardı. Gənclik illərindən malikanədə işlərin idarə olunması ilə 
ciddi məşğul olardı. Bunun nə dərəcədə xoşagəlməz bir məşğu- 
liyyət olduğunu məndən yaxşı bilən tapılmazdı. Xüsusilə ailənin elə 
bir vəziyyətində ki, onu heç bir əsas olmadan qəddar və simic 
adlandırsınlar. 

Evin dördüncüsü ailənin yaxın qohumu, yetim qalmış miss Ali- 
son Qrem idi. О, atasının öz ticarəti hesabına topladığı zəngin var- 
dövlətin varisi sayılırdı. Bu pullar mənim ağamı böyük çətinliklərdən 
qurtara bilərdi (axı malikanə dəfələrlə girov qoyulmuşdu). Miss Aliso- 
nun Ballantreyə ərə gedəcəyinə qərar verilmişdi və bu izdivac qızın 
tamamilə ürəyincə idi. Başqa məsələ — bu qərara Ballantrenin özü- 
nün nə dərəcədə həvəslə razı olmasında idi. Miss suyuşirin bir qız 
idi və həmin günlər çox şux, özündənrazı görünürdü. Axı milordun 
qızı yox idi, miledi isə çoxdan dünyasını dəyişmişdi. Beləliklə, Alison 
nəzarətsiz, sərbəst böyümüşdü. 

Şahzadə Çarlinin! başqa yerə köçürülməsi xəbəri bütün ailə 
üzvlərini bir-birinə vurdu. Milord xanənişin adamlara məxsus tərzdə 
hadisələrin gedişini gözləməyi təklif etdi. Miss Alison isə əks möv- 
qedə dayandı, çünki bu hadisə ona romantik görünürdü. Ballantre 
də bu dəfə qızın tərəfini saxladı (amma eşitdiyimə görə, çox nadir 
hallarda onların fikirləri üst-üstə düşürdü). Mənim fikrimcə, onu bu 
xəyala evin işlərini sahmana salmaq həvəsi cəlb edirdi. Hər şeydən 
artıq dərəcədə o, bütün fərziyyələri kölgədə qoyan böyük həcmli 
şəxsi borclarının ödənilməsinə ümid edirdi. Mister Henriyə gəlincə, 
əvvəlcə onun az danışdığının şahidi oldum. Ona növbə bir az gec 
çatdı. O biri üç nəfər isə bütün günü mübahisə etdikdən sonra, 
nəhayət, orta məxrəcə gəlmək qərarını verdilər; oğlanlardan biri 
“kral Cems”? uğrunda döyüşə gedəcək, biri isə “kral Corc”un” rəğ- 
bətini itirməmək naminə evdə milordun yanında qalacaq. 

Şübhəsiz, bu qərar milord tərəfindən verildi və yaxşı məlum idi 
ki, Şotlandiyanın bütün nüfuzlu ailələri belə addım atırdılar. 

Lakin bir mübahisə sakitləşən kimi digəri qızışmağa başladı. 
Çünki milord, miss Alison və mister Henri — hər üçü kiçik oğulun 
getməsində israrlı idilər, amma bir yerdə qərar tutmağa alışmayan 
şöhrətpərəst Ballantre onun evdə qalması ilə heç cür razılaşmaq 
istəmirdi. 

Milord nəsihət verir, miss Alison ağlayır, mister Henri məcbur 
etsə də, heç bir nəticəsi olmurdu. 

— Kralın müdafiəsinə Derrisdirlərin birbaşa varisi olan şəxs 
getməlidir, — Ballantre qəti söylədi. 

— Əlbəttə, əgər biz həqiqi oyun oynasaydıq, — mister Henri 
etiraz etdi, — o zaman sən dediyin məntiqli olardı. Amma biz nə 
edirik? İşarələnmiş kartlarla oynayırıq. 

— Biz Derrisdirlərin yurdunu xilas edirik, Henri, — atası söylədi. 


! Şahzadə Çarli — Cemsin, yaxud (latın formasına uyğun) Yakov Stüartın 
oğlu. İngiltərə tacına namizəd olub, Stüartlar sülaləsinin yüksək təbəqəsinə mən- 
sub nəslinin 1688-ci ildə qovulmuş nümayəndələri kimi xarici ölkədə yaşayırdı. 
Orada Stüartlar Fransa kralının və Roma papasının maliyyə və hərbi dəstəyi ilə 
bir neçə dəfə siyasi quruluşu bərpa etməyə səy göstərmişdilər. Şotland mənşəli 
olduqlarına və şotlandlarla mgilislər arasındakı ədavətə güvənərək Stüartlar Şot- 
landiyada özlərinə dayaq tapacaqlarına bel bağlayırdılar. Şahzadə Çarli 1745-ci 
ildə şotland körfəzinə gəldikdən dərhal sonra Londona daxil olmaq üçün ölkənin 
hər yerindən ordu toplamağa başladı. 


? “Kral Cems” — Yakov Stüart 
3 “Kral Corc” — Georq Hannoverski, İngiltərənin ozamankı kralı 

— Özün fikirləş, Cems, — mister Henri dedi, — əgər mən getsəm 
və şahzadə qalib gəlsə, o zaman sən kral Cemslə asanlıqla razılığa 
gələ bilərsən. Yox, əgər sən getmiş olsan və şahzadənin səyi uğur- 
suzluqla nəticələnsə, qanuni hüququmuz və titulumuz məhv ola- 
caq. Belə olan halda mən kim sayılacağam? 

— Sən lord Derrisdir olacaqsan, — Ballantre cavab verdi, — mənsə 
çox riskli işə girişirəm. 

— Mənsə belə oyunu oynamaq istəmirəm! — mister Henri çığırdı. 
— Sən məni elə vəziyyətdə qoyursan ki, ağlı və namusu olan heç bir 
adam buna tab gətirə bilməz. Belə vəziyyətdə mən nə ət oluram, nə 
də balıq! — o, ucadan söylədi. 

Bir anlıq susub, yenidən daha kəskin, hətta lazım olduğundan 
daha açıq danışmağa başladı. 

— Sən atamızla burada qalmağa borclusan, — o dedi. — Yaxşı 
bilirsən ki, sən əziz-xələfsən. 

— Deməli, beləl — Ballantre sınayıcı nəzərlərlə baxdı. — “Həsəd 
sözü üstün gəldi!” Nədir, mənə İakov! badalağı gəlmək istəyirsən? 
— O, bu adı qəsdən dilinə gətirdi. 

Mister Henri bir qədər uzaqlaşıb, cavab vermədən zalın o başın- 
da bir neçə dəfə var-gəl etdi, o susmağı bacarırdı. Təzədən geri 
qayıtdı. 

— Kiçik qardaş mənəm, mən də getməliyəm, — o dedi, — Burada 
ailənin başçısı qərar verir. O isə deyir ki, mən getməliyəm. Buna 
nə sözünüz var, əziz qardaşım? 

— Deməli belə, Henri, — Ballantre cavab verdi. — Əgər iki höcət 
adam mübahisə edirsə, yalnız iki çıxış yolu var: dalaşmaq — ümid 
edirəm ki, heç birimiz buna getmərik və yaxud da taleyə ümid 
bəsləmək. Bu da gineya, bunun nəticəsi ilə razılaşarsan? 

— Nə olar, olar, — mister Henri dedi. — Tac düşərsə, gedirəm, 
gerb düşərsə, qalıraml 

Qəpiyi tulladılar və gerb üzü düşdü. 

— Qoy bu, İakova dərs olsunl — Ballantre qışqırdı. 

— Biz hələ bunun peşmançılığını çox çəkəcəyik, — mister Henri 
dedi və sözünü tamamlamamış otağı tələsik tərk etdi. 


I fakov və İsav — Bibliya patriarxının oğlanları. Kiçik qardaş İakov bir qarın 
yeməyə İsavdan varislik hüququnu alır və böyük qardaş kimi İsava mənsub olan 
yeri tutur. Romanda bu pritçaya bir neçə dəfə istinad edilir. 

Bəs miss Alison nə elədi?! O, nişanlısını müharibənin yaratdığı 
dönüklüyə indicə düçar etmiş qızıl sikkəni götürüb elə tulladı ki, 
həmin qızıl pul böyük vitrajın şüşələrindən birini — soy gerbini dəlib- 
keçdi. 

— Əgər sizi sevdiyim qədər siz də məni sevsəydiniz, o zaman 
qalardınızl — qız ucadan söylədi. 

— “Necə sevə bilərəm səni, madam ki qoruya bilmirəm şərə- 
fini?” — oxuyurdu Ballantre. 

— Ol — qız zarıyırdı. — Sizin qəlbiniz yoxdur, kaş sizi orada 
öldürəydilərl — O, göz yaşı içində qaçıb getdi və otağın qapısını 
arxadan bağladı. 

Deyilənə görə, Ballantre şən-şən əzilib-büzülərək milorda sarı 
çevrilib və söyləyib: 

— Qadın deyil, şeytandırl 

— Şeytan oğul mənə qismət olub, — ata çığırdı, — bütün biabır- 
çılıqlarına baxmayaraq, səni hamıdan çox sevirdiml Doğulduğun 
gündən bu saata qədər səndən bir dənə olsun belə, yaxşı hərəkət 
görməmişəm, bir dənə də olsun! – və bu ifadəni üçüncü dəfə tək- 
rar etdi. 

Milordu bu qədər həyəcanlandıran nə idi — Ballantrenin yüngül- 
ağıl olmasımı, yoxsa onun tərsliyimi, yaxud da mister Henrinin əziz- 
xələf barədə atmacasımı, — deyə bilmərəm, amma mənə elə gəlir ki, 
axırıncı daha çox həqiqətə uyğun gəlirdi. Çünki bu gündən etibarən 
milord mister Henriyə daha çox nəvaziş göstərməyə başladı. 

Hər halda, vidalaşma çox soyuq keçdi. Axı şimala, bütün ailənin 
aşkar etirazına baxmayaraq, Ballantre gedirdi, bu isə gecikənlərin 
ovqatını daha çox təlx edirdi. Hamıya elə gəlirdi ki, bu saatlara görə 
təəssüflənməyə dəyər. 

O, özünə, əsasən, fermer oğlanları olan on atlıdan ibarət dəstə 
düzəltdi. Onların hamısı şİyapalarına kokardalar1 sancmış, olduqca 
şən əhvalıi-ruhiyyədə idilər və səs-küylə, mahnı oxuyaraq köhnə 
abbatlığın yanındakı təpə boyu üzüyuxarı qalxırdılar. Belə balaca 
bir dəstənin bütün Şotlandiyanı köməksiz keçməsini düşünmək 
təmiz ağılsızlıq olardı, xüsusilə də bu balaca dəstənin təpənin 
üstünə qalxdığı zaman, körfəzdə kral bayrağını yüksəyə qaldıraraq 
küləyin ağızına tutmuş hərbi gəmi gözə dəyirdi (hamının qeyd etdiyi 


I Kokarda — papağa vurulan nişan 

kimi). Elə bir qayığın köməyi ilə onların hamısını gətirib gəminin 
həbsxanasına sala bilərdilər. 

Ertəsi gün, qardaşının bir qədər uzaqlaşdığını gözlədikdən 
sonra mister Henrinin növbəsi çatdı. O, heç bir müşahidəçisi olma- 
dan öz qılıncını və atasının məktubunu kral Corcun hökumətinə 
təqdim etmək üçün yola düşdü. Miss Alison onlar yola düşənə 
qədər otağından bayıra çıxmayıb, ağlamaqda davam etdi, lakin hər 
şeyə rəğmən Ballantrenin şlyapasına ağ kokardanı qız öz əlləri ilə 
tikdi və Con Polun mənə dediyinə görə, o, şlyapanı Ballantrenin 
otağına gətirərkən göz yaşı onu tamam islatmış və şlyapa suyun 
içində imiş. 

Sonrakı bütün hadisələr zamanı mister Henri və qoca ağam öz 
vədlərinə sadiq qaldılar. Bilmirəm, çox şeyə nail oldular, ya yox, 
amma hesab eləmirəm ki, onlar kral üçün xüsusi olaraq nəsə etməyə 
cəhd göstərirdilər. Amma nə olursa olsun, onlar öz loyal münasibət- 
lərini qoruyub saxlayır, canişin lordla məktublaşır, hadisələrin nə 
şəkildə davam etməsindən asılı olmayaraq, Ballantre ilə, demək olar 
ki, heç bir əlaqə saxlamırdılar. Eyni zamanda o da özünü büruzə ver- 
mirdi. Düzdür, miss Alison tez-tez ona xəbər göndərirdi. Amma 
cavab alıb-almadığı barədə məlumatım yox idi. Qızın məktublarından 
birini Makkonnexi aparmışdı. O, dağlıları Karlayl" yaxınlığında gör- 
müşdü və şahzadənin dəstəsində at belində böyük ehtiramla gedən 
Ballantre də var imiş. Ballantre məktubu alıb açdı, ötəri nəzər salıb 
(Makkonnexinin danışdığına görə), fit çalmağa hazırlaşırmış kimi 
dodaqlarını bir-birinə sıxdı və məktubu toqqasının altına keçirdi. Atın 
növbəti sıçrayışı zamanı məktub yerə düşüb palçığa bulaşdı. Amma 
bu, onun heç nəzərinə с̧агргпад. 

Makkonnexi məktubu yerdən götürür və onu bu günə kimi 
özündə saxlayır. Sonralar mən özüm şəxsən məktubun onda oldu- 
ğunu görmüşəm. 

Doğrudur, Derrisdirə bütün ölkədə istifadə olunan gizli yollarla 
bəzi söz-söhbətlər gəlib çatırdı ki, bunlar indiyə kimi məni sarsıdır. 
Həmin vasitələrin köməyi ilə ailə şahzadənin bizim Ballantreyə öz 
etimadını əsirgəmədiyini və onun bu rəğbəti qazanmasının üsulları 
barədə öyrənə bilmişdi. Məğrurluğuna (deyəsən, şöhrətpərəstlik 
hissi, hətta məğrurluğuna da qalib gələ bilmişdi) rəğmən, qəribəsi 


1 Karlayl — Şimali İngiltərədə şəhər 

o idi ki, deyilənə görə, o, irlandlar üçün nəzərdə tutulmuş yüksək 
dairəyə! soxulmuşdu. O, ser Tomas Sellivan, polkovnik Berk və 
digərləri ilə dostlaşmış, tədricən öz həmyerlilərindən tamamilə 
uzaqlaşmışdı. Hər xırda intriqalarda belə onun əli olurdu və bu intri- 
qaları səylə qızışdırırdı. O, hər addımda lord Corca da etiraz edirdi; 
daima məsləhətlər verirdi ki, bunu yalnız şahzadə edə bilərdi və 
ağlına belə gəlmirdi ki, belə işlərdən xeyir tapa bilər, ya yox. Ümu- 
miyyətlə, belə demək mümkünsə, o (bütün ömrü boyu belə oyunçu 
olmuşdu) elə bir adam idi ki, bütün oyunlarda uğurdan çox, əgər 
oyunun taleyi müvəffəqiyyətlə başa çatarsa, şəxsi yüksəlişi barədə 
düşünürdü. Buna baxmayaraq, o, döyüş meydanında özünü yaxşı 
göstərmişdi; bunu heç kim inkar etmirdi, — axı o, qorxaq deyildi. 

Sonra isə Kulloden? haqqında xəbər gəldi. Bu xəbəri o zaman 
Derrisdirə mahnı oxuya-oxuya təpənin üstünə qalxanlardan yeganə 
sağ qalan şəxs (onun sözlərinə görə) gətirmişdi. Bədbəxtlikdən, 
həmin səhər Con Pol və Makkonnexi pırkal kolunun altından gineya 
tapmışdılar. Elə o gineya da bədbəxtlik gətirmişdi. Xidmətçilərin 
söylədiyinə görə, onlar həmin dəqiqə pulxırdalayanın yanına 
cumublar və pulları nə qədər azalıbsa, ondan da artıq ağılları azalıb. 
Con Pola çox lazım idi ki, bütün ailənin nahar süfrəsinə oturduğu 
zala girib uca səslə elan versin: “Tem Makmorlend hərbi yürüşdən 
gəlib, amma dərd odur ki, tək-tənha qayıdıb”. 

Onlar bu xəbəri lap məhkum olunanlar kimi sakitcə dinlədilər, 
mister Henri ovcu ilə üzünü tutdu, miss Alison başını əllərinin 
üstünə söykədi, milordun sifəti isə kül kimi bozardı. 

— Mənim bir oğlum da var, — o dilləndi. — Sənə, Henri, daha 
sədaqətli oğul olaraq öz haqqını qaytarmaq lazımdır. 

Belə bir anda bu sözləri eşitmək qəribə idi. Amma milord heç 
zaman mister Henrinin məzəmmətini unuda bilmirdi. Doğrudan da, 
həmin illəri o, vicdan əzabı ilə xatırlayırdı. Amma bütün bunlara bax- 
mayaraq, qoca tərəfindən göstərilən belə münasibət qeyri-adi təsir 
bağışlayırdı və miss Alison buna tab gətirə bilmədi. Qızı od götürdü. 
O, milordu duyğusuz sözlərinə, mister Henrini qardaşı orada başını 
qurban verən zaman təhlükəsiz yerdə oturduğuna, özünü isə sevdiyi 


! Stüartlar hətta katolik irlandlar arasından da özlərinə tərəfdarlar toplaya 
bilmişdilər. 

? Şimali Şotlandiyada 1746-cı ildə Kulloden bataqlığında şahzadə Çarlinin 
bütün ordusu bir nəfər kimi məhv edilmişdi. 


200 


adamı acı sözlərlə yola saldığına görə məzəmmət etməyə başladı. 
O çığırıb, Cemsin hamıdan yaxşı olduğunu söylədi. Əllərini döyəc- 
ləyib onu sevdiyini etiraf edir, onun barəsində nəvazişli sözlər söylə- 
yirdi. Təəccüblənmiş xidmətçilər qızı tanıya bilmirdilər. 

Mister Henri yerindən sıçrayıb kətildən yapışaraq dayandı. İndi 
onun da sifəti kül rəngində olmuşdu. 

— Bilirdim, siz onu sevirsiniz! — O, bu sözləri ağzından qaçırdı. 

— Ay Allah, bütün aləm bunu bilirdi! — Qız çığırdı və ona müra- 
ciətlə əlavə etdi: — Amma ürəyinizdə ona xəyanət etməyinizdən 
məndən başqa heç kimin xəbəri yoxdur. 

— Allah şahiddir! — o zarıldadı. — Hər ikimiz hədər yerə sevirdik. 

Zaman keçirdi, amma elə bil, evdə heç nə dəyişməmişdi. Ancaq 
onlar indi dörd nəfər yox, üç nələr idilər. Bu da onlara dalma itki- 
lərini xatırladırdı. Unutmayın ki, miss Alison malikanədə pulsuz 
keçinə bilməzdi. Qardaşların birinin həyatda olmadığı belə bir 
məqamda, qoca lord tezliklə qızla ikinci oğlunu evləndirməyin 
zəruri olduğu fikrinə gəlmişdi. 

O, əlində latın kitabı, buxarının yanında oturub, üzündə ona 
yaraşan xeyirxahlıqla miss Alisonu diqqətlə seyr edir və qızı gün- 
bəgün bu izdivaca hazırlayırdı. Qız ağlayan zaman, dünyagörmüş 
və hətta kədəri də asanlıqla qəbul etməyi bacaran yaşlı bir adam 
kimi ona təskinlik verib əzizləyirdi, əgər qız bir qədər də coşardısa, 
nəzakətlə üzr istəyib, yenidən mütaliəyə girişərdi, əgər qız, — bu, 
son vaxtlar tez-tez baş verərdi, — pulları hədiyyə kimi qəbul etməyi 
ona təklif etdikdə, düzdür, bu, onun şərəf barəsində anlayışlarına 
çox az uyğun gəlsə də, qıza xatırladardı ki, əgər o, bu işə razı olsa 
belə, çox güman, mister Henri bu cür hədiyyədən imtina edər. Non 
vi sed saepe cadendo! — onun sevdiyi məsəl idi, və şübhəsiz, onun 
sakit inamı qızın mətanətini sarsıtmaya bilmirdi, bir də qocanın 
qıza böyük təsirinə şübhə ola bilməzdi, — axı o, qıza həm ata, həm 
də ana əvəzi olmuşdu, və ən nəhayət, qızın qəlbində Düri ruhu kök 
salmış və o, bütün varlığı ilə Derrisdirin şərəfi üçün narahat idi. 
Amma bu, zənnimcə, heç də qızın mənim bədbəxt ağama ərə 
getmək fikrində olması ilə bağlı deyildi. Əgər, qəribə görünsə də, 
ətrafdakıların ağamla ciddi ədavəti olmasaydı, onun fikri dəyişmə- 
yəcəkdi. 


1 Güclə yox, təkrar söyləməklə (/az.) 

Bu işdə ağam Tem Makmorlendə borcludur. Tem, ümumiy- 
yətlə, sakit bir oğlan idi, amma onun təəssüf ediləcək bir zəif cəhəti 
vardı: ağzında söz qalmazdı; yeganə adam idi ki, harasa gedəndə, 
ya da ki haradansa qayıdanda ona qulaq asmaqçün adam axtar- 
mağa dəyməzdi. 

Çoxdan müşahidə etmişəm: istənilən mübarizədə məğlubiyyətə 
düçar olan hər bir kəs özünü inandırmağa çalışır ki, onu satıblar. 
Temin söylədiyinə görə, bütün hərbi rəislərin işi-gücü yalnız qiyam- 
çıları satmaq imiş, onları Darbi yaxınlığında da, Folkirk yaxınlığında 
da satıblar, gecə marşı milord Corcun xəyanətinin təzahürü idi. 
Kulloden isə Makdonoldların satqınlığı hesabına uduzdurulub. Hər 
bir adama xəyanət damğası vurmaq gicbəsəri o qədər aludə 
etmişdi ki, axırda mister Henrini də bu siyahıya əlavə etməli oldu. 
Onun sözlərinə görə, Derrisdir könüllülərini mister Henri satmışdı, 
guya, o, yeni dəstə ilə köməyə gələcəyinə söz versə də, əvəzində 
gedib kral Corca təzim eləyib. 

— Bəli, bu, başqa bir gün baş verib! — Tem çığırırdı. — Bizim bəd- 
bəxt, cəsur Ballantrel Şərəfli bədbəxt uşaqlar da onu tək qoymayıblarl 
Onlar təpəni aşan kimi, İuda səfərə hazırlaşıb! Bu, əlbəttə, onun xey- 
rinədir: O, mənim lordum olacaq, amma bizim ölülərimizsə orada, 
dağın kəlləsində qalıb çürüyəcəklərl — Bunları söyləyərkən Tom, əgər 
kifayət qədər sərxoş olardısa, hıçqırıb ağlamağa başlayardı. 

Dərd odur ki, bir sözü başlayıb lazım oldu-olmadı danışasan, 
— adamlar o dəqiqə inanmağa başlayacaqlar. Mister Henrinin hərə- 
kətlərinin mahalda bu şəkildə yozulması tədricən genişlənirdi, bu 
barədə danışmağa sözü olmayanlar danışırdı, məlumatsız və bəd- 
xah adamlar isə qulaq asır və eşitdiklərini gerçək hadisə kimi təkrar- 
layırdılar. Mister Henridən uzaq gəzməyə başlamışdılar, onu gör- 
dükdə kəndlilər də pıçıldaşar, qadınlar isə (onlar həmişə cəsur olur- 
lar, çünki heç nədən qorxmurlar) çığıraraq onu məzəmmət edirdi- 
lər. Ballantreni şişirdib əməlli-başlı müqəddəsləşdirmişdilər. Onun 
icarədarlardan heç kəsi sıxışdırmadığını xatırlayırdılar. Bunu o, doğ- 
rudan da, eləməzdi. Amma yığılan pullar əlinə keçən kimi xərcləyib 
dağıdardı. Doğrudur, onun hərdən coşması da olurdu. Amma, hər 
halda, açıq-aşkar qızışıb özündən çıxsa da, tez sakitləşən ağa, oturub 
gözünü mədaxil kitabından ayırmadan zavallı fermerlərin son qəpik- 
quruşunu da əlindən alan simic və hiyləgər ağadan daha yaxşıdır. 

Bir fahişənin Ballantredən uşağı olmuşdu. Hamı bilirdi ki, 
o, qadınla çox pis rəftar etmişdi. Qadın heç nəyə baxmayaraq onun 
xatirəsini əziz tuturdu. Bir dəfə o, mister Henriyə daş tulladı. 

— Sənə etibar eləyən o dəliqanlı haradadır? — qadın qışqırdı. 

Mister Henri atı saxlayıb ona baxmağa başladı. Mister Henrinin 
dodaqları əsirdi. 

— Sənsən, Cess? — o dedi. — Sən də belə? Axı sən məni hamı- 
dan yaxsı tanımalısan. 

O, qadına həmişə kömək məqsədi ilə pul verərdi. 

Qadın bir dənə də daş götürüb ona sarı tolazladı. Mister Henri 
isə bu daşdan qorunmaq məqsədi ilə qırmanc tutmuş əlini yuxarı 
qaldırdı. 

— Necəl Gadına əl qaldırmaq istəyirsən? Ax səni, haramzadəl 
— O Çığırdı və elə ağlaya-ağlaya qaçmağa başladı ki, sanki, onu 
həqiqətən vurmuşdular. 

Növbəti gün isə bütün mahalda, elə bil, yanğın baş vermişdi. 
Söz-söhbət gəzməyə başladı ki, mister Henri Cess Braunu, az qala, 
ölənə qədər döyüb. Bu misalı ona görə gətirirəm ki, qar topasının 
necə əmələ gəldiyi, bir iftiranın digərini necə doğurduğu məlum 
olsun. Bədbəxt ağam o dərəcədə sarsılmışdı ki, milorddan da 
betər xanənişin olmuşdu. Amma evdə o, buna əmin ola bilərsiniz, 
bir kəlmə də şikayət etməzdi, iftiraların əsl səbəbi çox ağrılı məsələ 
idi ki, onu qurdalamağa dəyməzdi. Mister Henri isə susmağına 
rəğmən çox xudbin və inadkar idi. Qoca lord, yəqin ki, bu barədə 
Con Poldan və başqa kimlərdənsə nəsə eşitmişdi, hər halda, 
oğlunun davranışındakı dəyişikliklər də nəzərindən qaçmamışdı. 
Amma hətta o da hadisələrin bu dərəcədə kəskin şəkil almasını 
ehtimal etmirdi. Miss Alisona gəldikdə isə o, yeniliklərdən həmişə 
sonuncu xəbər tutardı və o zaman da bu xəbərlər onu hamıdan az 
maraqlandırardı. 

Hadisələrin belə qızğın vaxtında (izaholunmaz səbəblərdən, 
qızışdığı kimi də tez səngimişdi) Derrisdirə yaxın Sent-Brayd şəhə- 
rində, deyəsən, Sviftdə seçkilər keçirilirdi, bəzi narahatlıqlar göz- 
lənilirdi, — nə olduğunu haçansa eşitmiş olsam da, indi xatırlamı- 
ram. Danışırdılar ki, gecəyə kimi dağılmamış kəllələrsiz keçinmək 
mümkün olmayacaq və şerif hətta Demfrisə əsgərlərin arxasınca 
adam göndərib. 

Milord hesab edirdi ki, mister Henri orada mütləq iştirak etmə- 
lidir və onun iştirakının ailənin şərəfi naminə zəruri olduğunu əsas- 
landırırdı. 

— Öz mahalımızda da qabağa düşməsən, — o dedi, — yaxşı 
danışmazlar. 

— Нә də, mahalda başçılıq etmək mənə qalmayıb ki. – Amma 
milordun təkid etdiyini görüb əlavə etdi: — Əgər açığını desəm, 
camaatın arasına çıxmağa qorxuram. 

— Siz Derrisdirlərdən ilk adamsınız belə sözlər danışırsınızl — miss 
Alison çığırdı. 

— Hər üçümüz gedərik, — milord dedi və həqiqətən də, çəkmə- 
lərini geyindi (dörd il ərzində birinci dəfə, Con Pol nıqqıldaya-nıq- 
qıldaya onları milordun ayağına keçirdi). 

Miss Alison amazonkal geyindi və hər üçü birlikdə Sent-Brayda 
getdi. 

Küçə mahalın hər yerindən gəlmiş cürbəcür adamlarla dolu idi. 
Mister Henrini görən kimi fit çalmağa, ələ salmağa, çığırmağa 
başladılar: “İudal”, “Qardaşın Cems hanı?”, “Onun satdığın dəli- 
qanlıları haradadır?”. Ona hətta daş atanlar da tapıldı, amma əksə- 
riyyət qoca lorda və miss Alisona hörmət əlaməti olaraq bu hən- 
gaməni dəstəkləmədi. On dəqiqə kifayət elədi ki, milord, mister 
Henrinin haqlı olduğuna əmin olsun. O, bir söz demədən atın başını 
döndərib məyus halda evə yollandı. 

Miss Alison da bir söz söyləmədi. Amma onun ağlına çox fikir 
gələ bilərdi, yəqin ki, bu, onun heysiyyətinə toxuna bilərdi, çünki 
o, təpədən-dırnağa kimi Düri idi, yəqin ki, qohumunun onun gözü 
qarşısında günahsız yerə alçaldılması da ürəyini yumşalda bilərdi. 
Həmin gecə onun gözünə yuxu getmədi. Mən miledini tez-tez qına- 
yırdım. Amma həmin gecəni hər təsəvvür etdiyim zaman onu 
bağışlamağa hazır idim. Səhər o, ilk olaraq aşağı enməyi özünə 
borc bildi və qoca lorda yaxınlaşdı. 

— Əgər Henri əvvəlki kimi məni ələ keçirmək istəyirsə, — qız 
dedi, — mənə sahib ola bilər. 

Amma onun özünə qız başqa cürə dedi: 

— Sizə qarşı məhəbbət hissim yoxdur, Henri, amma Allah bilir 
ki, mən hər cür mərhəmətə qadirəml 


1 Amazonka — ata minmək üçün uzun qadın paltarı 

1748-ci ilin iyun ayında onları nişanladılar. Həmin ilin dekabrın- 
da Derrisdirlərin böyük evinin qapısı ağzında mən atdan endim. 
Danışdığım hekayədə o gündən etibarən gözlərimin qarşısında 
baş verən hadisələrdən məhkəmədə ifadə verən şahid dəqiqliyi ilə 
bəhs edirəm. 


II fəsi/ 


HADİSƏLƏRİN XÜLASƏSİ 
(davamı) 


Həmin soyuq şaxtalı dekabr günü yolumun sonuncu mərhə- 
ləsini də geridə qoydum. Nə dərəcədə lazım olduğunu bilmirəm, 
amma bələdçim Temin qardaşı Peti Makmorlend idi. Hələ ömrüm- 
də heç kimdən bu onyaşlı sarışın, pırtlaşıq saçlı, ayaqyalın səfil 
uşaqdan eşitdiyim qədər mənfur qeybətlər eşitməmişdim. Yəqin ki, 
bütün bunların hamısını qardaşından bol-bol toplaya bilmişdi. 
O zaman mən özüm də bir o qədər qoca deyildim və qürur hissi 
marağımı hələ üstələyə bilməmişdi. Bir də belə soyuq qış səhəri 
hər bir adamı bütün bu hadisələrin baş verdiyi yerlərdə söylənilən 
köhnə çəkişmələr barəsində hekayə aludə edə bilərdi. 

Bataqlığı keçərkən oğlan birnəfəsə Kleverhauz! barədə danı- 
şırdı. Təpəni aşarkən isə şeytan barəsində olan hekayələrin növbəsi 
çatdı. Abbatlığın yaxınlığından ötərkən rahiblər və monastırın xara- 
balıqlarından özləri üçün anbar düzəldən və Derrisdirdən cəmi bir 
top atəşi məsafəsində yerləşən sahildə məskunlaşmış qaçaqmal- 
çılar haqqında köhnə əhvalatları öyrəndim. Amma yol boyu Dürilər- 
dən hər biri söyüşə məruz qalırdı, xüsusilə də zavallı mister Henri. 
Bu söhbətlər məni gələcək ağama qarşı elə kökləmişdi ki, Monastr 
Təpəsinin ətəyində mənzərəli buxtanın sahilində daldalanmış Der- 
risdir qarşıma çıxarkən hətta heyrətləndim də. Ev rahat idi, fransız, 
bəlkə də, italyan stilində tikilmişdi, — doğrusu, bu cür işlərdən başım 
yaxşı çıxmır, — və malikanənin həyəti dəyərli güllərlə, qazonlarla, 
budanmış kollarla, ağac dəstələri ilə bəzədilmişdi. Burada hədərə 
sərf edilmiş həmin pullarla ailənin güzəranını tam bərpa etmək 

+ mümkün idi; amma malikanənin bu görkəmini qoruyub saxlamaq 
üçün heç bir gəlir kifayət etməzdi. 

Məni qarşılamaq üçün mister Henrinin özü qapının ağzına çıxdı. 
O, ucaboylu, qarasaçlı gənc bir centlmen idi (Dürilərin hamısı qara- 
yanız idi). Sifəti aydın olsa da, şən deyildi. Möhkəm əzələli bədən 
quruluşuna malik olmasına baxmayaraq, bir o qədər də sağlam 
təsiri bağışlamırdı. Hər cür sünilikdən uzaq bir şəkildə mənə əl verdi 
və dərhal da sadə və mehriban danışığı ilə məni özünə cəlb etdi. Yol 
paltarımı dəyişməyə belə imkan vermədi və məni dərhal milordla 
tanış etmək üçün onun yanına apardı. Hava hələ işıqlı idi. Diqqətimi 
ilk olaraq gerb şəkilli pəncərənin ortasında şüşədən olan romb cəlb 
etdi. İndi xatırlayıram: o zaman bu, mənə şəcərəyə məxsus portret- 
lərlə bəzədilmiş, yapma naxışlı tavana və Tit Liviyəl başı qarışmış 
qoca İlordun yanında oturduğu oyma buxarıya malik bu gözəl otaq- 
da qüsur kimi görünmüşdü. 

Aydın ifadəyə malik sifəti mister Henrini çox xatırladırdı. Amma 
məlum oldu ki, o daha həssas, xoşagələn bir adamdır və danışığı 
da min dəfə maraqlıdır. Milord mənə incəsənət üzrə təzəcə magistr 
dərəcəsi aldığım Edinburq universiteti və oranın adları və istedadları 
ona yaxşı tanış olan professorları haqqında çoxlu sual verdi. Mənə 
məlum məsələlər barədə beləcə söhbət edə-edə bu təzə yerə tez 
uyğunlaşıb, asanca və sərbəst danışmağa başladım. 

söhbətin qızğın vaxtında otağa missis Henri daxil oldu, o ağır- 
laşmışdı, — miss Ketrinin anadan olmasına cəmi altı həftə qalmışdı, 
— bu da mənə ilk görüşdə onun gözəlliyini lazımi səviyyədə qiymət- 
ləndirməyə mane olurdu. Qız digərləri ilə müqayisədə mənimlə 
daha çox təkəbbürlə davranırdı. Belə səbəblərə görə də o, mənim 
bu ailəyə bağlılığımda yalnız üçüncü yeri tuturdu. 

Peti Makmorlendin yalan-palanlarına qəti olaraq inanmamaq 
üçün mənə çox az vaxt lazım gəldi, və beləliklə, mən həmişəlik, elə 
indinin özündə də Derrisdirlər evinin sədaqətli xidmətçisi olaraq 
qalıram. Daha çox mister Henriyə məhəbbət bəsləyirəm. Onunla 
işlədiyim zaman onda tələbkar bir sahibkar xüsusiyyətlərini aşkar- 
ladım. Öz yumşaqlığını isə işdən kənar vaxtlar üçün qoruyub 
saxlaya bilirdi. İş zamanı o, məni təkcə malikanənin qayğıları ilə 


1 Tit Livi — b.e.ə. I əsrdə yaşamış Roma tarixçisi. Onun tarixi əsərləri XVII 

yükləmirdi, eyni zamanda sayıq gözətçiyə çevrilirdi. Bir müddət 
belə davam etdi. Bir dəfə o, qayğılı halda gözlərini kağızdan ayırıb 
dedi: 

— Mister Makkellar, fərəhlə qeyd edirəm ki, siz işlərin öhdə- 
sindən əla gəlirsiniz. 

Bu sözlər ilk razılıq əlaməti idi və həmin gündən etibarən onun 
mənim üzərimdə nəzarəti zəifləməyə başladı, tezliklə isə ailənin 
bütün üzvlərindən yalnız bu sözlər eşidilərdi: “Mister Makkellar 
belədir”, “Mister Makkellar elədir”, — artıq bütün işləri öz nəzarətim 
altında yerinə yetirir və bütün xərclər sonuncu fartinqə qədər danı- 
şıqsız qəbul olunurdu. Hələ mister Henri mənə təlim keçdiyi 
zamandan etibarən məndə açıq-aşkar, həddən ziyadə bu bədbəxt 
adama mərhəmət hissindən doğan bir bağlılıq yaranmışdı. Tez-tez 
hesab kitablarının arxasında oturub gözünü boş səhifəyə, ya da 
pəncərəyə dikərək dərin fikrə gedərdi. Belə dəqiqələrdə üzünün 
ifadəsi və yaxud qeyri-ixtiyari köksünü ötürməsi ona qarşı məndə 
güclü maraq və şəfqət hissi oyadardı. Yadımdadır, bir dəfə hansı 
işə görəsə kontorda xeyli oturası olduq. Kontor sarayın ikinci mər- 
təbəsində yerləşirdi. Pəncərəsindən körfəz, o qədər də böyük olma- 
yan meşə və dayaz qumlu çay zolağı görünürdü. Orada, günəş 
qürub etdiyi zaman atlara yük çatan qaçaqmalçıların kölgələri 
qaynaşırdı. Mister Henri düz qərbə tərəf baxmağa başlayarkən 
hətta təəccübləndim ki, necə olur, gün onun gözünə düşmür. Bir- 
dən o, üz-gözünü turşudaraq əlini alnına tərəf apardı və mənə sarı 
çevrilib gülümsədi. 

— Bəlkə, ağlınıza da gəlməz ki, bu an mən nə barədə düşü- 
nürdüm, — o dedi. — Fikirləşirdim ki, əgər qanunu pozan bu adam- 
larla eyni təhlükəni və riski bölüşə bilsəydim, özümü daha çox 
xoşbəxt hiss edərdim. 

Mən cavab verdim ki, çoxdandır onun qayğılı olduğunu hiss 
edirəm, neyləmək olar, bizim hamımıza başqalarına qibtə etmək və 
hər hansı bir dəyişikliyin nəticəsində hər şeyin yaxşı olacağına inan- 
maq kimi keyfiyyətlər xasdır. (Bunu söyləyərkən bir universitet yetir- 
məsi kimi Horatsidənl sitat gətirdim). 

— Bəli, bəli. Məhz belədir, — o dedi. — Yaxşısı budur, hesaba- 
tımızla məşğul olaq. 

Ona nəyin bu qədər əzab verdiyi bir qədər keçəndən sonra mənə 
məlum oldu. Əsl həqiqətdə, kor adam belə bu evdə sahib Ballantre- 
nin izini hələ də hiss edə bilərdi. İstər sağ olsun, istərsə ölü (o zaman 
biz onu ölmüş hesab edirdik) — bu adam hələ də qardaşının rəqibi 
olaraq qalırdı: evdən kənarda rəqib kimi mister Henri barədə xoş söz 
eşitmək mümkün deyildi, amma öz evində də rəqib kimi Ballantre 
üçün heyifsilənir və onu tərifləyirdilər. Təkcə atasının və arvadının 
ürəyində yox, elə xidmətçilərin də təsəvvüründə bu, belə idi. 

Ev qulluqçularının başında iki qoca xidmətçi dayanırdı. Con Pol 
— arıq, daz, təmkinli, tündxassiyyət, qatı dindar olan qoca bir kişi idi 
və sədaqətli nökər kimi (bu işdə ona haqq qazandırmaq olar) Bal- 
lantrenin tərəfdarlarına başçılıq edirdi. Heç kəs bu dərəcədə dərinə 
gedə bilməzdi, baxmayaraq ki bu, ona bir o qədər də sərf etməzdi, 
mister Henrini açıq-aşkar təhqir etməkdən zövq alırdı. Əlbəttə, 
milord və missis Henri onun qarşısını alırdılar, amma bir elə də sərt 
yox. Elə ki özünü ağlağan uşaq yerinə qoyub “bədbəxt ağam” 
(Ballantreni belə adlandırardı) deyə oxşamalarına başlayardı, dərhal 
günahından keçərdilər. Henri bütün bunların hamısına sükut və 
kədərlə, bəzən də qaşqabaqla tab gətirərdi. Ölü ilə rəqabətə gir- 
məyə dəyməzdi, — o, bunu yaxşı anlayırdı. Belə olan tərzdə qoca 
xidmətçini kor-koranə sədaqətinə görə necə qınamaq olardı. Bunu 
etməyə onun dili də gəlməzdi. 

Qulluqçuların digər dəstəsinə başçılıq edən qoca Makkonnexi 
kefçil, davakar və içkiyə meyilli bir adam idi. Tez-tez düşünürdüm ki, 
çox qəribədir, bu qulluqçuların hər biri öz hörmətli ağalarının tam 
əksi ola-ola onu tərifləyib şişirdirlər. Baxmayaraq ki o özü şəxsi 
qüsurlarını etiraf edir və bu məziyyətlərindən əl çəkməyə hər an 
hazır idi. Makkonnexi tezliklə mənim gizli rəğbətimdən xəbər tuta 
bildiyindən, məni özünə etibarlı adam hesab edirdi. Elə olurdu ki, 
məni işdən ayırıb saatlarla Ballantreni yamanlayırdı. 

— Buradakıların hamısı başdan-ayağa axmaq və gic adamlardı, 
— Allah onların hamısına qənim olsun! Sahibə bir bax, — bilmirəm 
nəyə əsasən onu bu dərəcədə şişirdib göyə qaldırmaq bu iblisə 
uymuşların ağlına gəlib! İndi mister Henrini sahib adlandırmaq və 
qanuni varis saymaq lazımdır. Ballantre onların boynuna minən 
vaxtı onun nazını heç belə çəkmirdilər. Mən ki bunu yaxşı bilirəm. 
O, əngəlli adam idil Ondan bir dənə də xoş söz eşitməmişdim. Kim 

eşitmişdi ki? Təkcə söyüş, lağlağı, yalandan Allaha andiçmə 
— о dünyada gərəyi olar! Mən bilirdim, bu centlmen necə adam idil 
Mister Makkellar, siz nə vaxtsa toxucu Vulli Uayt haqqında eşitmisiniz? 
Yox? Bax həmin Vulli çox riyakar, daşürəkli adam idi və onunla 
mənimki tutmazdı. Onun üzünə belə baxmaq istəmirdim. Amma 
öz növbəsində həm də qeyrətli adam idi və bir dəfə Ballantrenin 
biabırçılığının üstünü açası oldu. Bəs sahib Ballantreyə toxucu ilə 
mübarizə aparmaq yaraşardımı? — Makkonnexi burnunu büzdü. 
Xoşu gəlməyən adamlardan danışarkən sifətinin mimikası həmişə 
dəyişərdi. — Amma o, məhz bunu elədi. Həm də necə elədil Gecələr 
Vullinin qapısını döyür, “Bu-u” — deyə çığırırdı. Soba borusuna 
kükürd doldurub, ocaqda qızdırır və alışıb partlayan kükürdü onun 
pəncərəsinə tullayırdı. Bir sözlə, o həddə gətirib çatdırdı ki, qoca, 
iblisin özünün onun qəlbini oğurlamağa gəldiyini zənn etməyə baş- 
ladı. Qısası, iş onunla yekunlaşdı ki, Vulli tamam ağlını itirdi. Onu 
ayaq üstə qaldıra bilmədilər, daima çığırır, dua edir və Allah kömə- 
yinə yetənə kimi ağlayırdı. İstəyirsiniz, Con Poldan soruşun, o özü 
bu hadisəyə görə möhkəm xəcalət çəkirdi. Axı o, əsl dindar xristian- 
dır. Daha nə söyləyim, işin belə şəkil alması sahib Ballantreyə tam 
sərfəli idi. 

Ondan soruşdum ki, bütün bunlar barəsində bəs Ballantre 
özü nə düşünürdü. 

— Mən haradan bilim? — Makkonnexi cavab verdi. — O heç vaxt 
bu barədə danışmırdı. Əvəzində söyüş və Allaha yalandan and 
içdiyini eşidərdik. Və hər iki-üç sözdən bir gülümsünərək burnunda 
deyirdi: “Sahib Ballantrel”. 

Örəyindəkiləri açıb tökdüyü vaxtların birində o, mənə qoruyub 
saxladığı, Kareayl ətrafından olan, sanki, at dırnaqlarının təzəcə iz 
qoyduğu həmin məktubu göstərdi. Bir sözlə, bu, bizim sonuncu 
söhbətimiz oldu. Çünki o, bu dəfə missis Henri barədə elə kobud 
ifadələr işlətdi ki, dərhal onu özümdən uzaqlaşdırıb, kifayət qədər 
kənarda saxlamaq qərarına gəldim. 

Qoca lord, həmişə olduğu kimi, mister Henri ilə nəvazişlə dav- 
ranır, ona təşəkkürünü bəyan edir və bəzən də əlini onun çiyninə 
qoyub, sanki, ətrafdakıların hamısına müraciətlə deyirdi: “Görün 
mənim nə yaxşı oğlum var!” O, ədalətli və dərrakəli bir adam ola- 
raq, mister Henridən həqiqətən razı idi. Amma mənə elə gəlirdi ki, 

təkcə bununla da hər şey məhdudlaşırdı və inanıram ki, mister 
Henri özü də bu fikirdə idi. Bütün məhəbbəti mərhum oğlu ilə 
gedəsi olmuşdu. Ona görə yox ki, milord mənim yanımda bu 
barədə tez-tez söhbət açardı. Amma bir dəfə o, məndən mister 
Henri barədə münasibətləri barədə soruşarkən bütün həqiqəti açıb 
ona söylədim. 

— Doğrudur, — o, kənara, buxarıdakı alova nəzər salaraq dedi, 
— mister Henri yaxşı gəncdir, çox, çox yaxşı bir gəncdir. Mister 
Makkellar, eşitmisiniz, mənim bir oğlum da var idi? Onun mister 
Henri kimi nümunəvi olduğunu söyləyə bilmərəm, amma çox təəs- 
süf ki, o öldül Sağ olarkən hamımız onunla fəxr edirdik, çox fəxr 
edirdik. O, bəzi işlərdə etimadımızı doğrultmasa da, fərq etməz, 
onu daha çox sevərdik. 

Sonuncu sözləri alova baxa-baxa qayğılı söylədi. Sonra isə 
gözlənilməz şuxluqla əlavə etdi: 

— Amma mister Henri ilə bütün işlərinizin qaydasında olması 
məni sevindirir. O, sizə yaxşı ağa olacaq. 

Bundan sonra kitabı açdı. Bu isə adətən, söhbətin başa çat- 
masına bir işarə idi. Bu vaxt çətin ki, o nəyisə diqqətlə oxuyar və 
yaxud da oxuduğundan nəsə ağlına batardı, KXullodensk döyüşü və 
böyük oğlu, — yalnız bunlar onun fikrinə hakim kəsilərdi. Məndə isə 
bu zaman mister Henriyə olan mərhəmətimə rəğmən mərhuma 
qarşı qeyri-təbii qısqanclıq yaranırdı. 

Axırda bir neçə söz də missis Henri barədə söyləyim. Əgər onun 
haqqında mülahizələrim həddən ziyadə sərt görünərsə, qoy danış- 
dığım hekayənin sonunda oxucu özü qərar versin. 

Amma əvvəlcə mənim Derrisdirlərin ailə işlərinə daha çox nüfuz 
etməyimə səbəb olmuş bir hadisəni xatırlatmağı özümə borc bili- 
rəm. Saraya gəlməyimdən yarım il keçməmiş elə oldu ki, Con Pol 
xəstələnib yatağa düşdü. Mənim qəti fikrimcə, buna səbəb onun 
çox içməsi idi. Amma onun nazını çəkirdilər, o isə özünü lap din 
uğrunda şəhid kimi aparırdı. Hətta onu yoluxmağa gələn pastor da 
xüdahafizləşərkən, sanki, şərəfə layiq görülmüş bir insanın yanın- 
dan gedirdi. Xəstəliyin üçüncü günü mister Henri günahkar görkə- 
mində yanıma gəldi. 

— Makkellar, — o dedi, — bizə kiçik bir xidmət göstərməyinizi 
sizdən xahiş etmək istərdim. Bilirsiniz, biz təqaüd ödəyirik... onu 

çatdırmaq Conun vəzifələrinə aid idi. Onun xəstə olduğu bir vaxtda 
bu barədə sizdən başqa heç kəsdən xahiş edə bilmərəm. Bu, incə 
bir məsələdir və bəzi səbəblərə görə onu mən özüm təqdim edə 
bilmərəm. Makkonnexini isə dilinə görə göndərə bilmərəm. Mən 
isə... mənə isə... istəməzdim ki, bundan missis Henri xəbər tutsun, 
— dedi və qulaqlarına qədər qızardı. 

Doğrusunu desəm, pulu hansısa Cessi Brauna aparmalı oldu- 
ğumu öyrənərkən fikirləşdim ki, mister Henri şəxsi intriqalarından 
sığortalanır. Əsl həqiqət üzə çıxarkən isə çox sarsıldım. 

Cessi Sent-Braydın xəlvət döngələrinin birindəki dalanda yaşa- 
yırdı. Qonşular adama çox şübhəli təsir bağışlayırdılar. Əksəriyyəti 
qaçaqmalçılardan ibarət idi. Döngənin girişində başı yarılmış bir 
adamla rastlaşdım, bir az aralıda, səhər saat doqquz olmasına bax- 
mayaraq, bir dəstə sərxoş yeməkxanada bağırır və oxuyurdu. 

Bir sözlə, hətta Edinburq kimi böyük şəhərdə belə bundan 
betər xarabalığa rast gəlməmişdim. Artıq geri dönmək barədə 
düşünməyə başladım. Cessinin mənzili küçənin axırında yerləşirdi. 
Özü isə lap betər təsir bağışlayırdı. Ödəniş barədə qəbzi (mister 
Henri özünəməxsus dəqiqliyə sadiq qalaraq qəbzi qadından götür- 
məyi mənə tapşırmışdı) qadın kiməsə spirtli içki aldırıb gətirdikdən 
və onunla bir stəkan içdikdən sonra ala bildim. Bu ərəfədə o, özü- 
nü havalı, yüngül aparır, gah ledilərə məxsus tərzdə davranmağa 
çalışır, gah da kefçil bir əhvali-ruhiyyə ilə mənə naz-qəmzə satırdı. 
Bütün bunların hamısı məni çox iyrəndirdi. Pul barəsində isə faci- 
əvi bir tonda danışdı. 

— Lənətə gəlmiş pullar! — ucadan söylədi. — Qan puludur 
bunlar, başqa heç nə deyill Görürsünüz də gəlib nə vəziyyətə 
düşmüşəm! Ah, əgər əzizim qayıtsaydı, hər şey başqa cürə olardı! 
Amma o ölüb - meyiti dağlarda qalıb, – mənim əzizim, mənim 
sevimlimi 

Onun əzizi üçün ağlama tərzi də azğınlaşmış təsiri bağışlayırdı. 
Əllərini arxasına çatıb, gözlərini qıyırdı. Bütün bunların hamısını, 
yəqin ki, səyyar aktyorlardan öyrənmişdi və onun kədəri də mənə 
süni görünürdü. O, sanki, öz rüsvayçılığı ilə lovğalanırdı. Ona yazı- 
ğım gəlmədiyini deyə bilmərəm. Amma ən yaxşı halda bu mərhə- 
mət hissi nifrətlə yarıbayarı idi ki, son toxumlarını da nəticədə elə 
Cessi özü səpəsi oldu. Sonda qəbzin altında adını cızma-qara 

edərək dedi: “Bu da belə!” — və heç bir qadına yaraşmayan abırsız- 
lıqla, ağlasığmaz söyüşlərlə məni qovmağa başladı, söylədi ki, bu 
qəbzi tezliklə məni onun yanına göndərən İudaya çatdırım... Belə- 
liklə, mister Henriyə şamil edilən bu adı birinci dəfə eşitdim. Onun 
danışığındakı və davranışındakı gözlənilməz dəyişiklik məni heyrətə 
saldı. Otağı dəhşətli yaramazlıqla döyülmüş it kimi tərk etdim. 
Amma bu hələ harası idi: ifritə pəncərəni açıb başını çölə çıxardı və 
bütün küçəboyu arxamca məni söyməyə başladı, yeməkxananın 
qapısından boylanan qaçaqmalçılar onun söyüşlərini göydə tut- 
dular. Onlardan biri həddən ziyadə insafsızlıq edib üstümə bəd bir 
iti qısqırtdı və it dabanımdan qapdı. Mənə bir daha dərs oldu ki, 
heç bir şey adamı yaramaz cəmiyyətdən qoruya bilməz. Yaram bərk 
ağrıya-ağrıya sarsılmış halda gəlib evə çatdım. 

Mister Henrinin başı kontorda işə bərk qarışmışdı. Amma anla- 
dım ki, səfərin necə keçməsi barəsində tezliklə eşitmək istəyir. 

— Necə oldu? — mən içəri daxil olan kimi soruşdu. Baş verənlər 
barədə ona qısa məlumat verdim və Cessinin ləyaqətsiz, yaxşılıq 
bilməyən bir qadın olduğunu söylədim. O isə dedi: — Makkellar, 
o qadın mənim dostum deyil. Amma mənim çoxmu dostum var? 
Bir də ki Cessinin belə ədalətsiz davranması üçün əsası var. Bir 
həqiqəti ki bütün mahal bilir, onu heç gizlətməyə dəyməz: bizim 
ailənin üzvlərindən biri onunla çox pis rəftar edib. Beləliklə, o, birinci 
dəfə idi ki, səthi də olsa, mənim yanımda Ballantre barədə işarə 
vururdu. Mənə elə gəldi ki, o, bunu çox çətinliklə söyləyə bildi. 
Çünki dərhal da davam etdi: — Bax elə buna görə də bu işə baş 
qoşmaq istəmirdim. Bu məsələ missis Henrini... və atamı məyus 
edə bilər, — əlavə edib, yenidən möhkəm qızardı. 

— Mister Henri, — mən dedim, – cəsarətimə görə üzr istəyirəm, 
amma fikrimcə, bu qadını öz taleyinin ixtiyarına buraxmaq lazımdır. 
Sizin pulunuz belələrinə kömək edə bilməz. Onun nəfsini saxlama, 
qənaətçilik barədə anlayışı belə yoxdur. Minnətdarlığa qaldıqda isə 
bunu ondan gözləmək təkədən süd gözləmək kimi bir şeydir. Siz 
ona kömək etməyi dayandırsanız da, heç nə dəyişməyəcək. Yalnız 
elçilərinizin ayaqları itlərin dişindən qurtula bilər. 

Mister Henri gülümsədi. 

— Ayağınızın xəsarət alması məni çox məyus etdi, — o, artıq ciddi 
tərzdə əlavə elədi. 

— Diqqətlə fikirləşin, — mən davam etdim, — sizə yetkin bir adam 
kimi məsləhət verirəm, əvvəlcə hər şeyə rəğmən bu qadının bəd- 
bəxtçiliyi mənə təsir elədi. 

— Məsələ də elə bundadır! — mister Henri dedi. — Unutmayın ki, 
o qadının dürüst bir qız olduğu vaxtlar mənim hələ də yadımdadır. 
Bundan əlavə, ailəmin şərəfi haqqında az söhbət açmağım heç də 
o demək deyildir ki, mən onun şan-şöhrəti üçün narahat olmuram. 

Bununla da o, mənə İlk dəfə etibar edib başladığı söhbətə son 
qoydu. Lakin elə həmin gün onun atasının bu hadisədən hali 
olduğu qənaətinə gəldim. Mister Henri bu məsələni yalnız arva- 
dından sirr saxlayırdı. 

— Hesab edirəm ki, bugünkü tapşırıq xüsusilə sizin xoşunuza 
gəlməyə bilərdi, — milord dedi. — O, heç bir vəchlə sizin vəzifələrinizin 
çevrəsinə aid deyil. Elə məhz buna görə də sizə məxsusi olaraq 
təşəkkür etmək və eyni zamanda xatırlatmaq (əgər bunu mister 
Henri artıq etməyibsə) istərdim ki, bu barədə bircə kəlmənin belə 
qızımın qulağına çatmaması daha çox arzuolunandır. Yaranın qay- 
sağını qopartmaq ikiqat ağırdır, mister Makkellarl 

Qəzəb içimi gəmirirdi. Missis Henrinin qəlbində həyatda olmayan 
bir adamın surətini böyütmək kimi zərərli bir işlə məşğul olmaqdansa, 
yalançı bir bütün yıxılmasına çalışmağın daha yaxşı olmasını milordun 
üzünə söyləməkdən özümü güclə saxladım. Missis Henrinin ərindən 
uzaqlaşdırılmasını bu vaxta kimi də əla başa düşmüşdüm. 

Qələmimin sadə hadisələri təsvir etməyə kifayət qədər bacarığı 
çatır. Amma bəzi xırdalıqları, xüsusilə də az əhəmiyyət kəsb edənləri 
kağız üzərində ifadə eləmək, müxtəlif baxışları və fikirləri, Allah bilir, 
hansısa sözlərin vasitəsilə povestdə vermək, demək olar ki, on sək- 
kiz ay ərzində baş verən hadisələrin mahiyyətini yarım səhifəyə yer- 
ləşdirmək, çox güman, qarşıma qoyduğum məqsədə uyğun deyil. 

Açığını desək, bütün bu işlərdə günahkar missis Henri idi. 
O, mister Henriyə ərə getməyə razılıq verməklə böyük bir xidmət 
göstərdiyini düşünür və bu işi qəhrəmanlıq hesab edirdi. Qoca lord 
da, istəsə də, istəməsə də, onu həvəsləndirirdi. O, eyni zamanda, 
mərhuma sədaqətini də özü üçün xidmət hesab edirdi. Amma yal- 
nış rəylərə inanmayan hər bir adam, yəqin ki, bu xidməti sağ qalana 
etibarsızlıq kimi qiymətləndirərdi. Milord bu məsələdə də onu 
dəstəkləyirdi. Ehtimal ki, itkisi barədə söhbət açmaq ona təsəlli 

verirdi, amma bu barədə mister Henri ilə danışmağa qərar verə 
bilmirdi. Beləcə, üç nəfərdən ibarət bu ailədə ikitirəlik yaranmışdı və 
qəbul olunmayan da - mister Henri idi. 

Onların ailə münasibətləri də adi hal almışdı: nahardan sonra 
milord əlində bir qədəh çaxır buxarıya yaxın əyləşir, missis Alison da 
uzağa getmədən, skamyanı alova yaxın qoyub, qoca ilə nə barədə 
desən, laqqırtı vurardı. Mister Henrinin arvadı olduqdan sonra da bu 
vərdişdən əl çəkməmişdi. Hər kəsi qoca lordun qızı ilə bu şəkildə 
dostluq mənzərəsi sevindirə bilərdi. Amma mən mister Henrinin 
alçaldılmasına kədərlənməkdənsə, ona daha çox rəğbət bəsləməyə 
üstünlük verirdim. Onun özünü ələ alıb masanın arxasından qal- 
xaraq arvadına və qoca lorda yaxın əyləşdiyini çox görmüşdüm, 
onlarsa öz növbəsində Henrini soyuq qarşılayır, onunla yad adam 
kimi davranırdılar. Belə süni nəvazişlə və söhbətə açıq-aşkar könül- 
süz qoşulduğundan tezliklə mənim yanıma – masanın arxasına 
qayıdardı. Derrisdirlərin zalı çox geniş olduğundan qulağımıza buxa- 
rının yanından yalnız qarmaqarışıq səslər çatırdı. O, beləcə mənimlə 
oturub ora nəzər salar və qulaq asardı. Qoca lordun hüznlə başını 
yelləməsi, əlini missis Henrinin başına qoyması, yaxud qızın lordu 
sakitləşdirmək məqsədi ilə onun dizini sığallaması, ya da gözləri 
bir-birinə sataşarkən yaşla dolmasından qənaətə gəlirdik ki, söhbət 
yenə də həmin mövzunun üzərinə gəlib və mərhumun ruhu bizimlə 
bir otaqdadır. 

İndinin özündə də bəzən mister Henrini bütün bunlara sinə gər- 
diyinə görə qınayıram. Amma unutmaq olmaz ki, arvadı mərhəmət 
hissindən ona ərə getmiş, o da bunu qəbul etmişdi. Beləliklə, ona 
dəstək verən kimsənin olmadığı bir halda, necə qətiyyət göstərə 
bilərdi? Yadımdadır, bir dəfə o, vitralın başıbəlalı şüşəsini dəyişmək 
məqsədi ilə şüşəsalan tapdığını bildirdi. Evdə bütün işləri o idarə 
edirdi və bu, onun səlahiyyətinə aid idi. Hər halda, həmin şüşə 
Ballantrenin pərəstişkarları üçün əziz xatirə sayılırdı. Bu barədə kiçik 
bir xatırlama missis Henrini özündən çıxardı. 

— Heç utanmırsınız? — o çığırdı. 

— Elədir, mən özümə görə xəcalət çəkirəm, — mister Henri elə 
kədərli səslə dilləndi ki, onu hələ heç vaxt belə görməmişdim. 

Bu zaman qoca lord söhbətə qarışdı və mülayim nitqi ilə diqqəti 
yayındıra bildi. Nahar başa çatmamış adama elə gəlirdi ki, hər şey 

unuduldu. Lakin nahardan sonra, həmişə olduğu kimi, buxarının 
yanına çəkildikləri zaman başını qoca lordun dizləri üstə qoyub 
qadının necə ağladığının şahidi olduq. Mister Henri mənimlə mali- 
kanənin hansısa işləri barədə söhbət edərkən az danışar və təsər- 
rüfat işlərindən başqa, bəzi məsələlər haqqında hərdən nəsə söy- 
ləyərdi, amma bu gün buxarıya tərəf nəzər salaraq birnəfəsə danışır, 
səsi sakit tonu aşırdı. Hər halda, şüşə dəyişilmədi və mənə elə gəlir 
ki, bunu o özü üçün böyük məğlubiyyət hesab elədi. 

Onun xasiyyəti barədə nə deyilməsindən asılı olmayaraq, Allah 
görürdü ki, o, arvadına qarşı hədsiz nəzakətlidir. Qadın ona elə bir 
təkəbbürlü tərzdə müraciət edirdi ki, bu (lap öz arvadım olsa da belə), 
vəhşi kimi məni özümdən çıxarırdı. Amma o, bunu nəvaziş kimi qəbul 
edirdi. Qadın onu uşaq evinə verilmiş körpə kimi özündən uzaq saxla- 
yırdı. Gah onu unudur, gah da nəvaziş göstərib yadına salırdı, sanki, 
onun rüsvayçılığından xəcalət çəkirmiş kimi qadının sifəti dönər, 
dodaqlarını gəmirərək öz soyuq münasibəti ilə ona zülm edər, 
məzəmmətləyərdi. İstəyəndə baxışları ilə ona hökm edərdi. Rolunu 
dəyişdiyi zaman isə adi şeylər üçün elə yalvarardı ki, elə bil, ondan 
nəyisə borca istəyirdi. Bütün bunların hamısına o, usanmaz qayğı və 
necə deyərlər, qadının gəzdiyi torpağa da heyran bir şəxs kimi cavab 
verər, bu sevgini gözlərində sönməz bir şam təki yaşadardı. 

Miss Retrinin dünyaya gəlişini gözlədikləri zaman onu arva- 
dının otağından çıxmağa heç nə ilə məcbur edə bilmədilər və 
o, beləcə axıra kimi orada qaldı. O (necə ki mənə danışıblar), rəngi 
ağarmış halda çarpayının başında oturubmuş və alnından tər axır- 
mış. Əlindəki dəsmal isə yığılıb balaca yumağa dönübmüş. Əbəs 
yerə deyildi ki, o, uzun müddət miss Ketrinə məhəbbət göstərə bil- 
mirdi, ümumiyyətlə, onun qıza hər hansı bir hissinin olmasına 
şübhə edirəm. Elə buna görə də bu məsələ geniş müzakirələrə 
səbəb olurdu. 

Ailənin işləri 1749-cu ilin aprel ayının yeddisinə kimi, çoxlarının 
qəlbini qıran və həyatına qənim kəsilən ilk hadisələr baş verən ana 
qədər bu şəkildə cərəyan edirdi. 

Həmin gün şam yeməyinə az qalmış öz otağımda oturmuşdum. 
Elə bu zaman Con Pol qapını döymədən içəri daxil oldu və aşağıda 
bir nəfərin səlahiyyətli şəxslə danışmaq arzusunda olduğunu bil- 
dirdi, bu sözü deyərkən gülümsədi. 

Mən həmin adamın kim olduğu, adının nə olduğunu soruşar- 
kən Conun narazılığının səbəbi aydınlaşdı: məlum oldu ki, müsafir 
özünü yalnız mənə təqdim etmək istədiyini bildirib və beləliklə də 
evin baş xidmətçisinə qarşı təhqiramiz səhvə yol verib. 

— Yaxşı, — yüngülcə gülümsəyərək dedim. — Görək ona nə 
lazımdır. 

Aşağıda təzəcə gəmidə olduğunu bildirən dənizçi plaşına 
bürünmüş sadə geyimli iri bir kişiylə rastlaşdım, yanında çətin 
məsələ qarşısında aciz qalan küt adamsayağı əli saqqalında, hey- 
rətdən ağzı açıq qalmış Makkonnexi dayanmışdı. Naməlum şəxs 
üzünü yaxalıqla örtmüşdü və qayğılı görünürdü. Məni görən kimi 
üstümə yeriyib sözləri birnəfəsə yağdırmağa başladı. 

— Möhtərəm ağa, — o dedi. — Narahat etdiyim üçün min dəfə üzr 
istəyirəm. Amma mən çox incə bir məsələyə görə buradayam. Bir 
tərəfdən də, elə bil, haradasa gördüyüm bu qanmaz adam. Daha 
pis olanı isə onun da məni haradasa gördüyü hiss olunur. Ser, əgər 
siz bu evdə yaşayır və belə bir vəzifə tutursunuzsa (bu da elə sizə 
müraciət etməyimə əsas verir), deməli, siz haqq işin tərəfdarısınız. 

— Hər halda, — mən dedim, – əmin ola bilərsiniz ki, Derrisdirdə 
siz tam təhlükəsiz bir şəraitdəsiniz. 

— Buna şübhə etmirdim, mötəbər ağa, — o dedi. — Bilirsiniz, elə 
indicə bir namuslu adam məhni sahildə düşürdü... adını tamam 
unutmuşam. Belə ki, o, məni risk edərək səhər açılana kimi gözlə- 
yəcək. Sizdən nə gizlədim, elə mənim özüm də onun vəziyyətində- 
yəm. Neçə dəfə addım atmağa səy göstərmişəm, mister... e... — təsəv- 
vür edirsiniz, adınızı da tamam unutdum, — doğrusu, çox təəssüf ki, 
bu dəfə gəlib çıxa bildim. İndi xatırladım, bu maymağı Karlayl 
yaxınlığında görmüşəm... 

— Yaxşı, ser, — mən dedim, — Makkonnexi sabaha qədər sizə 
təhlükə yaratmayacaq. 

— Siz çox xeyirxahsınız, mister, mister — adınız? — naməlum şəxs 
dedi. — Mənim adım, bildiyiniz kimi, Şotlandiyada o qədər də məş- 
hur ad deyil. Əlbəttə, sizin kimi mötəbər centimendən adımı gizlət- 
məyəcəyəm və icazə verin, qulağınıza pıçıldayım. Adım Frensis 
Berkdir, polkovnik Frensis Berk. Başımla risk edib ağalarınızı görmək 
üçün buraya gəlmişəm. İnanın, mötəbər ağa, zahiri görünüşünüz- 
dən bu evdəki mövqeyinizi təyin edə bilməzdim. Beləliklə, nəvaziş 

göstərib adımı və məktub gətirdiyimi onlara söyləsəniz, inanıram ki, 
bu, onları çox sevindirər. 

Polkovnik Berk şahzadənin irlandlardan ibarət dəstəsindən olan 
tərəfdarlarından idi. Onlar şahzadənin işlərinə möhkəm xələl gətir- 
miş və üsyan vaxtı şotlandların nifrətinə səbəb olmuşdular. Yadıma 
düşdü ki, bu dəstəyə qoşulmaqla Ballantre hamını necə məyus 
etmişdi. Dərhal da hadisələrin əsl mahiyyətini dərk etməyə baş- 
ladım. 

— Buyurun bura, — qapını açaraq dedim, — barənizdə milorda 
məlumat verərəm. 

— Siz çox lütfkarsınız, mister, mister... adınız nə oldu? — polkov- 
nik dedi. Yavaşca yuxarı zala qalxdım. Hər üçü orada idi — milord 
öz kreslosunda oturmuşdu, missis Henri pəncərənin yanında tikişlə 
məşğul idi, mister Henri isə zalın o biri başında gəzişirdi (vərdiş 
etdiyi kimi); ortada şam yeməyi düzülmüş masa qoyulmuşdu. Mənə 
söylənilənlər barədə qısaca məlumat verdim. Milord kreslonun arxa- 
lığına sərildi. Missis Henri yerindən sıçrayıb, quruyub qaldı. Otağın 
bu başından o başına əri ilə bir-birilərinə diqqətlə baxdılar. Qadının 
baxışı qəribə və təsirli idi. Hər ikisinin rəngi ağarmışdı. Sonra mister 
Henri mənə sarı dönüb heç nə demədi və yalnız əli ilə işarə elədi. 
Bu işarə kifayət idi və mən aşağı, polkovnikin yanına düşdüm. 

Polkovniklə yuxarı qalxdıqdan sonra onların heç birinin yerindən 
tərpənmədiyini gördüm. Onların bir-biri ilə kəlmə də kəsmədiyinə 
əmin idim. 

— Milord Derrisdir, eləmi? — polkovnik təzim edərək dedi və 
milord da öz növbəsində təzim etdi. 

— Bu isə, çox güman ki, titulun varisi sahib Ballantredir? — pol- 
kovnik davam etdi. 

— Bu adı heç vaxt qəbul etməmişəm, — mister Henri söylədi. 
— Henri Düri qulluğunuzdadır. 

Sonra polkovnik şlyapasını sinəsinə yaxınlaşdırıb, çox nəzakətlə 
missis Henriyə təzim edərək dedi: 

— Şübhə ola bilməz ki, sizin simanızda barəsində çox eşitdiyim 
füsunkar miss Alisonu salamlayıram. 

Ərlə arvadın baxışları yenə toqquşdu. 

— Mən missis Henri Düriyəm, — o dedi, — amma ərə gedənə 
qədər adım Alison Qrem idi. 

Bu zaman milord dilləndi. 

— Polkovnik, mən yaşlı adamam, — o dedi, — eyni zamanda səh- 
hətim də əl vermir. Belə ki, bizi üzməyin. Siz yanımıza o... — o tutul- 
du, sonra isə qırıq-qırıq səslə söylədi: — Oğlum barədə xəbərlə 
gəlmisiniz? 

— Əziz ser, əsgərə məxsus dəqiqliklə birbaşa cavab verirəm, 
— polkovnik dedi. — Bəli, onun barəsində. 

Milord əsən əlini irəli uzatdı, o, sanki, işarə verirdi, amma bunun 
tələsməyə, yoxsa bir qədər gözləməyə işarə olduğunu anlamaq 
olmurdu. Nəhayət, o, zorla dilləndi: 

— Yaxşı xəbərdirmi? 

— Ən yaxşısı, başqa necə ola bilər kil — polkovnik ucadan 
söylədi. — Çünki mənim əziz dostum hal-hazırda Paris kimi gözəl 
bir şəhərdə daldalanır və onun vərdişlərinə bələd bir adam kimi 
deyə bilərəm ki, bu dəqiqə öz portşezinəf oturaraq dəvət olunduğu 
hansısa bir nahar məclisinə yola düşüb... Allaha and olsun! 

Missis Henrinin bənizi bir qədər də saraldı və o, pəncərənin 
yanında yerə çökdü. Mister Henri kömək məqsədilə tələsik ona 
yaxınlaşmaq istərkən, bütün bədəni əsə-əsə özünü ələ aldı. 

— Eybi yox! — o, dodaqları saralmış halda dedi. 

Mister Henri dayandı və qəzəbdən sifətinin ifadəsi dəyişdi. Bir 
an fasilə verib polkovnikə sarı döndü: 

— Missis Dürinin bu dərəcədə sarsıldığına görə özünüzü günah- 
kar hesab etməyə bilərsiniz. Bu, tam təbiidir, hər üçümüz doğma 
adamlar kimi bir yerdə böyümüşük. 

Missis Henri ərinə bir qədər yüngülləşmiş halda, hətta deyərdim 
ki, bir az da minnətdarlıqla nəzər saldı. Bilmirəm, nə dərəcədə 
doğru olardı, amma bunu qadının iltifatını qazanmaq üçün onun ilk 
addımı hesab etmək olardı. 

— Allah xatirinə, məni bağışlayın, missis Düri, mən kobud 
irlandın biriyəm, — polkovnik dedi, — gətirdiyim xəbəri lazımi səviy- 
yədə çatdıra bilmədiyimə görə güllələnməyə layiqəm. Bu da Ballan- 
trenin öz dəst-xətti ilə yazdığı məktublar — hər birinizə ayrıca və 
əlbəttə, o, başına gələn əhvalatları özü, yəqin ki, lazımi səviyyədə 
yazmışdır (əgər mən onun istedadına az-çox bələdəmsə). 


1 Portşez — XVI əsrə qədər, orta əsrlərdə şəhərdə istifadə olunan, bir növ 
daşına bilən kreslolara oxşar üstü bağlı xərək 

Bunları söylədikdən sonra üç məktub çıxarıb, ünvanlara baxa- 
raq birini öncə milorda təqdim etdi. Milord məktubu şövqlə aldı. 
sonra missis Henriyə üz tutdu. 

Amma ledi istiqaməti dəyişdi. 

— Ərimə verin, — o, tutqun səslə dedi. 

Polkovnik sərraf adam idi, amma o da bu hərəkətdən çox 
heyrətləndi. 

— Əlbəttəl — o dedi. — Necə oldu ki, mən belə hərəkət etdim? 
Əlbəttəl — amma hələ də əlində məktub qadının qarşısında dayan- 
mışdı. 

Bu zaman mister Henri əlini uzatdı və polkovnikin məktubu ona 
təqdim etməkdən başqa çarəsi qalmadı. Mister Henri məktubları 
(həm özünün, həm də arvadının) alıb, qaşlarını çataraq fikirli halda 
onlara baxdı. O, həmişə məni öz davranışı ilə heyrətləndirərdi. 
Amma bu dəfə bir az da həddi aşdı. 

— İcazə verin, sizi ötürüm, gedib dincələsiniz, — o, arvadına dedi. 
— Bütün bunların hamısı o qədər gözlənilməz oldu ki, bir qədər özü- 
nüzə gələndən sonra məktubu oxumağınız daha münasib olardı. 

O, yenə də ərinə heyrətlə baxdı və mister Henri fikirləşməyə 
imkan vermədən ona yaxınlaşıb dedi: 

— Belə daha yaxşı olar, inanın mənə. Polkovnik Berk kifayət 
qədər tərbiyə görmüş adamdır, o, sizi buna görə bağışlayar. — Bun- 
ları söyləyərək qadının barmaqlarından tutub onu zaldan apardı. 

Həmin axşam missis Henri otaqdan çölə çıxmadı və mister 
Henri onun yanına qalxarkən, — bunları sonra eşitdim, — qadın 
məktubu açmadan ona qaytardı. 

— Oxuyun və beləliklə də qurtaraq onunlal — o ucadan dedi. 

— Qurtarın məni bu məktubdan, — qadın dedi. 

Fikrimcə, onların hər ikisi bu söhbətlə təzəcə nail olduqları yaxşı 
nə vardısa, onu əsaslı dərəcədə korlamış oldular. Məktub isə 
mənim əlimə keçdi və oxunmamış da yandırıldı. 

Sahib Ballantrenin Kullodendən sonrakı sərgüzəştlərini dəqiq 
təsvir etmək məqsədilə bu yaxınlarda, artıq müqəddəs Lüdovik 
ordenli kavalerə, polkovnik Berkə müraciət edib həmin hadisələrin 
yazılı şərhini mənə göndərməsini xahiş etdim. Çünki bu qədər böyük 
zaman fasiləsindən sonra yalnız öz yaddaşıma arxayın ola bilməzdim. 
Doğrusu, ondan cavab aldıqdan sonra bir qədər mütəəssir oldum, 

çünki o, mənə şəxsi həyatı barədə müfəssəl xatirələri yazıb gön- 
dərmişdi və yalnız bəzi məqamlarda Ballantreyə münasibət bildirirdi. 
Bunlar əlyazmamda qeyd olunanlardan daha qəribə səslənirdi və 
deyərdim ki, bir o qədər də ibrətamiz deyildi (mənim fikrimcə). 
Fttenqeyml şəhərinin nişanı vurulmuş məktubunda xahiş edirdi ki, 
onun əlyazmasından öz məqsədlərim üçün istifadə etdikdən sonra 
bir nəşriyyat tapım. Mənə elə gəlir ki, burada onun xatirələrindən 
bəzi hissələri tam verməklə həm qarşıma qoyduğum vəzifəni yaxşı 
icra edir, həm də onun xahişini yerinə yetirmiş oluram. Beləliklə də, 
fikrimcə, oxucu çox mühüm hadisələr haqqında tam və həqiqi məlu- 
mat alar. Amma əgər nəşriyyatlardan hansınısa kavalerin hekayəsi 
maraqlandırarsa, onun qalan və tam hissəsi barədə hara müraciət 
etmək lazım olduğunu bilir və bunları məmnuniyyətlə onların ixtiya- 
rına verə bilərəm. İndi isə kavalerin Derrisdirin nahar üçün nəzərdə 
tutulmuş zalında oturub çaxır içərkən söylədiklərinin yerinə, əlyazma- 
sından birinci parçanı təqdim edirəm. Amma unutmaq lazım deyil ki, 
o, bizə burada təsvir olunan faktları bu cür çılpaqlığı ilə deyil, tama- 
milə bəzədilmiş nüsxəsini təqdim etmişdi. 


ПТ fəsil 
BALLANTRENİN SƏRGƏRDAN HƏYAT SÜRMƏSİ 


(Kavaler Berkin memuarından) 


Bilmirəm, Rezveni tərk edərkən ora gəldiyimdən daha çox zövq 
aldığım barədə danışmağa ehtiyac var, ya yox, ya mən özüm xam 
yerdə yolu azdım, ya da yol yoldaşlarımdan ayrı düşdüm, amma tez- 
liklə tamamilə tək qalası oldum. Bu isə heç də yaxşı nəticədən xəbər 
vermirdi, mən bu dəhşətli şəhərə və onun, xüsusilə indi, şahzadə 
qaçdıqdan sonra biz irlandlara düşməncəsinə münasibət bəsləyən 
yarımvəhşi sakinlərinə heç vaxt uyğunlaşa bilməzdim. Təpənin 
üstündə tənha atlını gördüyüm zaman kədərli taleyim barədə 
düşündüm və əvvəlcə onu bütün ordunun Kulloden yaxınlığında, 
həqiqətən, ölmüş hesab etdiyi şəxsin qarabasması bildim. Bu, Der- 
risdir lordunun oğlu sahib Ballantre, — nadir qabiliyyətə və şücaətə 


I Ettenqeym — Almaniyanın cənub-qərbində şəhər 

malik, döyüş meydanını bəzəyən və şöhrət qazanan bir gənc idi. 
Görüşümüz çox ürəkaçan oldu. Çünki o, şahzadənin tərəfdarları 
olan irlandlara yaxşı münasibət bəsləyən az sayda şotlandlardan biri 
idi, indi bu məğlubiyyət və qaçış günlərində mənə çox lazım ola 
bilərdi. Amma dostluğumuzu bir hadisə qəti olaraq möhkəmləndir- 
miş oldu. Bu, öz-özlüyündə kral Artur haqqında əfsanədən heç də 
az romantik deyildir. 

Bu hadisə qaçışımızın ikinci günü, gecəni hansısa yarğanda 
yağışın altında keçirdikdən sonra baş verdi. Orada Appindən olan 
Alan Blek Stüart! (ya da nəsə buna oxşar) adında bir adamla rast- 
laşdıq. Sonralar mən onunla Fransada görüşdüm. 

O nə barədəsə yol yoldaşımla düz gəlmədi və bir-birinə tama- 
milə münasib olmayan sözlər söylədilər. Stüart Ballantreni şpaqa- 
sını çıxartmağa tələsdirdi. 

— Yaxşı, mister Stüart, — Ballantre cavab verdi, — belə bir vəziy- 
yətdə sizinlə qaçışda yarışa girməyə üstünlük verərdim. — Bu sözləri 
deyib atını mahmızladı. 

Stüart uşaqlara xas coşqunluqla arxamızca bir mildən artıq yol 
qaçdı və çevrilib onu təpənin başında görəndə özümü gülməkdən 
saxlaya bilmədim. O, əli ilə böyrünü tutmuşdu və sürətlə qaçdığına 
görə, az qala, ürəyi yerindən çıxacaqdı. 

— Özünüz bilərsiniz, — yol yoldaşıma iradımı bildirməkdən özü- 
mü saxlaya bilmədim, — amma mən heç kəsə onun arzusunu yerinə 
yetirməmiş arxamca belə xoş məramla qaçmasına imkan verməz- 
dim. Yaxşı zarafatdır, amma o, qorxaqlıqdan xəbər verir. 

O, qaşqabağını tökdü. 

— Bəs deyil ki, — o dedi, — şotlandların kəskin nifrətini qazanmış 
bir adamla əlaqəyə girmişəm, buna baxmayaraq, hələ mənim cəsur- 
İuğumu da müzakirəyə çevirmək istəyirsiniz. 

— Şərəfimə and içirəm, — mən dedim, — əgər güzgüm olsaydı, 
öz həmvətənlərinin sevgisinə daha az layiq olan bir adamı sizə gös- 
tərə bilərdim. Əgər məxsus olduğum cəmiyyət xoşunuza gəlmirsə, 
lütf edib məndən uzaqlaşın. 

— Polkovnik Berk, — o dedi. Gəlin mübahisə etməyək, və unut- 
mayın ki, mənim səbrimin həddi var! 


1 Görəsən, bu adam sonralar məşhur Appin qətliamındakı Blek Stüart deyil ki? 
Bir sözlə, adı tam məlum olmayan kavaler. (Mister Makkelların qeydi) 

— Aydındır, amma mən sizdən də səbirsizəm — mən dedim. — Və 
bunu gizlətməyə lüzum görmürəm. 

— Onda biz sizinlə uzaq yol gedə bilmərik, — atın cilovunu çəkdi. 
— Mən nəyi təklif edirəm: ya elə bu dəqiqə dalaşıb ayrılırıq, ya da nə 
olursa olsun, bir-birimizə güzəştə getmək barədə qəti razılığa gəlirik. 

— Lap doğma qardaşlar kimi? — mən soruşdum. 

— Mən belə axmaq söz demədim, — o cavab verdi. — Mənim qar- 
daşım var, amma o, mənim üçün yox kimi bir şeydir. Yox, əgər artıq 
canımız boğazımıza yığılarsa, onda gəl təqib olunanlar kimi and 
içək ki, aramızda heç bir inciklik və qisas hissi olmayacaq. Mən 
təbiətcə ürəyiyumşaq adam deyiləm və belə süni məziyyətlər məni 
təngə gətirir. 

— Mən bu barədə heç də sizdən geri qalmıram, — mən söylədim. 
— Mənim damarlarımda isti süd axmır. İndi neyləyək? Dostluq edirik, 
yoxsa döyüşürük? 

— Bilirsiniz, — o dedi, — düşünürəm ki, bunu püşk atmaqla həll 
etsək, daha yaxşı olar. 

Belə bir təklif həddən ziyadə cəngavərsayağı səslənirdi və məni 
yoldan çıxartmaya bilməzdi. Nə qədər qəribə görünsə də, dövrümü- 
zün iki görkəmli zadəganı, sanki, qədim zamanların iki paladin! kimi 
məsələmizi həll etməyi yarımkrona etibar edirdik, ölənə kimi döyü- 
şək, yoxsa dost və qardaş olaq. Çətin ki bundan romantik vəziyyət 
təsəvvür etmək mümkün idi. Bu isə xatirələrimdən biri kimi Homer 
və hər halda, nəcib, tərbiyə görmüş adamlar arasından çıxmış müa- 
sir şairlər tərəfindən də tərənnüm edilmiş qəhrəmanlıqlara şəhadət 
verir. Püşkün nəticəsinə görə, barışası olduq və razılaşmanı bir-biri- 
mizin əlini sıxmaqla möhkəmləndirdik. Yol yoldaşım hansı səbəb- 
dən mister Stüartdan uzaqlaşdığını izah etdiyi zaman, onun bu addı- 
mını əsl dövlət adamlarına məxsus gediş kimi qiymətləndirdim. 

Dediyinə görə, ölümü barədə xəbərlər onun etibarlı müda- 
fiəsidir, mister Stüartın onu tanıması təhlükə yaradırdı və bu, centl- 
meni susmağa məcbur etmək üçün ən doğru yolu seçdi. 

— Çünki, — o dedi, — Alen Blek o dərəcədə şöhrətpərəst adamdır 
ki, çətin özü barədə bu hadisəni haradasa danışsın. 

Günortadan az sonra istiqamət götürdüyümüz həmin körfəzin 
sahilinə çatdıq və orada yelkənini təzəcə endirmiş bir gəmi tapdıq. 


I Paladin — cəngavər 

Bu Qavr-de-Qrasdan olan “Sainte-Marie des Anges”! şxunu idi. 
İşarə ilə qayığı çağırdıqdan sonra Ballantre şxunun kapitanını tanı- 
yıb-tanımadığımı soruşdu. Onun həmyerlim, təmiz, amma müşahi- 
dələrimə görə kifayət qədər qorxaq bir adam olduğunu söylədim. 

— Nə etmək olar, — o dedi. — Ona bütün həqiqəti söyləmək lazım 
gələcək. 

Hətta məğlubiyyət barəsində belə danışacağını ondan soruş- 
dum. Çünki kapitan bayrağın endirildiyini eşidən kimi dərhal dənizə 
üz tutacaq. 

— Lap qoy elə olsun! — o dedi. Gətirdiyi silah artıq heç kimə 
lazım deyil. 

— Əzizim, kim indi silah barədə fikirləşir? Bizə dostlarımız haqqın- 
da düşünmək gərəkdir. Onlar arxamızca gəlirlər və ola bilsin ki, şah- 
zadənin özü də onlann sırasındadır. Əgər gəmi onları gözləmədən üzüb 
getsə, çoxlu sayda ləyaqətli adamın taleyi təhlükəyə məruz qalacaq. 

— Hətta belə olsa da, axı kapitan və onun komandası da canlı 
insanlardır. 

Bunu sofistika adlandırdım və bildirdim ki, kapitan barədə buna 
bənzər söhbətləri eşitmək istəmirəm. Bu zaman Ballantre ağıllı bir 
cavab tapdı və bunun sayəsində məni sonralar bu “Sainte-Marie 
des Anges” məsələsində günahlandırdılar. Bu səbəbdən bizim söh- 
bətimizi təfsilatı ilə nəql edirəm. 

— Frenk, — o dedi, — şərtimizi yadınıza salın. Mən sizə susduğu- 
nuz üçün etiraz etməməliyəm, hətta bunu alqışlayıram da, amma 
razılaşmaya əsasən siz də mənim dediklərimə əngəl törətməməlisiniz. 

Gülməkdən özümü saxlaya bilmədim, amma dərhal da onu 
mümkün nəticələr barədə xəbərdar etdim. 

— Tüpürüm nəticələrə, — bu səhlənkar adam dedi. — Mən həmi- 
şə ağlıma nə gəlirsə, elə də hərəkət edirəm. 

Məlumdur ki, ehtiyat etdiklərim özünü doğrultdu. Kapitan yeni- 
liklər barədə eşidər-eşitməz dərhal burazı kəsdi və dənizə çıxdı. 
Səhər açılmamış Oreyt-Minç boğazına çatdıq. 

Gəmi çox köhnə idi, amma irland şkiper namuslu adam olsa 
da, kapitanlardan ən fərsizi idi. Güclü külək qalxdı və dəniz coşmağa 
başladı. Həmin gün nə yeməyə, nə də içməyə həvəsimiz oldu, 
yatmağa tez uzandıq ki, bəlkə, bu vəziyyəti unuda bilək, lakin gecə, 


! “Bakirə Mariya mələklərlə” (fr.) 

elə bil, bizə dərs vermək məqsədilə külək gözlənilmədən istiqamətini 
şimal-şərq tərəfə dəyişdi və fırtına qalxdı. Biz tufanın qulaqbatırıcı vıyıl- 
tısına və dənizçilərin göyərtədəki ayaq səslərinə oyandıq. Fikirləşdim 
ki, artıq axırımız çatıb və Ballantrenin dualarıma lağ edib gülməsi təla- 
şımı bir qədər də artırdı. Məhz belə anlarda adamın əsl möminliyi 
baş qaldırır və yerdəki dostlara və müdafiəçilərinə arxayın olmağın 
nə dərəcədə ağılsızlıq olduğunu anlamağa başlayır (necə ki adamı 
uşaqlıqda öyrədiblər). Əgər bunu danışdığım hekayədə xüsusi ola- 
raq qeyd etməsəydim, o zaman dinimə layiq bir adam olmazdım. 
Öç gün qaranlıq kayutda uzanıb, yalnız suxarı ilə qidalandıq. 
Dördüncü gün külək sakitləşib nəhəng dalğaların oyuncağına çevir- 
diyi gəmini sakit buraxdı. Fırtınanın bizi hara tulladığını kapitan 
anlaya bilmirdi. O, öz işində tamamilə səriştəsiz idi və dua edərək, 
yalnız Müqəddəs Anaya bel bağlayırdı, — bu, özlüyündə təqdirəlayiq 
məziyyət olsa da, gəmiçilik elmi bununla tamamlanmırdı. Yeganə 
ümid başqa gəminin köməyimizə gəlməsinə qalırdı, lakin o, ingilis 
gəmisi olarsa, mənimlə Ballantreyə yaxşı heç nə vəd etmirdi. 
Beşinci və altıncı gün dalğalar bizi talaşa kimi aparırdı. Yeddinci 
gün yelkəni birtəhər sınıq dorların üstünə qaldıra bilsək də, onu 
çətinliklə idarə etmək mümkün oldu. Buna görə də gəmini küləyin 
istiqamətinə yönəltmək daha çox sərf edirdi. Gəmi bizi elə hey 
cənub-qərb tərəfə aparırdı. Fırtına zamanı da elə həmin istiqamətə, 
amma ağılasığmaz bir sürətlə qovurdu. Doqquzuncu günün səhəri 
hava soyuq və tutqun idi. Dəniz isə dalğalanırdı və bütün bunlar 
qabaqcadan pis havadan xəbər verirdi. Dənizdə o qədər də böyük 
olmayan bir gəminin görünüb, “Sainte-Marie des Anges”ə yaxın- 
laşmasının bizi necə sevindirdiyini təsəvvür etməmək mümkün 
deyildi. Amma sevincimiz uzun çəkmədi, çünki gəmi yaxınlaşıb, 
qayığı suya buraxan kimi ona hansısa başkəsənlərin doluşduğunu 
gördük. Onlar gəmiyə yaxınlaşdığı müddətdə yol boyu bağıraraq 
bizim üçün mahnı oxuyurdular. Qayığı gəmiyə bənd etdikdən sonra 
əllərində qılınc göyərtəyə doluşdular və üstümüzə cürbəcür söyüş- 
lər, nifrinlər yağdırmağa başladılar. Onların başçısı misli görünmə- 
miş əclafın biri, Tiyç adında məşhur dəniz qulduru idi. Özünə 
nəyləsə qara rəng çəkmiş, bakenbardlarına isə halqalar keçirmişdi. 
O, özündən çıxaraq göyərtə boyu qaçır və bağıraraq özünün şey- 
tan, gəmisinin isə əsl cəhənnəm olduğunu söyləyirdi. O, nəsə 

dəlisov uşağı, ya da ağıldankəm birisini xatırladırdı. Bu da məni 
təsəvvürolunmaz dərəcədə qorxudurdu. Ballantrenin qulağına 
pıçıldadım ki, əgər xoşbəxtlikdən, onlara adam lazımdırsa, onda 
mən dəniz qulduru olmağı ölməkdən üstün tutardım. O, başı ilə 
razılığını bildirdi. 

— Şərəfimə and içirəm, — mister Tiyçə dedim. — Əgər siz şeytan- 
sınızsa, o zaman mən də şeytan kimi qulluğunuzda müntəzirəm. 

Bu, onun xoşuna gəldi və (utanc gətirən bu hadisələrin üzə- 
rində çox dayanmayım deyə qısa danışıram) Ballantreni, məni və 
başqa iki nəfəri pirat kimi öz tərəfinə keçirdikdən sonra, kapitanı 
və qalan komandanı taxtanın üstünə mindirib dənizə buraxdılar. 
Bunun necə edildiyini ilk dəfə gördüyümdən ürəyim, az qala, daya- 
nacaqdı. Mister Tiyç, ya da onun əlaltılarından kimsə (o dərəcədə 
sarsılmışdım ki, dəqiq aydınlaşdıra bilmədim) bənizimin ağarmasına 
qəti əhəmiyyət vermədən yanımdan ötüb-keçdi. Cəsarət edib hoq- 
qa çıxararaq ciqanın) sədaları altında ucadan bir neçə nalayiq söz 
işlətdim. Bu dəfə xilas olsam da, qayığa, bu əclafların yanına enən 
kimi hiss etdim ki, ayaqlarım sözümə baxmır. 

Onlara nifrətimə və nəhəng dalğalar qarşısındakı qorxuma söz- 
ləri irlandlara məxsus tərzdə təhrif edərək zarafata salmaqla qalib 
gələ bildim. Allahın rəhmi ilə pirat gəmisində skripka var idi və dər- 
hal skripkada ifa edərək onların rəğbətini qazanmaq xoşbəxtliyinə 
nail oldum. Onlar mənə Crıldayan Pet ləqəbini verdilər. Verilən 
addan inciməyə dəyməzdi, təki canım sağ olsun. 

Əsl yarımdəlinin başçılıq etdiyi və üzən dəlixananı xatırladan 
bu gəmidə hökm sürən qarmaqarışıqlığı təsvir etməyə gücüm çat- 
mır. Əyyaşlıq, rəqs, mahnı, söyüş, sərxoşluq, dava-dalaş, — gəmi- 
dən heç zaman əskik olmurdu. Elə günlər olurdu ki, baş verən ilk 
şiddətli qasırğa hamımızı dənizdə batıra bilərdi. Əgər hər hansı bir 
gün kral freqatı” şxunu yaxalasaydı, hamımızı yalın əllə həbs edə 
bilərdilər. Yelkənə bir neçə dəfə göz qoya bilmişdik və ayıq olduğu- 
muz vaxtlarda, — qoy Allah günahımızdan keçsin! — gəmini nəza- 
rətdə saxlaya bilirdik. Yox, əgər tamam dəmlənirdiksə, o zaman 
gəmi necə gəldi üzürdü və əlimi göyə qaldırıb özüm üçün mərhə- 
mət diləyirdim. 


1 Ciqa — irlandların milli rəqs havası 
2 Freqat — hərb gəmisi 

Tiyç dəstəsini daima qorxu altında saxlamaqla idarə edirdi (əgər 
intizamsızlıq yaratmaqla idarə etmək mümkün idisə) və bildiyim qədər, 
о, Öz üstün mövqeyi ilə lovğalanırdı. Mən Fransa marşallarının bir 
çoxunu və hətta şotland klanlarının rəhbərlərini də tanıyırdım. Onların 
heç biri bu qədər təkəbbürlü deyildi. Şan-şöhrət və mənsəb dalınca 
yüyürmək bax belə olur. Doğrudan da, nə qədər çox yaşayırsansa, 
Aristotelin və qədim dövrün filosoflarının bəsirətli olduğunu bir 
o qədər yaxşı anlayırsan. Ömrüm boyu qanuni yolla fərqlənməyə 
meyilli adam olmağıma baxmayaraq, indi, ömrümün son günlərində 
əlimi ürəyimin üstünə qoyub deyə bilərəm ki, dünyada heç nəyi, hətta 
həyatın özünü belə şəxsi ləyaqətinə azacıq xələl gətirmək bahasına 
qorumağa və şan-şöhrətlə bəzəməyə dəyməz. 

Uzun müddət Ballantre ilə danışa bilmədim. Amma bir gecə 
hamı öz işi ilə məşğul olduğu bir vaxtda gizlicə buşpritə çəkilib tale- 
yimizə acımağa başladıq. 

— Bizi yalnız Allahın rəhmi xilas edə bilər, — mən dedim. 

— Amma bu barədə mən başqa fikirdəyəm, — Ballantre etiraz 
etdi, — düşünürəm ki, öz gücümüzlə xilas olmalıyıq. Bu Tiyç çox 
yaramaz adamdır və ondan bizə heç bir xeyir gəlməyəcək. Əksinə, 
onun rəhbərliyi altında qalmaq hər an həbs olunmaq təhlükəsi 
yaradır. Ümumiyyətlə, mən bu quldurlarla vaxt öldürmək, ya da 
ayağına kündə vurulmuş dustaq kimi reydən asılmaq fikrində 
deyiləm. — Və o, mənə indiki vəziyyətdə təhlükəsizliyi təmin etmək 
üçün gəmidə nizam-intizamı necə möhkəmləndirmək barədə rəyini 
söylədi. Gələcəkdə isə onlar istədikləri qədər sərvət toplayıb evlərinə 
dağılışdıqları zaman azadlığa ümid etmək olardı. 

Ətrafda baş verən dəhşətlərdən çox sarsıldığımı və mənə ümid 
bəsləməyə dəymədiliyini açıq ürəklə etiraf etdim. 

— Amma məni asanlıqla qorxutmaq olmaz, — o dedi. — Hələ 
məğlub etmək də çətindirl 

Bir neçə gündən sonra cəfəng bir hadisə, az qala, bizi dar 
ağacına sürükləyəcəkdi və bu zaman gəmidə hökm sürən qarma- 
qarışıqlığı və dəliliyi təsəvvür etməmək mümkün deyildi. Hamımız 
sərxoş idik və ağıldankəmlərdən biri yelkən gördüyünü xəbər verən 
zaman Tiyç gəmiyə baxmadan ona çatmağı əmr etdi. Silahlarımızı 
oynadıb hansı qırğınları törədəcəyimiz həvəsiylə lovğalanmağa 
başladıq. Ballantrenin sakitcə gəminin burnunda dayanıb, əlini 

gözlərinin üstünə qoyaraq uzağa baxdığını gördüm. Bu vəhşilərə 
münasibətdə öz taktikama sadiq idim. Hünərimlə bunların ən çalış- 
qanından belə geri qalmamağa çalışır və onları öz irland zərb- 
məsəllərimlə əyləndirirdim. 

— Bayrağı qaldırınl — Tiyç qışqırdı. — Bu murdarlara kim oldu- 
ğumuzu göstərin! 

Bu, sadəcə olaraq, sərxoş adamın ötkəmliyindən başqa bir şey 
deyildi və bizi qiymətli qənimətdən məhrum edə bilərdi. Amma bunun 
müzakirə edilməsinin mənim işim olmadığını hesab etdiyimdən qara 
bayrağı şəxsən öz əlimlə qaldırdım. 

Bu zaman Ballantre gülümsəyə-gülümsəyə gəminin dal tərəfinə 
yaxınlaşdı. 

— Bəlkə, sizə, kefli adama bunu bilmək maraqlı olardı, — o dedi, 
— biz kral freqatını təqib edirik. 

Tiyç bağırıb onun yalan söylədiyini dedi, amma buna baxmaya- 
raq, falşborta tərəf qaçdı. Yerdə qalanlar da onun arxasınca cum- 
dular. Heç vaxt bu qədər kefli adamın birdən ayılmasının şahidi 
olmamışdım. Bizim qaba çağırışlarımıza cavab olaraq freqat kəskin 
surətdə dönüb, qarşımızı kəsmək məqsədi ilə kursunu dəyişdi, indi 
onun bayrağı aydın görünürdü. Biz gözümüzü gəmidən çəkmədən 
ona baxdığımız zaman bortdan güllə səsi eşidildi və tüstü qalxdı. 
Mərmi hədəfə tərəf aşağı sürətlə dalğaların üstü ilə hərəkət edirdi. 
Bu zaman bir neçə adam burazdan yapışıb, ağlasığmaz cəldliklə 
bizim “Sara”nı döndərdi. Kimsə göyərtədə olan rom çəlləyini çevirib 
cəld bortun arxasına diyirlətdi. Mən də öz növbəmdə tələsik pirat 
bayrağını endirib cırdım və onu dənizə tulladım. Özüm də onun 
arxasınca atılmağa hazır idim, çünki başıpozuqluğumuz və diqqət- 
sizliyimiz məni qorxutmuşdu. Tiyçin sifəti isə ölü rəngində idi və 
dərhal da öz kayutuna keçdi. O, gün ərzində cəmi iki dəfə oradan 
bayıra çıxdı. O, gəminin arxa tərəfinə keçib, hələ də üfüqdə görü- 
nən və bizi israrla izləyən kral gəmisinə xeyli baxdıqdan sonra yeni- 
dən sakitcə öz kayutuna çəkildi. Əgər belə bir vəziyyətdə o, gəmidə 
ən yaxşı dənizçi olmasaydı, onu fərari adlandırmaq olardı və əgər 
bütün gün ərzində külək bizə kömək etməsəydi, artıq hamımız 
reydən asılmışdıq. 

Görünür, Tiyç dəstənin gözündən düşdüyünü anlamışdı və lax- 
lamış avtoritetini bərpa etmək cəhdi onun necə bir adam olduğunu 

göstərdi. Növbəti günün səhəri Tiyçin kayutundan yandırılmış kükürd 
iyi ətrafa yayıldı və onun çığırtısı eşidildi: “Cəhənnəm! Cəhənnəm!” 
Görünür, gəmidə bunun nə demək olduğunu anlayırdılar və hər tərəf- 
də hüznlü bir intizar hökm sürürdü. Tezliklə o, göyərtədə göründü, 
özü də nə görkəmdə! Əsl təlxəyə bənzəyirdi: üzünə nə iləsə qara 
rəng çəkmiş, saçına və bakenbardlarına halqalar keçirmiş, kəmə- 
rinə isə çoxlu tapança taxmışdı. O, şüşəni çeynədiyindən saqqalı 
boyu qan damcılayırdı və əlində tutduğu kortiki əsdirirdi. Bilmirəm, 
bəlkə də, o, bütün bunları əslən Amerikadan olduğu üçün oradakı 
hindulardan öyrənmişdi, amma onun adəti belə idi və bu şəkildə 
elan etdi ki, o, ən dəhşətli cinayətləri törətmək fikrindədir. Birinci ola- 
raq rastına hadisələr zamanı rom çəlləyini bortun arxasına diyirlədən 
pirat çıxdı. Qiyamçını cəzalandırırmış kimi ona ürəyindən zərbə endirdi, 
sonra qəzəblə bizi çağıraraq cəsədin ətrafında rəqs etməyə başladı. 
Bir sözlə, mənasız, eyni zamanda təhlükəli oyun oynayırdı, çünki bu 
qorxaq alçaq qızışıb, açıq-aşkar yeni qətlə hazırlaşırdı. 

Birdən Ballantre irəli keçdi. 

— Axmaqlıq etməyi tez yığışdırl — o dedi. — Nədir, sifətini idbar 
vəziyyətə salmaqla bizi qorxudacağını düşünürsən? Dünən lazım 
olanda harada idin bəs? Amma eybi yoxdur, sənsiz də keçinə bildik. 

Dəstə arasında həm qorxudan, həm də sevincdən xəbər verən 
canlanma yarandı və pıçapıç başladı. Tiyç isə vəhşicəsinə nərə 
çəkib kortiki ona tullamaq üçün yellədi, — bu işi o, ustalıqla baca- 
rırdı (digər dənizçilər kimi). 

— Bıçağı alın onun əlindənl — Ballantre gözlənilmədən və elə qəti 
şəkildə dedi ki, əmr mənə çatana qədər əllərim artıq itaətə hazır idi. 

Tiyç elə karıxdı ki, hətta tapançaları yadına düşmədi. 

— Keç kayutal — Ballantre çığırdı. — Ayılmamış göyərtədə görün- 
məyə bilərsən. Sənə görə reydən asılmağa hazırlaşmırıq, qarayanız 
ağıldankəm, sərxoş, sarsaq! Tez aşağı! — və ayağı ilə Tiyçi itələdi, 
o isə löhrəm yerişlə kayuta doğru yan aldı. 

— İndi isə, — Ballantre dəstəyə müraciət etdi, — siz də bir neçə 
sözə qulaq asın. Bilmirəm, bəlkə, siz incəsənətə sevgi bəslədiyi- 
nizdən quldurluq edirsiniz, mən isə yox. Mən varlanıb quruya qayıt- 
maq və pullarımı centlmenə yaraşan tərzdə xərcləmək istəyirəm... 
amma bir məsələdə qərarım qətidir: reydən asılmaq istəmirəm, — hər 
halda, nə qədər ki məndən asılıdır. Mənə yol göstərin, axı bu işdə 

mən təzəyəm. Doğrudan da, burada hər hansı bir nizam-intizam və 
qayda yaratmaq mümkün deyil? 

Bu zaman dəstədən bir nəfər dilləndi, dənizçi ənənələrinə görə, 
gəmidə bir nəfər kvartirmeyster olmalıdır və bunu eşidən kimi hamı 
onu dəstəklədi. Ballantre yekdilliklə kvartirmeyster elan olundu. Rom 
onun himayəsinə verildi, hələ Roberts tərəfindən əsası qoyulmuş 
pirat nizamnaməsi qəbul olundu və nəhayət, Tiyçlə birdəfəlik 
üzülüşməyi təklif etdilər. Amma Ballantre onun şəxsi nüfuzunu 
məhdudlaşdıra bilən daha səriştəli kapitandan qorxduğu üçün 
hesablaşmağın qəti əleyhinə çıxış etdi. O söylədi ki, Tiyç koman- 
danı арогдаја: aparmaq və başını itirmiş dəstəni öz qara sifəti və 
qəzəbi ilə qorxutmaq üçün daha yararlıdır və bu işdə ona sıramız- 
dan rəqib tapmaq qeyri-mümkündür. Bundan əlavə, əgər o, doğ- 
rudan da, etibardan düşüb və tutduğu vəzifədən azad edilibsə, biz 
əldə olunmuş qənimətdən onun payını azalda bilərik. Sonuncu 
qərar məsələyə son qoydu. Tiyçin payı elə gülməli bir həddə endi- 
rildi ki, hətta mənimkindən də az oldu. İşin yalnız iki çətin tərəfi var 
idi, onun üçün nəzərdə tutulmuş bu rol ilə razılaşacaqmı və bu 
barədə kim cəsarət edib Tiyçə məlumat verəcək. 

— Narahat olmayın, — Ballantre dedi, — bu vəzifəni öz üzərimə 
götürürəm. 

O, kapitan pilləkəninə doğru addımladı və Tiyçin kayutuna bu 
sərxoş yırtıcıya həddini göstərmək üçün tək endi. 

— Bax bu adam bizə yarayır! — quldurlardan biri çığırdı. — Ura! 
Kvartirmeysterə eşq olsun! — və hamı onun şərəfinə üç dəfə “ura” 
deyə çığırdı. Mənim səsim xorda heç də axırıncı deyildi. Nəzərə 
almaq lazımdır ki, bu “ura” sədaları mister Tiyçə öz kayutunda lazımi 
səviyyədə təsir göstərdi, necə ki, indiki dövrdə küçəyə toplaşanların 
səs-küyü qanunverici orqanlara öz təsirini göstərir. 

Onlar arasında nə baş verdiyi dəqiqliklə məlum deyil (amma son- 
ralar bəzi məsələlər üzə çıxdı), amma Ballantre Tiyçin əlindən tutaraq 
göyərtədə göründüyü və hər şeyin qaydasında olduğunu söylədiyi 
zaman hamımız nə dərəcədə sevindiksə, bir o qədər də sarsıldıq. 

Mən Şimali Atlantika boyunca üzərək soyduğumuz gəmilərdən 
ərzaq və su əldə etməyimiz, işimizi böyük uğurla həyata keçirdiyi- 
miz həmin on ikinci və on beşinci aylar barədə təfsilatı ilə söhbət 

açmayacağam. Kimin belə ləyaqətsiz şeyləri, — hətta mənim kimi 
iradəsindən asılı olmadan dəniz qulduruna çevrilmiş bir adamın 
xatirələrini oxumağa həvəsi olar? 

Ballantre valeh olduğum səviyyədə bizi idarə etməkdə davam edir 
və indi işlərimiz əvvəlkindən daha yaxşı gedirdi. Zadəganın hər yerdə, 
hətta pirat gəmisində belə birinci olduğunu təsdiq etmək istəməzdim. 
Amma mən özüm, Şotlandiyanın hər hansı lorduna anadangəlmə 
güzəştə getməyə razı olmayan bir adam, utanmadan etiraf edirəm 
ki, axıra kimi Pet Pilikala və gəmi təlxəyi olaraq qaldım. Mənim 
qabiliyyətimin üzə çıxması üçün zəruri şərait yaranmadı. Bəzi səbəb- 
lərdən sağlamlığım əl vermirdi, at belində özümü göyərtədəkindən 
daha yaxşı hiss edərdim və doğrusu, dəniz qorxusu məni daima 
kədərləndirir, yalnız yol yoldaşlarımın qarşısında qorxuya güzəştə 
gedirdim. Şəxsi şücaətlərimlə öyünməyə lüzum yoxdur: mən məşhur 
sərkərdələrin gözü qarşısında çox müharibələrdə ləyaqətlə döyüşmü- 
şəm və sonuncu rütbəni də çoxlarının şahidi olduğu heyrətamiz qəh- 
rəmanlığın sayəsində almışam. Növbəti abordala hazırlaşdığımız 
zaman Frensis Berkin ürəyi göbəyinə düşdü. Qoz qabığına oxşar 
çürük qayıqlara doluşmuşuq. Vahiməli nəhəng dalğaların düzümü, 
hündür gəmi, bortunda öz qanuni hüquqlarının və şəxsi həyatlarının 
müdafiəsinə qalxmış sayı-hesabı bilinməyən silahlılardan ibarət 
komanda və qarşımızda borta qalxmaq vəzifəsi. Belə açıqlıqda tez- 
tez şücaətimizə xələl gətirən tutqun hava və qulaqlarımda küləyin 
vıyıltısı — bütün bunlar məni qəhrəmanlığa səsləmirdi. Bir tərəfdən 
də həmişə mərhəmətli adam olmuşam və qələbələrin nəticəsi məni 
heç də məğlubiyyətdən az dəhşətə gətirmirdi. Bortda iki dəfə qadınla 
rastlaşmışıq, dağıntıya məruz qalmış şəhərləri, bu yaxınlarda isə 
Fransada xalq üsyanının dəhşətli mənzərəsini də görmək mənə 
nəsib olmuşdu. Bu vəhşiliklərin ən dəhşətlisi isə gəmidən kənarda 
müşahidə olunurdu, dənizin soyuq girdabı ölülərin bir hissəsinin 
məzarına çevrilirdi. Bütün bunlar törədilmiş bu yaramazlıqlara 
nifrətimi bir qədər də dərinləşdirirdi. Şərəflə boynuma alıram ki, 
ağlımı itirənə qədər içməyincə heç vaxt soyğunçuluq edə bilməz- 
dim. Komandanın digər üzvlərinin də vəziyyəti belə idi. Tiyçin özü 
yalnız tuluğunu romla doldurduqdan sonra quldurluq etməyə yara- 
yırdı, və Ballantrenin ən çətin vəzifələrindən biri bizə ağlımızı itirənə 
qədər içməyə icazə verməmək idi. 

O, müqayisəolunmaz qabiliyyəti və qeyri-adi fərasəti sayəsində 
bu işin də öhdəsindən şərəflə gələ bilirdi. 

O, komandanın rəğbətini qazanmağa cəhd etməzdi. Amma 
mən narahat vaxtlarımda özümü təlxəkliyə məcbur etməklə buna 
səy göstərirdim. O hər cür vəziyyətdə öz ləyaqətini və ciddiliyini 
qoruya bilirdi. Özünü ərköyün uşaqların atası və yaxud nadinc 
uşaqlar arasında müəllim kimi apara bilirdi. Məsələnin çətinliyi onda 
idi ki, bizim başkəsənlər təbiətcə islaholunmaz kobud adamlardılar. 
Ballantre tərəfindən yaradılmış intizam nə qədər yumşaq olsa da, 
ona əməl etmək bu başıpozuq adamlara çətin görünürdü. Ən pisi 
də o idi ki, indi az içdikləri bir vaxtda fikirləşməyə imkan tapırdılar. 
Bunun nəticəsi olaraq onlardan bəziləri öz dəhşətli əməllərinə görə 
təəssüflənməyə başlamışdı. Xüsusilə, ürəyiyumşaq katolik. Hərdən 
dua etmək üçün onun başına toplaşardıq. Tez-tez də pis havalarda, 
daha çox leysan zamanı və yaxud dumandan göz-gözü görmədiyi 
vaxtlarda. Hətta ölüm ayağında olan adamın bizdən səmimi və ehti- 
raslı dua etməsinə inana bilmərəm. Bu ümid mənbəyindən məhrum 
olan digərləri isə bütün günü cürbəcür qənimətlərlə və hesablama- 
larla başlarını qatar, əldə etdikləri qənimətlərin az olduğuna acıyar- 
dılar. Amma bu yerdə mənə məlum bütün işlərdə (bu dünyada 
mövcud olan!) əldə olunan gəlirin insanların istəyinə uyğun gəldiyini 
nə vaxtsa gördüyümü xatırlaya bilmirəm. Biz çox gəmi ilə rastlaş- 
mışıq və çoxunu da yaxalamışıq. Amma onların çox azında pul tapa 
bilmişik, onların yükü də, adətən, heç nəyə yaramayıb. Kotandan, 
hətta tütündən ibarət olan yüklər nəyimizə gərək idi? Neçə koman- 
danı hansısa suxarı və yaxud bir çəllək spirtə görə o dünyaya gön- 
dərdiyimizi xatırlamaq çox ağırdır. 

Gəmi lil və balıqqulağı ilə tamam dolmuşdu. Artıq bataqlığın 
ortasında, bir çayın ağzında yerləşmiş daimi dayanacağa qayıtma- 
ğın vaxtı idi. Hər kəsin ayrı-ayrılıqda öz qənimətini xərcləməsi üçün 
orada ayrılmağımız nəzərdə tutulmuşdu. Belə ki, hər kəsin öz payını 
artırmaq istəyi gəmi səfərinin başa çatmasını gündən-günə yuba- 
dırdı. Mənasız bir hadisə məsələni həll etdi. Bu hadisə kənar adama 
bizim həyat tərzimizlə müqayisədə adi görünə bilər. Amma bu yerdə 
izahat verməyə məcburam: yalnız bir dəfə gəmini döyüş üçün yaxın- 
laşdırdığımız zaman, — bu, qadınlarla ilk rastlaşmağım idi, — əsl 
müqavimətə rast gəldik. Bu dəfə bizdən iki nəfər öldürüldü və bir 

neçə nəfər yaralandı. Əgər Ballantrenin şücaəti olmasaydı, hücu- 
mumuz dəf olunacaqdı. Hər şeyə rəğmən müdafiə elə təşkil olun- 
muşdu ki (ümumiyyətlə, bunu müdafiə adlandırmaq olardısa), 
Avropanın heç nəyə yaramayan ən fərsiz əsgərlərinin belə gülüşünə 
səbəb olardı. İşimizin ən çətini gəminin bortuna dırmaşmaq idi və 
bəzən elə olurdu ki, fərsizlərin özləri bizim üçün burazı endirəsi olur- 
dular. Taxta üstündə dənizə buraxılmaqdansa, bizim tərəfimizə keç- 
mək arzularını bildirməyə bərk tələsirdilər. Daimi cəzasızlıq bizim 
komandanı çox ərköyün etmişdi və mən indi başa düşürdüm ki, 
Tiyç onu özünə necə tabe edirmiş. Zira, bu yarımdəli, doğrudan da, 
bizim üçün əsl təhlükə idi. Xatırladığım hadisə belə baş verdi. 
Dumanın arasından lap yaxınlığımızdan balaca üçdorlu gəminin 
keçdiyini gördük. Demək olar ki, elə bizim gəmi kimi yavaş hərəkət 
edirdi. Biz burun tərəfdə yerləşən topu hazırladıq ki, gəmini dərhal 
yaxalayaq. Amma dəniz sakit olmadığından gəmi yırğalanırdı və 
bizim topçular üç dəfə atəş açsalar da, təbii ki, hədəfə dəyə bil- 
mədilər. Əvəzində isə təqib olunanlar arxa tərəfdə yerləşən toplar- 
dan atəş açmağa başladılar və onların tuşlayıcılarının bizimkilərdən 
təcrübəli olduğu hiss olunurdu. Çünki elə birinci mərmi gəminin 
burun hissəsinə dəyib iki topçumuzu tikə-tikə elədi ki, üstümüzə 
qan çiləndi və göyərtəni dəlib keçərək yatdığımız kubrikdə partladı. 
Ballantre bütün bunlara fikir vermədi, — doğrudan da, bu xoşagəl- 
məz hadisədə əsgərin qəlbini ağrıdan heç nə yox idi, – amma 
o, komandanın ürəyindən keçənləri tez anladı və aydın oldu ki, bu 
naqafil güllə, dolmuş kasadan bir damladır. Bir an fasilə verdikdən 
sonra onların hamısı bir məsələ barədə danışırdı: gəmi uzaqlaşır, 
onu təqib etmək ağılsızlıqdır, bizim “Sara” o qədər ağırlaşıb ki, 
onunla çəlləyə belə çatmaq olmaz, onunla dəniz səfərini davam 
etdirmək qeyri-mümkündür və bütün bu uydurma dəlillərin sayə- 
sində sükan fırladıldı, biz gizli limanımıza doğru kurs götürdük. 
Bircə görəydiniz, bütün komanda necə şən bir əhvali-ruhiyyədə idi. 
Onlar göyərtədə necə atılıb-düşür və iki topçunun ölümündən 
sonra paylarının nə qədər artdığını hesablayırdılar. 

Doqquz sutka olardı ki, limana doğru yol gedirdik. Külək nə 
dərəcədə zəif və dəyişkən olurdusa, bizim “Sara” bir o qədər ağırla- 
şırdı. Onuncu gün hava zəif dumanlı idi və biz dalğavarı dumanı keçib 
çayın ağzına çatdıq. Amma tezliklə duman çəkildi və yenidən çökənə 

kimi lap yaxınlığımızda bir freqat göründü. Onun burada, bizim sığı- 
nacağımızın yaxınlığında olması hamımız üçün ağır zərbə idi. Qızğın 
mübahisələr başlandı: o, bizi görübmü, görübsə, “Sara”nı tanıyıbmı? 
Ehtiyatlı tərpənib, ələ keçirdiyimiz gəmilərdə bütün əsirləri bir nəfər 
kimi məhv edirdik ki, yaramaz əməllərimizin şahidi qalmasın, amma 
bizim “Sara”nı gizlətmək o qədər də asan deyildi. Son vaxtlar o, ağır- 
laşdığından təqib etdiyimiz gəmilərin çoxu bizdən yayına bilmişdi və 
onun zahiri görkəmi barədə təsvirlərin geniş yayılmasını gözləmək 
üçün kifayət qədər əsaslar var idi. Freqat tərəfindən yaxalandığımız- 
da hamımızın dərhal ətrafa səpələnəcəyini düşündüm. Amma bu 
zaman Ballantre mənim üçün yeni sürpriz hazırladı. Xvartirmeyster 
seçildiyi ilk gündən etibarən o və Tiyç əl-ələ verib birgə hərəkət edir- 
dilər (bu isə Ballantrenin ən əlamətdar uğuru idi). Buna necə nail 
olduğunu tez-tez soruşsam da ,mənə cavab vermirdi, yalnız bir dəfə 
işarə vurdu ki, Tiyçlə arasında razılaşma əldə olunub: “razılaşmanın 
mahiyyətindən xəbər tutarsa, komanda təəccüblənəcək və onu axıra 
çatdıra bilsələr, özü üçün də təəccüblü olacaq”. Beləliklə, bu məsə- 
lədə də onlar eyni fikrə gəldilər və onların ümumi mərhəmətinin sayə- 
sində lövbərimizi atmağa imkan tapmamış bütün komanda təsviro- 
lunmaz bir sərxoşluğa qurşandı. Günortaya yaxın gəmi, əsl həqiqətdə 
dəlixananı xatırladırdı. Sanki, hər şey bortun üstü ilə uçurdu, sərxoş- 
casına oxunan bir mahnını digəri əvəz edirdi, mübahisə edir və qəd- 
darcasına bir-birinə yapışıb əlbəyaxa olur, sonra isə mübahisəni 
unudur və keflilərə məxsus riqqətlə qucaqlaşırdılar. Ballantre mənə 
tapşırdı ki, əgər həyatım mənə əzizdirsə, bir damcı da içməyim, 
amma özümü sərxoş kimi göstərim. Hələ bu vaxta kimi bu dərəcədə 
üzücü günüm olmamışdı, günün çox hissəsi bakın! üstündə, bizim 
kiçik buxtanın ətrafını sarmış bataqlığı və cəngəlliyi gözüm tutduğu 
qədər seyr edərək veylləndim. 

Qaş qaralarkən Ballantre özünü elə göstərdi ki, guya, ayaq üstə 
dayana bilmir və sərxoş gülüşlə yanımda yerə sərildi. Qalxmazdan 
əvvəl imkan tapıb qulağıma pıçıldadı ki, kayuta keçim, özü isə nəzəri 
yayındırmaq üçün yatmaq adıyla skamyanın üstünə uzandı, sanki, 
mən tezliklə ona lazım olacaqdım. Onun əmrini yerinə yetirib tama- 
milə qaranlıq kayuta endim və rastıma çıxan birinci skamyanın üstü- 
nə uzandım. Orada artıq kimsə var idi. O, yerində elə qurdalandı ki, 

itələyib məni döşəməyə saldı. Başa düşdüm ki, o, ümumiyyətlə, 
kefli deyil və mən digər skamyada yerimi rahatlayandan sonra özü- 
nü yenidən yuxuya gedən kimi göstərdi. Ürəyim bərk döyünürdü, 
başa düşürdüm ki, nəsə təhlükəli bir iş üçün hazırlıq görülür. 
Tezliklə Ballantre kayuta daxil olub lampanı yandırdı və ətrafa nəzər 
salb razılıqla başını buladı, bir söz demədən yenidən göyərtəyə 
qalxdı. Əlimi gözümün üstünə qoyub gizlicə kayuta nəzər saldım 
və gördüm ki, skamyaların üstündə üç nəfər yatıb, yaxud özlərini 
yatan kimi göstərirlər: biri mən və daha iki dənizçi — Datton və 
Qredi. Onların hər ikisi cəsur və qətiyyətli adamlar idi. Göyərtədə 
keflənmiş adamların coşqunluğu həddini aşmışdı, onların çıxardığı 
səsləri ifadə etmək üçün söz tapa bilmirəm. Həyatımda elə həmin 
bu “Sara”nın göyərtəsində çoxlu sayda içki məclislərinin şahidi 
olmuşdum, amma heç zaman buna oxşar bir şey görməmişdim. 
Flə bu da məni roma nəyinsə qatıldığını düşünməyə təhrik edirdi. 
Bir o qədər tez olmasa da, qışqırıqlar, bağırtılar tədricən iztirablı 
iniltilərlə əvəz olundu, sonra isə sükuta çevrildi. Bir qədər vaxt 
keçəndən sonra Ballantre yanımıza gəldi. Bu dəfə Tiyçin müşayiəti 
ilə o, biz üç nəfəri skamyanın üstündə görərkən bərk söydü. 

— İstəyirsiniz onların qulağının dibində tapançadan atəş açın, xeyri 
yoxdur, — Ballantre dedi. — Siz ki bilirsiniz, onlar nə qəbul ediblər. 

Kayutda lyuk var idi. Onun üstündə gizli bir yerdə isə hələ 
bölünməmiş qənimətin bir hissəsi yerləşirdi. Lyuk üç kilidlə bağ- 
lanmışdı və açarların biri (böyük inam sayəsində) Tiyçdə, ikincisi 
Ballantredə, üçüncüsü isə Hammond adlandırılan köməkçidə olur- 
du. Bütün açarların bir nəfərdə olduğunu görərkən çox heyrət- 
ləndim. Amma Ballantre və Tiyçin lyukdan bir neçə tay dartıb 
çıxardıqlarını gördükdə daha çox heyrətləndim. Onların sayı cəmi 
dörd idi, — səliqə ilə bükülmüş və kəndirlə bağlanmışdı. 

— İndi isə, — Tiyç dedi, — yola düşmək vaxtıdır. 

— Yalnız bir söz deyim, — Ballantre dilləndi. — Mənə məlumdur 
ki, sizdən başqa bir nəfər də bataqlıqdan keçən gizli yola bələddir 
və mənə elə gəlir ki, onun bildiyi yol daha kəsədir. 

Tiyç bağırdı ki, onları satıblar və deməli, hər şey məhv olub. 

— Yox, niyə ki, — Ballantre dedi. — Bir neçə məqam da var ki, sizi 
onlarla tanış etmək mənim borcumdur. Birincisi, nəzərə alın ki, bu 
gün səhər sizin tapançaları doldurarkən (bildiyiniz kimi) onlara güllə 

qoymamışam. İkincisi, yola bələd başqa bir adam varsa, bu işdə sizin 
kimi yarımdəliyə arxayın olmağı, hər halda, məndən tələb etməzsiniz. 
Və ən nəhayət, bu centlmenlər (artıq özlərini yatmış kimi göstərməyə 
lüzum yoxdur) mənim tərəfimdədirlər və bu dəqiqə ağzınızı bağlayıb, 
sizi dirəyə sarıyacaqlar. Adamlarınız ayılarkən (onları sizinlə birlikdə 
qonaq etdikdən sonra, ümumiyyətlə, ayılarlarsa) inanıram ki, mərhə- 
mət göstərib sizi xilas edərlər və hesab edirəm ki, o zaman açarlarla 
bağlı bütün hadisəni onlara izah etməyiniz sizin üçün çətin olmayacaq. 

Tiyç bir kəlmə də danışmadı və gözlərini qıydı, ağzına tıxac 
vurub onu dirəyə sarıyana qədər bizi nəzərdən keçirdi. 

— İndi isə, maymaq, — Ballantre dedi, — yəqin ki, başa düşdünüz 
biz nə üçün dörd tay bağlamışıq. Özünüzü şeytan adlandırmağı 
sevirdiniz. Bax elə ona görə də cəhənnəmdə qala bilərsiniz. 

Bu, onun “Sara”nın bortunda dediyi son sözlər idi. Tayları götü- 
rüb dördümüz də sakitcə qayığa endik və məzardan aralanırmış 
kimi sükutla gəmidən uzaqlaşmağa başladıq. Bu zaman başını 
itirmiş sərxoşların ətrafa yayılmış iniltiləri, sanki, diri-diri dəfn edilmiş 
adamların səsini xatırladırdı. 

Suyun üstünü bürüyən duman adam boyundan aşağı olardı. 
Buna görə də yola bələd olan Datton ayaq üstə dayanıb hansı 
istiqamətdə üzmək lazım olduğunu göstərirdi. Duman olduğu üçün 
ehtiyatla üzmək lazım idi və elə bunun sayəsində də xilas ola bildik. 
Gəmidən təzə aralanmışdıq ki, hava işıqlaşmağa başladı, duman 
bir qədər də sıxlaşdı və quşlar çığırtı ilə başımızın üstündə qanad 
çalmağa başladılar. Birdən Datton cəld qayığa oturdu və pıçıltıyla 
dedi ki, əgər həyatınız sizə əzizdirsə susun və qulaq asın. Doğrudan 
da, hardansa zəif avar səsi eşidilirdi. O, bir də təkrar olunduqdan 
sonra həmin səs əks tərəfdən eşidilməyə başladı. Məlum oldu ki, 
dünən səhər freqat bizi izləyib və gəmini ələ keçirmək üçün qayıqları 
indi göndərib. Flotiliyanın" düz ortasında tamamilə müdafiəsiz idik. 
Həyatımız üçün bundan təhlükəli vəziyyət təsəvvür etmək mümkün 
deyildi. Biz avarlara söykənib oturmuş, Allaha dua edib dumanın 
daha uzun sürməsini arzulayırdıq. Alnımdan iri-iri tər damlaları süzü- 
lürdü. Birdən qayıqların birində, — suxarı atsaydın çatardı, — zabitin 
ehtiyatla pıçıldadığı eşidildi: 

— Sakit, uşaqlar! 


1 Flotiliya — hərb gəmiləri 

Sinəmdə ürəyimin necə döyündüyünü onların eşitmədiyinə təəc- 
cübləndim. 

— Cəhənnəm olsun bu cığır, — Ballantre dedi, — təcili haradasa 
gizlənmək lazımdır. Gəlin sahilə yan alaq. 

Belə də etdik. Böyük ehtiyatla avarları hərəkətə gətirib, duma- 
nın içindən keçərək təxmini istiqamət götürdük. Bu, bizim yeganə 
xilas yolumuz idi. Allahın bizə rəhmi gəldi. Düz cəngəlliyə gəlib çat- 
dıq və qiymətli yükümüzlə birgə sahilə çıxdıq. İzimizi itirməyin 
başqa yolu ağlımıza gəlmədiyindən (duman artıq çəkilirdi) qayığı 
suda batırdıq. Cəngəllikdə təzəcə gizlənməyə macal tapmışdıq ki, 
günəş doğdu və elə bu zaman buxtanın ortasından dənizçilərin 
ucadan çığırtıları, “ura” sədaları ətrafa yayıldı. Anladıq ki, “Sara” 
artıq abordaja cəlb olunub. Sonralar eşitdim ki, onu ələ keçirən 
zabit səxavətlə təltif olunub. Baxmayaraq ki bizim gəmi ustalıqla 
izlənilmişdi, amma onun tutulması bir elə xüsusi zəhmət tələb 
etmirdil. 

Xilas olduğumuz üçün bütün müqəddəslərə alqış söyləyirdim 
ki, birdən yağışdan çıxıb yağmura düşdüyümüzü anladım. Qara- 
sına gəlib geniş, keçilməz bir bataqlığa düşmüşdük və buradan 
çıxış yolu tapmaq ağlasığmaz, üzücü və təhlükəli bir iş idi. Datton 
hesab edirdi ki, gəminin uzaqlaşmasını gözləyib, sonra isə suyun 
dibindən qayığı çıxarmaq lazımdır. Onun söylədiyinə görə, hər cür 
yubanma bu bataqlığa kor-koranə soxulub getməkdən daha ağla- 
batandır. Beləliklə, biz buxtanın sahilinə qayıtdıq və cəngəlliyin 
arasından baxarkən gördük ki, duman tamamilə çəkilib, “Sara”da 
kral bayrağı dalğalanır, amma üzüb getmək üçün heç bir hazırlıq 
hiss olunmur. Vəziyyətimiz həddən ziyadə riskli idi. Bataqlıqda lən- 
gimək xəstəlikdən xəbər verirdi: bacardıqca çox qənimət aparmağa 
çalışdığımızdan, demək olar ki, ərzaq götürməmişdik, bundan əla- 
və, yaxşı olardı ki, bu təhlükəli qonşuluqdan tez uzaqlaşıb, bizim 
gəminin ələ keçməsi barədə xəbər yayılana kimi, yaşayış məntə- 
qəsinə çataydıq. Bütün bu dəlillərə qarşı, yalnız bataqlıq boyu səfə- 
rin riskli olduğu fikrini çıxarmaq mümkün idi. Təbii ki, yola düşmək 
qərarına gəldik. 


1 “Sara”dan olan bu Tiyçi məşhur Qarasaqqal ilə qarışdırmaq lazım deyil. 
Tarix və faktlar heç bir halda üst-üstə düşmür. Mümkündür ki, eyni vaxtda ikinci 
Tiyç olmuş və xarici görünüşcə də oxşayırmışlar. Axı elə Ballantre də artıq öz 
pərəstişkarlarını tapa bilmişdi. (Makkelların qeydi) 

Bataqlıq boyunca yola düşərkən, daha doğrusu, həmin yolu 
kompasın köməyi ilə tapmağa çalışdığımız zaman dözülməz isti baş- 
lamışdı. Datton əlində kompas irəlidə gedirdi, üç nəfərdən hansı biri- 
mizsə qənimətdən ona çatan payı götürmüşdü. Onun arxanı necə 
sayıqlıqla nəzarətdə saxladığı barədə danışmağa dəyərmi? — axı 
bütün əmlakını bizə etibar etmişdi. Cəngəllik keçilməz, yol bataqlıq, 
belə ki, ümidimizi bura bağlamışıq və pis də olsa, bu yerdən keçmə- 
liyik. Bir tərəfdən də istidən nəfəs almaq mümkün deyil, hər birimizi 
də mığmığalar mühasirəyə alıb. Tez-tez qeyd olunub ki, əsilzadə 
centlmenlər yorğunluğa rəiyyət arasından çıxanlardan daha yaxşı tab 
gətirə bilirlər. Məlumdur ki, məsələn, zabitlər öz əsgərləri ilə birlikdə 
palçıqlı yolla getmək məcburiyyətində qaldıqda, öz dözümü ilə onları 
utandırır. Bu hadisə zamanı da belə oldu: bir tərəfdə Ballantre və 
mən — zadəgan ailəsindən çıxmış centlmenlər, digər tərəfdə isə — pəh- 
ləvanlara məxsus bədən quruluşuna malik sadə dənizçi Qredi. Datton 
barədə danışmağa dəyməz: bu adamın bizdən heç də geri qalmadığını 
etiraf etmək lazımdır". Qrediyə gəldikdə isə o, tezliklə öz taleyinə ağla- 
mağa başladı. Daima arxada sürünür, növbəsi çatdıqda əlavə tayı 
götürməkdən imtina edir, yol boyu üzümüzün suyunu töküb rom istə- 
yir (hansı ki tamamilə az qalmışdı) və nəhayət, tapança ilə bizi hədələ- 
yib, ona dincəlməyə imkan verməyi tələb etməyə başladı. Əlbəttə, 
Ballantre onunla bacarardı, amma mən onu mərhəmət göstərməyin 
lazım olduğuna inandıra bildim, düşərgə salıb, yeməklə qarnımızı doy- 
durduq. Amma bu da kömək etmədi. Yenə də Qredi arxada zorla 
yeriyir, zarıyaraq bəxtini qınayırdı... Nəhayət, görünür, öz ehtiyatsızlığı 
ucbatından bizim açdığımız cığırdan kənara çıxdığından otla örtül- 
müş dəliyə düşdü. Ona köməyə yetişənə kimi, dəhşətli bağırtı içində 
dərinliyə batdı və dərhal da bataqlıq onu qəniməti ilə birlikdə sordu. 
Bu adamın taleyi və hər şeydən öncə, qopardığı fəryad bizi son 
dərəcə mütəəssir etdi. Amma ümumiyyətlə desək, bu, bir tərəfdən 
yaxşı hal idi, çünki Datton bu hadisədən sonra ağaca dırmaşıb 
yaxınlıqda yerləşən yaşayış məntəqələrini nəzərdən keçirmək qəra- 
rına gəldi. Fərəhli səsi məni də onun yanına qalxmağa məcbur etdi 
və o, mənə təpəlikdə tanıdığı yolu göstərdi. Artıq Datton hər cür 
ehtiyatı kənara tullayıb yeriyirdi və tezliklə bir ayağının batdığının 


1 İzahı bunda axtarmağa dəy dəyərmi? Məsuliyyətli Dattonu, eləcə də o zabitləri 
müdafiə edən məsuliyyət hissi idi. (Makkelların qeydi) 

+ şahidi olduq; o, ayağını çıxaran kimi yenidən, amma artıq hər iki 
ayağı palçığa batdı. O, bənizi ağarmış halda bizə tərəf çöndü: 

— Əlinizi verin, — o çığırdı, — mən bataqlığa düşmüşəml 

— Elə şey ola bilməz, — Ballantre yerindən dəbərmədən dedi. 

Datton dəhşətli söyüşlər yağdırmağa başladı. Artıq, demək olar 
ki, qurşağına kimi batmışdı və tapançanı çıxarıb bağırdı: 

— Mənə kömək edin! Yoxsa it kimi gəbərəcəksiniz! 

— Nə danışırsınız, — Ballantre dedi, — mən, sadəcə, zarafat 
edirdim. Gəlirəm! Gəlirəm! — və o, həm öz tayını, həm də növbəsi 
çatdığı üçün götürdüyü Dattonun tayını kənara tulladı. Datton isə 
hələ də tapançanı sıxaraq tərpənmədən dayanmışdı. Onun vahimə 
ifadə olunmuş sifətinə baxmaq dəhşətli idi. 

— Allah xatirinə! — o yalvardı. — Ehtiyatlı olun! 

Ballantre onun lap yaxınına gəldi. 

— Tərpənməyin, — o dedi və nəsə fikirləşib əlavə etdi: — İki əlinizi 
də irəli uzadın. 

Datton tapançanı tulladı, ətraf o dərəcədə bataqlıq idi ki, 
tapança dərhal batıb yoxa çıxdı. Nifrin yağdıra-yağdıra Ballantrenin 
əlindən yapışmaq üçün dartındı və Ballantre onun əyildiyindən 
istifadə edərək xəncəri kürəyinin ortasına sancdı. Datton ya ağrı- 
dan, ya da özünü müdafiə etmək məqsədi ilə əllərini yellədi və bir 
andan sonra üzüqoylu lehmənin üstünə düşdü. 

Demək olar ki, Ballantre də dizə qədər bataqlığa batmışdı. 
Amma o, bataqlıqdan çıxa bildi və mənim yanıma qayıtdı. Titrədi- 
yimi görüb dedi: 

— Lənətə gələsiniz, Frensis, görürəm siz, sadəcə, ağciyər 
adamsınız. Axı bu, quldurun qanuni haqqıdır. Bax biz “Sara”nın 
axırıncı tör-töküntüsündən də canımızı qurtara bildik. Bundan 
sonra orada iştirakımıza görə kim bizi ifşa edə bilər? 

Onu inandırdım ki, mənim barəmdə səhv mülahizələr irəli sürür. 
Amma onun qeyri-insani hərəkəti mənim humanist hisslərimə 
o dərəcədə təsir göstərib ki, nitqim tutulub və danışmağa söz belə 
tapa bilmirəm. 

— Eşq olsun, qətiyyətli olmaq lazımdır, — o dedi. — Datton 
yolu bizə göstərdi, bundan sonra o, bizim nəyimizə gərəkdir? 
Boynunuza almalısınız ki, bu imkanı əldən buraxmaq bağışlanmaz 
səhv olardı. 





238 


Prinsip etibarilə onun haqlı olduğunu inkar edə bilməzdim. Buna 
baxmayaraq, göz yaşlarımı saxlaya bilmədim və hesab edirəm ki, bu 
hərəkətə görə ən cəsur adam belə xəcalət çəkməməlidir. Yalnız romla 
qarnımı doldurduqdan sonra yoluma davam etməyə başladım. Tək- 
rar edirəm: mən bu nəcib hisslərimə görə xəcalət çəkmirdim, mərhə- 
mət hissi döyüşçünün yaraşığıdır. Bütün bunlara baxmayaraq, Bal- 
lantreni birmənalı olaraq qınaya bilməzdim: axı o, həqiqətən də, hər 
ikimizi xilas etmişdi. Biz yanlışlığa yol vermədən lazım olan cığıra çıx- 
dıq və elə həmin axşam da gün batmamış bataqlığın sonuna çatdıq. 

O qədər əzab çəkmişdik ki, gecələmək üçün uzun müddət yer 
axtarmağa dəyməzdi: şam meşəsinin kənarında günəşin istisi hələ 
də çəkilməyən qumun üstünə uzandıq və dərhal da yuxuya getdik. 

Səhər çox erkən oyandıq və ovqatımızın təlx olduğu belə bir 
vaxtda söhbətdən, az qala, davaya keçəcəkdik. Biz fransızların yaşayış 
məntəqəsindən minlərlə mil aralı, cənub əyalətlərinə məxsus sahil- 
boyunda başlı-başına qalmışdıq və bizi irəlidə çox ağır bir səfər və 
saysız-hesabsız təhlükələr gözləyirdi. Məhz belə bir vaxtda adamın 
dosta ehtiyacı olur. Ballantre isə elə bil, davranışında hətta nəcibliyi 
belə unutmuşdu. Doğrudur, dəniz quldurları arasında bu qədər vaxt 
keçirdiyimizi nəzərə alası olsaq, o zaman heç nəyə görə təəccüblən- 
məyə dəyməz. Amma nə olursa olsun, o, mənimlə elə sərt danışdı ki, 
heç bir centlmen bu sayaq münasibətə tab gətirə bilməzdi. Nara- 
zılığımı ona bildirdikdə, bir söz demədən kənara çəkildi. Amma onu 
təqib edib utandırmağa davam etdiyim zaman məni əli ilə saxladı. 

— Frensis, — o dedi, — bir-birimizə nə barədə and içdiyimizi 
xatırlayırsınız? Amma sizə qarşı səmimi münasibətim olmasaydı, 
dünyada heç bir and məni bu sayaq söhbətlərə qulaq asmağa 
məcbur edə bilməzdi. Buna şübhə etməyə bilərsiniz. Əslində, mən 
Dattonu özümlə götürməli idim, çünki yolu necə tapmaq lazım 
olduğunu o bilirdi. Qredi isə Datton onsuz getmək istəmədiyinə 
görə qalmalı idi. Amma mən nə ağılla sizi özümlə götürəsi oldum? 
Sizin elə təkcə irlandsayağı danışığınız mənə daimi təhlükə yaradır. 
Əslində, siz əli qandallı oturmalı idiniz. Amma oyuncaq tələb eləyən 
uşaq kimi hələ mənimlə mübahisə eləmək fikrinə də düşmüsünüz. 

Hələ bu vaxta kimi belə iftiralar eşitməmişdim, bütün bunları 
indiyə kimi də centlmen dostumun mənəviyyatına yaraşdıra bilmi- 
rəm. Ballantreyə özünün şotland ləhcəsini nümunə göstərib, onu 

təkcə hərdən eşitdiyimiz sərtliyinə görə deyil, həm də kifayət qədər 
varvarsayağı səsləndiyi və qulağa xoş gəlmədiyi üçün bəyənmədi- 
yimi birbaşa üzünə dedim. Gözlənilməz bir təhlükə bizi təlaşa sal- 
masaydı, bilmirəm, söhbətimiz nə ilə qurtaracaqdı. 

Danışa-danışa meşədən bir qədər kənara çəkildik, ağzı açılmış 
taylarımız və dağılmış qəpiklər olan gecələdiyimiz yer bizimlə meşə 
kənarının arasında idi. Elə orada da gözləmədiyimiz bir qonaq peyda 
oldu. Hər halda, o, həmin dəqiqə orada dayanmışdı, — çiynində balta 
olan hündür bir oğlan ağzını geniş açıb gah ayaqlarının yanındakı 
xəzinəyə, gah da mübahisənin qızğın yerində silaha əl atmış bizə 
baxırdı. Amma biz onu görən kimi dərhal qaçıb, şamağaclarının 
arasında gizləndi. 

Bütün bunlar bizi narahat etməyə bilməzdi: quldur gəmisinin 
həbs olunduğu yerin yaxınlığında pul üstündə mübahisə edən iki 
dənizçi barədə xəbər bütün mahalı üstümüzə qaldıra bilərdi. Müba- 
hisəyə nəinki son qoyuldu, hətta onu tamam unutduq. Bir anın 
içində taylarımızı yığışdırıb, ayağımız tutduğu qədər qaçmağa baş- 
ladıq. Amma bədbəxtlik onda idi ki, bilmirdik canımızı götürüb hara 
qaçaq, çünki nə qədər qaçsaq da, hər dəfə həmin yerə qayıdırdıq. 
Düzdür, Ballantre bacardığı qədər Dattondan söz almağa çalışırdı, 
amma olmayan adamın sözü ilə yolu tapmaq çətin idi və hara 
dönsək də, əvvəl-axır, lap yenisi olsa da, qarşımıza çay ağzı çıxırdı. 

Artıq gücdən düşmüşdük və qum təpəsinin kəlləsindən bizi 
yenə qurudan ayıran başqa bir körfəz qolunu gördükdə ümidimizi 
tamam itirdik. Amma bu dəfə qarşımıza başqalarından fərqli olaraq 
balaca bir buxta çıxmışdı, o, qayanın içinə girmiş və sahili elə dik 
idi ki, gəmini qayaya möhkəm bağlayıb, körpünü düz sahilə salmış- 
dılar. Komanda orada ocaq qalayıb, alovun ətrafında yeməyə otur- 
muşdu. Gəmi zahirən Bermud adalarında düzəldilən ticarət gəmilə- 
rini xatırladırdı. 

Qızıla olan ehtiras və adamların dəniz quldurlarına nifrəti bütün 
mahalın arxamızca düşüb bizi təqib etməsinə kifayət qədər əsas 
verirdi. Bundan əlavə, aydın oldu ki, biz müxtəlif barmaqşəkilli çıxın- 
tılara malik yarımadada yerləşirik. Dərhal materikə çıxa biləcəyimiz 
boğaz isə indi, yəqin ki, mühafizə olunurdu. Bütün bunlar bizi cəsa- 
rətli addım atmağa təhrik edirdi. Qum təpəsinin kəlləsində kolların 
arasında uzanıb, təqib olunub-olunmadığımızı öyrənmək məqsədilə 

ətrafı aramsız olaraq müşahidə etməyə başladıq. Bir qədər nəfəsi- 
mizi dərdikdən sonra üst-başımızı səliqəyə salıb aşağı, ocağın yanına 
endik. Özümüzü kifayət qədər sərbəst göstərməyə çalışırdıq. 

Məlum oldu ki, burada Nyu-Yorkun əyalətində yerləşən Olbeni- 
dən bir tacir məskunlaşıb, — adını indi xatırlaya bilmirəm. Zəncilərdən 
ibarət komandası ilə Vest-Hinddən evə gəmi ilə qiymətli yük aparır. 
Onun burada “Sara”nın qorxusundan daldalandığını eşitdikdə çox 
təəccübləndik. Bizim şücaətlərin dalğasının bu qədər geniş yayıldığını 
heç vəchlə gözləmirdik. Tacir “Sara”nın həbs olunduğunu eşidən 
kimi dərhal yerindən sıçradı, yaxşı xəbərə görə bizi roma qonaq edib, 
öz zəncilərini yelkəni qaldırmaq üçün göndərdi. Öz tərəfimizdən 
münasib vəziyyətdən istifadə edərək onunla dostcasına söhbətə 
girişdik və ən nəhayət, soruşduq ki, bizi səmişin kimi gəmiyə 
götürər, ya yox. O, gözaltı bizim bulaşmış paltarımıza, tapançala- 
rımıza baxıb, hər halda, çox nəzakətlə cavab verdi ki, o, komandası 
ilə zorla gəmiyə yerləşir, nə xahişlərimiz, nə də istədiyi qədər pul 
verə biləcəyimiz barədə vədlərimiz onu inadından döndərə bilmədi. 

— Görürəm ki, — Ballantre dedi, əsl həqiqəti söyləməklə sizə nə 
dərəcədə etibar etdiyimizi sübut edə bilərəm. Hər ikimiz qovulmuş 
yakobitləriki və başımız üçün mükafat kəsilibdir. 

Bu məlumat tacirin açıq-aşkar marağına səbəb oldu. O, bizdən 
müharibə barədə soruşmağa başladı. Ballantre də bütün suallara 
səbirlə cavab verdi. Axır-axırda tacir bizə göz vurub, kobud bir zara- 
fat etdi: 

— Hə, görünür, şahzadə Çarlinizlə birlikdə öz payınızı almısınız. 
Özü də əlavəsi ilə. 

— Tamamilə doğrudur, — mən dedim. — Avans da daxil olmaqla tam 
məbləğ ödənilib. Bax, elə bu şəkildə də sizinlə hesablaşmaq istərdik. 

Bu sözləri, nədənsə, həmişə hamını qayğılandıran və hamıya təsir 
edən pozuq irland şivəsi ilə söylədim. Təəccüblü orasıdır ki, bu, hər 
yerdə istənilən gəncə nüfuz etmək gücünə malik olub və bizim şəhərə 
olan ümumi rəğbətin həqiqi ifadəsidir. Günahlandırılmış əsgərin qam- 
çıdan yayınarkən və yaxud dilənçinin sədəqə istəyərkən irlandsayağı 
zarafatlardan istifadə etdiyinin dəfələrlə şahidi olmuşam. Həqiqətən 
də, tacir mənim sözlərimi eşidib güldüyü zaman o dəqiqə sakitləşdim. 


! Yakobit — XVI-XVII əsrlərdə stüartların tərəfdarları. Stüartlar sülaləsinin 
1688-ci ildə qovulmuş sonuncu nümayəndəsi II Yakovun adından götürülüb. 

Amma buna baxmayaraq, o, öz şərtlərini söylədi və bizi gəmiyə 
buraxmazdan əvvəl tapançalarımızı aldı. Bu, səfərə çıxmağa bir işarə 
idi və bir neçə dəqiqədən sonra biz səmt küləyinin sayəsində artıq 
buxtanın suları boyunca üzür, xilasımız üçün Allaha dua eləyirdik. 

Çay ağzının çıxışında gözümüzə freqat dəydi. Ondan bir az aralı 
isə artıq mükafata layiq komandanın ağalıq elədiyi bədbəxt “Sara” 
görünürdü. Onları gördüyümüz zaman bizi əsməcə tutdu. Yol yol- 
daşlarımızın taleyindən xəbər verən həmin vəziyyət bizi nəsibimiz 
olan bu etibarlı sığınacağı daha çox qiymətləndirməyə məcbur 
edirdi. Amma bununla belə, biz hərbi gəminin açıq-aşkar hücu- 
mundan qaçaraq bu hiyləgər tacirin mərhəmətinə sığınıb, onun 
şübhəli görünən alicənablığına etibar etməklə yağışdan çıxıb yağ- 
mura düşmüş, dar ağacını cəllad kötüyü ilə əvəz etmişdik. 

Lakin məlum oldu ki, vəziyyətimiz hesab edə biləcəyimizdən də 
artıq təhlükəsizdir. O zaman Olbeni şəhərində hindular və fransızlarla 
qızğın qaçaqmal alveri edirdilər. Bu qanunsuz işlə məşğuliyyət 
Olbeni şəhərinin sakinlərinin üzüyolalığı ilə izah olunurdu. Amma 
dünyanın ən nəzakətli xalqları ilə daimi ünsiyyət onları dözümlü 
olmağa təhrik etmişdi. Qısası, bütün qaçaqmalçılar kimi onlar da 
hər tərəfə xidmət etməyə hazır olan casus və agentlər idilər. Bizim 
tacir də belə hörmətli şəxslərdən biri olsa da, çox xəsis idi, uğura nail 
olana kimi bizim cəmiyyətdə böyük ləzzət ala bildi. Hələ Nyu-Yorka 
çatana qədər onunla razılığa gəlmişdik ki, o, bizi öz gəmisində Olbe- 
niyə kimi aparacaq, oradan isə fransız sərhədini keçməyi təşkil edə- 
cək. Bütün bunlara görə onu böyük mükafat gözləyirdi, kasıblara 
seçim etmək lazım gəlmir, qovulmuşlara isə alver etmək. 

Beləliklə, mənə çox gözəl təsir bağışlayan Hudzon çayı boyu 
üzüb, Olbeni şəhərində “Kral gerbi” mehmanxanasında dayandıq. 
Şəhər fransızların qanına susayan xalq milisi dəstələri ilə ağzınacan 
doldurulmuşdu. Dəhşətli dərəcədə başı qarışıq olan və mənim 
mülahizəmə görə, qanunverici məclislərdə mövcud fikir ayrılığından 
bərk əzab çəkən qubernator Klinton da burada idi, Hindular hər iki 
tərəfdən hərbi yola çıxmışdılar, onların əsirləri şəhərə doğru necə 
qovduqlarını və (daha pis olanı o idi ki) təkcə kişilərin yox, elə 
qadınların da tükü ilə birlikdə soyulmuş baş dərilərini gətirdiklərini 
gördük. Bu işə görə onlar dövlət tərəfindən təyin olunmuş haqq 
alırdılar. 

Ömumiyyətlə, bura qeyri-münasib bir vaxtda gəlib düşmüşdük: 
şəhərin əsas mehmanxanasına gəlişimiz diqqəti cəlb etmişdi. Bizim 
tacir isə müxtəlif bəhanələr gətirərək, söhbəti uzadırdı və məlum 
oldu ki, artıq o, öz vəzifələrindən boyun qaçırmağa hazırdır. Hər tərəf- 
dən qovulmuş bədbəxtləri ölüm təhlükəsi gözləyirdi. Biz də bir müd- 
dət nizamsız həyat tərzi keçirməklə dərdimizi dağıtmağa çalışırdıq. 

Amma bu, işin xeyrinə oldu, ümumiyyətlə, bizim qaçışın tarixi, 
qəzavü-qədərin bizi təyin olunmuş məqsədə doğru daima aparması 
ilə bağlı nümunələrlə zəngindir. Mənim fəlsəfəm, Ballantrenin 
qeyri-adi qabiliyyəti, bizim cəsurluğumuz, hansı ki bu məsələdə 
ikimizi də eyni hesab edirəm, — bütün bunların hamısı Allahın qüd- 
rətindən kənarda mövcud ola bilməzdi və kilsə, həqiqətən də, bizə 
doğru bir yol göstərir: nə olursa olsun, dinimizin həqiqətləri gün- 
dəlik məsələlərdə də özünü tamamilə doğruldur! Belə ki, kef məc- 
lislərinin qızğın vaxtlarının birində Çu adlı diribaş bir oğlanla tanış 
olduq. 

Bu, hindularla alver edən tacirlərin ən ürəklisi idi, o, meşədən 
keçən bütün gizli yolları əzbər bilirdi. Avaranın yekəsi idi, pula daima 
ehtiyacı olurdu və uğur qazanana kimi valideynlərinin mərhəmətin- 
dən məhrum olmuşdu. Elə bu oğlanı da bizə kömək etmək məq- 
sədi ilə ələ ala bildik, o, qaçışımız üçün zəruri olan nə varsa hamı- 
sını gizlicə hazırladı və gözəl günlərin birində keçmiş dostumuza 
heç bir söz demədən Olbeni şəhərindən çıxdıq və çayın bir qədər 
hündür yerində qayığa oturduq. 

Məharətli qələm sahibi bu yolun bütün çətinliklərini və müsi- 
bətlərini daha dolğun təsvir edə bilərdi. Oxucu keçmək məcbu- 
riyyətində qaldığımız yerləri özü təsəvvür etməlidir, keçilməz cən- 
gəllik, bataqlıq, dik sıldırımlar, coşqun çaylar və qəribə şəlalələr. 
Bu əcaib işlərin ucbatından bütün günü rahatlıq tapa bilmirdik: gah 
avar çəkir, gah da qayığı çiynimizə alıb aparırdıq. Gecəni isə ton- 
qalın başında keçirir, canavarların və digər meşə yırtıcılarının ula- 
masına qulaq asırdıq. 

Məqsədimiz Qudzon çayının yuxarı hissəsinə qalxmaq idi. 
Həmin hissədə Kraun-Poyntın yaxınlığındakı Şamplen gölünün 
ətrafında fransızlara məxsus meşə istehkamı yerləşirdi. Amma ora 
birbaşa getmək çox təhlükəli idi. Buna görə də biz cürbəcür çay- 
ların, göllərin və qalın meşələrin dolanbaclarından keçməli olduq. 

Onların adlarını xatırlamağa çalışarkən başım fırlanır. Adi vaxtlarda 
bu yerlərdə adam olmazdı, amma indi bütün ölkə ayağa qalxmış, 
qəbilələr müharibəyə qoşulmuş, meşə hindu casusları ilə qayna- 
yırdı. Az dayandığımız yerlərdə belə tez-tez onların dəstəsi ilə üz-üzə 
gələsi olurduq. Bir gün isə xüsusilə yadımdadır: səhər tezdən son 
dərəcə nifrət oyadan çığırtıları və əllərində yellədikləri baltalarıyla 
adamı lərzəyə salan, çox qaba şəkildə boyanmış beş-altı məlun 
bizi mühasirəyə aldı. 

Ümumiyyətlə, bütün görüşlər kimi bu da zərərsiz ötüşdü. Çünki 
Çunu bütün qəbilələr tanıyır və qiymətləndirirdi. Əsl həqiqətdə, 
O, qoçaq və etibarlı adam idi. Hətta onun mənsub olduğu cəmiy- 
yətdə belə, ola bilsin ki, bu kimi görüşlərdən xətasız qurtulmaq müm- 
kün deyildi. Yerlilərə dostluğumuzu sübut etmək məqsədilə ehtiyat 
saxladığımız roma əl atdıq. Çünki necə əsaslandırılmasından asılı 
olmayaraq, hindularla əsl alış-verişin yolu onlarla meşədə təşkil olun- 
muş səyyar kef məclisi idi. Bu qəhrəmanlar bir şüşə “skaur” (onlar 
bunu boğaz göynədən adlandırırdılar) alan kimi başımızın dərisini 
qorumaq naminə var gücümüzlə avar çəkməyə başlamalıydıq. Bir 
qədər hallandıqdan sonra vicdan barədə hər cür təsəvvürlərdən vaz 
keçib, yalnız bir şey haqqında düşünə bilərdilər, bir “skaur” da necə 
əldə etmək olar. Bizi təqib etmək onların ağlına asanlıqla gələ bilərdi 
və onlar bizi yaxalasaydılar, bu sətirlər də yazılmayacaqdı. 

Yolun ən təhlükəli hissəsinə çatmışdıq. Burada bizi həm fran- 
sızlar, həm də ingilislər tərəfindən təhlükə gözləyirdi. Bir yandan da 
başqa bir dəhşətli bədbəxtlik üz verdi. Çu birdən xəstələndi — onda 
zəhərlənmə əlamətləri hiss olunurdu, — və bir neçə saatdan sonra 
qayıqda artıq meyiti uzanmışdı. Onun simasında, eyni zamanda, 
həm bələdçini, həm tərcüməçini, həm qayıqçını, həm də zəmanət- 
çini itirmişdik. Çünki o, bütün bu keyfiyyətləri özündə cəmləşdirə 
bilmişdi. Gözlənilmədən çaşqın və idarəolunmaz bir vəziyyətə düş- 
müşdük. Düzdür, Çu öz biliyi ilə öyünüb, tez-tez bizə coğrafiyadan 
əsl mühazirələr oxuduğu zaman, deyəsən, Ballantre ona diqqətlə 
qulaq asırdı. Mənə isə belə məlumatlar həmişə dözülməz dərəcədə 
darıxdırıcı görünərdi. Mənə hazırda adriondak hinduların torpağında 
olduğumuzu və səfərin məqsədinə çatmağa az qaldığını, — əgər 
ona yol tapmağa nail olarıqsa, — bilmək kifayət edirdi. Qalanları isə 
mənim işim deyildi. Mövqeyimin doğru olduğu tezliklə bilindi, məlum 

oldu ki, bütün səylərinə baxmayaraq, Ballantre məndən bir o qədər 
də çox bilmir. Onun bildiyinə görə, çay boyu yuxarı qalxıb, sonra 
boğazdan keçərək ikinci çaya enməliyik və oradan da yenidən 
üçüncü çay boyu yuxarı qalxmalıyıq. Fikirləşin: dağlıq yerlərdə hər 
yandan neçə dağ çayı axa bilər. Bu yerlərdə heç vaxt olmayan bir 
centlmen bir çayı o birisindən necə ayıra bilərdil Amma bu, yeganə 
çətinlik deyildi: biz qayığı idarə edə bilmirdik və onu boğaz boyu 
sürümək gücümüz xaricində idi. Beləliklə, bir söz belə söyləmədən, 
düz yarım saat çaşqın bir vəziyyətdə oturduq. İndi bir hindunun 
peyda olması kifayət edərdi ki, onunla dil tapa bilməyək və bu da, 
böyük ehtimalla, ölümümüzə səbəb olsun. Belə ki, Ballantrenin 
kədərli ovqatı üçün əsaslı dəlilləri var idi. Onun hər şeydə başqala- 
rını günahlandırmaq adətinə birtəhər dözmək olardı, amma dilinə 
heç cür tab gətirmək mümkün deyildi. Əslində, o, сепИглепјәг ara- 
sında dözülməz olan müraciət tərzini pirat gəmisində mənimsə- 
mişdi. Amma bu, indi son həddə çatmış daimi iztirabların sayəsində 
bir qədər də qaba şəkil almışdı. 

İztirablarımızın üçüncü günü qayığı növbəti boğazın qayalıqları 
boyu sürüyərək yerə saldıq və altı sındı. Biz iki böyük gölün arasında 
yerləşmişdik, yol hər iki tərəfdən su ilə əhatə olunmuş, ətraf isə 
tamamilə meşəlik idi. Gölü sahilboyu adlayıb keçməyə bataqlıq 
mane olurdu. Belə olan halda biz təkcə qayıqsız keçinməkdən və 
azuqəmizin çox hissəsini tullamaqdan savayı, eyni zamanda, yeganə 
bələdçimiz olan çayın məcrasından əl çəkib bu bəxtəbəxt keçilməz 
cəngəlliklərə üz tutmalıydıq. 

Tapançaları qurşağımıza keçirdik, hər çiynimizə bir balta alıb, 
belimizə isə qənimətimizi və bacardığımız qədər azuqə götürüb, 
meşədə bizə mane ola biləcək digər əşyaları, şpaqaya qədər bütün 
silahlarımızı tullayıb, yolumuza davam etməyə başladıq. Tab gətirdi- 
yimiz sınaqlar qarşısında Homer tərəfindən çox gözəl təsvir olun- 
muş Heraklın şücaətləri belə kölgədə qalırdı. Tamamilə bataqlıq 
olan yerləri elə dəlib keçirdik ki, elə bil, siçovul pendir gəmirir. Aya- 
ğımızın batdığı yerlərdə çoxlu çürümüş ağac gövdələri vardı. Yıxıl- 
mış böyük bir gövdənin üzərindən tullanarkən çürüntünün üstünə 
yıxıldım, özümü cəmləyib, ilk baxışdan kötük hesab eləyib yapışmaq 
istədiyim nə idisə, elə toxunan kimi də ovulub dağıldı. Büdrəyə- 
büdrəyə, yıxıla-yıxıla, dizə qədər palçığa bata-bata, gözlərimizi, 

paltarımızı cırıq-cırıq etmiş quru budaqlardan və tikanlardan çətin- 
liklə qorunub özümüzə yol açaraq, bütün günü süründükdən sonra 
cəmi iki mil məsafə qət edə bildik. Ən pisi isə bu idi: dəf etdiyimiz 
bataqlıqdan sonra ətrafı nəzərdən keçirmək üçün elə bir açıqlıq yer tap- 
madıq ki, hara gedəcəyimiz haqqında özümüzə hesabat verə bilək. 

Gün batmağa az qalmış Ballantre şiş qayalarla əhatə olunmuş 
çayağzı talada tayını yerə tulladı. 

— Buradan o tərəfə getməyəcəyəm, — o dedi və mənə tonqal 
qalamağı tapşırarkən üzündə elə bir üzücü ifadə var idi ki, qar- 
şısında dayanmaq mümkün deyildi. 

Ona söylədim ki, artıq pirat olduğunu unutmağın və nə vaxtsa 
centlmen olduğunu xatırlamağın vaxtıdır. 

— Siz nə danışırsınız, ağlınız başınızdadır? — o çığırdı. — Məni 
özümdən çıxarmayınl — və yumruğunu yelləyərək davam etdi: 
— Hələ bir, bu lənətə gəlmiş yerdə gəbərməyim qalmışdıl Zadəgan 
kimi cəllad kötüyündə ölmək daha yaxşıdır! 

Bu aktyor oyunundan sonra o, yerə çöküb dırnaqlarını çeynə- 
məyə başladı. 

O, mənə qorxu hissləri təlqin edirdi. Çünki mən hesab edirdim 
ki, əsgər və zadəgan, ölümü mətanətlə və xristianlara məxsus itaətlə 
qarşılamağı bacarmalıdır. Buna görə də ona cavab vermədim. 
Axşam isə hava elə kəskin soyudu ki, özüm həvəslə tonqal qalamalı 
oldum. Amma Allah görür ki, belə açıq bir yerdə, yırtıcıların qaynaş- 
dığı bir ölkədə onun hərəkəti, həqiqətən, ağılsızlıqdan başqa bir 
şey deyil. Görünür, Ballantrenin fikri məndə deyildi. Nəhayət, o, bir 
ovuc qarğıdalı tumunu tonqalda qurutduğum zaman mənə baxdı. 

— Qardaşınız var? — o soruşdu. 

— Allahın mərhəməti ilə biri yox, beşi vardır, — cavab verdim. 

— Mənim isə bir qardaşım var, — nəsə qəribə bir tərzdə dedi. — Və 
o, hər şeyə görə mənə cavab verməli olacaq, — əlavə etdi. 

Soruşdum ki, qardaşının bizim bədbəxtliyimizlə nə əlaqəsi vardır. 

— Vardır, — Ballantre çığırdı, — çünki o, mənim yerimdə oturub, 
mənim adımı daşıyır, mənim nişanlımın arxasınca sürünür, mən isə 
burada yarımdəli irlandla bir yerdə məhv olub gedirəm! Oh, mən 
necə də axmaq olmuşam! 

Belə bir qızışma yol yoldaşımın adətinə o qədər yad idi ki, hətta 
haqlı olaraq mənim qəzəbimə səbəb oldu. Doğrudur, belə bir vəziy- 

yətdə, nə qədər ağır olsa da, onun sözlərinə məhəl qoymaq lazım 
deyildi. Amma təəccüblüsü nədir? Bu ana qədər o, yalnız bir dəfə 
nişanlandığı ledi barədə söz açmışdı. Bu, biz Nyu-Yorkun yaxınlı- 
ğına çatdığımız zaman baş verdi. O dedi ki, əgər dünyada ədalət 
olsaydı, elə bu dəqiqə öz doğma torpaqlarına qayıdardı. Çünki miss 
Qremin həmin əyalətdə böyük mülkü vardır. Bu fikrin o zaman 
onun ağlına gəlməsi təbii idi, amma ikinci dəfə, — bunu xüsusi qeyd 
etmək lazımdır, — o, ledini 47-ci ilin noyabrında xatırladı. Ehtimal ki, 
bu, onun qardaşının miss Qremlə evləndiyi gün idi. Tamamilə əmin 
deyiləm, amma bu işdə taleyin hökmü aşkar hiss olunurdul. 

Növbəti və sonrakı gün də heç bir dəyişiklik baş vermədi. Bal- 
lantre bir neçə dəfə qəpiyi tullayıb istiqamət seçirdi. Bir dəfə onu bu 
kimi uşaq hərəkətlərinə yol verdiyinə görə qınadığım zaman mənə 
irad tutub, həmişəlik yaddaşıma həkk olunan bir cavab verdi: 
“İnsanın idrakına olan nifrətimi ifadə etmək üçün bundan yaxşı üsul 
tanımıram”. 

Yadımdadır, üçüncü gün ağ bir adamın cəsədinə rast gəldik, 
o, başının dərisi soyulmuş və dəhşətli dərəcədə eybəcər hala salın- 
mış halda, qan gölməçəsinin içində uzanmışdı, quşlar çığırtı ilə başı- 
nın üstündə dövrə vururdular. Bu qorxulu səhnənin bizdə hansı can- 
sıxıcı təsəvvürlər yaratdığını təsvir edə bilmirəm, o, son gücümü də 
əlimdən alıb, məni qurtuluşa olan hər cür ümiddən məhrum etdi. 
Elə həmin gün yanmış meşə sahəsinə çatdıq və Ballantre irəlidə 
gedirdi. Birdən o, çürümüş gövdənin arxasında gözdən itdi. Mən də 
onun təcrübəsindən istifadə etdim və daldalandığımız yerdən yolu- 
muzun üstündən keçən böyük hindu dəstəsini gizlicə müşahidə 
etməyə başladıq. Onların sayı seyrəlmiş batalyondakı əsgərlər qədər 
olardı. Qurşağa qədər çılpaq, üzlərini iç yağı və hislə boyamış, öz 
ənənələrinə uyğun barbarcasına ağ və qırmızı rənglərlə bəzəmişdilər. 
Qaz dəstəsi kimi sıra ilə yeriyərək sürətlə yanımızdan keçib, meşədə 
gözdən itdilər. Bütün bunlar bir neçə dəqiqə ərzində baş verdi, amma 
həmin vaxt keçirdiyimiz iztirablar bütün ömrümüzə bəs edərdi. 

Onlar kimlərlə müttəfiqdirlər — fransızlarla, yoxsa ingilislərlə? 
Onlar nə üçün baş dərisinin ovuna çıxıblar, əsirləri nəyə görə təqib 
edirlər, risk edib özümüzü onlara göstərəkmi, yoxsa gözləyək 


! Tamamilə yanlışdır: bu zaman onların toyu barədə söhbət ola bilməzdi, 
bunu hekayəmin əvvəlindən görə bilərsiniz. (Mister Makkelların qeydi) 

keçib-getsinlər, sonra isə ümidsiz səfərimizə davam edək? — bütün 
bu suallara Aristotelin özü də cavab tapa bilməzdi. Ballantre mənə 
sarı çönərkən, ölüm ayağında olan adam təki üzü qırışmış, dərisi 
çənəsindən yuxarı dartılmışdı. O, bir kəlmə də danışmadı, amma 
gözlərindən yalnız bir sual oxunurdu. 

— Onlar ingilislərin tərəfində ola bilərlər, — pıçıldadım, — o zaman, 
fikirləşin, bu, bizi gözləyənlərin ən yaxşısı olardı, — bu isə hər şeyi 
təzədən başlamaq deməkdir. 

— Bilirəm, bilirəm, — o dedi. — Lakin bir qərara gəlmək lazımdır 
axıl — Birdən cibindən qəpiyi çıxarıb ovcunda əsdirə-əsdirə ona 
baxdı və üzüüstə torpağın üstünə sərildi... 

Mister Makkelların əlavəsi. Bu yerdə kavalerin söhbətinə son 
qoyuram, çünki həmin gün yol yoldaşları mübahisə edərək ayrılıb- 
lar. Kavalerin təsvir etdiyi mübahisə, fikrimcə (vicdanla söyləyəcə- 
yəm), onların heç birinin xarakterinə uyğun deyildir. Əlahəzrət Frede- 
rikin qalasından olan ovçular əvvəlcə onların birini, sonra isə o birini 
tapana qədər, ayrı düşüb, ağlasığmaz əzablara düçar olublar. Yalnız 
iki məqamı qeyd etmək yerinə düşərdi. Birincisi (sonrakı hadisələr 
üçün ən vacib olanı budur), Ballantre sərgərdan olduğu zaman qəni- 
mətini hələ də kimsəyə məlum olmayan bir yerdə basdırır. Amma 
həmin yeri şlyapasının astarında qanla qeyd edir. İkincisi, qalaya 
bir qəpiksiz düşdüyü zaman kavaler tərəfindən qardaşcasına qarşı- 
lanıb və Fransaya gediş haqqını da o ödəyib. 

Kavalerin sadə qəlbə malik olması onu bu yerdə Ballantreni 
hədsiz şərəfləndirməyə sövq edib. Amma hər bir ağıllı adam anlayır 
ki, bu vəziyyətdə yalnız kavaler özü tərifə layiqdir. Hörmətli müxbiri- 
min xarakterindəki əsl insani keyfiyyətləri böyük məmnuniyyətlə 
qeyd etməklə yanaşı, bundan əvvəlki bəzi mülahizələrimin xətrinə 
dəyəcəyimdən ehtiyatlanıram. Mən onun çoxlu sayda yaramaz və 
ədəbsiz (mənim fikrimcə) mülahizələrinə qiymət verməkdən özümü 
saxlamalı oldum. Çünki bilirdim ki, o, çox həssas və küsəyən adam- 
dır. Amma hər halda, onun mübahisələr barədə qeydləri, həqi- 
qətən, bütün fərziyyələri inkar edir. Ballantreni şəxsən tanıyırdım və 
elə adam təsəvvür etmək mümkün deyildi ki, ondan az qorxu his- 
sinə malik olsun. Məni kavalerin hekayəsindəki bu yanlışlıq məyus 
edir. Buna baxmayaraq, onun hekayəsi bütövlükdə (bəzi istisnaları 
nəzərə almasaq) mənə tamamilə həqiqi görünür. 

Polkovnikin macəralarından hansının üstündə daha çox dayan- 
dığını özünüz də müəyyənləşdirə bilərsiniz. 

Həqiqətdə isə biz ondan baş verənlərin hamısını eşitsəydik, 
o zaman işlər, ehtimal ki, tamamilə başqa istiqamət ala bilərdi. 
Amma pirat gəmisindəki hadisələr yalnız səthi xatırlanırdı. Polkov- 
nikin bizə danışmaq istədiyi bəzi məqamları da axıra kimi dinləyə 
bilmədim, çünki kədərli düşüncəyə dalmış mister Henri tezliklə 
ayağa qalxdı və (polkovnikə təxirəsalınmaz işləri olduğunu xatırla- 
daraq) mənə onun arxasınca kontora gəlməyi tapşırdı. 

Orada artıq öz hisslərini gizlətməyə səy göstərmədi. Sifətinin 
ifadəsi dəyişmiş halda, alnının tərini silərək otaqda var-gəl etməyə 
başladı. 

— Siz mənə lazımsınız, Makkellar, — nəhayət, o dilləndi və içmək 
lazım olduğunu söyləyib, bizə bir şüşə yaxşı çaxır verilməsini əmr 
etdikdən sonra dərhal da sözünə ara verdi. Bu, onun adətinə tama- 
milə uyğun deyildi və bir neçə stəkan çaxırı dalbadal birnəfəsə içdiyi 
zaman daha çox təəccübləndim. Çaxır onu bir qədər möhkəmləndirdi. 

— Makkellar, — o dedi, — əgər mən xilas olduğunu sevinclə qarşı- 
ladığımız qardaşımın pula böyük ehtiyacının olduğunu söyləsəm, 
yəqin ki, bu, sizi təəccübləndirməz. 

Buna şübhə etmədiyimi, amma ehtiyatımızın o qədər də çox 
olmadığı indiki vəziyyətdə bunun bizim üçün tamamilə əlverişli 
olmadığını ona söylədim. 

— Bunu bilirəm, — o etiraz etdi. — Amma girova görə ödəniş 
üçün pul var axı. 

Onların missis Henriyə məxsus olduğunu xatırlatdım. 

— Arvadımın əmlakına görə mən cavabdehəm, -— o, kəskin 
şəkildə dedi. 

— Yaxşı, — etiraz etdim. — Bəs girov necə olsun? 

— Bax, məsələ də elə bundadır, — o dedi. — Elə bununla bağlı 
sizinlə məsləhətləşmək istərdim. 

İndi bu pulların təyinatı üzrə birbaşa sərf edilməməsinin yersiz 
olması, bunun bizim çoxillik qənaətcilliyimizin nəticəsiz qalmasına və 
təsərrüfatımızın yenidən çətin vəziyyətə düşməsinə səbəb olacağını 
ona söylədim. Hətta onunla mübahisə etməli oldum və o, mənim 
gətirdiyim dəlillərə əli ilə etirazını bildirib, acı təbəssümlə cavab 
verdiyi zaman həddimi aşıb öz mövqeyimi tamamilə unutdum. 

— Bu, ağılsızlıqdan başqa bir şey deyil! — qışqırdım. — Və mən 
öz tərəfimdən bu işdə iştirak etmək fikrində deyiləml 

— Siz elə danışırsınız ki, guya, bunu mən xoşuma gəldiyi üçün 
eləyirəm, — o dedi. — Mənim övladım var, işlərdə intizamı sevirəm və 
sizə açığını deyim ki, Makkellar, mən artıq təsərrüfatda qazandığımız 
uğurlarla öyünməyə başlamışam. — O, bir anlıq kədərli düşüncələrə 
dalaraq susdu. — Burada heç nə mənə məxsus deyil, demək olar ki, 
heç nə. Bugünkü xəbərlər bütün həyatımı məhv etdi. Mənə yalnız 
adım qaldı, digərləri isə artıq xəyaldır, yalnız xəyal. Heç bir hüqu- 
qum yoxdur mənim. 

— Yaxşı, fərz edək, bütün bunların hamısı hökm vermək üçün 
tamamilə kifayətdir. 

O, qəzəblə mənə baxdı və görünür, nəsə söyləməkdən özünü 
zorla saxlaya bildi. Fikrimin üstündə ona görə inadla dayanırdım ki, 
onun malikanə haqqında danışdığına baxmayaraq, arvadı barədə 
düşündüyünü görürdüm. Birdən o, cibindən bükülərək əzilmiş 
məktubu çıxarıb, kəskin hərəkətlə onu masanın üstünə qoydu və 
titrək səslə aşağıdakı sözləri oxudu: 

— “Mənim əziz İakovum”, — görürsən, o necə başlayır! — o çığırdı. 
— “Mənim əziz İakovuml Yadındadır, bir dəfə səni belə adlandır- 
mışdım və indi sən bu adı doğruldub, məni qapı arxasında qoy- 
dun!” Düşünün, Makkellar: bu sözləri yeganə doğma qardaşım söy- 
ləyir! Allaha and olsun, mən onu, həqiqətən, sevirdim, həmişə ona 
sədaqətli olmuşam, amma o, mənim haqqımda nə yazırl Amma 
mən bu iftiralara dözə bilmərəm, — mister Henri otaqda var-gəl edə- 
rək dedi. — Nəyim ondan əskikdir? Allah şahiddir ki, mən ondan 
yaxşıyaml Mən ona elə bu dəqiqə tələb etdiyi ağlasığmaz məbləğ- 
də pulu göndərə bilmərəm. O bilir ki, bu, bizim imkanlarımız daxi- 
lində deyil. Amma mən ona nəyim varsa hamısını verəcəyəm, hətta 
onun gözlədiyindən də çox. Hər şeyə lazım olduğundan artıq 
dözmüşəm. Baxın, o sonra nə yazır: “Bilirəm, sən acgöz köpəyin 

birisən”. Acgöz köpəkl Tamahkarl Makkellar, bu, həqiqətən, belə- 
dir? Yəni siz də belə düşünürsünüz? — Mənə elə gəldi ki, mister 
Henri məni vurmağa hazırlaşır. — Oh, hamınız mənim haqqımda 
belə fikirləşirsinizl Yaxşı, belə olduğunu siz hamınız görürsünüz, o da 
görür, elə ədalətli Allah da görür. Sülh naminə bu malikanəni dağıt- 
maq belə lazım gələrsə, bunu eləyib, o qaniçəni doyurdacağaml 
Qoy nə varsa tələb eləsin, hamısını alacaq! Burada nə varsa hamısı 
onun haqqıdır! Oh! — mister Henri çığırdı. – O, mənə getməyə 
imkan vermədiyi zaman bütün bunların hamısını, hətta bundan da 
pisini qabaqcadan görürdüml — O, özünə bir qədəh də çaxır süzüb, 
dodaqlarına yaxınlaşdırdı. Amma mən cəsarət eləyib onun əlindən 
yapışdım. O dayandı. — Siz haqlısınız. — O, qədəhi buxarıya boşaltdı. 
— Yaxşısı budur, gəlin pulları sayaq. 

Onun əleyhinə dayanmağa artıq qərar verə bilməzdim: adətən, 
özünü yaxşı idarə etməyi bacaran adamın bu şəkildə təlaş keçirməsi 
ovqatımı tamam təlx etdi. Biz masa arxasına keçib nağd pulları say- 
dıq və düyünləyib bağladıq ki, polkovnik Berkə onları özü ilə götür- 
mək asan olsun. Bu işi başa çatdırdıqdan sonra mister Henri zala 
qayıtdı və milordla oturub bütün gecəni qonaqla söhbət etdilər. 

Səhər açılan kimi polkovniki yola salmaq üçün məni çağırdılar. 
Müşayiətçinin onun ürəyincə olmadığı hiss olunurdu. Amma daha 
nüfuzlusuna iddia edə bilməzdi, çünki mister Henri qaçaqmalçılarla 
münasibəti özünə yaraşdırmırdı. Səhər hava çox soyuq və küləkli idi. 
Kolluqdan keçib sahilə endiyimiz zaman polkovnik plaşına büründü. 

— Ser, — mən dedim. — Dostumuzun böyük məbləğdə pula ehti- 
yacı vardır. Belə ki, onun məsrəflərinin çox olduğunu zənn etmək 
olar? 

— Bəli, zənn etmək olar, — o dedi. Onun səsi mənə süni təsir 
bağışladı. Amma bu, polkovnikin ağzını plaşı ilə örtməsi səbəbindən 
də ola bilərdi. 

— Mən bu ailənin yalnız xidmətçisiyəm, — mən dedim. — Mənimlə 
açıq danışa bilərsiniz. Düşünürəm ki, ondan, ehtimal ki, bizə xeyir 
gəlməyəcək. 

— Möhtərəm ser, — polkovnik dedi. — Ballantre anadangəlmə 
fitri istedada malik bir centlmendir. Mən ona məftunam və gəzdiyi 
torpağa belə pərəstiş edirəm. — Amma buna baxmayaraq, savadsız 
adam kimi dili dolaşıb. Başqa nə deyim. 

— Bunların hamısı doğrudur, — mən dedim, — amma bundan 
bizə az xeyir dəyə bilər. 

— Əlbəttə, sizin bu məsələyə aid şəxsi fikriniz ola bilər, möh- 
tərəm ser. 

Bu zaman biz onu gözləyən qayığın dayandığı buxtaya çatdıq. 

— Bax belə, — o dedi. — Əlbəttə, özümü sizin lütfkarlığınız qarşı- 
sında borclu hesab edirəm, mister, adınızı yenə unutdum, sadəcə, 
vidalaşarkən, sizin bu məsələdə bu qədər gözüaçıq və eyni zamanda 
maraqlı olduğunuzu nəzərə alıb, bir məqamı nəzərinizə çatdırıram ki, 
bunun sizin ağalar üçün də əhəmiyyətsiz olmadığını hesab edirəm. 
Mənə elə gəlir, dostum bir məsələdən onları hali etməyi nəzərindən 
qaçırıb. Parisdə olan bütün qaçqınların hamısından çox o, Şotland 
fondunun! müavinətindən istifadə edir. Ən böyük biabırçılıq budur, 
ser, — hiddətlənmiş polkovnik qışqırdı, — oradan mənə bir penni də 
çatmırl 

Bu yerdə o, meydan oxuyurmuş kimi şlyapasını yana verdi, 
sanki, bu ədalətsizliyə görə mən cavab verməli idim, sonra yenidən 
lütfkarlıq göstərərək təkəbbürlə əlimi sıxdı və qoltuğunda pul bağ- 
laması, fitlə təsirli “Shule Aroon”” mahnısını çala-çala qayığa sarı 
getməyə başladı. 

Bu mahnını birinci dəfə nə vaxtsa eşitmişdim, onun sözlərini və 
musiqisini bir də eşitmək qismətimdə var imiş. Artıq həmin mah- 
nının bir bəndini xatırlayıb, beynimdə səsləndiyi zaman qaçaqmal- 
çılar polkovnikə pıçıldadılar: “Sakit, lənətə gələsinizl” — və hər yan 
sakitliyə qərq oldu. Mən isə dayanıb, dənizin üzərində dan yerinin 
sökülməsinə və yelkənini qaldırıb səfərə hazırlaşan gəmiyə qayığın 
yaxınlaşmasını seyr edirdim. 

Maliyyə işlərimizə müdaxilə bizim üçün böyük çətinliklər yaratdı 
və hətta məni Edinburqa yollanmağa məcbur etdi. Burada əvvəlki 
istiqrazları birtəhər bağlamaqdan ötrü çox əlverişsiz şərtlərlə vekselə 
imza atmaq məcburiyyətində idim və bu işin ucbatından Derrisdir- 
dən üç həftə uzaq düşdüm. 

Orada olmadığım müddətdə mənə baş verənlər barədə danı- 
şası elə bir adam yox idi. Amma qayıtdıqdan sonra missis Henrinin 


! Şotland fondu — Yakobinlər xaricdə fransız kralının və Roma Papasının 
maddi yardımından istifadə edirdilər. 

davranışının çox dəyişdiyinin şahidi oldum. Milordla tərəfimdən 
təsvir olunmuş söhbətlərə son qoyulmuş, ərinə olan münasibəti 
yumşalmış və daha çox miss Ketrinə qulluq edirdi. Yəqin, bu dəyi- 
şikliyin mister Henrinin xoşuna gəldiyini düşünürsünüz. Heç də yox! 
Əksinə, missis Henrinin hər cür diqqəti onu alçaldır və qadının gizli 
arzularının yeni isbatına xidmət edirdi. Ballantrenin ölmüş hesab 
olunduğu vaxtlarda qadın onun xatirəsinə sədaqəti ilə fəxr edirdi. 
Amma indi onun yaşadığı məlum olduqdan sonra missis Henri, 
yəqin ki, həmin hisslərdən utanır və elə bu da onun davranışının 
dəyişilməsinə səbəb olurdu. Həqiqəti gizlətməyə dəyməz, açığını 
deyəcəyəm, bəlkə də, mister Henri heç zaman özünü bu günlərdə 
olduğu qədər pis aparmamışdı. Üzdə özünü təmkinli göstərir, 
amma daxilən təlatümlü olduğu hiss olunurdu. 

Mənimlə münasibətdə tez-tez ədalətsiz və kəskin hərəkətlərə 
yol verirdi. Hətta arvadına da hərdən tikanlı sözlər deyirdi. Əgər 
qadın ona yersiz olaraq hər hansı bir mehribanlıq göstərirdisə, bu, 
elə bir ciddi əsas olmadan onun gizli və kəskin hiddətinə səbəb 
olurdu. Hiddətləndiyi vaxtlarda (bu, onun vərdişlərinə tamamilə yad 
idi) bu, ətrafdakılara da öz təsirini göstərər, onlar isə bir-birinə təəc- 
cüblə baxıb kədərlənərdilər. 

Belə coşqunluğu ilə özünə zərər yetirirdi. Ən böyük zərəri özünə 
dinib-danışmamağı sayəsində vururdu. Bunu onun həm geniş- 
ürəkli, həm də məğrur olması ilə əsaslandırmaq olardı. Qaçaqmal- 
çılar isə tez-tez Ballantrenin sifarişlərini çatdırır və heç biri də əliboş 
qayıtmırdı. Mən mister Henri ilə mübahisəyə cürət etmirdim və 
o, bütün tələb olunanları böyük şövqlə verirdi. Bəlkə, təbiəti etiba- 
rilə qənaətcilliyə meyilli olduğunu dərk etdiyindən, sonrasını düşün- 
mədən göstərdiyi səxavətdən xüsusi zövq alır və qardaşının bütün 
tələblərini yerinə yetirirdi. Elə bir sıxıntılı vəziyyət alınmışdı ki, hətta 
daha ciddi adamı belə addım atmağa vadar edərdi. Amma təsər- 
rüfat gücü çatmadığı bu hamiləliyin nəticəsində can verirdi (əgər 
belə ifadə etmək mümkünsə). Biz cari xərclərimizi bacardığımız 
qədər azaltmışdıq, at tövləsi boşalmışdı, orada yalnız dörd minik 
atı qalmışdı, qulluqçuların, demək olar ki, hamısı işdən çıxarılmışdı. 
Bu da bütün mahalda narazılığa səbəb olmuş və mister Henriyə 
qarşı köhnə ədavəti yenidən qızışdırmışdı. Nəhayət, Edinburqa 
ənənəvi illik səyahət ləğv edilmişdi. 

Bu hadisə 1756-cı ildə baş verdi. dnutmamalısınız ki, bu qaniçən 
düz yeddi il Derrisdirin bütün şirəsini sordu və bütün bu müddət 
ərzində ağam öz sakitliyini qoruyub saxladı. Ballantre şeytani hiylə- 
gərliklə bütün tələblərini yalnız mister Henriyə ünvanlayır və bu 
barədə milorda bir kəlmə də yazmırdı. Heç nədən xəbəri olmayan 
ailə bizim qənaətimizə heyrətlənirdi. Şübhəsiz, onlar patronumun 
simicliyinə təəssüflənir və bu qüsuru, hər şeyə rəğmən, gənc bir 
adam üçün, xüsusilə, xoşagəlməz hal hesab edirdilər. Axı mister 
Henrinin hələ otuz yaşı tamam olmamışdı. Amma o lap gənc yaş- 
larından Derrisdirin işlərini idarə edirdi və evdəkilər anlaşılmaz dəyi- 
şikliklərin hamısını təkəbbürlə və acı sükutla qarşılayırdılar. Bu vəziy- 
yət Edinburqa səfərlə bağlı söhbətə qədər belə davam etdi. 

Bu vaxta kimi mənə elə gəlirdi ki, mənim ağam və arvadı, ümu- 
miyyətlə, bir-birinin gözünə görünmürlər. Təkcə masa arxasındakı 
görüşlərindən savayı. Polkovnik Berkin gətirdiyi məlumatdan sonra 
missis Henridə də yaxşı mənada böyük dəyişikliklər baş vermişdi, 
demək olar, o, əvvəlki biganəliyini və soyuqluğunu kənara qoyub, 
ərinə ürəklə qulluq etməyə səy göstərirdi. Mister Henrini bütün bu 
nəvazişlərə etirazına görə qınaya bilmirdim. Eyni zamanda, qadını 
ərinin qaraqabaqlığına görə günahlandırmaq istəməzdim. Amma 
bu vəziyyət onların münasibətinin tamamilə soyuması ilə nəticə- 
ləndi. Belə ki, onlar masa arxasındakı söhbəti nəzərə almasaq, çox 
nadir hallarda danışardılar (bu barədə artıq söyləmişdim). Hətta 
Edinburqa səfər barədə söhbət ilk dəfə nahar zamanı baş verdi və 
bu da elə bir vaxta təsadüf edirdi ki, missis Henri xəstə və əsəbi idi. 
Ərinin fikrini anlayan kimi sifəti pörtdü. 

— Yox! — qadın çığırdı. — Bu lap ağ oldu! Allah şahiddir ki, tale 
mənə o qədər də sevinc bəxş etməyib, indi isə özümü yeganə təsəl- 
lidən də məhrum etməliyəml Bu rüsvayçı simicliyə son qoymağın 
vaxtı çatıb. Onsuz da qonşular arasında biabır olmuşuq və barə- 
mizdə olan rəvayətlər dillər əzbəridir. Bunlar adamı dəli eləyər. Mən 
buna dözə bilmərəml 

— Səfərə pulumuz çatmır, — mister Henri dedi. 

— Pulunuz çatmır! — qadın çığırdı. — Utanın! Bundan savayı, 
mənim öz vəsaitim var axıl 

— Nikah barədə müqaviləyə əsasən onlar mənə çatır, xanım, 
— hirsindən dişlərini qıcıdı və dərhal da otağı tərk etdi. 

Qoca lord əllərini göyə qaldırdı, sonra isə gəlini ilə birlikdə 
buxarının yanına çəkilib, açıq-aşkar mənim burada artıq olduğuma 
işarə vurdular. Mister Henrini həmişəki sığınacağında — kontorda 
tapdım. O, masanın küncündə oturub, cib bıçağı ilə qaşqabaqlı 
halda oranı taqqıldadırdı. 

— Mister Henri, — mən dedim. — Özünüzə münasibətdə çox 
ədalətsizliyə yol verirsiniz və buna son qoymağın vaxtıdır. 

— Al — o çığırdı. — Burada mən kimə lazımam? Onlar üçün bu, 
adi şeydir. Mənim rüsvayçı vərdişlərim var. Mən acgöz köpəyəml 
— O, bıçağı dəstəyinə qədər ağaca sancdı. — Amma mən o əclafa 
göstərərəm, — o, söyüş söyərək qışqırdı, — ona kimin daha mərd 
olduğunu sübut edərəm! 

— Bu ki comərdlik deyil, – mən dedim. — Bu, sadəcə, xudpə- 
səndlikdir. 

— Sizin məsləhətinizə ehtiyacım yoxdur! — o, sözümü kəsdi. 

Hesab edirdim ki, onun köməyə ehtiyacı var və o, bunu istəsə 
də, istəməsə də mən etməliyəm. Ona görə də missis Henri otağına 
çəkilən kimi qapını döyüb, məni qəbul etməsini xahiş etdim. 

O, təəccübünü gizlədə bilmədi. 

— Sizə nə lazımdır, mister Makkellar? — o soruşdu. 

— Allah şahiddir, xanım, — dedim, — mən heç vaxt sayğısızlıq 
göstərib zəhlənizi tökməzdim, amma indi vicdanım üzərinə elə ağır 
bir yük düşüb ki, susmağı bacarmıram. Milordla sizin özünüzü necə 
apardığınızı görməmək üçün kor olmaq lazımdır. Bütün bu illəri 
mister Henri kimi nəcib bir centlmenlə bir yerdə yaşayıb, onun 
xasiyyətinə pis bələd olmaq anlaşılmazdır! 

— Bu nə deməkdir? — qadın çığırdı. 

— Siz bilirsinizmi bu pullar hara sərf olunur? Özünü masa arxa- 
sında inkar edən həmin adamın günahına yazılmış onun və sizin 
pullarınız, ümumiyyətlə, bütün pullar? — mən davam etdim. — Parisəl 
O adamal Yeddi il ərzində səkkiz min funt pul alıb bizdən və mənim 
patronum bunu gizli saxlamaqla sadəlövhlüyə yol verir. 

— Səkkiz min funt? — o təkrar etdi. — Ola bilməz! Bizim mülk 
buna qadir deyil... 

— Təkcə Allah bilir, bu qədər pulu toplamaq üçün hər fartinqin 
üstündə necə əsmişik, — mən dedim. — Amma necə olursa olsun, 
səkkiz min altmış və nə qədərsə şillinq göndərəsi olmuşuq. Və əgər 

bütün bunlardan sonra mənim sahibimi yenə də simic adlandırar- 
sınızsa, o zaman deyiləsi heç bir sözüm qalmır. 

— Sizə artıq heç bir söz söyləmək lazım deyil, — o dedi. — Sizə 
məxsus dözümə rəğmən, sərbəstlik göstərməkdə tamamilə düzgün 
hərəkət etdiniz. Mən qınağa layiqəm, siz, yəqin ki, məni tamamilə 
diqqətsiz bir həyat yoldaşı hesab edirsiniz (o, qəribə bir təbəssümlə 
mənə baxdı). Amma mən bütün bunları bu dəqiqə yoluna qoyaram. 
Ballantre həmişə başısoyuq olub, amma onun böyük ürəyi var, 
o, əsl comərddir. Özüm ona yazacağam. Verdiyiniz məlumatlarla 
məni nə dərəcədə məyus etdiyinizi, bəlkə də, təsəvvür belə edə bil- 
məzsinizl 

— Amma mən sizə kömək edəcəyimi düşünürdüm, xanım, 
— dedim, amma onun hələ də Ballantre barədə düşünməkdə 
davam etdiyini gördükdə özümü daxilən qınayırdım. 

— Həm də kömək etdiniz, — qadın dedi. — Əlbəttə, siz mənə 
kömək etdiniz. 

Elə həmin gün (onları izlədiyimi gizlətməyəcəyəm) mister Henri- 
nin arvadının otağından çıxarkən özünə oxşamadığını gördükdə 
fərəhləndim. Özündən ağladığı hiss olunurdu, amma buna baxma- 
yaraq, o, sanki, yerimir, uçurdu. Buna görə də arvadıyla bir-birlərini 
başa düşdükləri qərarına gəldim. “Hə, — düşündüm, — bu gün 
xeyirxah bir iş gördüml” 

Növbəti günün səhəri kontor kitablarına başım qarışdığı zaman 
mister Henri sakitcə otağa daxil olub, əllərini çiynimə qoydu və 
məni zarafatyana silkələdi. 

— Görürəm sizə etibar etmək olmaz, МаККеПаг, — o dedi və bir 
kəlmə də əlavə etmədi. Amma səsinin tonu dediklərini inkar edirdi. 

Beləliklə, mən çox şeyə nail oldum. Ballantrenin növbəti elçisi 
(onu çox gözləmək lazım gəlmədi) özü ilə yalnız məktub aparası 
oldu. Bir müddət bu münasibətləri tənzimləməyi mənə həvalə etdi- 
lər. Mister Henri bir kəlmə də yazmırdı. Mən isə ən soyuq və formal 
ifadələrlə kifayətlənirdim. Amma həmin məktubdan mənim xəbərim 
olmadı. Çətin ki, o məktub sahib Ballantrenin xoşuna gəlsin, çünki 
indi mister Henri, artıq arvadının dəstəyini hiss edirdi. Məktub gön- 
dərilən gün o, çox yaxşı əhvali-ruhiyyədə idi. 

Ailə münasibətləri əvvəlkinə nisbətən daha yaxşı məcraya düş- 
müşdü. İndi, hər halda, anlaşılmazlıq aradan qalxmış, xeyirxah 

münasibətlər bərpa olunmuşdu. Düşünürəm ki, əgər patronum 
məğrurluqdan əl çəkib, arvadı isə başqası barədə arzularını (əsası 
bu idi) unutsaydı, onlar tamamilə barışa bilərdilər. Təəccüblüdür, 
ən gizli fikirlər belə özünü büruzə verir, qadının hisslərinin dəyişdi- 
yini necə itaətkarlıqla izlədiyiniz indinin özündə belə mənə təəc- 
cüblü görünür. Baxmayaraq ki o, indi sakit idi və hamı ilə yaxşı 
münasibət saxlayırdı, amma xəyalı Parisdə olduğu zaman bunu 
həmişə hamımız hiss edərdik. Sanki, mənim həqiqətlərim o bütü 
yıxmaq qüdrətinə malik deyildil Nə etmək olarl Hər qadının qəl- 
bində bir iblis var: neçə il keçib, heç bir görüşün, hətta onun sevgi 
hissi ilə bağlı qadında xatirələrin olmaması, onun ölümünə inam, 
sonra isə aşkar olunmuş vicdansızlığı, tamahkarlığı — bunların heç 
birinin köməyi olmadı. Yenə də o, qəlbində məhz həmin əclafı 
sevib əzizlədi ki, bu, hər bir nəcib adamı özündən çıxara bilərdi. 
Mənim sevgi hisslərinə heç zaman xüsusi meylim olmayıb. Sahi- 
bimin arvadına olan ağılsız sevgisi isə məni bu kimi hisslərdən 
tamamilə çəkindirdi. Yadımdadır, xidmətçi qadını mən düşüncəyə 
daldığım zaman mahnı oxuduğu üçün bərk danlamışdım. Sərtliyim 
evin bütün yüngülxasiyyət qadınlarını üstümə qaldırmışdı. Bu, 
mənə az təsir eləyirdi. Amma mister Henrini çox əyləndirirdi və 
mənimlə şərik olduğu üçün özünü bədbəxt hesab etdiyini söylə- 
yərək məzələnirdi. 

Qəribə də olsa (anam elə qadın idi ki, necə deyərlər, belələrini 
cəmiyyətin görkəmli nümayəndəsi adlandırırlar. Universitetdə aldı- 
ğım təhsilin haqqını ödəyən bibim Dikson isə çox ləyaqətli qadın 
idi), mən heç vaxt qadın cinsindən olan şəxslərə maraq göstərmir- 
dim və deyəsən, onları pis də başa düşürdüm. Ədəbsiz kişi təəssü- 
ratı yaratmayım deyə onların məclislərindən uzaq gəzirdim. Bu işə 
tövbə etməyimdə, ən azı, müəyyən əsasım var idi. Çünki başqaları- 
nın ehtiyatsızlığının necə faciəli nəticəyə gətirib çıxardığının dəfə- 
lərlə şahidi olmuşdum. Bütün bunları missis Henriyə qarşı əda- 
lətsiz münasibətə yol vermədiyimi göstərmək naminə qeyd etməyi 
vacib hesab edirəm. Bundan savayı, həmin mülahizələr bu dolaşıq 
işin növbəti halqası olan məktubu oxuduqdan sonra öz-özünə 
ağlıma gəldi. Sonuncu elçi getdikdən bir, yaxud iki həftə sonra 
xüsusi olaraq məktubun mənə təqdim olunması əsl təəccübümə 
səbəb oldu. 

Polkovnik Berkin (sonrakı kavalerin) 
mister Makkellara məktubu: 


Trua Şampani, 12 iyul 1756-cı il 

Əziz ser, az tanıdığınız bir adamdan məktub aldığınız 
üçün, şübhəsiz ki, təəccüblənəcəksiniz. Amma sizinlə Derris- 
dirdə görüşmək şərəfinə nail olduğum həmin gün cavan- 
lığınıza baxmayaraq, etibarlı, möhkəm xarakterli olduğunuzu 
qeyd etmişdim. Belə keyfiyyətlərə cəsur əsgərə məxsus əsl 
istedada və sərkərdəliyə rəğbət bəslədiyim qədər məftunam. 
Bundan savayı, mən nəcib bir ailənin taleyinin canlı iştirak- 
çısıyam. Hansı ki, siz həmin ailəyə sədaqətlə qulluq etmək 
şərəfinə layiq görülmüsünüz, daha doğrusu, o ailənin ciddi 
və hörmətli dostuna çevrilmisiniz. Yola düşdüyüm səhər 
sizinlə olan söhbətimiz mənə əsl zövq verdi və məndə dərin 
təəssüratlar oyatdı. Bu günlərdə qarnizon xidmətində oldu- 
ğum şanlı şəhərdən ayrılıb Parisdə olarkən dostum B.-dan 
adınızı xəbər alıb (etiraf edirəm ki, unutmuşdum), əlverişli 
vəziyyətdən istifadə edərək, sizə yeniliklər barədə məlumat 
vermək məqsədi ilə yazıram. 

Dostum barədə sizinlə axırıncı dəfə söhbət etdiyimiz 
zaman, səhv etmirəmsə, Şotland fondundan olan pullardan 
məharətlə bəhrələndiyi barədə söyləmişdim. Tezliklə o, rota 
komandiri olub, polkovnik rütbəsi aldı. Əziz ser, şahzadənin 
sağ əli olmuş mənim kimi adamın əyalətə göndərilərək belə bir 
yerdə çürüməyinə səbəb olan bəzi məqamlara aydınlıq gətir- 
məyəcəyəm. Saraya vərdiş etsəm də, etiraf etməyə bilmərəm 
ki, ora sadə əsgərin yeri deyil və mən, hətta cəhd eləsəm belə, 
heç zaman buna oxşar yollarla yüksəlməyə ümid etməmişəm. 
Amma dostumuz qadınların himayəsindən istifadə edərək 
uğur qazanmaqda xüsusi qabiliyyətə malikdir və nə dərəcə də 
həqiqət olduğunu deyə bilmərəm, amma eşitdiyimə görə, son 
vaxtlar daha yüksək dairədən olan bir qadının himayəsindən 
istifadə edirmiş. Məhz elə bu da onun əleyhinə çevrilib və 
sonuncu dəfə onunla görüşmək şərəfinə nail olduğum zaman 
yenicə Bastiliya həbsxanasından buraxılmışdı. Həmin həbsxa- 
naya məxfi göstərişə əsasən salınıbmış, indi isə azad olun- 


masına baxmayaraq, öz polkundan və təqaüddən məhrum 
edilmişdir. Əziz ser, namuslu irlandın düzlüyü nəticə etibarilə 
hər cür fəndlərə və kələklərə qalib gəlir və bu məsələdə sizin 
kimi düşüncəli bir centlmen, yəqin ki, mənimlə razılaşar. 
Beləliklə, ser Ballantre elə bir adamdır ki, mən onun iste- 
dadına heyranam və eyni zamanda o, mənim dostumdur. 
Taleyin ondan üz döndərdiyi barədə sizə məlumat verməyi 
yersiz hesab etmirəm və belə ki, mənim fikrimcə, o, indi 
tamamilə ümidsiz bir vəziyyətdədir. Onu gördüyüm zaman 
mənə Hindistana səfləri barədə danışdı (özümün də orada 
məşhur həmvətənim mister Lallini! müşayiət edəcəyimə 
ümid bəsləyirəm): amma bunun üçün onun, başa düşdü- 
yümə görə, olduqca daha çox pula ehtiyacı vardır. Yəqin ki, 
siz bu hərbi məsəli eşitmisiniz: geri çəkilən düşmənin yoluna 
qızıl döşəməyə dəyərmi? Beləliklə, bu məsəlin mənasını başa 
düşəcəyinizə inanaraq, əziz ser, lord Derrisdirə, oğluna və 
füsunkar missis Düriyə yüksək ehtiramımı bildirirəm, 


sizin itaətkar bəndəniz 
Frensis Berk. 


Məktubu dərhal mister Henriyə çatdırdım, bildiyimə görə, bu 
dəqiqələrdə hər ikimiz eyni məsələ barədə düşünürük, məktub bir 
həftə yubanmışdı. Mən polkovnik Berkə tələsik cavab məktubu 
göndərib, məktubda elə birinci imkan düşən kimi Ballantreyə növ- 
bəti elçisinin zəruri olan hər şeylə təchiz olunacağını çatdırmağı 
xahiş etmək istədim. Amma mən nə qədər tələssəm də, qaçılmaz 
olanı dəyişə bilməzdim, ox öz yayından çıxmışdı. Öncəgörmənin 
hadisələrin axarını dəyişmək qabiliyyətinə (elə istəyinə də) şübhə 
etməyin zamanı çatmışdır, hər şeyi gözlənilən təhlükəyə necə səylə, 
uzun müddət və gözübağlı hazırladığımızı xatırlayanda, bunlar indi 
də mənə qəribə görünür. 

Bu gündən etibarən otağımda müşahidə borusu saxlamağa və 
icarədarları sorğu-sual etməyə başladım. Çünki bizim mahalda 
qaçaqmal alveri ilə, demək olar ki, açıq şəkildə məşğul olurdular. 


" Qraf Lalli — məşhur irland Yakobitlərindən birinin oğlu, 1745-ci il yakobit 
hərbi müdaxiləsinin iştirakçısı. Hindistanda müstəmləkəçi və fransız ordusunun 
751: kimi fəaliyyət göstərib, ingilislər tərəfindən məğlub edilib və əsir 
götürülüb. 

Tezliklə bütün siqnallara bələd olub, növbəti elçinin peyda olma 
vaxtını saatına kimi təyin edə bilərdim. İcarədarlardan məlumat aldı- 
ğımı bir də təkrar edirəm, çünki qaçaqmalçılar təhlükəli quldurlar- 
dan təşkil olunmuşdu və həmişə silahlı olurdular. Buna görə də 
onlarla hər hansı bir ünsiyyət ürəyimcə deyildi. Bundan savayı (bu, 
nəticə etibarilə işə zərər vururdu), bu quldurlardan hansınınsa mənə 
xüsusi nifrəti vardı. Onlar mənə təkcə ləyaqətsiz bir ləqəb verməklə 
kifayətlənmədilər. Bir dəfə gecə kefli olduqları vaxt (özlərinin 
söylədiyinə görə) gizli dalanların birində məni tutub, əylənmək üçün 
rəqs etməyə məcbur etdilər. Onlar qılıncı ayağıma batıraraq, əl çalıb 
bərkdən oxuyurdular: “Kvaker, kvakerİ, rəqs elə!” Baxmayaraq, 
onlar mənə bədən xəsarəti yetirmədilər, amma bu təhqirdən sonra 
bir neçə gün yatağa düşdüm. Belə vəziyyətin Şotlandiya üçün nə 
dərəcədə rüsvayçı bir hal olduğunun şərhə ehtiyacı yoxdur. 

Həmin uğursuz ilin noyabrın yeddisi, axşam sahildə gəzərkən 
nəzərimi Mekklrossada yandırılmış məşəlin tüstüsü cəlb etdi. Evə 
qayıtmağın vaxtı idi, amma həmin gün varlığıma elə bir narahatlıq 
hakim kəsilmişdi ki, kolluqların arasından keçib Kreq burnuna 
yaxınlaşdım. Günəş artıq batmışdı, amma qərb tərəfdə hava hələ 
işıqlı idi. Mən qaçaqmalçıların Rossada siqnal məqsədi ilə yandır- 
dıqları məşəli ayaqlayıb söndürdüklərini, buxtada isə yelkənləri 
endirilmiş gəmini gördüm. Aydın hiss olunurdu ki, o, təzəcə lövbər 
salıb. Amma qayıq artıq suya buraxılmışdı və o, qalın kolluğun arxa- 
sından körpüyə yanaşırdı. Bütün bunlar, bildiyimə görə, yalnız bir 
məna kəsb edirdi — Derrisdirə çapar gəlir. 

Qorxunu özümdən kənarlaşdırıb, əvvəl cəsarət etmədiyim böyük 
yarğan boyunca aşağı endim və kolluğun arxasında gizləndim. Elə 
bu zaman qayıq da sahilə yan aldı. Sükan arxasında kapitan Kreyl 
oturmuşdu, — qeyri-adi bir məxluq, onunla yanaşı bir sərnişin vardı, 
avar çəkənlər isə çətinliyə düçar olmuşdular, qayıq irili-xırdalı yol 
çantaları ilə doldurulmuşdu. Amma yükü cəld və bacarıqla sahilə 
boşaltdıqdan sonra qayıq gəmiyə doğru yan aldı. Sərnişin isə sahil- 
yanı qayıqda tək qaldı. Bu, tamam qara paltar geyinmiş, belində şpa- 
qa, əlində əlağacı tutmuş hündürboylu, mütənasib bədənli bir kişi 
idi. Kapitan Kreylə tərəf əlağacını elə incə, amma məzəli bir tərzdə 
yellədi ki, bu hərəkəti həmişəlik olaraq yaddaşıma həkk olundu. 

Qatı düşmənlərimin olduğu qayıq sahildən uzaqlaşan kimi 
özümü ələ alıb kolluğun arxasından çıxdım. Amma əsl inamsızlıqla, 
baş verə biləcək hadisədən əvvəlcədən xəbər verən anlaşılmaz bir 
duyğu arasında tərəddüd edərək yenidən dayandım. Əgər gəlmə 
adam geriyə dönüb məni zəif dumanın arasından görməsəydi, 
yəqin ki, mən bütün gecəni heç bir qərara gəlmədən burada daya- 
nacaqdım. O, əlini qaldırıb, uca səslə məni yanına çağırdı. Mən ona 
itaət göstərdim. 

— Qulaq asın, əzizim, — o, təmiz ingilis dilində söylədi, — bax 
burada Derrisdirə çatacaq bir xəzinə var. 

O qədər yaxına gəldim ki, artıq onu aydın görə bilirdim: yaxşı 
bədən quruluşu olan, yaraşıqlı, qarabuğdayı, arıq, hündür, isti və 
canlı baxışlara malik qaragözlü bu adamın duruşu döyüşməyə və 
komanda verməyə vərdiş etdiyindən xəbər verirdi, üzündə heç də 
ona pis yaraşmayan xalı vardı. Barmağında iri brilyantdan qaşı olan 
üzük parıldayırdı. Qara paltarı fransızsayağı dəblə tikilmişdi, biləyinin 
üstündəki krujeva adi krufevalardan o qədər də uzun deyildi və çox 
gözəl işlənmişdi. Ən təəccüblüsü isə qaçaqmalçılara məxsus çirkli 
gəmidən təzəcə düşmüş adamın bu dərəcədə səliqəli görünməsi 
idi. Bu müddət ərzində o da məni iti baxışları ilə nəzərdən keçirib, 
sonra gülümsədi. 

— Mərc gələrəm ki, dost, — o dedi, — sizin adınızı da, hətta aya- 
manızı da bilirəm. Xəttinizə əsasən, sizi elə belə də təsəvvür edirdim, 
mister Makkellar. 

Bu sözləri eşidən kimi qorxudan əsməyə başladım. 

— Oho, — gəlmə adam dedi, — məndən qorxmaq lazım deyil. 
Sizə cansıxıcı məktublarınızla bağlı heç bir iradım yoxdur, amma 
üzərinizə bir sıra öhdəliklər qoymaq fikrindəyəm. Mənə mister Balli 
deyin. Mən bu adı qəbul etmişəm, daha doğrusu (madam ki sizin 
kimi vasvası bir adamla iş görməliyəm), əsl adımı qısaltmışam. İndi 
isə bunu və bir də bunu götürün, — o, iki çanta göstərdi, — onları, 
güman edirəm ki, yerinə çatdıra bilərsiniz, qalanları isə hələlik göz- 
ləyə bilər. İndi isə tez olun, hədər yerə vaxt itirməyinl 

Səsinin ahəngi elə kəskin və nüfuzedici idi ki, fikirləşməyə belə 
macal tapmadan, qeyri-ixtiyari ona tabe oldum. Çantaları yerdən 
qaldırmamış o çevrilib, həmişəyaşıl kolların kölgəsi düşmüş yarım- 
qaranlıq cığırla addımlamağa başladı. Mən yükün ağırlığından belimi 

büküb onun arxasınca getsəm də, bu ağırlığı, demək olar ki, hiss 
etmirdim. Bu qayıdışın dəhşəti məni elə həyəcanlandırmışdı ki, fik- 
rim tamam qarışmışdı. 

Qəfildən mən dayandım və çantaları yerə qoydum. 

— Nə oldu? — o soruşdu. 

— Siz sahib Ballantresiniz? 

— Siz şərəflə etiraf etməlisiniz ki, — o dedi, — mən fərasətli mister 
Makkellar ilə gizlənpaç oynamırdım. 

— Allaha and verirəm! — mən çığırdım. — Sizi buraya nə gətirib? 
Nə qədər gec deyil, çıxıb gediniz. 

— Sizə təşəkkür edirəm, — o cavab verdi. — Amma bu seçimi 
mən yox, sizin sahibiniz edib. Belə olduğu halda, deməli, nəticəyə 
görə o (elə siz də) cavab verməlidir. İndi isə düz gölməçənin içinə 
tulladığınız əşyalarımı qaldırın və sizə tapşırdıqlarımı əvvəlcədən icra 
etməyə çalışın. 

Bu zaman itaət göstərmək barədə düşünmədən ona yaxınlaşdım. 

— Əgər heç nə sizi geri dönməyə məcbur edə bilməsə, – mən 
dedim, — onda, heç olmasa, şəraiti nəzərə alıb, hər bir xristian və 
yaxud centlmen kimi irəlidə getməyə qərar verməməlisiniz... 

— Necə də gözəl ifadələr! — o, sözümü kəsdi. 

— Əgər heç nə sizi geri dönməyə məcbur edə bilməzsə, — mən 
davam etdim, — o zaman, heç olmasa, ədəb qaydalarına əməl etmək 
lazımdır. Yükünüzün yanında dayanıb gözləyin, mən gedib ailənizi 
qabaqcadan bu görüşə hazırlayım. Atanızın ahıl vaxtıdır və... — bu 
yerdə dilim dolaşdı — ... axı ədəb qaydalarına əməl etmək lazımdır. 

— Oho, – o dedi. — Ay sizi, Makkellarl O, yaxın tanışlıqdan 
istifadə etmək istəyir. Onda, yalnız bir şeyi nəzərə alıb, qulağınızda 
sırğa eləyin: bəlağətli söhbətlərlə hədər yerə vaxt itirməyin, məni 
yolumdan döndərə bilməzsiniz. 

— Deməli belə? — mən dedim. — Yaxşı, ona hələ baxarıq! 

Və cəld çevrilib, Derrisdirə tərəf istiqamət götürdüm. O, məni 
saxlamağa səy göstərərək, hiddətlə qışqırıb nəsə söylədi. Sonra isə 
mənə elə gəldi ki, gülməyə başladı. O, deyəsən, mənə çatmaq istə- 
yirdi, amma, görünür, dərhal da fikrini dəyişdi. Hər halda, qaça-qaça 
gəlib, bir neçə dəqiqədən sonra təngnəfəs halda onsuz evin darva- 
zasına çatdım. Pilləkənləri birnəfəsə çıxıb zala daxil oldum. Ailənin 
bütün üzvləri zalda idi. Amma mən bir kəlmə də danışa bilmədim. 

Görünür, elə görkəmimdən çox şeyi oxumaq mümkün idi. Çünki 
onların hamısı yerindən qalxıb, kabusa baxırlarmış kimi diqqətlə 
məni nəzərdən keçirməyə başladılar. 

— O gəlib, — nəhayət, mən dilləndim. 

— O? – mister Henri soruşdu. 

— Bəli, məhz o özü, — mən dedim. 

— Mənim oğlum? – milord ucadan soruşdu. — Ağılsız! Ağılsız 
oğlan! Təhlükəsiz yerini necə atıb gələ bilib?! 

Missis Henri heç nə söyləmədi. Səbəbini bilmirəm, amma onun 
üzünə baxmadım. 

— Deməli belə, — mister Henri zorla nəfəs ala-ala söylədi. — Yaxşı, 
bəs indi o haradadır? 

— Mən ondan kolluğun yanındakı cığırda ayrıldım. 

— Məni onun yanına aparın, — o dedi. 

Bir söz söyləmədən addımlayırdıq. Daşla döşənmiş cığırda 
Ballantre ilə rastlaşdıq. O, əlağacını yelləyərək fit çala-çala gəlirdi. 
Hava kifayət qədər işıqlı olduğundan onu tanıya bildik. Amma üzü- 
nün ifadəsini sezmək çətin idi. 

— Bal Bu ki İakovdurl — Ballantre ucadan söylədi. — İsav da 
qayıtdı. 

— Cems, — mister Henri dedi, — Allah xatirinə, mənə adımla 
müraciət elə. Səni gördüyümə görə özümü yalandan şən göstər- 
məyə ehtiyac duymuram, amma imkanım daxilində ata evində səni 
qonaqpərvərcəsinə qarşılamağa çalışacağam. 

— Bəs nə üçün sənin evində demirsən? Bəlkə, o, sənin evindir? 
— Ballantre dedi. — Sən necə ifadə etməyə üstünlük verərdin? Yax- 
şısı budur, köhnə yaranın közünü qopartmayaq. Madam ki, sən 
mənim Parisdə yaşayışımı təmin etmək istəmədin, onda hesab 
edirəm ki, böyük qardaşını doğma ocağındakı yerindən məhrum 
etmək arzusunda olmayacaqsan? 

— Bütün bunlar nəyə lazımdır? — mister Henri cavab verdi. — Axı 
sən öz mövqeyinin üstünlüklərini gözəl anlayırsan. 

— Buna sözüm yoxdur, inkar etməyəcəyəm, — o, üzündə xəfif 
təbəssüm söylədi. 

Bununla da (onlar bir-birinə heç əl verib görüşmədilər də), demək 
olar ki, qardaşlar arasında görüş başa çatdı. Çünki bu söhbətdən dər- 
hal sonra Ballantre mənə sarı çönüb, əşyalarını gətirməyimi əmr etdi. 

Mənsə öz növbəmdə, – bir qədər ədəbsiz görünsə də, — mister 
Henriyə baxıb, ondan verilən əmrin icrasının təsdiq olunmasını 
gözlədim. 

— Mister Makkellar, qardaşımın bizdə olduğu müddət ərzində 
onun istəklərini şəxsən mənim göstərişlərim kimi qəbul etməklə 
mənə yüksək ehtiram göstərmiş olarsınız, — mister Henri dedi. 
— Tapşırıqlarımızla sizə daima zəhmət veririk, lütfkarlıq göstərib, 
əşyaların dalınca qulluqçulardan kimisə göndərə bilərsinizmi? 
— O, son sözünü söylədi. 

Bu müraciət açıq-aşkar gəlmə adama işarə idi. Amma onda 
şeytana xas elə bir həyasızlıq var idi ki, buna öz bildiyi kimi rəy verdi. 

— İndi isə, bəzək-düzəksiz, rədd olun! — o, mənə çəpəki baxıb 
saxta bir səslə dedi. 

Bu an dünyanın heç bir vədi məni dillənməyə vadar edə bil- 
məzdi. Hətta qulluqçulardan kimisə çağırmaq belə mənim gücüm 
xaricində idi. Bu adama özüm xidmət etməyə hazır idim, təki onun 
ağzı açılmasın. Buna görə dinməzcə dönüb, qəzəbli və ümidsiz 
halda kolluğa doğru cığır boyu addımlamağa başladım. Ağacların 
altı artıq qaranlıq idi və nə üçün getdiyimi unudub yeridiyim zaman 
çantalara ilişib, az qala, boynumu qıracaqdım. Qəribədir. Bu ana 
qədər ağırlığını hiss etmədən hər iki çantanı apara bilirdim. Amma 
indi biri ilə zorla bacarırdım. Bu vəziyyət məni iki dəfə gedib-qayıt- 
mağa məcbur etdiyindən, zala gəlişim yubandı. 

Mən zala daxil olarkən salamlaşma artıq başa çatmış və ailə 
axşam yeməyinə oturmuşdu. Bərk təhqir olunmuşdum, masanın 
üstünə mənim üçün yemək ləvazimatı qoyulmamışdı. Bu ana kimi 
Ballantrenin xasiyyətinin bir cəhətini görmüşdümsə, indi isə başqa 
birisinin şahidi oldum. Gəlişimi və bir qədər duruxduğumu məhz 
Ballantre birinci hiss etdi. O, stuldan sıçradı. 

— Deyəsən, mən əziz Makkelların yerini tutmuşam! — o, ucadan 
dedi. — Con, mister Balli üçün qab-qaşıq qoyl And içirəm, mənim 
heç kimi narahat etmək fikrim yoxdur, amma masa o qədər geniş- 
dir ki, hamımıza bəs edər. 

Səsi o qədər mehriban idi ki, qulaqlarıma inanmadım. O, çiy- 
nimdən tutub, gülə-gülə məni öz yerimdə oturtduğu zaman hiss- 
lərimdə yanıldığımı düşündüm. Con masanın üstünə yemək üçün 
ləvazimat qoyana kimi o, atasının kreslosuna yaxınlaşıb, onun 

qarşısında çömbəlib oturdu. Atası ona nəzər saldıqdan sonra bir- 
birinə sakitcə elə riqqətlə baxmağa başladılar ki, özümdən asılı 
olmayaraq gözlərim yaşardı. 

Sonrası da belə davam etdi. Nə kəskin bir söz, nə də istehzalı 
təbəssüm oldu. O hətta ingiliscədən əl çəkib, öz doğma şotland 
dilində danışmağa başladı ki, bu da onun ehtirama layiq söhbətlə- 
rinə xüsusi gözəllik verirdi, onun danışıq tərzinin Derrisdirlərin adi 
nəzakət qaydalarına uyğun gəlmədiyinə baxmayaraq, bütün bunla- 
rın hamısı bizə təhqiramiz dərəcədə ədəbsiz təsir bağışlamır, əksinə, 
xoşumuza gəlirdi. Axşam yeməyi davam etdiyi müddət ərzində 
o, böyük ehtiramla mənimlə qədəh-qədəhə toqquşdurur, çevrilib 
Cona xoş sözlər deyir, nəzakətlə atasının əlini sığallayaraq macə- 
ralar zamanı baş vermiş məzəli əhvalatlar danışır, Derrisdirlə bağlı 
keçmiş günləri həvəslə xatırlayırdı. Bir sözlə, davranışı o qədər 
nüfuzedici, özü isə o dərəcədə xoşsifət və yaraşıqlı görünürdü ki, 
milord və missis Henrinin masanın arxasında fərəhlə oturması, 
mister Henrinin isə gözünün yaşarması məni təəccübləndirmədi. 

Şam yeməyi başa çatan kimi missis Henri getmək üçün ayağa 
qalxdı. 

— Bu, sizin adətinizə uyğun deyil, Alison — o dedi. 

— İndi mən həmişə belə edirəm, — doğru olmasa da, o dedi, 
— gecəniz xeyrə qalsın, Cems, sizi yenidən həyata qayıtmağınız 
münasibəti ilə təbrik edirəm... — səsi zəifləyib titrəməyə başladı. 

Bədbəxt mister Henriyə masa arxasında oturmaq onsuz da 
o qədər xoş deyildi, indi isə tamamilə əzab çəkirdi, arvadının get- 
məsi onu həm sevindirir, həm də məyus edirdi. Nəhayət, qadının 
sözlərindəki coşqunluq onu təşvişə salmışdı. 

Burada artıq olduğumu düşünüb, missis Henridən sonra 
getmək qərarına gəldim. Ballantre məqsədimi başa düşdü. 

— Nə edirsiniz, mister Makkellar, — o dedi. — Mən bunu birbaşa 
düşmənçilik hesab edə bilərəm. Sizin getməyinizə razı olmaram. 
Əks halda, bundan elə məna çıxartmaq olar ki, siz məni təkcə fər- 
siz oğul deyil, eyni zamanda kənar adam hesab edirsiniz. Özü də 
harada, öz doğma ata evimdəl Yox, əyləşin və mister Balli ilə bir 
qədəh də için. 

— Doğrudur! Doğrudur, mister Makkellar, — milord dedi, — o da, elə 
siz özünüz də kənar adam deyilsiniz. Mən, artıq oğluma demişəm, 

— o əlavə etdi və hər dəfə bu sözləri söylədiyi zaman olduğu kimi, 
sifətinə yenə də nur gəldi, — biz sizin dostcasına olan xidmətlərinizi 
yüksək qiymətləndiririk. 

Mən öz yerimdə sakitcə oturub, həmişə olduğu kimi, vaxtımın 
tamam olmasını gözlədim. Əgər onun təbiətində məkrliyi üzə çıxa- 
ran bir hadisə baş verməsəydi, bəlkə də, onun davranışı ilə bağlı 
fikirlərimdə yanlışlığa yol verdiyimi düşünmək olardı. Bu məqam 
barədə yuxarıda qeyd olunanları oxuyan hər bir kəs özünəməxsus 
nəticəyə gələ bilər. Mister Henri milordun yanında keçirdiyi bütün 
iztirabları gizlətməyə çalışmasına baxmayaraq, qaşqabaqlı otur- 
muşdu. Birdən Ballantre yerindən sıçrayıb, masanın ətrafında dövrə 
vuraraq qardaşına yaxınlaşdı və əlini onun kürəyinə vurdu. 

— Hə, Harri, körpə, — görünür, uşaqlıq illərində olduğu kimi, 
ona müraciət etdi, — qardaşının evə qayıtması gərək səni tamamilə 
kədərləndirməsin. Burada nə varsa, hamısı, şəksiz, sənə məxsus- 
dur. Bir də ki mən, ümumiyyətlə, səndən inciməmişəm. Amma 
gərək sən də mənim doğma ata ocağında öz halalca yerimi tut- 
duğuma görə mütəəssir olmayasan. 

— O, doğru söyləyir, Henri, — qoca lord, adətən, özünə xas 
olmayan tutqun tərzdə dedi. — Sən rəvayətlərdə olduğu kimi, artıq 
böyük qardaş yerindəsən və elə buna görə də açıqürəkli olub, qar- 
daşına qarşı kin saxlamamalısan. 

— Pis olan nə varsa, asanlıqla mənim adıma yazılır, — mister 
Henri dedi. 

— Pis olanı kim sənin adına çıxarır axı? — lord yenə də nəzakətli 
bir adama xas olmayan bir tərzdə çığırdı. — Sən, bəlkə, min dəfə 
mənim təşəkkürümü qazanmısan, elə qardaşının da və buna tam 
əmin ola bilərsən. Bir də ki artıq bu barədə kifayətdir! 

— Doğrudur, Harri, sənə qarşı olan hisslərimin dəyişməyəcəyinə 
əmin ola bilərsən, — Ballantre dedi və mister Henri çevrilib qarda- 
şına baxarkən gözləri mənə qəzəbli göründü. 

Sonra baş verən hüznlü hadisələri xatırlayarkən indiyə qədər 
məni hələ də dörd sual narahat edir: bu adamda Henriyə qarşı 
məqsədyönlü düşmənçilik hissi var idimi? Və ya bəlkə, ona tamah- 
karlıq üstün gəlirdi? Yaxud da öz qəddarlığından zövq alırdı? — adə- 
tən, bunu pişiklərdə müşahidə etmək mümkündür və ilahiyyatçılar 
belə əməlləri şeytan əməli adlandırırlar. Bəlkə, o özü elə bunu sevgi 

adlandırırdı? Mənim fikrimcə, məsələnin cavabını birinci üç səbəb- 
də axtarmaq lazım idi. Amma bəlkə də, onun davranışına səbəblərin 
dördünü də şamil etmək olardı. Mister Henriyə qarşı düşmənçiliyi 
onlar yalnız ikilikdə olduqları zaman hiss etmək olurdu, milordun 
yanında isə tamamilə başqa münasibətin şahidi olardın, qarşılıqlı 
məhəbbətə ümid hissi onu missis Henriyə diqqət göstərməyə təhrik 
edirdi, məkrlə əldə olunmuş nəşəyə, — bu mürəkkəb və şıltaq oyuna 
güc sərf etməyə dəyərmi? 

Bir tərəfdən açıq-aşkar ağamın tərəfində olduğum üçün, digər 
tərəfdən isə Parisə yazdığım məktublarda tez-tez etdiyim məzəm- 
mətlərə görə onun şeytan oyunlarının qurbanları siyahısına daxil 
edilmişdim. İkilikdə qaldığımız zaman o, mənə istehza ilə yanaşardı, 
ev sahiblərinin yanında isə mənimlə mehribancasına və ehtiramla 
davranardı. Bu hal məni çətin və yalançı bir vəziyyətdə qoymaqla 
yanaşı, eyni zamanda özündə təsvirolunmaz bir incikliyi ehtiva 
edirdi. Oynadığı bu oyunda mənə məhəl qoymaması ilə bərabər, bu 
barədə şəxsi fikir yürütməyə layiq olmadığım barədə qənaətə 
gəlməsi məni həddən ziyadə hiddətləndirirdi. Bu işin mənə, demək 
olar ki, elə bir dəxli yox idi. Mister Henrinin yaşadığı iztirabları 
təsəvvür etməyə xeyri olduğu üçün bunları xatırlayıram. 

Əsas ağırlıq məhz onun çiyninə düşürdü. Təklikdə həmişə onu 
təhqir edən bir adama digərlərinin yanında necə iltifat göstərsin? 
Riyakar və onu incidən adamın üzünə necə gülsün? O, nankor bir 
işə mübtəla olmuşdu. О, sükuta məhkum olunmuşdu. Hətta məğ- 
rurluğundan əl çəkib susmasaydı belə, kim həqiqətə inanacaqdı? 
Məqsədli hiyləgərlik öz nəticəsini vermişdi: milord və missis Henri 
baş verən gündəlik hadisələrin şahidi idilər, onlar məhkəmədə belə 
and içə bilərdilər ki, Ballantre dözüm və xeyirxahlıq, mister Henri isə 
paxıllıq və nankorluq təcəssümüdür. Bu, başqalarına nə qədər 
iyrənc görünürdüsə, mister Henriyə on dəfə artıq iyrənc görünürdü, 
kim Ballantrenin öz vətənində həyatı ilə risk etdiyini və artıq nişan- 
lısını da, titulunu da, varidatını da itirdiyini unudardı. 

— Henri, bəlkə, atla gəzintiyə çıxaq? — məsələn, Ballantre soru- 
şurdu. 

Mister Henri isə səhərdən dayanmadan onu hirsləndirdiyi üçün 
mızıldanırdı: 

— Yox, istəmirəm. 

— Mənə elə gəlir ki, sən bir qədər mülayim danışa bilərdin, 
— kələkbaz qüssə ilə qeyd edirdi. 

Mən yalnız bir nümunə göstərirəm. Amma belə səhnələr daima 
oynanılırdı. Artıq mister Henrinin məzəmmət olunması heç də təəc- 
cüblü deyildi. Eyni zamanda o da təəccüblü deyildi ki, mənim də 
səbrim artıq tükənirdi. Bu barədə düşünərkən boğazım quruyur. 

Hələ yer üzü buna bənzər iblisanə iftira görməmişdi, belə məkrli, 
belə sadə və belə möhkəm. Həmişə olduğu kimi, elə indi də düşü- 
nürəm ki, əgər missis Henri bu sətirləri oxuya bilsəydi, öz ərinin təbiə- 
tinə daha yaxşı bələd ola bilərdi, neçə ilin evliliyindən sonra ərinin 
inamını qazana bilərdi. Bəs bu qədər diqqətli bir centlmen olan 
milordun uzaqgörənliyi necə oldu? Amma birincisi, yalan ustalıqla 
həyata keçirilirdi və mələklərin özünü belə bihuş edə bilərdi. İkincisi 
(bu, missis Henriyə aiddir), çoxdan mənə məlum idi ki, adama evlilik 
həyatından soyuyan şəxs qədər uzaq kimsə ola bilməz, — onlar da, 
sanki, bir-birilərini kar adamlar təki eşitmir və ümumi dil tapa 
bilmirdilər. Üçüncüsü (bu, hər iki müşahidəçiyə aiddir), onların hər 
ikisinin — atanın da, arvadın da — gözlərini Ballantreyə qarşı keç- 
mişdən kök salmış və aradan qaldırılması mümkün olmayan bağlılıq 
örtmüşdü. Və dördüncüsü, onların hesab etdiklərinə görə (tezliklə nə 
üçün hesab etdikləri dediyimi biləcəksiniz), Ballantrenin düçar oldu- 
ğu bədbəxtliyin müqabilində onun hərəkətlərinə tənqidi yanaşmaq 
xudpəsəndlik olardı və bu səbəbdən də onun həyatına daima qayğı 
ilə yanaşır, qüsurlarını görmürdülər. 

Məhz o zaman bütün yaxşı qaydaların hamısını dərinliyinə 
qədər anlaya bildim və öz səriştəsizliyimə acıdım. Mister Henri əsl 
centlmen idi, vəziyyət tələb etdikdə ilhamlı vaxtlarda o, özünü ləya- 
qətli və şövqlə aparırdı, amma adi günlərdə kübar cəmiyyətinin 
ədəb qaydalarına məhəl qoymurdu (bunu inkar etmək olmaz). 
Ballantre (o biri tərəfdən) isə bir dənə də olsun düşünülməmiş 
addım atmırdı. Beləliklə, onların hər bir addımı və hərəkəti birinin 
zərifliyi, digərinin isə qabalığı haqqında fikir formalaşdırırdı. Və 
bundan savayı: mister Henri qardaşının toruna nə qədər möhkəm 
ilişirdisə, əl-qolu bir o qədər çox bağlanırdı. Ballantre isə məkrli 
oyunlarından nə qədər çox zövq alırdısa, bir o qədər cazibəli və 
üzügülər görünürdü. O, niyyətini bu tərzdə həyata keçirməyə 
davam edirdi. 

Bu adam, sanki, düçar olduğu təhlükədən böyük məharətlə 
istifadə edirdi (bu barədə artıq danışmışam). Bu barədə onu sevən 
adamlarla laqeydliklə söhbət açıb, onları bir qədər də riqqətə gəti- 
rirdi. Amma mister Henriyə qarşı münasibətdə bundan amansız 
təhqir silahı kimi istifadə edirdi. Yadımdadır, bir dəfə üçümüz zalda 
olduğumuz zaman barmağı ilə vitrajn şüşəsini göstərdi. 

— O, sənin bəxtəvər gineyanla sındırılıb, lakov, — dedi. Mister 
Henri ona qaşqabaqlı tərzdə baxdıqda isə əlavə etdi: — Oy, mənə 
belə qəzəblə baxma, hörmətli milçək! Sən istənilən zaman hörüm- 
çəkdən canını qurtara bilərsən. Mən nə vaxtacan gözləyəcəyəm, 
Allah? Nəhayət, sən nə zaman satqınlığa əl atacaqsan, mənim 
vicdanlı qardaşım? Məni burada saxlayan yalnız budur. Mən həmişə 
eksperimentləri sevmişəm. 

Mister Henri beləcə məyus və rəngi ağarmış halda, ona bax- 
maqda davam edirdi. Nəhayət, Ballantre qəhqəhə çəkib güldü və 
onu zəncirdə olan köpək adlandırıb, əlini kürəyinə vurdu. Patro- 
num yerindən elə sıçradı ki, bu hərəkəti mənə hədə kimi göründü 
və görünür, Ballantre də eyni qənaətə gəldiyindən karıxdı. Çünki 
bundan sonra onun mister Henriyə bir də nə vaxtsa sataşdığını 
xatırlamıram. 

Buna baxmayaraq, onu gözləyən təhlükəni vecinə almır və 
davranışındakı ehtiyatsızlıq mənə hədsiz qəribə görünürdü. Düşün- 
məyə başladım ki, onun başına mükafat təyin edən hökumət bərk 
yuxuya gedib. İnkar etməyəcəyəm, onun haqqında bir neçə dəfə 
məlumat vermək istəmişəm, amma iki mülahizə məni yolumdan 
döndərib: birincisi, əgər o, ömrünü nüfuzlu eşafotda zadəgan kimi 
başa vurarsa, atasının və patronumun arvadının yaddaşında şərəfli 
bir əzabkeş kimi qalacaqdır, ikincisi isə, əgər bu işə mən lap 
kənardan da müdaxilə etsəm, mister Henrinin şübhələrindən qur- 
tula bilməyəcəyəm. 

Həm də bu müddət ərzində düşmənimiz mənim üçün anlaşıl- 
maz olan bir laqeydliklə hər yerdə görünürdü. Onun evə qayıtdı- 
ğını bütün mahal bilirdi və heç kim də onu narahat etmirdi. Qəzəblə 
düşünürdüm ki, onun qayıtmasının şahidi olan bu qədər çoxsaylı və 
müxtəlif adamların arasından taxt-taca kifayət qədər sədaqətli, 
yaxud heç olmasa, tamahkar bir şəxs tapılmır, Ballantre isə hər yer- 
də sərbəst gəzir, qardaşına olan köhnə ədavətləri seyr etdikcə, bir 

az da fərəhlənirdi. O hətta qaçaqmalçılar qarşısında daima qorxu 
keçirən mənim kimi adamdan da artıq təhlükəsiz bir şəraitdə idi. 

Məsələ təkcə bunda deyildi ki, onun heç bir qayğısı yox idi; indi 
elə bu barədə söhbət açacağam. Belə ki, bu məsələ çox ciddi nəti- 
cələrə gətirib çıxardı. Oxucunun Cessi Braunu unutmadığını düşü- 
nürəm. O, qaçaqmalçılarla oturub-durardı və onun dostları arasında 
kapitan Kreyl də var idi. Buna görə də mister Ballinin Derrisdirə qayıt- 
masından ilk xəbər tutanlardan biri də həmin qadın idi. Fikrimcə, 
o, çoxdan Ballantreyə qarşı etinasız idi. Amma bütün acılarını onun 
adı ilə bağlamağa artıq vərdiş etmişdi. Əzilib-büzülməsinin də əsa- 
sında elə bu dayanırdı və indi Ballantrenin qayıtdığından istifadə 
edərək, Derrisdirlərin vəsaiti hesabına veyllənmək qərarına gəlmişdi. 
Ballantre qapıdan çıxmağa macal tapmamış o, artq qapının ağzını 
kəsdirmişdi, özü də necə: üzgün və çox güman ki, kefli vəziyyətdə. 
O, coşqun bir tərzdə “əziz dostunu” salamlayıb, ucadan təsirli sözlər 
söyləyib və deyilənə görə, başını onun sinəsinə qoyub ağlamağa 
da çalışıb. Etiraf edirəm ki, özümü kənara çəkdim və hətta bu 
kələklərə sevindim də. Çünki Ballantre özü başqalarını belə sınaq- 
lara düçar edərdi və indi, yəqin ki, o, bu işlərə digərlərindən heç də 
artıq tab gətirmək iqtidarında deyildi. Sarayın ətrafında qəribə səh- 
nələr baş verib, o, əlağacına qadın isə sevimli silahına — daşlara əl 
atıb. Tamamilə ağlabatandır ki, o, kapitan Kreylə onu bu qadından 
qurtarmağı təklif edib. Kapitan Kreyl isə təklifi özünə xas olmayan 
coşqunluqla rədd edib. Və nəhayət, üstünlük Cessi tərəfdə qalıb. 
Pul toplanılıb, görüş təyin olunub və mənim məğrur centlmenim 
öpüşlərə və göz yaşlarına dözmək məcburiyyətində qalıb. Sonra isə 
qadın Solueya yaxınlığında xüsusi yeməkxanasını açdı və mənə 
gəlib çatan məlumatlara görə, orada ən aşağı keyfiyyətli müştəriləri 
başına yığdı. 

Amma bu hadisələr çox sonralar baş vermişdi. Cessinin 
Ballantreni təqib etdiyi ilk vaxtlarda o, bir dəfə kontora daxil olub, 
həmişəkinə nisbətən bir qədər nəzakətli tərzdə dedi: 

— Makkellar, bir nəfər ağlı çaşmış qadın yolumu kəsib, mənə 
keçməyə imkan vermir. Mənim bu işə baş qoşmağım yaxşı olmaz. 
Ona görə də sizə müraciət edirəm. Lütfən, bu işlə məşğul olun: 
gərək qulluqçulara qadının oradan qovulması ilə bağlı ciddi əmr 
verilsin. 

— Ser, — mən heç bir həyəcan keçirmədən dedim, – çirkli əməl- 
lərinizlə bağlı məsələləri özünüz həll edin. 

O, heç nə demədən otağı tərk etdi. 

Tezliklə mister Henri gəlib çıxdı. 

— İndi də yeni bir xəbər var! — o çığırdı. — Mənə qarşı bu qədər 
həqarət bəs deyilmiş kimi, bir tərəfdən də siz başlamısınız? Bu 
nədir, — siz mister Ballini təhqir edirsiniz? 

— İcazənizlə, mister Henri, etirazımı bildirməyə cəsarət edirəm, 
— mən dedim, — əksinə, o, məni təhqir edib, özü də çox qaba şəkildə. 
Ola bilsin, cavab verdiyim zaman sizin mövqeyinizi nəzərə almamı- 
şam. Amma həqiqəti bildiyiniz zaman, əziz patron, sizə yalnız bir söz 
söyləmək qalacaq. Sizin xatirinizə ona itaət göstərə bilərəm və hətta, 
Allah məni bağışlasın, boynuma günah da götürə bilərəm. 

Sonra baş verənlər barədə ona danışdım. 

Mister Henri gülümsədi və belə acı təbəssüm ömrümdə görmə- 
mişdim. 

— Düz hərəkət etmisiniz, — o dedi. — Qoy öz Cessi Braununu 
son damlasına kimi başına çəksin. — Və qardaşını həyətdə görüb, 
pəncərəni açdı, onu çağıraraq söhbət etmək məqsədi ilə otağa 
dəvət etdi. 

— Cems, — o, içəri daxil olub, alçalacağımı güman edərək 
üzümə təntənəli şəkildə gülümsəyərək qapını örtdükdən sonra 
mister Henri dedi: — Sən yanıma gəlib, mister Makkellardan şikayət 
etdiyin üçün məsələni araşdırdım. Məncə, onun sözlərinə daha çox 
inandığımı söyləməyə ehtiyac yoxdur, burada yalnız biz özümüzük 
və şəxsən sənə məxsus olan səmimiyyətdən nümunə götürə 
bilərəm. Mister Makkelları bir centlmen kimi qiymətləndirirəm. Və 
çalış, nə qədər bu damın altında yaşayırsansa, mənə və ailəmdə, 
nəyin bahasına başa gəlməsindən asılı olmayaraq, dəstəklədiyim 
şəxslərlə bir də mübahisəyə girişmə. Sənin ona buyurduğun tap- 
şırığa gəldikdə isə qəddarlığının nəticələri ilə hesablaşmaq sənin 
öz borcundur və mənim xidmətçilərimdən kimsə heç bir halda bu 
işdə köməkçi ola bilməz. 

— Mənim atamın xidmətçisi, elə deyilmi? — Ballantre dedi. 

— Bu barədə onun özündən soruş, — mister Henri cavab verdi. 

Ballantrenin rəngi ağardı. O, barmağı ilə məni göstərdi. 

— Bu adamın qovulmasını tələb edirəm. 

— Bu mümkün deyil! — mister Henri dedi. 

— Bu, sənə baha başa gələcək! — Ballantre hirsindən boğula- 
boğula dedi. 

— Onsuz da, qardaşımın cinayətləri ucbatından çox şey mənə 
o qədər baha başa gəlib ki, artıq tam iflasa uğramışam, hətta qorxu 
cəhətdən belə. Mənə zərbə endirmək üçün salamat yer tapa bil- 
məzsən! 

— Yaxşı, tezliklə hər şeyi başa düşərsən, — Ballantre dedi və 
otaqdan bayıra çıxdı. 

— İndi o, görəsən, nə həngamələr çıxaracaq, Makkellarl — mister 
Henri ucadan dedi. 

— Buraxın məni gedim, — mən dedim. — Əziz ağam, buraxın 
məni, mən yeni bədbəxtliklərə səbəb ola bilərəm. 

— Siz məni tək qoymaq istəyirsiniz? — o dedi. 

Ballantrenin nə kimi yeni fitnələr hazırladığı tezliklə bizə aydın 
oldu. Bu günə qədər o, missis Henri ilə çox ehtiyatlı oyun oynayırdı. 
O, qadınla təklikdə qalmaqdan aşkar şəkildə yayınırdı. O zaman 
bu, mənə ədəb qaydalarına riayət edilməsi kimi görünürdü. İndi isə 
o, məkrli üsullara əl atırdı, özünü elə göstərirdi ki, guya, qadınla 
yalnız masa arxasında görüşür və özünü qadına qarşı bir qardaş 
sevgisi olan adam timsalında qələmə verirdi. Bu günə kimi o, əri 
arvadının qarşısında xoşagəlməz vəziyyətdə qoyduğunu istisna 
etməklə, demək olar ki, mister Henri ilə arvadı arasına aşkar şəkildə 
girmirdi. İndi isə hər şey dəyişmişdi, amma təkcə Allah bilir, o, doğ- 
rudan da, qisas almaq qərarına gəlmişdi, yoxsa Derrisdirdə darıx- 
dığına görə özünə, sadəcə, əyləncə axtarırdı? 

Hər halda, bu gündən etibarən missis Henri, sanki, mühasirədə 
idi və bu, o qədər ustalıqla həyata keçirilirdi ki, qadın özü çətin ki, 
bundan nəsə anlaya bilərdi. Əri isə bütün bunları sakitcə müşahidə 
etmək məcburiyyətində qalmışdı. Mühasirədə olanı ələ keçirməyin 
birinci mərhələsi, sanki, qəfildən baş verdi. Bir dəfə söhbət, — belə 
söhbətlər tez-tez olurdu, — Fransaya sürgün edilmişlərdən düşdü, 
sonra isə onların mahnısı barədə danışıldı. 

— Əgər bu, sizi maraqlandırırsa, — Ballantre dedi, — mənə təsir 
eləyən bir mahnı barədə sizə danışım. Sözləri bayağı olsa da, görü- 
nür, məhz mənim düşdüyüm vəziyyətə görə o, qəlbimi bir qədər 
riqqətə gətirirdi. Sizə söyləyim ki, həmin mahnı sürgündə olan 

sevən bir adamın dilindən oxunur və bəlkə də, həmin adamın ümid 
və inam hisslərini olduğu qədər dolğun ifadə eləyə bilmir. 

Bu yerdə Ballantre ah çəkdi: 

— Görün nə qədər təsirli mənzərədir ki, onlarca qaba irland 
qarovulxanada bu mahnını oxuyar və göz yaşlarını saxlaya bilməyib 
duyğulanardı. Bu mahnı belə səslənir, milord, — o, atasını ustalıqla 
söhbətə cəlb edərək dedi. — Əgər mahnını axıra kimi oxuya bilmə- 
səm, nəzərə alın ki, belə hallar biz sürgündə olanlarla tez-tez baş 
verir. — Və o, vaxtilə polkovnikin fitlə çaldığı həmin mahnını oxu- 
mağa başladı. 

Mahnının sözləri, doğrudan da, iddiasız olub, bədbəxt bir qıza 
uzaq diyarlarda olan sevgilisini xatırladaraq qüssə aşılayırdı, bir 
bəndi bu günə kimi qulaqlarımda səslənir: 


Qırmızı libası tartanal dəyişərəm, 
Körpəm ilə birlikdə 
Səfiltək dolaşaram 

Villim uzaq diyardan qayıtmayıncal 


O, məharətlə oxuyur, daha məharətlə isə mahnının havasını ifa 
edirdi. Mən bütün Edinburq teatrını ağlamağa məcbur edən məşhur 
aktyorları görmüşdüm. Amma bu səhnəyə də baxmağa dəyərdi. Bu 
sadə mahnını oxuyarkən Ballantreni görəydiniz, o gah dinləyicilərin 
hissləri ilə oynayaraq, özünü, az qala, bayılan kimi göstərir, gah da 
tamamilə öz hisslərinə qapılırdı. Mahnının sözləri və musiqisi, sanki, 
onun özünə məxsus olub, keçmişini tərənnüm edirdi və birbaşa mis- 
sis Henriyə ünvanlanmışdı. Sənətkarlığı təkcə bununla yekunlaş- 
mırdı: bu məzəmmət o qədər incəliklə həyata keçirilirdi ki, heç kim 
onu məqsədyönlü olmaqda qınaya bilməzdi, — o, nəinki hisslərini 
büruzə verməyə çalışır, hətta onların qarşısını almağa səy göstərirdi. 

O oxuyub qurtardıqdan sonra hamımız bir müddət sakitcə 
oturduq: o, axşam vaxtını seçmişdi. Belə ki, alaqaranlıqda hətta 
qonşuluqda oturanın üzünü görmək mümkün deyildi. Amma hamı- 
nın nəfəs belə almadığı hiss olunurdu. Təkcə qoca milord hərdən 
öskürürdü. Birinci müğənni özü tərpəndi: o, qəfildən, amma astaca 

yerindən qalxıb zalın uzaq küncünə çəkildi və sakitcə var-gəl etməyə 
başladı. Adətən, mister Henri belə edərdi. Onun tezliklə qayıdıb bizə 
qoşulması, bu hərəkəti hisslərini tam sakitləşdirmək üçün etdiyini 
düşünməyimizə səbəb oldu. O, adi tərzdə irlandların xasiyyəti barədə 
mülahizələr yürütməyə başladı (adətən, düzgün olmayan mühaki- 
mələr irəli sürdüyünə baxmayaraq, o, irlandları müdafiə edərdi); 
beləliklə, şamlar gətirilən kimi, adi söhbətlərə başımız qarışdı. Hələ 
də missis Henrinin bənizinin ağappaq olduğu nəzərimdən qaçmadı 
və elə bu səbəbdən də o, dərhal bizi tərk etdi. 

Bu şeytanın növbəti gedişi isə məsum körpə miss Ketrin ilə dost- 
luq etməsi idi. İndi onlar daima bir yerdə olur, uşaq kimi əl-ələ tutub 
gəzir və yaxud uşaq sıçrayıb onun dizinin üstündə otururdu. Bütün 
şeytan əməllərində olduğu kimi, bu məsələdə də bir neçə məqsədi 
vardı. Yeganə övladının da ona qarşı hazırlandığını dərk edən mister 
Henriyə bu, sonuncu zərbə idi, bu, onu uşaqla sərt davranmağa məc- 
bur edir və beləliklə, arvadının gözündən daha çox düşürdü, və nəha- 
yət, bu, miledi ilə Ballantre arasında yaxınlaşmanın əsasını qoyurdu. 
Onların əvvəlki təmkini günbəgün azalırdı. Tezliklə xiyabanda uzun 
gəzintilər, eyvanda söhbətlər və Allah bilir, daha nə kimi mehribanlıqlar 
başlandı. Şübhəsiz, missis Henri də çoxları kimi namuslu qadın idi və 
öz vəzifəsini yaxşı anlayırdı. Amma münasibətlərdə bəzi yanlışlığa yol 
verirdi. Hətta mənim kimi çox həssas olmayan bir müşahidəçi də qadı- 
nın mehribanlığının səbəbinin təkcə doğma hisslərlə bağlı olmadığını 
anlaya bilərdi. Səsinin ahəngi dəyişib, daha gur və çevik olmuş, gözləri 
isə daha parlaq və mehriban təsir bağışlayırdı, o, hamı ilə, hətta mister 
Henri və mənimlə də münasibətdə daha həlim olmuşdu, görünür, 
o, gizli və melanxolik xoşbəxtliyin təsirindən nəşələnmişdi. 

Ballantrenin yeganə məqsədi (ona necə bərbəzək vursa da) var 
idi: daha çox pul qoparmaq. O, xoşbəxtliyini kavalerin mənə yazdığı 
kimi, Fransaya məxsus Ost-İnddə axtarmağı düşünürdü, o, elə 
bizim yanımıza da səfərə tələb olunan qədər vəsait almaq məqsədi 
ilə gəlmişdi. Bu, ailənin qalan üzvləri üçün əsl iflas demək idi. 
Amma milord ağlasığmaz sadəlövhlüklə bütün bunlara gedəsi oldu. 
İndi ailə elə seyrəlmişdi ki (əsl həqiqətdə o, bir ata və iki oğuldan 
ibarət idi), artıq mayoratıni pozulması və mülkün bir hissəsinin 

satışa çıxarılması mümkünlüyü meydana gəlmişdi. Əvvəlcə işarə- 
lərlə, sonra isə birbaşa təzyiq göstərməklə mister Henrini bu işə razı 
sala bildilər. İnanıram ki, əgər o, daimi təzyiq altında olmasaydı, 
heç zaman buna razılıq verməzdi. Əgər onun qardaşından qurtul- 
mağa güclü istəyi olmasaydı, heç zaman xüsusi qənaətlərə və irsi 
ənənələrə görə hərəkət etməzdi. Və hər halda, çətinliklə də olsa, 
razılığını verdi: məsələni açıq qoydu və hər şeyi öz rüsvayçı adı ilə 
dilə gətirdi. 

— Nəzərə alın ki, — o dedi, — əgər mənim oğlum olarsa, bu, 
onun maraqlarına xələl gətirəcək. 

— Çətin ki ola, — milord dedi. 

— Hər şey Allahın iradəsindədirİl — mister Henri dedi. — Amma 
qardaşıma qarşı münasibətdə dözülməz və sıxıntılı vəziyyətimi 
nəzərə alaraq və bir də siz, milord, ata kimi mənə əmr etdiyinizə 
görə bu kağıza imza atıram. Amma əvvəlcə nəyi deyərdim: mən 
rəhmsiz bir məcburiyyət qarşısında qalaraq bu addımı atıram və bir 
də, milord, siz nə vaxtsa oğlanlarınızı müqayisə etmək fikrinə düşər- 
sinizsə, o zaman düşünərsiniz, mən nə etmişəm, o nə edib. Bizi 
əməllərimizə görə müqayisə edərsiniz. 

Milord heç özündə deyildi və hətta onun qanıqaçmış bənizi indi 
tamamilə pörtüb qızarmışdı. 

— Henri, sənə elə gəlmir ki, indi tənənin yeri deyil? — o dedi. — Axı 
bu sənin alicənablığını dəyərdən salır. 

— Milord, özünüzü aldatmayın, — mister Henri dedi. — Mən bu 
ədalətsizliyə ona qarşı olan alicənablıq hissinə görə deyil, sizə qulaq 
asdığıma görə qol qoyuram. 

— Heç olmasa, kənar adamlar qarşısında... — milord daha çox 
incimiş halda başlamışdı ki... 

— Burada kənar adam yoxdur, mister Makkellardan savayı, 
— mister Henri dedi, — o isə mənim dostumdur. Bir də ki, milord, 
mən alçaldılan zaman siz onu kənar şəxs hesab etmirdiniz. Amma 
indi, mən özümü müdafiə etməyə səy göstərdiyim çox nadir bir 
halda onu kənarlaşdırmaq nə dərəcədə ədalətli olar. 

Mənə elə gəldi ki, milord öz qərarını dəyişmək fikrində olsa da, 
Ballantre məsələyə həssas yanaşır. 

— Ah, Henri, Henri, — o dedi. — Sən bizim hamımızdan yaxşısan. 
Sərt və səmimi! Hə, əzizim, mən necə də sənə oxşamaq istərdim! 

Bununla da istəkli oğlunun cəsarəti sayəsində milordun bütün 
narahatlığına son qoyuldu və sənəd imzalandı. 

Elə birinci imkan düşən kimi, Oxterxoldakı torpaqlar öz qiymə- 
tindən çox ucuz satılıb, pullar bizim fırıldaqçıya verildi. O da bu 
pulları Fransaya göndərdi. Hər halda, o, özü belə dedi. Amma 
sonralar o pulların hardasa lap yaxında gizlədildiyindən şübhələn- 
məyə başladım. Artıq onun bütün cəhdləri uğurla başa çatmış və 
cibləri yenidən qızılla dolmuşdu. Amma bu fədakarlığa görə razılaş- 
dırılmış şərtə hələ də əməl olunmamış və o, əvvəlki kimi Derrisdirdə 
oturmuşdu. Bu, onun hiyləgərliyindən irəli gəlirdi, yoxsa Hindistana 
getməyi üçün vaxt yetişməmişdi, ya missis Henri üzərində qələbəyə 
ümid bəsləyirdi, yaxud hökumətin göstərişi belə idi, — kim bilir? Hər 
halda, o yubanır və həftələr beləcə ötüb-keçirdi. 

Yəqin ki, mən hökumətin göstərişi deyəndə, bu, sizin nəzəriniz- 
dən qaçmadı. Həqiqətən də, elə həmin vaxtlar bu adamın rüsvayçı 
bir sirri aşkar oldu. 

Birinci eyhamı Ballantrenin qayıtması və onun təhlükəsizliyi 
barədə söhbət etdiyimiz zaman icarədarlardan birinin sözlərindən 
anladım. Bu icarədar qatı yakobitlərdən idi və oğlunu КиПодеп 
yaxınlığında itirmişdi ki, məhz bu da onu, xüsusilə hər şeyə qarşı 
öcəşkən və barışmaz etmişdi. 

— Bir şeyi anlamıram, — o dedi, — o, Kokkermausa necə düşə bilib? 

— Kokkermausa? — mən mübahisə etmək istədim, amma elə 
həmin an da bu adamın uzun gəmi səfərindən sonra şıq görkəminə 
heyrətləndiyimi xatırladım. 

— Hə də, — icarədar dedi. — Axı onu kapitan Kreyl oradan özü 
ilə götürüb. Bəs siz elə bilirsiniz ki, o, Fransadan bura dənizlə üzüb 
gəlib? Əvvəlcə biz özümüz də elə düşünürdük. 

Yaxşı-yaxşı fikirləşdikdən sonra bu yenilik barədə mister Henriyə 
məlumat verdim. 

— Qəribə bir xəbər eşitmişəm. — Və eşitdiklərim barədə ona 
danışdım. 

— Necə gəldiyinin nə fərqi var, Makkellar, — mister Henri zarıya- 
zarıya dedi, — əsas odur ki, o buradadır. 

— Bütün bunlar doğrudur, ser, — mən dedim, — amma bir şeyə 
fikir verin: bu, hökumət tərəfindən imkan verilənə oxşayır. Yadınıza 
salın, biz onun sərbəst buraxıldığına necə təəccüblənərdik. 

— Elədirl — mister Henri dedi. — Bu barədə düşünməyə dəyər. 
— O, fikrə daldığı zaman üzündə mənə Ballantreni xatırladan kədərli 
təbəssüm yarandı. — Mənə kağız verin, — o, xahiş edib, elə həmin 
dəqiqə də masa arxasına keçdi və heç bir söz demədən bir tanışına 
məktub yazmağa başladı (mən burada lazım olmayan adları çəkmə- 
yəcəyəm, yalnız həmin adamın yüksək mövqe sahibi olduğunu 
deməklə kifayətlənəcəyəm). Məktubu belə işlərdə inandığımız 
yeganə adamla yola saldım və qoca Makkonnexi, görünür, o qədər 
tələsib ki, hətta mənim gözlədiyimdən də tez cavabla qayıdası oldu. 
Cavabı oxuyan zaman mister Henrinin üzündə həmin kədərli təbəs- 
süm yarandı. 

— Makkellar, mənə sizin hələ bundan böyük xidmətiniz olma- 
mışdı, — o dedi. — Bu silahla artıq ona zərbə endirə bilərəm. Nahar 
vaxtı bizi izləyərsiniz. 

Beləliklə, nahar vaxtı mister Henri Ballantreyə şəhərə gəzintiyə 
çıxmağı təklif etdi. Milord isə bunun təhlükəli olduğunu qeyd etdi. 

— Ol — mister Henri saymazyana dedi. — Məndən gizlətməyin 
nə mənası var? Mən də bu sirr ilə bağlı sizin kimi xəbərdar olunmuş 
adamam. 

— Sirr? — milord soruşdu. — Sən nə barədə danışırsan, Henri? 
And içirəm ki, mənim səndən gizli heç bir sirrim yoxdur. 

Ballantrenin rəngi dəyişdi və başa düşdüm ki, zərbə gözlənilməz 
yerdən endirilmişdi. 

— Bu, necə ola bilər? — mister Henri ona tərəf çönüb, özünü 
təəccüblənmiş kimi göstərərək soruşdu. — Görürəm ki, sən öz ağa- 
larına sədaqətlə xidmət edirsən. Amma düşünürdüm ki, öz doğma 
atana əzab verməyə ürəyin gəlməz. 

— Sən nə barədə çərənləyirsən? Mənim işlərimin açıq müzaki- 
rəyə çıxarılmasına etiraz edirəm. Tələb edirəm ki, sən susasanl 
— o, hiddətlə çığırmağa başladı və bu sadəlövh uşaq çılğınlığı ona 
heç yaraşmırdı. 

— Səndən bunun sirr saxlanılması, ümumiyyətlə, tələb olunmur, 
— mister Henri davam etdi, — qulaq asın, görün tanışım mənə nə 
yazır, — və o, məktubu açdı: — “Əlbəttə, bu razılaşmanın gizlin saxla- 
nılması həm hökumətin və bəlkə də, elə əvvəlki kimi mister Balli 
adlandırılmasını lazım bildiyimiz centlmenin də maraqlarına uyğun- 
dur. Lakin heç kimin, necə ki, siz ailəsinin düçar olduğunu yazırsınız, 

iztirab keçirməsinə ehtiyac yoxdur və öz məktubumla onların əsas- 
sız qorxusunun qarşısını ala bilsəm, çox şad olaram. Mister Ballinin 
Britaniyada təhlükəsizliyi sizinkindən artıq təmin olunmuşdur”. 

— Belə ola bilərmi?! — milord böyük oğluna nəzər salıb, ucadan 
dedi. Və onun üzündə nə qədər şübhə ifadə olunmuşdusa, bir 
O qədər də təəccüb var idi. 

— Əziz ata, — Ballantre, artıq özünü kifayət qədər soyuqqanlı 
göstərməyə nail olaraq söylədi. — Mən çox şadam ki, hər şey artıq 
aydınlaşdı. Londondan aldığım tapşırıqlarda isə tamamilə əksi gös- 
tərilmiş və əfv edilməm barədə qərarın hamıdan, o cümlədən siz- 
dən gizli saxlanılması mənim vəzifələrimə aid edilmişdi. Sizin adınız 
hətta xüsusi olaraq qeyd edilmişdi, bu, açıq-aydın yazılmışdı və mən 
bunu, şəksiz, sübut edə bilərdim. Amma təəssüf ki, məktubu məhv 
etmişəm. Onlar, yəqin ki, öz qərarlarına yaxın günlərdə yenidən 
baxıblar, çünki bu çoxdanın işi deyil. Ya da, ola bilsin, müxbir Henri 
başqa məsələlərdə olduğu kimi, burada da nəyisə səhv salır. Doğ- 
rusunu desəm, — görünür, o, özünü ələ ala bildiyindən davam etdi, 
— hesab edirdim ki, üsyançıya qarşı bu anlaşılmaz mərhəmət sizin 
xahişiniz əsasında həyata keçirilib və xeyirxah əməlinizin ailədə 
məndən gizli saxlanılması da sizin istəyinizdir. Buna görə də əmrə 
daima tabeçilik göstərirdim. İndi isə mənim kimi mühüm bir cina- 
yətkara qarşı edilən bu mərhəmətin mənbəyini aydınlaşdırmaq 
lazımdır. Amma hesab edirəm ki, sizin oğlunuz Henriyə ünvanlanan 
məktubdakı eyhamlardan isə müdafiə olunmağa ehtiyac yoxdur. 
Mən hələ Derrisdirlərdən kiminsə dönük və yaxud casus olduğunu 
eşitməmişəml — o, sözünü vüqarla bitirdi. 

Belə görünə bilər ki, Ballantre təhlükədən itkisiz xilas ola bildi. 
Lakin o, bir xətaya yol verdi ki, mister Henri də dərhal ondan isti- 
fadə etdi. Necə ki o özü qardaşına nədəsə güzəştə getməzdi. 

— Deyirsən ki, bu, yaxın günlərdə verilən qərardır? — mister 
Henri soruşdu. 

— Lap yaxın günlərin, — Ballantre qətiyyətlə söylədi, amma səsi 
qırıldı. 

— Yəni bu qədər yaxın günlərdə? — mister Henri qeyd edib, 
sanki, qayğılandığı üçün məktubu yenidən açmağa başladı. 

Məktubda bu barədə bir kəlmə də yazılmamışdı, amma Ballant- 
renin bundan xəbəri yox idi. 

— Mən o qədər gözləmişəm ki, hər şey mənə yaxın günlərdə 
olduğu kimi görünür, — o, gülə-gülə dedi. Gülüşü çatlaq zəng səsi 
kimi süni alındığından milord təzədən ona baxıb, ağarmış dodaq- 
larını bir-birinə möhkəm sıxdı. 

— Deməli belə, — mister Henri hələ də məktubu nəzərdən 
keçirərək dedi. — Amma mən sənin sözlərini dəqiq xatırlayıram. 
Sən dedin ki, bu, yaxın günlərdə verilən qərardır. 

Biz qələbə çaldıq. Amma milordun inanılmaz dərəcədə özünü 
görməzliyə vurduğuna bir daha əmin olduq. O, bu məsələdə də öz 
sevimli oğlunu ifşa edilməkdən qorumaq məqsədi ilə işə qarışdı. 

— Düşünürəm ki, Henri, — o, nəsə mənasız bir tələskənliklə 
söhbətə qarışdı, — düşünürəm ki, indi mübahisə etməyin əhəmiyyəti 
yoxdur. Hamımız sevinirik ki, nəhayət, qardaşın təhlükəsiz bir şərait- 
dədir və bu məsələdə hamımız həmrəyik. Belə ki, kralın qədirbilən 
tərəfdarları kimi onun sağlığına badə qaldırmalıyıq. 

Ballantre, beləcə, faciədən qurtula bildi, amma hər ehtimala 
qarşı, müdafiəyə çəkildi ki, bu da ona itkisiz başa gəlmədi. Bundan 
savayı, o, təqibə məruz qalan sürgün olunmuş adam imicindən də 
məhrum oldu. Milord özü qəlbinin dərinliyində sevimli oğlunun 
hökumətin casusu olduğunu anlayırdı. Missis Henrinin isə (keçmiş 
hadisələr barədə nə kimi söhbətlər etsələr də) ifşa edilmiş qəhrə- 
mana münasibətinin soyuduğu hiss olunurdu. Beləliklə, ən zərif 
torla toxunmuş kələyin də belə həmişə zəif bir yeri olur və ona 
toxunan kimi bütün fitnə-fəsad dağılıb məhv olur. Əgər həmin bu 
bəxtəvər zərbə ilə bütü vurub dağıda bilməsəydik, kim bilir başlan- 
mış bu faciədə vəziyyətimiz necə olacaqdı? 

Amma elə bu zaman anladıq ki, heç nəyə nail ola bilməmişik. 
Heç iki-üç gün keçməmiş o, xəcalətli hərəkətinin doğurduğu xoşa- 
gəlməz təsəvvürləri aradan qaldırıb, bütün mənalarda öz mövqeyini 
tamamilə bərpa edə bildi. Valideyn məhəbbəti isə milord Derrisdirin 
gözlərini bağlamışdı. Bəlkə də, bu, sevgi kimi həssas duyğudan çox 
süstlüyün və ölüb getməkdə olan digər hisslərin ifadəsi idi, bütün 
bu əfvetmələr (əgər bu xeyirxah söz yerinə düşərsə) qoca bir ada- 
mın qeyri-iradi tökülən göz yaşları sayəsində ərsəyə gəlirdi. 

Missis Henri ilə məsələ tamamilə başqa cür idi. Və bir Allah bilir, 
O, qadının qarşısında özünü doğrultmaq üçün nə kimi bəhanələrə 
əl ataraq, onun şübhələrini dağıda bilmişdi. Belə hisslər zamanı bir 

şey pisdir ki, səs sözləri üstələyir və danışan adam səsi ilə dediklərini 
pərdələyə bilir. Amma, görünür, Ballantre özünə haqq qazandırmaq 
üçün müəyyən bəhanələr uydurmuş və bəlkə də, fərasəti nəticəsində 
elə bu işi öz xeyrinə dəyişə də bilmişdi. Çünki bir o qədər də uzun 
sürməyən soyuqluqdan sonra missis Henri ilə münasibətləri heç də 
pis deyildi. İndi onlar daima bir yerdə olurdular. Düşünməyin ki, mən 
nə iləsə bu bədbəxt ledinin heyranlığına gözübağlı israr etməklə öz 
üzərinə saldığı kölgəni bir az da qatılaşdırmaq istəyirəm, amma 
hesab edirəm ki, həmin həlledici anlarda o, odla oynayırdı. Bilmi- 
rəm, yanılıram, ya yox, amma bir şey aydın idi (elə bu da kifayət edirdi): 
mister Henri də elə bundan ehtiyatlanırdı. 

Bədbəxt günlərdə kontorda həddən ziyadə məyus halda oturur, 
ona müraciət etməyə cəsarətim çatmırdı. Ümid edirəm ki, mənim 
gəlişim və sakitcə iştirakım ona bir qədər yüngüllük gətirirdi. Bəzən 
elə olurdu ki, biz söhbət edirdik və bu, çox qəribə söhbət olurdu: heç 
kimin adını çəkmir, müəyyən faktlara və yaxud hadisələrə istinad 
etmirdik. Amma buna baxmayaraq, bir-birimizi gözəl anlayırdıq. Heç 
nəyin adını çəkmədən və hətta işarə belə vurmadan hansısa məsələ 
barədə saatlarla danışmaq özü də bir məharət idi. Yadımdadır, o vaxt- 
lar düşünürdüm ki, bəlkə, Ballantre də elə bu üsulla günlərlə missis 
Henrini aşkar şəkildə müşayiət edir və buna baxmayaraq, qadını bir 
dəfə də olsun ürkütmürdü. Mister Henrinin vəziyyəti barədə təsəvvür 
yaratmaq məqsədilə onun iyirmi altısı fevral 1757-ci ildə (tarixin 
yadımda qalmasının əsası var) söylədiyi bir neçə sözü xatırlatmaq 
istərdim. Havalar fəslə uyğun olmayaraq kəskin dəyişmişdi və adama 
elə gəlirdi ki, qış qayıdır: küləksiz soyuq havalar başlamış, göy üzü 
tutulmuş, dəniz isə mağara kimi qaranlığa qərq olmuşdu. 

Mister Henri buxarının lap yaxınlığında oturub, fikirlərini ucadan 
dilə gətirirdi: “kişi bir qərar qəbul etməlidirmi və bu işə baş qoş- 
maq ağıllı hərəkət sayılarmı?” Bunları və buna bənzər dağınıq müla- 
hizələrin mənasını söz onun ağzından çıxan kimi hər birimiz anlayır- 
dıq. Mən pəncərədən çölə baxarkən birdən ayrılmaz üçlüyü – Bal- 
lantrenin, missis Henrinin və miss Ketrinin birlikdə aşağıdan keçdi- 
yini gördüm. Qız atılıb-düşür, şənlənirdi. Ballantre gülümsəyərək 
ledinin qulağına nəsə söylədi və hətta bu məsafədən onun iblis 
gülüşünü sezmək mümkün idi. Qadın isə eşitdiklərinin təsiri altında 
gözlərini yerə dikərək addımlayırdı. Mən dözmədim. 

— Mister Henri, sizin yerinizə olsaydım, milordla açıq danışardım, 
— mən dedim. 

— Makkellar, Makkellar, — o cavab verdi, — siz mənim vəziyyə- 
timin səbatsızlığını anlamırsınız. Mən heç kimə şübhələrim barədə 
söyləyə bilmərəm, xüsusilə də atama. Bu, onda mənə qarşı yalnız 
qəzəb yaradacaq. Bədbəxtlik mənim özümdədir, — o davam etdi, 
— çünki mən özümə qarşı sevgi yaratmaq bacarığına malik deyiləm. 
Onlar hamısı məndən razıdırlar və bunu qəti olaraq etiraf edirlər, bu 
minnətdarlıq ömrümün axırına kimi mənə bəsdir. Amma mən onla- 
rın fikrini məşğul etmirəm, onlar mənimlə birlikdə və mənim yerimə 
düşünmək əzabına qatlaşmırlar. Dərd də elə bundadır! — O, yerin- 
dən sıçrayıb, ocaqdakı alovu tapdamağa başladı. — Lakin nəsə 
düşünmək lazımdır, Makkellar, — o dedi və çiyni üstən mənə baxdı, 
— nəsə fikirləşib tapmaq lazımdır. Mən dözümlü adamam... hətta 
çox dözümlü... çox dözümlül Mən özümü qınamağa başlayıram. 
Bununla belə, bu cür ağır yükə tab gətirə bilən bir adam olubmu 
yer üzündə, görəsən?! 

O, yenidən düşüncələrə daldı. 

— Cəsarətli olun, — mən dedim. — Bütün bunlar öz-özünə həll 
olunacaq. 

— Hətta acığım da soyuyub, — o dedi və bu sözləri ilə mənim 
iradlarım arasında o qədər az bağlılıq var idi ki, söhbəti yarımçıq 
kəsdim. 


V fəsil 


1757-ci İLİN 28 FEVRAL GECƏSİ 
BAŞ VERƏN HADİSƏ BARƏDƏ 


Bu söhbət baş verən günün axşamı Ballantre harasa getdi və 
növbəti həmin uğursuz günün – 27 fevralın çox hissəsini evdə 
olmadı, onun hara getdiyini və nə elədiyini biz sonralar başa düşdük. 
Amma vaxtında ayıq tərpənsəydik, onun planlarından xəbər tuta 
bilərdik və bu zaman hər şey tamamilə başqa cür olardı. Tam 
xəbərsiz olduğumuz üçün bizim hərəkətlərimizi düzgün qiymətlən- 
dirmək lazımdır. Ona görə də bütün hadisələr barədə o zaman 

təsəvvür etdiyimiz şəkildə danışacağam və bütün açıqlamaları onla- 
rın baş verdiyi ana kimi qoruyub saxlayacağam. Bu, xüsusilə ona 
görə vacibdir ki, mən artıq öz hekayəmin ən kədərli səhifəsinə gəlib 
çatmışam və oxucudan patronuma qarşı iltifat göstərməyi xahiş 
etmək məcburiyyətindəyəm. 

21 fevral günü həmişə olduğu kimi, şaxtalı keçdi, soyuq adamı 
kəsirdi. Yoldan ötənlərin ağzından buğ çıxırdı. Zaldakı böyük buxarı 
ağzına kimi odunla doldurulmuşdu. Bizim sərt iqlimli diyara erkən 
uçub gələn quşlar ya özlərini pəncərələrə vurur, ya da рәјтигдә 
halda donmuş torpağın üstündə atılıb-düşürdülər. Günortaya yaxın 
günəş göründü və qış aylarına yaraşan tərzdə qarla örtülmüş 
təpələri, meşələri, Kreq burnunun arxasında küləyi gözləyən Kreyl 
gəmisini və göyə yüksələn tüstü borularını işıqlandırmağa başladı. 
Gecə duman sıxlaşdı, hər tərəf sükuta və qaranlığa qərq oldu, hava 
kəskin soyudu: fevral ayına xas olmayan ulduzsuz və inanılmaz 
hadisələrlə zəngin bir gecə. 

Missis Henri bizi tez tərk etdi. Son vaxtlar o, buna adət etmişdi. 
Bir müddətdir ki, biz axşamları kart oynamaqla başımızı qatırdıq, 
— gəlmə adamın Derrisdirdə darıxdığına daha bir sübut. Tezliklə 
milord buxarının yanındakı yerini boş qoyub, yatağında isinməyə 
getdi. Yerdə qalanlarını isə bir-birilərinə nə sevgi hissləri, nə də ədəb 
qaydaları bağlayırdı və bizlərdən heç birimiz başqasına görə bir 
dəqiqə də burada oturmazdı. Lakin bu, bir vərdiş halını aldığı üçün 
və kartların da yenicə paylandığını nəzərə alaraq, bikarçılıqdan oyunu 
axıra çatdırmağı qərara aldıq. Qeyd etmək lazımdır ki, milord əvvəlki 
günlərə nisbətən daha tez öz otağına çəkilməsinə baxmayaraq, biz 
çox oturduq. Artıq gecəyarı idi və xidmətçilər çoxdan yatmışdılar. Bir 
şeyi də deyim ki, Ballantrenin heç vaxt şəraba aludəçiliyini hiss 
etməsəm də, bu dəfə həddindən artıq çox içmişdi və deyəsən, bir 
qədər kefləndi (baxmayaraq ki bunu hiss etdirməməyə çalışırdı). 

Hər halda, o, metamorfozlarından birini oynamağa başladı: 
milord qapını arxasınca örtən kimi səsini azca belə dəyişmədən 
nəzakətli danışıqdan təhqirə keçdi. 

— Əzizim Henri, sənin oyunundur, — dedi və dərhal da davam 
etdi: — Təəccüblü işdir, kart oyunu kimi belə xırda məsələlərdə də 
qabalığın üzə çıxır. Lap kəndçi-kündçü, yaxud meyxanadakı dəniz- 
çilər kimi oynayırsan. Elə həmin korazehinlik, elə həmin acgözlük, 

cette lenteur d he be te" qui melfait rager 1 Allah da mənə belə qar- 
daş qismət eləyibi Hətta nüfuzlu kvaker də banka qoyduğu pulu 
təhlükə gözlədiyi zaman bir qədər canlanır. Amma səninlə oynamaq 
isə dillə deyiləsi mümkün olmayan Bir sıxıntıdır. 

Mister Henri kartlara baxmağa davam edərək, özünü gediş 
barədə düşünən kimi göstərsə də, əslində, fikri başqa yerdə idi. 

— Ay Allah, buna nə vaxt son qoyulacaq? – Ballantre çığırdı. 
— Quel lourdeaul Sənin qarşında bu fransız ifadələrini niyə boş yerə 
sərf edirəm, onsuz da, bu cahil adam bunlardan bir şey anlama- 
yacaq. dn lourdeau, — əziz qardaşım, yöndəmsiz, gic, kəndçi, zəriflik- 
dən, mülayimlikdən, şuxluqdan, təbii gözəllikdən zövq almaq qabi- 
liyyətindən məhrum olmuş adam deməkdir. Bir sözlə, məhz beləsini 
görmək arzun olarsa, güzgüyə baxa bilərsən. Bütün bunları sənin 
xeyrin üçün söyləyirəm. Bundan savayı, əziz kvaker (bu zaman əsnə- 
yə-əsnəyə mənə baxdı), bu cansıxıcı yerdə əyləncələrimdən biri isə 
sizi sahibinizlə birlikdə asta yanan tonqalda qızartmaqdır. Məsələn, siz 
ayamanızı (necə də xoşagəlməzdir) eşidib, hər dəfə qıvrıldığınız zaman 
mənə xüsusi ləzzət bəxş edirsiniz. Bir tərəfdən də mənim dəyərsiz 
qardaşım, — indicə öz kartlarının üstündə yuxuya gedəcək. Amma 
əziz Henri, indicə sənə izah etdiyim epitet isə daha geniş dairəyə şamil 
edilə bilər. Bunu indi sənə başa salaram. Bax, məsələn, sənin yüksək 
keyfiyyətlərinə baxmayaraq, — buna şad olduğumu etiraf edirəm, — elə 
bir qadın tanımıram ki, mənə üstünlük verməsin və hesab edirəm ki, 
— sanki, söyləyəcəyi sözlər barədə düşünərək tez yekunlaşdırdı, — hesab 
edirəm ki, hələ də mənə üstünlük verməkdə davam etməsin. 

Mister Henri kartları kənara qoydu. O, asta-asta ayağa qalxmağa 
başladığı zaman tərəddüd içində olduğunu sezmək mümkün idi. 

— Qorxaql — o, elə astadan dedi ki, sanki, öz-özünə söyləyirdi. 
Sonra isə tələsmədən və heç bir məxsusi coşqunluğa yol vermədən 
Ballantrenin sifətinə zərbə endirdi. 

Ballantre sifəti dəyişmiş halda yerindən sıçradı və mən heç vaxt 
onu indiki kimi gözəl görməmişdim. 

— Şillə! — o qışqırdı. — Mən Allahın özü də olsa belə onun şapa- 
lağına dözmərəml 

— Sakit, — mister Henri dedi. — Yoxsa istəyirsən atamız yenə də 
səni müdafiə eləsin? 


VMəni həmişə özümdən çıxaran korazehin lənglik (/7.) 

— Allah, Allah! — mən onları ayırmağa çalışaraq çığırdım. 

Ballantre mənim çiynimdən yapışıb buraxmadan, yenidən 
qardaşına müraciət etdi: 

— Bilirsən, bu nə deməkdir? 

— Bu, mənim həyatımda yeganə düşünülmüş hərəkətdir, — mis- 
ter Henri cavab verdi. 

— Sən qanın bahasına, qanın bahasına bunu yuya bilərsən! 
— Ballantre dedi. 

— Allahın köməkliyi ilə səninkinin bahasına yuyarıql — mister 
Henri dilləndi. 

O, divara yaxınlaşıb, orada asılmış digər silahların arasından iki 
sıyrılmış rapira! götürdü. Ucundan tutub Ballantreyə sarı uzatdı. 

— Növbəti təhqirə ehtiyac yoxdur, — Ballantre baxmadan rapi- 
ralardan birini götürdü. — Ömrüm boyu sənə nifrət etmişəml 

— Atamız təzəcə yatağa uzanıb, — mister Henri xatırlatdı. — Harasa, 
evdən bir qədər kənara çəkilmək lazımdır. 

— Böyük xiyabana getsək, daha yaxşı olar, — Ballantre dedi. 

— Ay Allah! — mən dedim. — Utanın! Sizi eyni ana dünyaya gəti- 
rib. Doğrudanmı, onun sizə bəxş etdiyi həyatdan bir-birinizi məh- 
rum edəcəksiniz? 

— Əlbəttə, Makkellar, — mister Henri hər zaman olduğu kimi, 
soyuqqanlıqla sakitcə cavab verdi. 

— Buna imkan vermərəm, — mən dedim. 

Bu yerdə vicdanım ömrüm boyu silinməyəcək ləkə tutdu. Dedi- 
yim söz hələ ağzımdan çıxıb-bitməmiş, Ballantre rapiranın ucunu 
sinəmə dayadı. Sanki, torpaq ayağımın altından qaçdı və əllərimi 
qaldırıb dizi üstə onun qarşısında çökdüm. 

— Yox, yox, lazım deyill — uşaq kimi qışqırdım. 

— Hə, indi o, bizə əngəl ola bilməz, — Ballantre dedi. — Evdə 
qorxaq adamın olması yaxşıdır! 

— Bizə işıq lazım olacaq, — mister Henri elə dedi ki, sanki, 
onların söhbətinə ara verilməmişdi. 

— Bax, bu cəsur adam bizə iki dənə şam gətirər, — Ballantre dedi. 

Nə dərəcədə utanc bir vəziyyət olsa da, etiraf etməliyəm ki, sıy- 
rılmış qılıncın parıltısı gözümü elə tutmuşdu, onlara fənər gətirməyi 
təklif etdim. 

— Bizə f-f-ə-ənər lazım deyil, — Ballantre məni yamsılayaraq söy- 
lədi. — İndi hava küləkli deyil. Qalxın və iki şam götürün. İrəlidə gedin, 
bu isə sizi tələsdirər, — o, rapiranı əlində oynatdı. 

Mən şamdanları götürüb, irəlidə gedirdim. Əllərimi belə qurban 
verməyə hazır idim ki, təki bütün bunlar baş verməsin. Amma qor- 
xaq, ən yaxşı halda həmişə kölədir və onlarla birlikdə addımladıqca, 
dişlərimin bir-birinə dəydiyini hiss edirdim. Onun dediyi kimi, hava 
küləkli olmasa da, quru şaxta adamı kəsirdi. Şam işığında gecənin 
qaranlığı başımız üstündə örtüyü xatırladırdı. Heç kim danışmırdı: 
donmuş cığırlardakı ayaq səslərindən başqa heç nə eşitmək müm- 
kün deyildi. Bugecəki soyuq mənə elə təsir edirdi ki, elə bil, buz 
bağlamış suya girmişdim, ona görə də vaxt keçdikcə təkcə qorxu- 
dan deyil, həm də soyuq olduğu üçün daha çox titrəməyə başla- 
mışdım. Yol yoldaşlarım da mənim kimi isti otaqdan başıaçıq çıx- 
salar da, elə bil, dəyişikliyi hiss etmirdilər. 

— Bax burada - Ballantre dedi. — Şamları yerə qoyun. 

Mən əmri yerinə yetirdim və şamın alovu düz üzüyuxarı qalx- 
mağa başladı. Elə bil, o, qırov basmış ağacların arasında deyil, 
otaqda qoyulmuşdu. 

Qardaşların hər birinin öz yerini necə tutduğunu gördüm. 

— Şamın işığı gözümə düşür, — Ballantre dedi. 

— Sənə hansı mövqeni istəsən tutmağa imkan verirəm, — mister 
Henri yerini dəyişərək dedi, — çünki hesab edirəm ki, sən tezliklə 
öləcəksən. — Kədərlə söyləsə də, səsi qətiyyətli idi. 

— Henri Düri, — Ballantre dedi. — Başlamazdan əvvəl bir neçə 
söz deyim. Sən qılıncoynadansan və şpaqa ilə davranmağı bacarır- 
san. Amma sən döyüş qılıncı tutmağın nə olduğunu təsəvvür etmir- 
sən. Elə buna görə də məğlub olacaqsan. Məlumun olsun ki, 
mənim vəziyyətim daha əlverişlidir. Əgər sən ölsən, bu ölkədən 
sənin pullarının məni gözlədiyi yerə çıxıb gedəcəyəm. Yox, əgər 
mən ölsəm, onda sənin vəziyyətin necə olacaq? Atam, məni sevən 
arvadın, — bunu sən yaxşı bilirsən, — hətta səndən çox mənə bağla- 
nan uşağın — onların hamısı səndən mənim qisasımı alacaqlar! Bu 
barədə heç düşünmüsən, əzizim Henri? — O, gülümsəyərək qarda- 
şına baxdı və döyüş vəziyyətini aldı. 

Mister Henri heç bir söz demədi. Amma o da döyüşöncəsi təzim 
etdi və beləliklə, rapiralar çarpaz şəkildə toqquşdular. 

Mən belə işlərə hakimlik etməmişdim. Bundan savayı, həm 
soyuqdan, həm də qorxu və heyrətdən başım fırlanırdı. Amma mənə 
elə gəldi ki, mister Henri dərhal üstünlüyü ələ aldı və düşmənini 
ehtiyatı əldən vermədən, lakin ipə-sapa yatmayan bir qəzəblə sıxış- 
dırmağa başladı. O, Ballantre nifrin yağdırıb kənara sıçramayana 
kimi hücumu davam etdirdi. Bundan sonra, deyəsən, yenidən 
Ballantre üzü işığa tərəf düşməyə məcbur oldu. Bu yeni vəziyyətdə 
onlar artıq yaxın məsafədə döyüşə davam etdilər. Mister Henri 
qətiyyətlə hücuma keçir, Ballantre isə artıq inamı sarsılmış bir halda 
müdafiə olunurdu. О, artıq məhv olduğunu, şübhəsiz, anlamışdı 
və buz bağlamış qəlbini qorxu sarmışdı. Yoxsa o, heç vaxt qadağan 
olunmuş fəndə əl atmazdı. Onları diqqətlə izlədiyimi qəti söyləyə 
bilmərəm (təcrübəsiz olduğum üçün hər şeyi təfsilatı ilə anlaya bil- 
məzdim), amma görünür, o, sol əli ilə qardaşının qılıncının tiyəsin- 
dən yapışdı. Bu isə döyüş qaydalarına zidd idi. Mister Henri yalnız 
kənara sıçramağa macal tapdığı üçün xilas ola bildi. Ballantrenin 
zərbəsi boşa çıxdığından dizi üstə yerə düşdü. Qılıncın tiyəsi ona 
sancıldığı üçün ayağa qalxmağa macal tapmadı. 

Fəryad qopararaq onun üstünə atıldım, amma o, artıq torpağa 
sərilmişdi. Tapdanmış soxulcan kimi qıvrıldıqdan, təxminən, bir 
dəqiqə sonra tamamilə hüşunu itirdi. 

— Sol əlinə baxın, — mister Henri dedi. 

— O, qan içindədir, — mən cavab verdim. 

— Bəs ovcu? 

— Ovcunu qılınc doğrayıb. 

— Elə də bilirdim, — o dedi və arxasını bizə çevirdi. 

Mister Cemsin yaxasını açdım. Ürəyi vurmurdu. 

— Allah günahımdan keçsin, mister Henril — mən dedim. — O ölüb. 

— Ölüb? — sanki, qeyri-iradi təkrar etdi, sonra isə ucadan dedi: 
— Ölüb? Ölüb? - və birdən qana boyanmış qılıncı kənara tulladı. 

— Daha əlimizdən nə gələr? Özünüzü ələ alın, ser. Artıq gecdir: 
özünüzü ələ almalısınız. 

O çevrilib mənə baxdı. 

— Oy, Makkellarl — o dedi və əlləri ilə üzünü örtdü. 

Onu şillələməyə başladım. 

— Allah xatirinə, bizim xatirimizə cəsarətli olunl İndi nə edək? 

O, yenə də tutqun nəzərlərlə mənə baxdı. 

— Nə edək? — o dedi. Bu zaman cəsədə baxdı, nəsə xatırlayırmış 
kimi çığırdı və başını tutdu. Sonra isə çevrilib, ləngər vura-vura 
tələsik evə getdi. 

Bir an fikirli dayandıqdan sonra sağ qalan barədə düşünmək 
qərarına gəldim. Ağacın altındakı cəsədi işıqlandıran şamları don- 
muş torpağın üstündə buraxıb onun arxasınca qaçdım. Amma mən 
ona çatana kimi evə daxil oldu və zala qalxdı. Onu buxarının yanın- 
da tapdım. O, əlləri ilə üzünü tutub dayanmışdı və çiyinləri titrəyirdi. 

— Mister Henri, mister Henril — mən dedim. — Bu, bizim hamı- 
mızı məhv edəcək! 

— Mən nə etdim! — o, ucadan söylədi və üzündə heç vaxt unuda 
bilməyəcəyim bir ifadə, məndən soruşdu: — Bunu qocaya kim söy- 
ləyəcək? 

Bu sözlər qəlbimi ağrıtdı, amma indi sentimentallığın yeri 
deyildi. Ona bir qədəh brendi süzdüm. 

— İçin, — mən dedim, — axıra kimi için. 

Onu brendini uşaq kimi qurtum-qurtum içməyə məcbur etdim 
və sonra hələ də bu gecənin soyuğu canımdan çıxmadığından 
özüm də içdim. 

— Ona söyləmək lazımdır, Makkellar, — o inildədi, — lazımdır! 
— Və birdən iniltilər içində kresloya (milordun buxarının yanındakı 
kreslosuna) çökdü. 

Məni bədbinlik bürüdü, — aydın məsələ idi ki, mister Henridən 
heç bir kömək gözləməyə dəyməzdi. 

— Yaxşı, — mən dedim, - siz burada oturun və hər şeyi mənə 
etibar edin! — Və ev qaranlıq olduğundan şam götürüb getdim. 

Ətraf sakitlik olduğundan hesab elədim ki, kimsə bu işdən hələ 
xəbər tutmayıb və elə etmək lazımdır ki, bundan sonrakı addımla- 
rımız da gizli qalsın. İndi tərəddüd etməyin vaxtı deyildi və qapını 
döymədən miledinin otağına daxil oldum. 

— Nəsə bir bədbəxtlik üz verib? — o, yatağından qalxmağa hazır- 
laşaraq ucadan soruşdu. 

— Xanım, — dedim, — mən dəhlizə çıxıram, siz isə mümkün 
qədər tez geyinin. Tələsik qərar qəbul etməliyik. 

O, heç nə soruşmadı və olduqca cəld davrandı. Ona nə deyə- 
cəyimi düşünməyə macal tapmamış qapının kənarında göründü və 
məni işarə ilə içəri dəvət etdi. 

— Xanım, — mən dedim, — əgər mənə kömək etməsəniz, başqa- 
sına müraciət etməyə məcburam. Yox, əgər başqa kimsə də kömək 
etmək istəməsə, o zaman Derrisdirlərin sonu çatmışdır. 

— Mən qorxmuram, — o, gülümsəyərək dedi. Özünü təmkinli 
göstərməyə çalışsa da, ona ağrısız baxmaq mümkün deyildi. 

— Məsələ duellə yekunlaşdıl 

— Duellə? — o təkrar etdi. — Duell Henri... 

— Sahib Ballantre ilə, — mən dedim. — Bunun əsası çoxdan 
qoyulmuşdu, lap çoxdan və elə o da vəziyyətin belə alınmasına 
gətirib çıxardı. Bunlar barədə siz heç nə bilmirsiniz və hətta sizə danı- 
şası olsam da, yəqin ki, inanmayacaqsınız. Amma bu gün məsələ lap 
dərinləşdi və o, sizi təhqir etdiyi zaman... 

— Dayanın, — qadın dedi. — O? Yəni kim? 

— Xanım, — kədərli halda ucadan dedim. — Bunu məndən soru- 
şursunuz? Bu halda mən, doğrudan da, köməyi başqalarından 
ummağa məcburam, bunu artıq sizdən gözləmirəm. 

— Başa düşmürəm, mən nə dedim ki, sizin xətrinizə dəydi? — o dedi. 
— Sizdən üzr istəyirəm və xahiş edirəm, bu iztirablara tez son qoyun. 

Amma mən hələ də qəti qərar verə bilmirdim. Çünki ona ina- 
mım yox idi və bu inamsızlıq məndə ümidsizlik yaratdığından ehti- 
yatla və qəzəblə ona müraciət etdim. 

— Xanım, biz sizin tanıdığınız adamlar barədə danışırıq: onlardan 
biri sizi təhqir etdi və siz hələ də onun kim olduğunu məndən soru- 
şursunuz. Mən sizə cavab tapmaqda kömək edirəm. Onlardan biri ilə 
siz saatlarla ünsiyyətdə olduğunuz zaman, buna görə o biri sizi qına- 
yırdımı? Birinə daima nəvaziş göstərirdiniz, o birisinə isə, — Allah özü 
bilən məsləhətdir, — mənə elə gəlir ki, həmişə belə münasibət bəs- 
ləmirdiniz, və buna görə onun sizə sevgisi azaldımı məgər? Bu gün 
onlardan biri mənim iştirakım ilə (muzdla işləyən qulluqçunun yanın- 
da) o birisinə sizin ona vurulduğunuzu söylədi. Bundan sonra mən 
bir kəlmə belə söyləməmiş sualınıza özünüz cavab verin: bu, onlardan 
hansı olar? Bəli, xanım, indi siz mənim başqa sualıma da cavab 
verməlisiniz: məsələnin faciə ilə qurtarmasında günahkar kimdir? 

O, təəccüblə üzümə baxdı. 

— Ay Allahl — birdən dilləndi və sonra yenə də, sanki, öz-özünə 
sakitcə təkrar etdi: — Ay Allah! Mənə əzab verməyin, Makkellar, nə 
baş verib? — o qışqırdı. — Danışınl Mən hər şeyə hazıraml 

— Siz buna layiq deyilsiniz, — mən dedim. — Əvvəlcə boynunuza 
almalısınız ki, bunların hamısının baiskarı sizsiniz. 

— Oyl — əlini yelləyərək çığırdı. — Bu adam məni dəli edəcək! 
Yəni siz bu cür vəziyyətdə belə məni yaddan çıxara bilmirsiniz? 

— Mən indi sizin barədə düşünmürəm. Mənə əziz olan bədbəxt 
sahibim barədə düşünürəm. 

— Nə? — o, ürəyini tutub ucadan dedi. — Nə? Henri öldürülüb 
məgər? 

— Sakit. Öldürülən başqasıdır. 

Onun necə sakitləşdiyinin şahidi oldum. Elə bil, külək onu 
qovurdu. Bilmirəm zəiflikdən, yoxsa ona yazığım gəldiyi üçün göz- 
lərimi yayındırıb yerə baxdım. 

— Bu, dəhşətli xəbərdir, — nəhayət, onun sakitliyi məni qorxut- 
duğu üçün dilləndim, — amma sizinlə mən birlikdə özümüzdə güc 
toplayıb, Derrisdirlər ocağını xilas etməliyik. — O susurdu. — Bir də ki 
miss Fetrini unutmayın, — mən əlavə etdim. – Biz bu işi ört-basdır 
edə bilməsək, qızınızın da adı ləkələnəcək. 

Bilmirəm uşağı, yoxsa ləkəli ad haqqında söylədiklərimdən 
hansı biri ona təsir etdiyindən özünə gəldi və mən sözümü tamam- 
lamağa macal tapmamış dərindən köksünü ötürüb inildədi. Elə bil, 
diri-diri basdırılmış adam qaranlıq məzarın qorxusunu canından 
çıxarmağa səy göstərirdi. Yalnız bir qədər keçdikdən sonra səsini 
çıxara bildi. 

— Bu, duel idi? — o pıçıldadı. — Ola bilməz... — Dili dolaşdı. 

— Onlar duelə çıxdılar və ağam şərəflə döyüşdü, — mən dedim. 
— O biri isə məhz xaincəsinə zərbə endirməyə səy göstərdiyi zaman 
öldürüldü. 

— Lazım deyill — o ucadan dedi. 

— Xanım, — mən dedim. – Bu adama qarşı nifrət, onun öldürül- 
məsinə baxmayaraq, indi də qəlbimi parçalayır. Allah şahiddir, 
bacarsaydım, dueli saxlayardım. Buna qərar verə bilmədiyim üçün 
ömrüm boyu xəcalət çəkəcəyəm. Lakin bu adam öldüyü zaman 
ağama qarşı mərhəmət hissindən başqa nə barədəsə düşünə bil- 
səydim, o zaman bu adamdan canımız qurtardığı üçün sevinərdim. 

Bilmirəm o, mənim söylədiklərimi eşidirdi, ya yox, amma növ- 
bəti sualı belə oldu: 

— Bəs milord? 

— Mən bunu öz boynuma götürürəm, — mən dedim. 

— Siz onunla mənimlə danışdığınız tərzdə danışmayacaqsınız ki? 
— O soruşdu. 

— Xanım? Doğrudanmı, sizə başqa heç kim barədə düşünmək 
lazım deyil? Milordun qayğısına mən qalaram. 

— Başqa kimsə barədə düşünmək? — o, mənim dediyimi təkrar etdi. 

— Bəli, məhz əriniz barədə, — mən dedim. O, anlaşılmaz nəzər- 
lərlə üzümə baxdı. — Siz ondan imtina edəcəksiniz məgər? — mən 
soruşdum. 

O, hələ də üzümə baxmaqda davam edirdi. Sonra yenidən 
ürəyini tutdu. 

— Yox! — o dedi. 

— Elə bu sözə görə Allah sizə yar olsun! Gedin onun yanına. 
O, zaldadır. Nə barədəsə onunla söhbət eləyin, ona kömək əlinizi 
uzadın: “Mən hər şeyi bilirəm” və əgər özünüzdə güc tapa bilsəniz, 
deyin: “Bağışla məni”. 

— Allah sizə də təpər versin, qəlbinizə rəhm salsın, — o dedi. 
— Mən ərimin yanına gedirəm. 

— İcazə verin, yolu işıqlandırmaq üçün şamı mən tutum. — Və 
mən şamdanı götürdüm. 

— Lazım deyil, qaranlıq olsa da, yolu taparam. — O, hələ də key 
kimi idi və anladım ki, indi qaranlıqdan da artıq mən onun üçün 
qorxuluyam. 

Biz beləcə ayrıldıq. O, aşağı — ölgün işığın düşdüyü zala, mən 
isə dəhlizə, milordun otağına getdim. Bilmirəm nəyə görə, amma 
qocanın otağına missis Henrinin otağına olduğu tərzdə daxil ola 
bilmədim, o qədər həvəsim olmasa da, qapını döydüm. Qocalar 
sayıq yatar. Amma ola bilsin, milord heç yatmamışdı. Elə qapını 
döyən kimi ucadan dedi: “Gəlin!” 

O, məni görüb yastığa dirsəkləndi. Milord həmişəkindən yaşlı 
təsir bağışlayırdı və bənizi ağappaq idi. Gündüzlər görkəmini qoru- 
yub saxladığına baxmayaraq, indi çox zərif və xırda görünürdü. 
Pariki soyunduğundan, adama elə gəlirdi ki, sifəti lap balacalaşıb. 
Onun bu halı məni məyus etdi, amma hər hansı bir bədbəxt hadisə 
barədə gözlərində ifadə olunmuş gümanı sezdiyim zaman daha çox 
həyəcanlandım. Şamı masanın üstünə qoyub, milordun çarpayı- 
sında, ayaqlarına yaxın yerdə oturdum və ona baxdım. 

— Lord Derrisdir, — mən dedim. — Sizə yaxşı məlumdur ki, 
ailənizdə mən sizin tərəfdarınız deyiləm. 

— Bu ailədə hansı tərəflərdən söhbət gedə bilər, — o dedi. 
— Sizin mənim oğlumu qəlbən sevdiyinizə gəldikdə isə bunu həmişə 
yalnız sevinclə etiraf edirəm. 

— Milord, indi nəzakət göstərməyin vaxtı deyil, — mən cavab 
verdim. — Əgər nəyi isə xilas etmək istəyiriksə, siz həqiqətin üzünə 
dik baxmalısınız. Mən sizin oğlunuzun tərəfdarıyam. Lakin evinizdə 
düşmən tərəflər olduğu üçün mən, o tərəflərdən birinin nümayən- 
dəsi kimi sizin hüzurunuzdayam. Getməzdən əvvəl mənə qulaq asın 
və o zaman bunu nə üçün xahiş etdiyimi anlayarsınız. 

— Mən sizi həmişə dinləməyə hazıram, МаККеПаг — o dedi, 
— günün istənilən vaxtı, çünki sizin mülahizələrinizin məntiqinə 
inanıram. Bir dəfə siz vacib bir məsələ ilə bağlı çox xeyirli məsləhət 
vermişdiniz, mən bunu unutmamışam. 

— Mən ona görə buradayam ki, öz ağamı müdafiə edim, — mən 
dedim. Onun özünü necə apardığı barədə sizə danışmağa 
dəyərmi? Onun hansı vəziyyətdə olduğundan xəbəriniz var. Bilir- 
siniz, o, həmişə sizin dostunuza... sizin arzularınıza, — dilim dolaş- 
dığından və “oğlunuz” deyə bilmədiyim üçün düzəliş etdim, 
— necə bir alicənablıqla münasibət göstərirdi. Bilirsiniz... bilmə- 
lisiniz... o nə qədər səbir edirdi... öz arvadına görə nə qədər əzab 
çəkirdi. 

— Mister Makkellarl — milord elə zəhmli çığırdı ki, sanki, aslan öz 
yuvasında bağırırdı. 

— Siz mənə qulaq asmağa söz vermişdiniz, — mən davam etdim. 
— Bilmədikləriniz barədə danışıram ki, sizin məlumatınız olsun, 
— onun gizlicə sinə gərməyə məcbur olduğu sınaqlardan söhbət 
gedir. Siz bir qədər aralanan kimi adını çəkməyə belə cürət etmə- 
diyim o şəxs dərhal təhqirə keçir, üzr istəyirəm, milord, sizin müla- 
hizələrinizə əsaslanaraq onu İakov, kəndçi adlandırıb məzəmmət- 
ləyir, heç bir kişinin tab gətirə bilməyəcəyi ləyaqətsiz iztehzalarla 
onu təqib edirdi. Amma sizlərdən kimsə peyda olduğu zaman isə 
dərhal dəyişirdi, ağam isə yalnız gülümsəmək və onu indicə olma- 
zın təhqirlərə məruz qoyan bu adamı razı salmaq məcburiyyətində 
qalırdı. Bütün bunları özüm də müəyyən sınaqlara məruz qaldığım 
üçün bilirəm və sizə söyləyirəm: həyatımız dözülməz bir şəkil almışdı. 

Bu vəziyyət həmin adamın peyda olduğu ilk gündən davam edirdi. 
O, elə birinci axşam mənim ağamı İakov adlandırdı. 

Milord hərəkətə gəldi. O, deyəsən, üstündəki yorğanı kənara 
tullayıb qalxmağa hazırlaşırdı. 

— Əgər bütün bu söylədiklərinizdə zərrə boyda həqiqət olarsa... 
— o danışmağa başladı. 

— Məgər mən yalançıya oxşayıram? — onun sözünü kəsdim. 

— Bunları mənə çoxdan söyləməliydinizl — o dilləndi. 

— Doğrudur, milord! Çoxdan söyləməliydim və buna görə 
səhlənkar xidmətçinizi qınamaqda haqlısınız. 

— Amma mən elə bu dəqiqə ölçü götürəcəyəm, — və o, ayağa 
qalxmaq üçün yenidən hərəkətə gəldi. 

Mən onu yenə də saxladım. 

— Bu, hələ hamısı deyil, — mən dedim. – Kaş elə hamısı olaydı! 
Mənim bədbəxt ağam bütün bu ağrılara tək, kimsənin ona diqqəti 
və köməyi olmadan tab gətirmək məcburiyyətində idi. Hətta siz, 
milord, ona minnətdarlıqdan savayı başqa bir hiss bəsləmirdiniz. 
Axı o da sizin oğlunuzdurİl Onun sizdən savayı atası yoxdur. Qonşu- 
ların hamısı ona nifrət edir. Amma Allah da bilir ki, onlar ədalətsiz 
iş görürlər. O, evlilik həyatında da xoşbəxtlik tapa bilmədi. O, heç 
kimdən özünə qarşı nəcib hisslər görmədi və heç kim ona açıq 
ürəklə, onun iztirablarını anlayacaq bir xeyirxahlıqla diqqət gös- 
tərmədil 

— Göz yaşlarınız sizə şərəf, mənə isə tənə gətirir, — qıc olmuş 
adam kimi söylədi. — Amma hər halda, siz tamamilə haqlı deyilsiniz. 
Henri mənə həmişə əziz olub, çox əziz. Cemsi isə (inkar etmirəm, 
mister Makkellar), ola bilsin, daha çox istəyirəm. Amma siz, nədənsə, 
həmişə onun haqqında mənfi fikirdə olmusunuz, axı onun başı nə 
qədər müsibətlər çəkib, və unutmamalıyıq ki, onların heç biri ona 
layiq olmayan dözülməz hadisələrdir. Elə indi də Cems o biri oğluma 
nisbətən özünü daha həssas aparır. Lakin bu barədə danışmağa 
dəyməz. Henri barədə söylədiklərinizin hamısı həqiqətdir. Mən buna 
şübhə etmirəm, onun alicənablığına bələdəm. Deyirsiniz mən 
bundan sui-istifadə edirəm? Ola bilər, bəzən elə təhlükəli məziyyətlər 
olur ki, ondan sui-istifadə edilir. Mister Makkellar, mən öz günahımı 
yuyaram, mən bütün bunları öz qaydasına qoyaram. Mən bu vaxta 
kimi zəif, daha doğrusu, lap korafəhm olmuşam. 

— Bütün həqiqətlərə tam bələd olmadan özünüzü günahlandırır- 
sınız və mən bunları eşitmək istəməzdim, milord, — mən dedim. 
— 512 zəif olmamısınız, sadəcə, aldadılmısınız, yalançının iblis oyun- 
ları sizi yanlışlığa sövq edib. Özünüz gördünüz ki, o, yakobitlərin 
təhlükədə olduğunu söyləyərkən sizi necə aldadıb, o, sizi hər 
zaman, hər addımbaşı aldadırdı. Mən onu sizin qəlbinizdən çıxar- 
maq istərdim, mən istərdim ki, siz o biri oğlunuza rəğbət bəsləyə- 
siniz. Axı sizin bir oğlunuz da var. 

— Yox, yox, — o dedi, — mənim iki oğlum var, iki oğlum var! 
Mənim ümidsizlik ifadə edən hərəkətim onu sarsıtdı, o, rəngi dəyiş- 
miş halda üzümə baxdı. 

— Digər bəd xəbərlər də var? — o soruşdu və səsi təzədən qırıldı. 

— Çox bəd xəbərdir, — mən cavab verdim. — Görün o, bu gün 
axşam mister Henriyə nə dedi: “Elə bir qadın tanımıram ki, məni 
səndən üstün tutmasın və mənə hələ də rəğbət bəsləməkdə davam 
etməsin”. 

— Qızım haqqında heç bir yaramaz söz eşitmək istəmirəm! 
— o qışqırdı və sözümü elə tələsik kəsdi ki, onun bu hadisələrə 
təsəvvür etdiyim qədər də diqqətsiz olmadığını və missis Henrini 
əhatə edən təhlükəyə heç də həyəcansız yanaşmadığını anladım. 

— Mənim onu təhqir etmək fikrim yoxdur! — mən ucadan dedim. 
— Məsələ onda deyil. Bu sözlər mənim yanımda mister Henriyə 
söylənilmişdir, əgər bu, kifayət deyilsə, söylənilən digər sözləri də 
nəzərinizə çatdırım: “Sizin arvadınız mənə vurulub”. 

— Onlar mübahisə etdilər? — o soruşdu. 

Mən başımla təsdiq etdim. 

— 1ez onların yanına getmək lazımdır, — o, yenə də yatağından 
qalxaraq dedi. 

— Yox, yox! — əllərimi irəli uzadaraq ucadan dedim. 

— Nəyin yaxşı olduğunu özüm bilirəm, — o dedi. — Bunlar çox 
təhlükəli sözlərdir. 

— Doğrudan da, milord, siz hələ də heç nə başa düşmədiniz? 
— mən soruşdum. 

O, baxışları ilə məndən həqiqəti öyrənmək istəyirdi. 

Onun çarpayısı qarşısında dizüstə çökdüm. 

— Ah, milord! Sizə qalan o adam barəsində düşünün, sizin 
əkdiyiniz və arvadınızın dünyaya gətirdiyi, çətin anlarında bizlərdən 

heç kimin arxa durmadığı o bədbəxt günahkar barədə düşünün; 
özünüz barədə yox, onun barəsində düşünün; axı bütün iztirablara 
o, tək-tənha tab gətirir, — onun barəsində düşünün! Bu, kədər 
qapısıdır, İsa qapısıdır, Allah qapısıdır və o, hamının üzünə açıqdır. 
Görün o, sizin haqqınızda necə düşünürdü: “Bu hadisəni qocaya 
kim söyləyəcək?” — bax budur onun dediyi sözlər. Elə buna görə də 
mən buradayam və sizin qarşınızda diz çöküb yalvarıram. 

— Buraxın, mənə qalxmağa imkan verin! — məni itələyərək dedi 
və mən qalxana kimi o, artıq ayaq üstə idi. Səsi titrəyirdi, amma 
aydın danışırdı. Sifəti ağappaq, baxışları iti və soyuq idi. 

— Kifayət qədər söz deyildil — o dedi. — Hadisə harada baş verdi? 

— Xiyabanda. 

— Bəs mister Henri? 

Mən cavab verdiyim zaman o, təzədən fikrə getdi. 

— Bəs mister Cems? 

— Mən onun cəsədini şam işığının altında talada qoyub gəldim. 

— Şam işığının altında? — o çığırıb, pəncərəyə tərəf qaçdı və onu 
örtüb, qaranlıq otaqdan çölə baxmağa başladı. — Yoldan onları görə 
bilərlər. 

— Qecənin bu vaxtı orada kimin nə işi var? — mən etiraz etdim. 

— Hər halda, — o dedi, — hər şey ola bilərl Qulaq asınl — o uca- 
dan dedi. — Bu nə səsdir? 

Körfəzdən asta səslər eşidilirdi və bu səslərin haradan gəldiyini 
ona söylədim. 

— Qaçaqmalçılardır, — milord dedi. — Makkellar tez qaçın və 
şamları söndürün. Ona kimi mən də geyinərəm və sonra nə etmək 
barədə məsləhətləşərik. 

Tələsik mən aşağı endim və evdən bayıra çıxdım. Xiyabandakı 
şamlar uzaqdan görünürdü. Belə qaranlıqda onları neçə mildən 
sezmək olardı və xüsusilə, məqsədimə nail olduğum belə bir vaxtda 
özümü ehtiyatsızlığa yol verdiyimə görə möhkəm qınadım. Şam- 
danlardan biri aşmış və şam sönmüşdü. O birisi isə gur yanır, don- 
muş torpağın xeyli hissəsini işıqlandırırdı. Qaranlığın içində şamın 
işıqlandırdığı geniş dairəni gündüz vaxtı olduğundan daha tez sez- 
mək mümkün idi. Orta hissədə qan ləkəsi vardı, bir qədər kənarda 
mister Henrinin gümüş dəstəkli rapirası görünürdü. Cəsəd isə heç 
yerdə gözə dəymirdi. Mən ölü kimi quruyub qaldım. Örəyim bərk 

döyünürdü və başımın tükləri biz-biz olmuşdu. Gördüklərim o qədər 
dəhşətli idi ki, varlığımı qorxunc bir vahimə bürümüşdü. Ətrafı hədər 
yerə nəzərdən keçirirdim: torpaq elə buz bağlamışdı ki, üstündə heç 
bir iz qalmamışdı. Qulağıma səs dəyənə qədər yerimdən tərpənmə- 
dim. Gecə sükuta qərq olmuşdu və kimsəsiz kilsəni xatırladırdı. 
sahildə heç bir hənirti hiss olunmurdu, adama elə gəlirdi ki, bir 
yarpaq yerə düşsə, səsi bütün qraflıqda eşidilər. 

Mən şamı üfürüb söndürdüm və ətrafı qaranlıq bürüdü; sanki, 
üstümdən düşmən ordusu keçmişdi və qorxudan titrəyə-titrəyə evə 
qayıtdım. Qapının ağzında mənə sarı bir kölgə hərəkət etdi və 
missis Henrini tanımasaydım qorxudan, az qala, bağıracaqdım. 

— Siz ona dediniz? — o soruşdu. 

— Elə milord məni göndərmişdi, — mən cavab verdim. — Amma 
onu tapa bilmədim. Bəs siz nə üçün buradasınız? 

— Kim orada yoxdur? Onu deyəndə, yəni kimi nəzərdə tutursunuz? 

— Cəsədi, — mən dedim. — Siz nə üçün ərinizin yanında deyilsiniz? 

— Yoxdur? — o təkrar etdi. — Deməli, siz onu tapa bilmədiniz! 
Gedək ora. 

— İndi ora qaranlıqdır. Mən qorxuram. 

— Mən qaranlıqda yaxşı görürəm. Mən burada çoxdan dayan- 
mışam, lap çoxdan. Əlinizi mənə verin. 

Əl-ələ tutub xiyaban boyu həmin məşum yerə yollandıq. 

— Ehtiyatlı olun! Burada qan var! — mən xəbərdarlıq etdim. 

— Qanl — o ucadan dedi və məndən aralandı. 

— Hər halda, olmalı idi, — mən dedim. — Amma mən heç nə 
görmürəm. 

— Yoxdur, — o dedi. — Heç nə yoxdur. Bütün bunları yuxuda 
görməmisiniz ki? 

— Ohl Kaş belə olaydıl — mən ucadan dedim. 

O, rapiranı görüb, onu yerdən qaldırdı. Rapiranın qanlı oldu- 
ğunu hiss etdiyindən tez də tulladı. 

— Ah! – o dedi. Amma sonra ikinci dəfə cəsarətlə onu yerdən 
qaldırıb, dəstəyinə qədər torpağa sancdı. — Mən onu götürüb təmiz- 
ləyəcəyəm, — o dedi və yenidən ətrafı nəzərdən keçirməyə başladı. 
— Bəlkə, o heç ölməyib? — o soruşdu. 

— Ürəyi vurmurdu, — mən dedim və yadıma düşdüyü üçün 
təkrar soruşdum: — Nə üçün ərinizin yanında deyildiniz? 

— Bunun heç bir xeyri yoxdur. O, mənimlə danışmaq istəmir. 

— İstəmir? Siz, sadəcə olaraq, səy göstərməmisinizl 

— Siz mənə inanmamaqda haqlısınız, — o, yumşaq, lakin 
vüqarla dedi. 

Birinci dəfə idi ki, məndə ona qarşı mərhəmət hissi yaranırdı. 

— Allah şahiddir, xanım, — mən ucadan dedim, — Allah şahiddir ki, 
mən sizə qarşı düşündüyünüz qədər də ədalətsiz mövqe tutmuraml 
Amma belə dəhşətli gecədə kim öz sözlərinə əhəmiyyət verə bilər? 
İnanın, kim ağamın düşməni deyilsə, o, mənim dostumdur. 

— Məgər sizin onun arvadına şübhə ilə yanaşmanız ədalətli 
hərəkətdir? — o dedi. 

Bu yerdə, sanki, pərdə aradan götürüldü, mən onun ağlasığmaz 
bu fəlakətə və etdiyim eyhamlara necə mətanətlə tab gətirdiyini 
gördüm. 

— Qayıdıb, bu barədə milorda məlumat vermək lazımdır, – mən 
ona xatırlatdım. 

— Mən onun üzünə baxa bilmərəml — o ucadan dedi. 

— O, öz soyuqqanlığını bizdən daha çox qoruyub saxlaya bilib. 

— Nə olur-olsun, mən onun üzünə baxa bilmərəm. 

— Yaxşı, — mən dedim. – Onda siz mister Henrinin yanına 
qayıdın, mən isə gedim milordun yanına. 

Biz evə qayıdırdıq. Mən özümlə şamdanı, o isə rapiranı (qadın 
üçün bir o qədər səciyyəvi olmayan əşyanı) götürmüşdü. 

— Bəs bu barədə Henriyə bir söz söyləyəkmi? 

— Qoy bu məsələni milord həll etsin, — mən dedim. 

Mən milordun otağına daxil olarkən o, artıq geyinmişdi. Mənə 
qaşqabaqla qulaq asdı. 

— Qaçaqmalqçıların işidir, — o dedi. — Amma görəsən, ölüsünü, 
yoxsa dirisini aparıblar, — məsələ bundadır. 

— Mən onu öl... — dilim dolaşdı və axırıncı sözü söyləməyə dilim 
gəlmədi. 

— Bilirəm, amma siz səhv də edə bilərdiniz. Ölüsünü aparmaq 
onların nəyinə lazımdır? — o soruşdu. — Yeganə ümid təkcə buna 
qalır. Qoy hamı hesab eləsin ki, o, xəbərsiz gəldiyi kimi, xəbərsiz də 
gedib. Yalnız bu, bizi söz-söhbətdən xilas edə bilər. 

Gördüm ki, o da bizim hamımız kimi hər şeydən çox allənin şərəfi 
barədə düşünür. İndi, ailənin ağır bir dərdə düçar olduğu belə bir 

vaxtda bizim bu mücərrəd məsələyə – şəcərə şərəfinə önəm vermə- 
yimiz və onu nəyin bahasına olursa olsun, mühafizə etməyimiz 
qəribə təsir bağışlayırdı, özü də təkcə Düri ailəsi yox, elə onların 
muzdlu xidmətçisi də. 

— Bu barədə mister Henriyə danışmaq lazımdırmı? — mən 
soruşdum. 

— Baxaram, — o dedi. — Əvvəlcə mən onu görməliyəm. Sonra 
isə sizin yanınıza gəlib xiyabana baxarıq və qərar qəbul edərik. 

O, aşağıya – zala endi. Mister Henri masanın arxasında oturub 
başını əllərinin üstünə qoymuşdu. O, sanki, daş heykəli xatırladırdı. 
Arvadı əli ağzında onun arxasında dayanmışdı. O dəqiqə bilinirdi ki, 
qadın onu ələ almağa müvəffəq ola bilməyib. Qoca lord qəti addım- 
larla oğluna yaxınlaşdı. Özünü təmkinli göstərsə də, münasibətində 
bir qədər soyuqluq hiss olunurdu. Masaya yaxınlaşıb, hər iki əlini 
irəli uzadaraq dedi: 

— Oğlum məniml 

Mister Henri qırıq-qırıq iniltilərlə yerindən sıçrayıb qocanın 
boynuna atıldı və hönkürüb ağlamağa başladı. 

— Atal — o dedi. — Siz bilirsiniz ki, mən onu sevirdim, bilirsiniz ki, 
mən onu əvvəllər sevirdim, hətta onun uğrunda ölümə belə hazır 
idim, siz bunu bilirsiniz. Sizə və ona görə öz həyatımı fəda edərdim. 
Deyin ki, siz bunu bilirsiniz. Deyin ki, siz məni bağışlaya bilərsiniz. 
Ata, ata, mən nə etdim? Axı biz bir yerdə böyümüşdükl — o, qorx- 
muş uşaq kimi qocaya sarılıb hönkür-hönkür ağlayırdı. 

Sonra isə göz yaşları içində ona baxan arvadını görüb (düşün- 
mək olardı ki, onu yalnız indi görür), elə həmin anda onun qarşı- 
sında diz çökdü. 

— Sevimlim məniml — o ucadan dedi. — Sən də məni bağışla- 
гпаһзап| Mən sənə ər yox, daima ağır bir yük oldum. Axı sən məni 
uşaqlıqdan tanıyırsan. Henri Düri sənə yamanlıq arzulaya bilər- 
dimi? O yalnız səninlə dost olmaq istəyirdi. Onu, onu – səninlə 
oynayan uşaqlıq dostunu, məhz onu, doğrudan da, bağışlaya 
bilməzsənmi? 

Bütün bu müddət ərzində milord soyuqqanlı, amma mərhəmət 
hissini itirməyən xeyirxah bir müşahidəçi kimi dayanıb baxırdı. 
Bütün evdəkiləri oyada bilən hay-küy başlayan kimi o, çiyni üstə 
çevrilib mənə dedi: 

— Qapını örtün. — Sonra isə başını yelləyərək qulaq asdı. — İndi 
biz onu arvadının yanında buraxa bilərik, — o dedi. — Yolumu işıqlan- 
dırın, Makkellar. 

Mən milordu yenidən müşayiət etdiyim zaman qəribə bir hadisə- 
nin şahidi oldum: hələ qaranlıq olduğu və səhərin açılmasına çox qal- 
dığına baxmayaraq, mənə elə gəldi ki, gün çıxır. Yol boyu külək əsib, 
sakit üzən dalğalar kimi həzin səslər çıxarır və əsən mehin təmiz hava- 
sını ciyərlərimizdə hiss edirdik. Şamın alovu küləyin təsirindən dalğa- 
lanırdı. Bu həzin səslərin təsiri altında bir qədər addımlayıb, duelin baş 
verdiyi yerə baxdıq. Milord böyük səbirlə qan gölməçəsini nəzərdən 
keçirdikdən sonra körpüyə doğru üz tutub, ora yaxınlaşdıq və nəhayət, 
burada bəzi izlərin olduğunu müəyyənləşdirə bildik. Birincisi, qan göl- 
məçəsinin üstündəki buz sındırılmışdı və çox güman ki, bu, bir adamın 
işi deyildi, ikincisi, bir qədər aralıda cavan bir ağac qırılmış, aşağıda isə, 
adətən, qaçaqmalçıların lövbər saldığı yerdə də qan ləkəsi gözə dəyirdi. 
Görünür, onlar dincəlməyə dayandıqları vaxt cəsədi yerə qoyublar. 

Bu ləkəni milordun şlyapasından istifadə edərək dəniz suyu ilə 
yumaq qərarına gəldik. Amma birdən külək vıyıltı ilə əsib şamı 
söndürdü. 

— Qar yağacaq, – milord dedi, — bu, arzu olunanların ən yax- 
şısıdır. Geri dönək, qaranlıqda heç nə etmək mümkün deyil. 

Evə döndüyümüz zaman hava artıq sakit idi. Amma birdən yeni- 
dən sakitlik pozuldu və biz sıx bitmiş ağacların altından çıxdığımız 
vaxt yağışın başladığını anladıq. 

Bu müddət ərzində milordun fikirlərinin aydın olması və yorul- 
mazlığı daima məni təəccübləndirirdi. Bunu hələ məsləhətləşdiyimiz 
vaxt hiss etmişdim və bu, indi qayıtdığımız zaman da öz qüvvəsində 
qalırdı. O dedi ki, Ballantreni qaçaqmalçıların apardığı aydın məsə- 
lədir. Amma ölüsünü, yoxsa dirisini aparıblar, bax bunu tam müəy- 
yənləşdirmək lazımdır. Səhər açılana kimi yağış bütün izləri yuyacaq 
və biz bundan istifadə etməliyik. Ballantre gözlənilmədən gecəyarı 
gəlmişdi, indi isə bu işi elə təqdim etmək lazımdır ki, guya, o, necə 
gəlmişdisə, səhər açılana kimi eləcə də çıxıb gedib. Buna başqa- 
larını daha çox inandırmaq üçün mən onun otağına qalxmalı və 
bütün əşyalarını yığıb gizlətməliydim. İndi biz tamamilə qaçaqmalçı- 
lardan asılı idik və əslində, bu yalanımızın faş olunmamasının onla- 
rın susması ilə birbaşa əlaqəsi vardı. 

Artıq dediyim kimi, təəccüb içində milordu dinlədim və sonra 
onun əmrini tələsik icra etməyə başladım. Mister və missis Henri zalı 
tərk etdilər, milord isə qızınmaq üçün yatağına tələsdi. Qulluqçular 
yatdığı tərəflərdə isə hələ də həyat əlaməti hiss olunmurdu. Pilləkən- 
lərlə yuxarı qalxıb, mərhumun otağına daxil olduğum zaman məni 
əsmə tutdu. Otaqda hər şey yola tələsik hazırlıqdan xəbər verirdi və 
bu, məni son dərəcə heyrətləndirdi. Yol çantalarından ikisi artıq hazır- 
lanıb bağlanmış, üçüncüsü isə, açıq olsa da, içi əşyalarla dolu idi. 
Dərhal dalağım sancdı. Deməli, o, səfərə hazırlaşaraq Kreyli, Кгеуһ 
isə küləyin başlanmasını gözləyirmiş. Gecə kapitan havanın dəyiş- 
diyini hiss etdiyindən, xəbərdarlıq üçün qayığı göndərib. Komanda 
üzvləri isə sərnişini götürmək istədikdə yolda qan gölməçəsinə rast 
gəliblər. Bundan isə başqa nəticə hasil olur. Elə səfərə hazırlıq da 
onun axşam vaxtı qardaşına qarşı etdiyi dəhşətli təhqirlərin əsasını 
qoyub: bu, vida zərbəsi olub, heç bir hesaba gəlməyən nifrətin alovu 
idi. Digər tərəfdən onun ədəbsiz hərəkətləri və eləcə də missis 
Henrinin davranışı müəyyən fərziyyənin yaranmasına səbəb olur. Bu 
fərziyyənin həqiqət olduğunu mən o zaman dəqiqləşdirmədim və 
axirət gününə kimi də dəqiqləşdirməyəcəyəm. Hər halda, o, hər şeyi 
unudub, öz fitnəkar hərəkətlərində kifayət qədər dərinə gedib və eti- 
razla üzləşib. Bunun, dediyim kimi, müəyyənləşdirilməsi mümkün 
deyil, amma səhər onun əşyaları arasında dayandığım zaman ağlıma 
gələn bu fikir mənə baldan şirin təsir bağışladı. 

Açıq çantanı örtməzdən qabaq onun içindəki əşyalara nəzər 
saldım. Orada gözəl krufevalar, alt paltarları, Ballantrenin çox sev- 
diyi müxtəlif paltarlar var idi, onlarca kitab, o cümlədən Sezarın 
“Şərhlər”i, Qobbsun kitabları, Volterin “Henriad”ı, Hindistan barədə 
məlumatlar, başa düşmədiyim riyazi bir əsər, — gördüyüm bunlar- 
dan ibarət idi. Amma bu çantada heç bir kağız yox idi. Bu, məni 
düşünməyə məcbur etdi. Bəlkə də, o ölüb, amma qaçaqmalçıların 
onu özləri ilə götürməsi bir o qədər inandırıcı deyil. Bəlkə də, o yara- 
landığı üçün öləcək, amma bu da vacib məsələ deyil. Lakin bütün 
hallarda müdafiə vasitələrindən istifadə etmək lazımdır. 

Çantaları bir-bir sürüyüb həmişə bağlı saxlanılan çardağa qal- 
dırdım, sonra açarların arxasınca öz otağıma gəldim. Açarlardan 
ikisinin çantaların kilidinə düşməsi sevincimə səbəb oldu. Birindən 
şaqren qovluq tapıb, onu bıçaqla açdım. Bundan sonra (madam ki 

məsələ şərəfli adla bağlıdır) o adamın taleyi mənim əlimdə idi. 
Orada onun həyatının Paris dövrü ilə bağlı sevgi məktublarından 
ibarət böyük kolleksiya var idi. Məni ən çox maraqlandıran şəxsən 
özü tərəfindən Şotlandiya məsələləri ilə bağlı ingilis nazirə yazdığı 
məlumatların qaralamaları və nazirdən aldığı cavab məktublarının 
əsli oldu; bu dəhşətli sənədlər çap olunardısa, Ballantre ifşa olunar 
və onun həyatı üçün əsl təhlükə yaranardı. Bu məktubları oxuyar- 
kən sevincimdən gülüb, əllərimi bir-birinə sürtə-sürtə dodaqaltı 
zümzümə etməyə başladım. Bu maraqlı məşğuliyyət səhərə kimi 
başımı qatsa da, kağızlardan ayrılmadım; yalnız pəncərəyə yaxınla- 
şarkən möhkəm qar yağdığından xəbər tutdum. Körfəzdə yağış və 
külək tüğyan edir, Ballantreni (ölüsünü, ya dirisini) indi İrland dəni- 
zində yırğalayan gəminin orada heç izi də qalmamışdı. 

Bəlkə, gec xəbər tutduğum həmin gecəki hadisələrdən məhz 
indi müəyyən qədər söz açmağım yerinə düşər. Bunun üçün az 
vaxt tələb olunmadı, çünki qaçaqmalçılardan bu barədə birbaşa 
soruşmağa cürət etmirdim. Onlar mənə düşmən olmasalar da, eyni 
zamanda məni sevmirdilər də. Yalnız yarım ildən sonra Ballantrenin 
sağ qaldığı barədə xəbər tuta bildik və yalnız çox illər keçdikdən 
sonra Kreylin komandasından olan, haram yollarla topladığı pulların 
hesabına yeməkxana açmış bir şəxsdən mənə gerçək görünən bəzi 
müfəssəl məlumatları öyrənə bildim. Demə, qaçaqmalçılar Ballant- 
reni tapdıqları zaman o, dirsəyini yerə söykəyib qalxmağa çalışır, 
ətrafı gözdən keçirərək başını itirmiş halda gah şama, gah da qana 
bulaşmış əlinə baxırmış. Onları gördüyü zaman özünə gəlir, onu 
gəmiyə aparmalarını və gördüklərini gizli saxlamağı xahiş edir. Kapi- 
tanın onun bu vəziyyətə necə düşməsi ilə bağlı sualına olmazın 
yalanlarla cavab verir və dərhal da huşunu itirir. Bəlkə də, onlar 
mübahisə edərdilər. Amma başlanmış küləyi əldən vermək qorxusu 
və Ballantreni Fransaya yola salacağı təqdirdə qazanacağı böyük 
pullar onu tələsik yola düşməyə məcbur edir. Bundan savayı, o, bu 
mənfur əclafların ona qarşı olan sevgisindən istifadə edir, onu 
ölümə məhkum edilmiş hesab edib, hansı yaramazlıqlarına görə 
bu bədbəxtliyə düçar olduğunu bilmirlər. Özlərini cəsur hesab edən 
həmin adamlar onu yeni təqiblərdən qorumağı özlərinə borc Bilirlər. 
Onu gəmiyə götürürlər, yolda o sağalır və artıq tamamilə sağlam 
vəziyyətdə Havr-de-Qirasda dənizi tərk edir. Əsl həqiqətdə, əlamət- 

dar olan nədir: o, duel barədə heç kimə bir kəlmə də söyləmir və 
bu günə kimi də heç bir qaçaqmalçı onun nə üçün və kimin əli ilə 
yaralandığını bilmir. Bu hərəkəti başqa kim olsaydı, özünün adi 
alicənablığı kimi qələmə verərdi, amma Ballantredə bu yalnız həd- 
siz lovğalıqdan irəli gəlirdi. Bəlkə, o hətta özünə belə bu qədər təh- 
qirlərə məruz qoyduğu və bərk nifrət etdiyi bir adam tərəfindən 
məğlubiyyətə uğradıldığını etiraf edə bilmirdi. 


VI fəsil 


BALLANTRENİN İKİNCİ GEDİŞİ ZAMANI 
BAŞ VERƏN HADİSƏLƏRİN XÜLASƏSİ 


Növbəti səhəri mister Henri ağır xəstəliklə qarşılayası oldu. İndi 
ağamın başına gələn sonuncu fəlakəti rahatca xatırlaya bilərəm, 
mister Henrinin bu vəziyyəti ona gizlin fayda verirdi, çünki hansı xəs- 
təliyi ağlın itirilməsi ilə müqayisə etmək olardı? Ona missis Henri və 
bir də mən xidmət edirdim. Milord hərdənbir xəstəyə baş çəkməyə 
gələrdi. Amma adətən, kandardan içəri ayaq basmazdı. Yalnız bir 
dəfə, demək olar ki, vəziyyət tamamilə ümidsiz olduğu bir vaxtda 
O, çarpayıya yaxınlaşıb oğlunun üzünə baxdı və kənara çəkilib, əlini 
yuxarı qaldıraraq başını buladı. Onun bu hərəkəti həmişəlik yadda- 
şıma yazıldı: bu hərəkət özündə çox böyük kədəri ehtiva edirdi. 
Amma günün çox hissəsini xəstə, missis Henrinin və mənim hima- 
yəmdə olurdu, gecələr növbə ilə bir-birimizi əvəz edərdik, gündüzlər 
isə, adətən, bir yerdə olardıq. Çünki növbətçilik darıxdırıcı keçərdi. 

Qırxılmış başına dəsmal sarınmış mister Henri əlləri ilə çarpayını 
döyəcləyərək elə hey yırğalanırdı. Ara vermədən danışır, səsi çay 
şırıltısını xatırladırdı. Belə ki, bu səsi dinləmək artıq məni yormuşdu. 
Maraqlı orası idi ki (bu, mənim üçün, xüsusilə, ağır olsa da), o, həmi- 
şə cürbəcür əhəmiyyətsiz şeylərdən danışırdı, kiminsə səfərdən qayıt- 
masından və yenidən getməsindən, atlardan, — əmr edirdi ki, onları 
yəhərləsinlər. Bəlkə də, elə düşünürdü (bədbəxtl), bu, ona faciə- 
lərindən qaçıb xilas olmağa kömək edə bilər. Gah özünü bağçada 
hiss edir, gah tor hazırlamağı əmr edirdi. Tez-tez (ən çox bu, məni 
hiddətləndirirdi) təsərrüfat işləri barədə ətraflı danışır, icarədarlarla 

çənələşərək nəyinsə hesabını aparırdı. Heç vaxt nə atası, nə arvadı, 
nə də Ballantre barədə bir kəlmə də danışmazdı. Yaddaşı yalnız iki- 
üç gün keçmiş xatirələrə həsr olundu. O, özünü azyaşlı təsəvvür 
edir və uşaqlıqda qardaşı ilə oynadığını xatırlayırdı. Adamı daha çox 
riqqətə gətirən nə idi: demə, Ballantre uşaqlıqda zorla ölümdən 
qurtula bilib və bunu xatırlayan mister Henri elə hey həyəcanla 
qışqırırdı: “Cemmi boğulur! Cemmini xilas edin!” 

Bu, bayaq dediyim kimi, missis Henriyə də, mənə də çox təsir 
eləyirdi. Amma digər sayıqlamaları ağamın xeyrinə deyildi. Demə, 
o, bütün mülkə sahib olan biri kimi özünü daşürəkli göstərməyə 
çalışmaqla qardaşının iftiralarını əsaslandırmağı qarşısına məqsəd 
qoyubmuş. Tək olsaydım, bunları qulaqardına vurardım. Amma 
onu dinlədikcə fikirləşirdim ki, bütün bunlar arvadında hansı təsəv- 
vürləri yaradır və o, bununla da qadının gözündən daha çox düşə 
bilər. Bütün yer üzündə təkcə mən onu düzgün başa düşə bilərdim. 
Belə ki, bunu, heç olmasa, bir adama söyləməyi özümə borc bilir- 
dim. Bilmirəm o, ölümə məhkum idimi və bu məziyyətləri özü ilə 
aparacaqdımı, yoxsa sağalıb, çiynini bu ağır xatirələrin yükünün 
altına verəcəkdimi, amma elə etməliydim ki, o, özünə gəldiyi ilk 
anda ağlaya bilsin və bunu özümə borc bilirdim. İkincisi isə hər 
şeydən artıq sevdiyi arvadının nəvazişini hiss etsin. 

Fikrimi danışıq yolu ilə izah etməyə imkan tapa bilmədiyim 
üçün, nəhayət, sənədlərdən istifadə etmək qərarına gəldim və 
növbətçilikdən azad olduğum gecələrdə yuxusuzluğun hesabına 
lazım olanları hazırladım. Məlum oldu ki, bu, işin ən asan tərəfi imiş. 
Amma sənədləri milediyə təqdim etmək, demək olar ki, mənim 
gücüm xaricində idi. Bir neçə gün sənədlər toplusunu qoltuğumda 
gəzdirib, söhbətə başlamaq üçün münasib şəraitin yaranmasını 
gözlədim. Etiraf etməliyəm ki, bir neçə dəfə münasib şəraitin 
yaranmasına baxmayaraq, hər dəfə, elə bil, dilim ağzımda quru- 
yurdu, əgər xoşbəxt bir hadisə məni bu tərəddüdlərdən xilas etmə- 
səydi, yəqin ki, hələ uzun müddət bu sənədləri özümlə gəzdirəsi 
olacaqdım. Bu hadisə gecə məqsədimi həyata keçirə bilmədiyim 
üçün özümü qorxaqlıqda qınaya-qınaya otağı tərk etdiyim zaman 
baş verdi. 

— Özünüzlə gəzdirdiyiniz nədir? — o soruşdu. — Neçə gündür 
o bağlamanı sizdə görürəm. 

Heç bir söz demədən otağa qayıdıb, bağlamanı onun qarşısına 
— masanın üstünə qoydum və onu sənədlərlə tək buraxaraq otaq- 
dan çıxdım. İndi isə mən sizə orada yazılanlar barədə məlumat ver- 
məliyəm. Bunun üçün, bəlkə də, mənim hesabat məktubumu nəzə- 
rinizə çatdırmaq daha məqsədə müvafiq olardı və bu məktubun 
qaralamasını vərdişimə uyğun olaraq hələ də qoruyub saxlamışam. 
Bəzi adamların başqa cür qələmə verməsinə baxmayaraq, bu mək- 
tub mənim həmin işlərdə nə dərəcə ciddi bir mövqe tutduğuma 
şəhadət verər. 


Derrisdir, 1757-ci il 

Hörmətli xanıml 

Sizi inandırmağa cürət edib bildirirəm ki, üzrlü səbəblər 
olmasaydı, mən öz mövqeyimdən kənara çıxmağa cəsarət 
etməzdim, bəzi mətləblərin qərəzli şəkildə sirr saxlanılması 
ucbatından sizin şərəfli ailənin başının nə qədər bəlalar çək- 
diyinin şahidiyəm və sizin ixtiyarınıza verməyə cəsarət etdiyim 
kağızlar soyadla bağlı sənədlərdir ki, bunlarla tanış olmağınız 
çox vacibdir. 

Bununla yanaşı, zəruri izahların verildiyi siyahını sizə təqdim 
edərək, hörmətli xanım, qulluğunuzda hər zaman müntəzirəm. 


Sizin müti qulunuz 
Efraim HMakkellar 


Sənədlərin siyahısı 


A. Efraim Makkellar tərəfindən skvayra, eyni zamanda 
sahib Ballantre adlandırılan möhtərəm Cems Düriyə onun 
Parisdə olduğu zaman ünvanlanmış on məktub ...(tarix göstərilir). 


Qeyd: B. və C. bəndləri ilə müqayisə edilərək oxunmalı. 


B. Adı yuxarıda göstərilən Ballantrenin adı yuxarıda 
göstərilən E. Makkellara üç məktubunun əsli ...(rarix göstərilir). 


C. Adı yuxarıda göstərilən Ballantrenin möhtərəm Henri 
Düriyə və eskvayra ...-dən üç məktubun əsli ...(tarix göstərilir). 


Qeyd: Məktublar mister Henri tərəfindən mənə cavab 
yazılması üçün təqdim olunub. Tərəfimdən yazılan cavabların 

surəti A4, A5 və A9 əlavələrin vasitəsilə verilir. Mister Henri- 
nin cavablarının mənasını əks etdirən qaralama yazıları sax- 
lamamışam, amma bunları onun daşürəkli qardaşının mək- 
tublarından anlamaq olar. 


D. Adı yuxarıda qeyd olunan Ballantre ilə mister ... nazir 
köməkçisi ... arasında cari ilin yanvarına kimi üç il müd- 
dətində cəmi 37 yazışma (əsli və surətləri). 


Qeyd: Bunlar Ballantrenin kağızlarının arasında tapılmışdır. 


Yuxusuzluqdan əziyyət çəksəm də, nigarançılıqdan yata bilmə- 
dim. Bütün gecəni təşəbbüsümün nəticəsi barədə düşünüb, bəzən 
də bu qədər intim məsələyə ağılsızcasına baş qoşduğumun peş- 
mançılığını çəkərək otaqda var-gəl etdim. Səhər açılan kimi, artıq 
xəstənin otağının qapısını kəsdirmişdim. 

İsti olduğundan missis Henri pəncərələri açmışdı. Oturub, yal- 
nız meşənin üstündə ağaran göy üzünə baxırdı. O hətta addım səs- 
ləri gələn tərəfə belə çönüb baxmadı və onun bu hərəkəti mənə pis 
əlamət kimi göründü. 

— Xanım, — mən danışmağa başladım, — xanıml — Amma ardını 
söyləyə bilmədim. 

Missis Henri isə fikrimi tamamlamaq üçün mənə heç bir kömək 
etmədi. Bu zaman mən masanın üstünə dağılmış vərəqləri yığmağa 
başladım və onların azalması məni elə ilk baxışdan heyrətləndirdi. 
Bir-bir vərəqlərə baxdım, daha çox ümid bəslədiyim nazirlə olan 
həmin yazışmalar heç yerdə yox idi. Buxarıya nəzər saldım: közərən 
odun içində yanıb külə dönmüş bir topa kağızın nişanələrini hələ də 
görmək mümkün idi. Birdən cəsarətə gəldim. 

— Ay Allah! — xəstənin yatdığı otaqda yerinə düşməsə də, çığır- 
dım. — Ay Allah, mənim kağızlarımla siz nə etmisiniz, xanım?! 

— Onları yandırdım, — missis Henri mənə sarı çevrilib dedi. 
— İkimizin onları görməsi kifayətdir, hətta lazım olduğundan artıq 
kifayətdir. 

— Bu gecə siz yaxşıca zəhmət çəkmisiniz! — mən qışqırdım. 
— Bütün bunlar xəyanət hesabına çörək yeyən, öz yoldaşlarının 
qanını, mənim sərf etdiyim mürəkkəb kimi, asanlıqla axıdan bir 
adamın nüfuzunu xilas etmək üçündürl 

— Sizin xidmət etdiyiniz ailənin nüfuzunu xilas etmək üçün, 
mister Makkellar, — o etiraz etdi, — o ailənin ki, siz artıq onun üçün 
çox iş görmüsünüz. 

— Bu ailəyə mən artıq xidmət göstərmək istəmirəm, — mən çığır- 
dım, — çünki buna daha gücüm çatmayırl Siz özünüz qılıncı vurub 
mənim əlimdən saldınız və bizi müdafiəsiz qoydunuz. Bu məktub- 
larla ona təsir etmək mümkün idi. Bəs indi nə edəcəyik? Biz elə çıxıl- 
maz bir vəziyyətə düşmüşük ki, bu adama qapını belə göstərə bil- 
mərik: bütün mahal üstümüzə qalxar. Onun gözünün odunu almaq 
üçün əlimdə yeganə bir əsas var idi ki, indi artıq o da yoxdur, o, günü 
sabah qayıda bilər, o zaman biz də onunla bir masa arxasında otur- 
mağa, meydançada gəzməyə, kart oynamağa və onu hər çür əylən- 
dirməyə məcbur olacağıq. Yox, xanım! Qoy Allah özü sizi belə ürək- 
açıqlığınıza görə hifz etsin, amma mənim qəlbimdə buna yer yoxdur. 

— Sizin sadəlövhlüyünüzə heyrətlənirəm, mister Makkellar! 
— missis Henri dedi. — Bu adamın nüfuzunu qorumaq nə deməkdir? 
Amma o özü bunun bizim üçün necə qiymətli olduğunu yaxşı bilir, 
o bilir ki, biz ölərik, amma bu məktubları ələ vermərik, siz elə bilir- 
siniz ki, o, bundan sui-istifadə eləməz? Sizin qılınc adlandırdığınız lap 
oyuncaq qılınc olsaydı belə, ondan yalnız öz alicənablıq hissini, heç 
olmasa, zərrə qədər də olsa qoruyub saxlayan adama qarşı silah 
kimi istifadə etmək olardı. Bununla onu hədələdiyiniz zaman, o yal- 
nız sizin üzünüzə baxıb hırıldayacaql O, artıq rüsvayçılığı ilə barışıb, 
belə adamlarla mübarizə aparmağın xeyri yoxdur! — Sonuncu sözləri 
ucadan söylədi və sonra isə sakitcə davam etdi: — Yox, Makkellar 
mən bütün gecəni bu barədə düşünmüşəm və heç Dir çıxış yolu 
görmürəm. Kağızlar var, ya yoxdur, fərq etməz, bütün halda bu evin 
qapısı onun üzünə açıqdır. Çünki o, şəksiz, qanuni varisdirl Gəl indi 
onu kənarlaşdır, o zaman hamı bədbəxt Henrinin üstünə qalxacaq. 
İnanıram ki, onu küçədə daşa basacaqlar. Yox, əgər Henri ölərsə, 
bu başqa məsələl Onlar tam vaxtında mayoratı ləğv etdiyindən 
mülk qızıma miras qalar və bu zaman kimsə onu qızımın əlindən 
almağa cəsarət etməz. Amma mənim bədbəxt МаККеПапга, əgər 
Henri sağalarsa və o adam qayıdıb gələrsə, bu zaman dözməyə 
məcburuq... lakin bu dəfə hamımız birlikdə. 

Ümumiyyətlə, mən missis Henrinin mülahizələri ilə razı idim və hətta 
kağızlardan istifadəyə qarşı dəlillərin məntiqinə etiraz da edə bilmədim. 

— Bu barədə daha danışmayacağıq, — mən dedim. – Amma 
məktubların əslini qadına etibar etməkdə yanılmışam. Bu, iş adamı 
üçün, ən azı, ehtiyatsız bir hərəkət sayıla bilər. Lakin bu ailəyə daha 
xidmət etməyəcəyim barədə qərarı isə yalnız söz olaraq qəbul edib, 
narahat olmaya bilərsiniz. Mən Derrisdirə mənsubam, missis Henri, 
sanki, elə burada doğulmuşam. 

Ona haqq qazandırmağa borcluyam. O, mənim sözlərimə ağılla 
və hörmətlə yanaşdı. Bu səhər qarşılıqlı anlaşma şəraitində başlandı 
və aramızdakı bu razılaşma həmin gündən etibarən uzun illər 
davam etdi. 

Elə həmin gün mister Henrinin sağalmasının ilk əlamətləri sevin- 
cimizə səbəb oldu. İki-üç gündən sonra isə o, özünə gəldi. Məni 
tanıyıb, adımla çağırdı və mənə münasibətini bildirən bəzi hərəkətlər 
etdi. Missis Henri də orada idi. O, çarpayının yanında ayaq üstə 
dayanmışdı. Amma mister Henri, elə bil, onu görmürdü. İndi qızdır- 
ması keçdikdən sonra o, doğrudan da, çox zəif görünürdü. Sanki, 
balaca bir cəhdi yenidən özündən getməsinə səbəb ola bilərdi. 
Amma bu gündən etibarən (asta-asta olsa da) sağalmağa başladı. 
Günbəgün iştahası yaxşılaşır, hər həftə kökəldiyinin və səhhətinin 
yaxşılaşdığının şahidi olurduq. Bir ay tamam olmamış yataqdan 
qalxdı və biz onu kresloda meydançaya çıxarmağa başladıq. 

Bəlkə də, biz bu anlarda missis Henri ilə daha çox həyəcan keçi- 
rirdik. Onun həyatı üçün təhlükəli anlar geridə qalsa da, indi onları 
digərləri əvəz edirdi. Həlledici söhbət günbəgün yaxınlaşsa da, vaxt 
keçir, hər şey əvvəlki kimi qalırdı. Mister Henrinin səhhəti bir az yaxşı- 
laşmışdı. O, bizimlə müxtəlif mövzularda söhbət edirdi. Atası onun 
yanına gəlib, bir az oturur və çıxıb gedirdi, bir dəfə də olsun baş ver- 
miş faciə xatırlanmırdı. O, bunu xatırlayıb, dəhşətli iztirablar keçirir- 
dimi? Yoxsa bütün bunlar onun yaddaşından tamamilə silinmişdi? 
Bütün bu suallara cavab tapmaq məqsədilə onu həyəcanla müşahidə 
edirdik. İstər onun yanında olduğumuz müddətdə, istərsə də digər 
vaxtlarda bu suallar daima bizi narahat edirdi. Bilmirdik ki, bunlardan 
hansının həqiqi olduğunu arzulayaq. Çünki hər iki ehtimal o qədər 
qeyri-normal idi ki, hər biri havalanmadan xəbər verirdi. Belə bir 
qorxu yarandığı andan etibarən mən onun davranışını diqqətlə 
nəzarətdə saxlayırdım. Onun davranışında, sanki, uşaq əlamətləri 
peyda olmuşdu: gümrahlıq — əvvəllər bu, ona xas deyildi, həmçinin 

hər xırda məsələyə qarşı tez və uzunmüddətli marağın yaranması. 
O, əvvəllər buna da məhəl qoymazdı. Təhqir olunduğu həmin illərdə 
mən onun yeganə sirdaşı, deyə bilərəm ki, yeganə dostu idim. Amma 
o illərdə arvadı ilə onun arasında məlum soyuqluq hökm sürərdi, xəs- 
təlikdən sonra isə hər şey dəyişmişdi. Olanlar, sanki, unudulmuşdu 
və diqqətini bütünlüklə arvadına yönəltmişdi. Uşaq anasına meyil 
saldığı kimi, o da bütün varlığı ilə arvadına bağlanmışdı və bu hissin 
qarşılıqlı olduğuna onda, sanki, heç bir şübhə yox idi. Ona güzəştə 
gediləcəyinə əmin olduğu üçün hər şeyə görə qadına şıltaqcasına 
müraciət edirdi. Bu məsələdə mən qadına haqq qazandıra bilərəm. 
Çünki mister Henri, doğrudan da, öz inamında yanılmırdı. Bu dəyi- 
şiklik qadına, xüsusilə, təsir edirdi, mənə elə gəlir ki, qadın özlüyündə 
bunu eyham kimi başa düşürdü: tez-tez onun otaqdan gizlicə çıxıb 
doyunca ağladığının şahidi olurdum. Lakin bu dəyişiklik mənə təbii 
görünmürdü. Bu dəyişikliyi əvvəlkilərlə müqayisə edərkən mənə yal- 
nız başımı bulamaq qalırdı və düşünürdüm ki, görəsən, onun ağlı 
yerindən oynamayıb ki? 

Belə ki, bu şübhələr uzun illər davam etdi. Ta mənim ağam 
ölənə kimi. Münasibətlərin belə şəkil alması bizi kədərləndirdiyi üçün 
bu məsələnin üzərində təfsilatı ilə dayanmağı özümə borc bilirəm. 
O, tamamilə sağalıb, təsərrüfat işləri ilə lazımi səviyyədə məşğul 
olmağa başladıqdan sonra onu tez-tez sınamaq şansı əldə etdim. Nə 
zehninin, nə də iradəsinin zəiflədiyini hiss etmədim, amma əvvəlki 
dalğınlığı və tərsliyi tamamilə yox olmuşdu. O, tez yorulur və əsnə- 
məyə başlayırdı. İndi maliyyə məsələlərinə elə səthi yanaşırdı ki, bu 
hərəkəti heç yerinə düşmürdü və adama yelbeyinlik kimi görünürdü. 
Düzdür, artıq Ballantrenin acgözlüyü müqabilində onun istəklərini 
ödəmək zərurəti aradan qalxdığı andan etibarən hesablamalardakı 
dəqiqliklə bağlı prinsiplərimizi ciddi şəklidə qorumağa və hər fartinqə 
görə narahat olmağa ehtiyac qalmırdı. O da doğrudur ki, işə bu cür 
yanaşmada elə də böyük qəbahətə yol vermirdi. Yoxsa mən bu 
işlərdə heç zaman iştirak etməzdim. Bu, elə də böyük olmasa da, 
hər halda, nəzərə çarpacaq dəyişiklik idi, baxmayaraq ki kimsə ağa- 
mın dəli olduğu qənaətinə gəlməzdi, lakin onun xasiyyətindəki dəyi- 
şikliyi də kimsə inkar etməzdi. Bu cür dəyişikliklər istər onun zahiri 
görkəmində, istərsə də hərəkətlərində ömrünün axırına kimi hiss 
olundu. Məlum oldu ki, qızdırma onun həyatında öz izini buraxıb. 

Hərəkətlərində sərtlik, danışdığı zaman isə bir-biri ilə əlaqəsi olmayan 
çoxlu sözlərin işlədilməsi diqqətdən yayınmırdı. İşıqlı təəssüratları 
sevinclə qarşılayır və onların üstündə əsirdi. Amma hər hansı qayğı 
ilə bağlı balaca bir eyham və yaxud hər hansı bir çətinliyin üzə çıxması 
onda aşkar əsəbilik yaradır və bunlardan çox asanlıqla imtina edirdi. 
O, ömrünün son illərində məhz bu rahatlığa borclu idi və onun anor- 
mallığının sirrini də elə bunda axtarmaq lazım gəlirdi. Ömrümüzün 
çox hissəsi qaçılmaz və çarəsiz hadisələri seyr etməklə keçirdi. Lakin 
mister Henri ağlının sayəsində qayğılarından xilas ola bilmədiyi 
anlarda, nəyin bahasına olursa olsun, onlardan canını qurtarmalı idi. 
Onun sonrakı illər düşünülməmiş, bədxah əməllərini çox böyük ağrı 
və həyəcanla qələmə alıram. Mehtər Makmanusu döyməsini də elə 
bununla izah etmək olar. Mister Henrinin bu hərəkəti onun əvvəlki 
davranışı ilə heç cür uyuşmurdu və çox böyük məna kəsb edirdi. 
Məhz elə buna görə də iki yüz funt itirəsi olduq: əgər o, öz səbirsizliyi 
ilə işə mane olmasaydı, mən bu pulların yarısını itkidən xilas edə 
bilərdim. Amma o, itkini və yaxud bəzi qəti tədbirləri uzun müddət 
əsəb gərginliyi keçirməkdən üstün tuturdu. 

Bir dəfə o günlərin bu cür gündəlik qayğılarından ayrılıb, bir mə- 
sələ barədə düşündüm: o nə etdiyini xatırlayırmı, yoxsa unudub, və 
əgər xatırlayırsa, buna necə münasibət bəsləyir? Bu suala cavab 
gözlənilmədən tapıldı və məni tamamilə sarsıtdı. O, artıq bir neçə dəfə 
idi ki, havaya çıxır və mənim əlimdən yapışaraq xiyabanda gəzirdi. Bir 
dəfə o, üzümə baxıb, günahkar şagirdlər kimi qəribə bir tərzdə gülüm- 
səyərək, heç bir xəbərdarlıq etmədən sirli səslə yavaşca soruşdu: 

— Onu harada dəfn etmisiniz? 

Heç bir söz deyə bilmədim. 

— Onu harada dəfn etmisiniz? — o təkrar soruşdu. — Mən onun 
məzarını görmək istəyirəm. 

Anladım ki, kökündən vurmaq lazımdır. 

— Mister Henri, — mən dedim. – Məndə sizi sevindirə biləcək 
yeni bir xəbər var. Məsələ bundadır ki, sizin əliniz onun qanına 
batmamışdır. Mən bir çox araşdırmalar aparmışam və onların 
hamısı göstərir ki, sizin qardaşınız ölməyib. Onu huşsuz vəziyyətdə 
gəminin bortuna aparıblar. İndi o, çox güman ki, sağ-salamatdır. 

Mən onun sifətinin ifadəsindən bir şey anlaya bilmədim. 

— Cems? — o soruşdu. 

— Bəli, sizin qardaşınız Cems, — mən cavab verdim. — Mən əsası 
olmayan bir fikir yürütmək istəməzdim. Amma onun sağ qaldığına 
böyük ehtimalla inanıram. 

— Ah! — mister Henri dedi və görməyə hələ adət etmədiyim bir 
cəldliklə yerindən sıçrayıb, barmağını sinəmə dayayaraq, cingiltili 
bir səslə dedi: — Makkellar, — bunlar onun öz sözləridir, — Makkellar, 
bu adamı heç nə öldürə bilməz. O, ölümə məhkum olunmayıb. 
O, ömürlük mənə calaq edilib! — Və mister Henri kresloya çöküb, 
hüznlü halda sükuta qərq oldu. 

İki-üç gündən sonra üzündə həminki günahkar təbəssüm, tək 
olduğumuza əmin olmaq məqsədi ilə ətrafa nəzər salaraq dedi: 

— Makkellar, əgər onun barəsində bir məlumatınız olarsa, dərhal 
mənə xəbər verin. Onu diqqətdən kənarda saxlamaq olmaz, yoxsa 
ondan nə desən gözləmək olar. 

— O, bir də buralarda görünməz, — mən dedim. 

— Yox, görünər. Mən haradayamsa, o da oradadır. — Mister 
Henri yenə də ətrafa nəzər saldı. 

— Belə fikirlərlə özünüzü yormağa dəyməz, mister Henri, — mən 
dedim. 

— Düzdür, — o cavab verdi. — Yaxşı məsləhətdir. Bu barədə 
düşünməyə dəyməz, heç olmasa, yeni məlumatlar alana kimi. Bir 
də ki biz dəqiq bilmirik, — o əlavə etdi, — bəlkə də, o, elə ölüb. 

O, bu sözləri dediyi zaman mənim bu vaxta kimi vacib saydığım 
məsələyə tamamilə cavab vermiş oldu. O, nəinki törətdiyi əmələ görə 
əzab çəkmirdi, hətta uğursuz nəticəyə görə heyifsilənirdi. Arvadını 
onun üstünə qaldıra biləcəyimdən qorxduğum üçün bu yeniliyi gizli 
saxladım. Lakin narahat olmağa dəyməzmiş: qadın özü artıq hər şeyi 
anlamışdı və bu hissləri tamamilə təbii hesab edirdi. Artıq cəsarətlə 
təsdiq edə bilərdim ki, indi hər üçümüz eyni fikirdə idik və Derrisdirdə 
Ballantrenin ölüm xəbərindən böyük bir arzu ola bilməzdi. 

Hər halda, hamı belə düşünürdü. Milord istisna təşkil edirdi. 
Ağamla bağlı həyəcanlarım təzəcə səngiməyə başlamışdı ki, onun 
atası — qoca lordda baş verən dəyişikliklər diqqətimi cəlb etdi. Bu dəyi- 
şikliklər sonda ölümdən xəbər verirdi. Onun rəngi qaçmış və sifəti 
arıqlamışdı, bəzən elə olurdu ki, əlində latınca kitab buxarının yanın- 
da yuxuya gedib, onu külün içinə salırdı, elə gün olurdu ki, ayaqla- 
rını zorla sürüyürdü, başqa gün isə danışdığı zaman dili dolaşırdı. 

Davranışındakı yumşaqlıq həddini aşmışdı; o, hər şeyə görə tez-tez 
üzr istəyir, hamının qayğısına qalır, kimsəni incitməkdən ehtiyat edir, 
hətta mənimlə son dərəcə nəzakətlə davranırdı. Bir dəfə o, öz etibarlı 
adamını yanına çağırıb, onunla təklikdə xeyli oturduqdan sonra məni 
zalda qarşıladı. O, ayaqları bir-birinə dolaşa-dolaşa inamsız bir tərzdə 
addımlayırdı. Milord mehribanlıqla mənə əl verdi. 

— Mister Makkellar, — o dedi, — mən sizin xidmətlərinizi həmişə 
yüksək qiymətləndirmişəm, amma bu gün öz vəsiyyətimi hazırla- 
yarkən cəsarət edib sizi öz qəyyumlarımdan biri təyin etmişəm. 
İnanıram ki, bizim ailəyə olan məhəbbətinizə rəğmən, mənə bu 
xidməti göstərməkdən imtina etməzsiniz. 

O, indi günün çox hissəsini mürgüləməklə keçirirdi və bəzən 
onu bu vəziyyətdən ayırmaq çətinlik törədirdi. O, deyəsən, illərin 
hesabını itirmişdi və bir neçə dəfə idi ki (əsasən, onu oyadan 
zaman), artıq çoxdan rəhmətə getmiş arvadını və qoca xidmətçisini 
çağırmağa başlayırdı. Andiçmədən əvvəl onun ağlı başında deyildi, 
bir də mən hələ vəsiyyətnaməni görməmişdim və onun necə zəngin 
biliyə malik adamlar tərəfindən hansı xırdalıqları nəzərə almaqla 
hazırlandığından xəbərim yox idi. 

Onun tamamilə sönməsi bir o qədər də vaxt almayıb, tədricən 
baş versə də, demək olar ki, qaçılmaz idi. Bütün qabiliyyəti, sanki, 
yoxa çıxmışdı, o, artıq fikrini tam ifadə edə bilmirdi və demək olar 
ki, lal olmuşdu. Danışığından heç nə anlamaq mümkün deyildi. 
Amma ömrünün axırına kimi adamlarla çox nəzakətlə və mehriban 
davranır, ona kömək edən hər kəsin əlini sıxırdı. Mənə çox 
çətinliklə adımı yazmağa nail olduğu latın kitablarından birini 
bağışladı. Bir sözlə, minlərlə hadisə bizə artıq yaşadığımız itkilərin 
ağırlığını xatırladırdı. Lap axırlarda onun nitqi bərpa olunmuşdu. 
Amma uşaq dərsini unutduğu kimi, o da sözləri yadına sala bil- 
mirdi və haçandan-haçana nəyisə xatırlayırdı. Axırıncı axşam Ver- 
gilini oxuduğu zaman birdən sükutu pozdu: “Gnatique patrisque, 
alma, precor, miserete” 1, — bu ifadəni çox aydın söylədi. Göz- 
lənilmədən danışmağa başladığı üçün işimizi yarımçıq qoyub onun 
başına toplaşdıq: o, sakitcə oturmuşdu və çox ehtimal ki, artıq heç 
nəyi dərk etmirdi. Əvvəllər olduğundan daha çox zəhmət tələb 


1 “Аја və oğula rəhm elə, ilahi” (lat.) — b.e.ə. I əsrdə yaşamış Roma şairi 
Vergilinin “Eneida” poemasından iqtibas 

olunmasına baxmayaraq, onu dərhal yatağa uzatdılar, həmin gecə 
o, sakitcə keçindi. 

Çox sonralar məşhur bir həkimlə bu barədə söhbətim oldu. 
Doğrusu, o həkimin adını belə xırda məsələlərə görə hallandırmağa 
cürət etmirəm. Onun fikrinə görə, ata ilə oğulun hər ikisi eyni xəstə- 
liyə düçar olublarmış: ata ağır dərdə mübtəla olduğu üçün, oğul isə 
keçirdiyi qızdırmadan sonra hər ikisinin beyin damarları partlayıb, bu 
da (həmin qənaətə görə), çox güman ki, irsi əlamətdir. Ata dünyasını 
dəyişdi, oğul isə zahiri göstəricilərinə görə sağalsa da, görünür, 
ürəklə əlaqəsi olan çox nazik damarların zədələnməsi baş verib ki, 
bunların köməyi ilə də o, dünyəvi tələblərini yerinə yetirirmiş (güman 
edirəm ki, onun ruhi varlığı belə maddi səbəblərdən asılı ola bilməz). 
Amma yetkin mülahizələrə görə, bizi axirət dünyasında imtahan 
edəcək varlıq, eyni zamanda, müvəqqəti cismimizin də yaradıcısıdır. 

Qocanın varisini müşahidə etdikcə onun davranışları heyrətlən- 
mək üçün yeni əsaslar verirdi. Hər cür sağlam mühakiməyə malik 
insana aydın idi ki, qardaşın qardaş tərəfindən qətlə yetirilməsi 
atanın ölümünə səbəb oldu. Yəni kim qardaşına silah qaldırıb, 
deməli, elə o, öz əli ilə atasını öldürüb. Amma görünür, bu fikirlər 
təzə lordu narahat etmirdi. O, özünü təmkinli göstərirdi. Amma 
kədərli olduğunu deyə bilmərəm. O, mərhum barədə üzündə təbəs- 
süm təəssüflə danışır, atasının vərdişlərindən və həyatından bəzi 
məqamları xatırlayırdı. Dəfn mərasimini tələb olunan ənənələrə 
uyğun şəkildə həyata keçirdi. Bundan savayı, öz təzə titulu üzərində 
möhkəm əsdiyinə və ona şərtsiz olaraq müvafiq qaydada müraciət 
olunmasını tələb etdiyinə şahid oldum. 

Artıq vaxt yetişdi: səhnədə bu tarixçədə öz rolunu oynayacaq 
yeni sima peyda oldu, mən gələcək lord Aleksanderi nəzərdə tutu- 
ram. Onun dünyaya gəlişi (17 iyul 1757-ci il) mənim bədbəxt ağa- 
mın həyatını hədsiz fərəhlə doldurdu. Həqiqətən, dünyada oğlunu 
ondan çox sevən qayğıkeş ata tapmaq mümkün deyildi. Oğlu 
gözündən yayınan kimi özünə yer tapmırdı. Gəzinti zamanı atası 
narahat olurdu ki, görəsən, hava buludlu deyil ki. O, oğlunun rahat 
yatdığına əmin olmaq üçün gecələr bir neçə dəfə yerindən qalxıb 
ona baş çəkirdi. Kənar adamlar üçün onun söhbətləri darıxdırıcı 
idi. Çünki oğlundan başqa heç nə barədə danışmırdı. Malikanə işlə- 
rində də hər şeyə yalnız bu mövqedən yanaşırdı: “Bu işlərlə indi 

məşğul olaq ki, Sandi yetkinlik yaşına çatana kimi ağaclar da 
böyüsün” və yaxud: “Bax bu, Sandi evlənənə kimi yetişər”. Oğlu ilə 
bağlı bu cür arzuları günbəgün artırdı ki, bunlar bəzən adamı riq- 
qətə gətirir, bəzən də kədərləndirirdi. Tezliklə oğlu onunla gəzməyə 
başladı. Əvvəlcə atasının əlindən tutub xiyabanda, sonra isə bütün 
malikanəni gəzdi. Oğlu ilə gəzinti milordun əsas məşğuliyyətinə 
çevrilmişdi. Onların səsini (bərkdən danışdıqları üçün uzaqdan 
eşidilərdi) eşitmək, tezliklə, quşların səsini (amma o səsləri eşitmək 
adama daha çox xoş gəlirdi) eşitmək kimi adi hal almışdı. Fısıldaya- 
fısıldaya qayıtdıqları zaman onlara baxmaq adama ləzzət verirdi. 
Bəzən atanın da sifəti elə oğlunku kimi qıpqırmızı olurdu. Onlar hər 
cür uşaq əyləncələrinə aludəçilik göstərir, sahildə eşələnərək, 
cürbəcür balaca su axınlarının qarşısına bənd çəkirdilər. Onların 
hər ikisinin uşaq həvəsi ilə hasarın arxasında dayanıb naxıra tamaşa 
etdiklərini çox görmüşdüm. 

Bu gəzintilərdən danışarkən şahidi olduğum qəribə bir hadisə 
yadıma düşür. Bir yol var idi ki, mən bu yoldan keçərkən həmişə 
həyəcanlanar, bu yolla tez-tez xoşagəlməz tapşırıqları icra etmək 
üçün harasa gedərdim. Bu yolda Derrisdirlər ailəsi üçün fəlakətli çox 
hadisələr baş vermişdi. Amma bu yol Mekklrossdan keçən ən qısa yol 
idi və ayda, heç olmasa, iki dəfə ürəyimi yeyə-yeyə bu yoldan istifadə 
edərdim. Bu hadisə Aleksanderin yeddi-səkkiz yaşı olarkən baş verdi. 
Günəşli səhərlərin birində saat doqquza yaxın evə qayıdırdım. Pöh- 
rəliklərin arasından keçib xiyabana daxil oldum. İlin elə vaxtı idi ki, 
meşə yaz rənginə boyanmış, gavalı çiçək açmış, quşlar cəh-cəh 
vururdu. Bütün bu gözəlliyin müqabilində meşə həmişəkindən kədərli 
görünürdü və məndə bədbin xatirələr oyadırdı. Ruhi gərginlik keçir- 
diyim belə bir vəziyyətdə irəlidə eşitdiyim səslər mənə, xüsusilə, pis 
təsir göstərdi. Milordun və mister Aleksanderin səsini tanıdım. Bir 
qədər yeyin addımlayıb, onlara çatdım. Onlar duelin baş verdiyi 
çəmənlikdə dayanmışdılar, milord əlini oğlunun çiyninə qoyub, 
onunla nə barədəsə ciddi söhbət edirdi. Mən yaxınlaşarkən o, başını 
qaldırdı və mənə elə gəldi ki, onun sifəti açıldı. 

— A, — o dedi, — bu da möhtərəm Makkellar. Mən indicə Sandiyə 
bu yerin tarixçəsini danışırdım. Burada şeytanın bir adamı necə 
öldürmək istəməsi, lakin əvəzində həmin adamın, az qala, şeytanı 
öldürəcəyi barədə söhbət edirdim. 

Onun uşağı bura gətirməsi mənə qəribə göründü. Daha qəri- 
bəsi onun öz hərəkətini bu dərəcədə şişirtməsi idi. Lakin daha acı- 
nacaqlı hal hələ irəlidə idi, çünki o, oğluna müraciət edib dedi: 

— Makkellardan soruşa bilərsən, çünki o, burada olub və hər 
şeyi görüb. 

— Bu, doğrudur, mister Makkellar? — uşaq soruşdu. — Siz, 
doğrudan da, şeytanı görmüsünüz? 

— Mən belə bir əhvalat eşitməmişəm və işim olduğu üçün çox 
tələsirəm. 

Kobudluq eləməsəm də, amma bu sözləri kifayət qədər qaşqa- 
baqlı dedim və birdən keçmişin bütün acıları şam işığında baş verən 
həmin səhnənin dəhşətləri ilə, sanki, üstümə gəldi. Yadıma düşdü ki, 
əgər o zaman azacıq ləngliyə yol verilsəydi, indi bu uşaq atasını 
görməyəcəkdi. Bu kədərli pöhrəlikdə həmişə məni bürüyən həyə- 
can birdən yoxa çıxdı. 

— Amma bir şey həqiqətdir, — mən ucadan dedim, — doğrudan 
da, bu yerlərdə şeytana rast gəlmişəm və onun burada məğlub oldu- 
ğunu görmüşəm! Allaha şükür etmək lazımdır ki, həyatımızı hifz elə- 
yib, Allaha şükür etmək lazımdır ki, bu vaxta qədər Derrisdirlərin divarı 
silkələnməyibl Sizi and verirəm, mister Aleksander: əgər yüz il sonra 
da ən məşhur cəmiyyət arasında belə bu yerdə olmaq məcburiyyə- 
tində qalsanız, kənara çəkilin və dua edin. 

Milord təsdiq əlaməti olaraq başını yırğaladı. 

— Bəli, — o dedi, — Makkellar həmişə olduğu kimi haqlıdır. Hə, 
oğul, indi isə papağını çıxart! — bu sözləri deyib, şlyapasını çıxardı, 
əllərini irəli uzatdı. 

— İlahil — o dedi. — Mən və elə oğlum da sənə böyük, sözlə 
təsvir edilə bilməyən mərhəmətlərinə görə minnətdarıq. Bizə 
əmin-amanlıq bəxş et, bizi yaman adamdan qoru. Onun yalan 
danışan dilini lal etl — Son sözləri ucadan dedi və qəzəbdən boğazı 
qurudu. Bəlkə də, bu duanın yerinə düşmədiyini anladığından 
birdən dayandı və bir dəqiqə keçdikdən sonra şlyapasını başına 
qoydu. 

— Mənə elə gəlir ki, siz duanızı tamamlamadınız, milord, — mən 
dedim, — borclarımızı bizim öhdəmizə burax, necə ki biz borclu 
olanlarla belə rəftar edirik. Sənin hakimiyyətin, gücün və şöhrətin 
əbədidir. Aminl 

— Ax! Bunu demək asandır, — milord dilləndi. — Bunu demək 
çox asandır, Makkellar. Amma mən əfv etməliyəml Olub-keçənlərə 
laqeyd yanaşa bilsəydim, mənim üçün daha yaxşı olardıl 

— Uşaq buradadır, milord! — mən bir qədər sərt söylədim, çünki 
bu sözləri uşağın eşitməsini tamamilə yersiz hesab edirdim. 

— Hə, hə, doğrudur, — o dedi. — Bütün bunlar uşaq üçün 
darıxdırıcı məqamlardır. Hə, yaxşı, gedək quş yuvası axtarmağa. 

Yadımda deyil, həmin gün idi, yoxsa bir az sonra, milord məni 
təklikdə saxlayıb, bu məsələ ilə bağlı bəzi əlavələr etdi. 

— Makkellar, — o dedi. — Mən indi çox xoşbəxt adamam. 

— Mən də belə hesab edirəm, milord və bu, məni çox sevindirir. 

— Xoşbəxtliyin də öz tələbləri var. Siz belə hesab etmirsiniz? 
— o, fikirli soruşdu. 

— Şübhəsiz belədir, — mən dedim, — necə ki kədərin öz tələbləri 
var. Bir də, əgər biz yaxşı əməllər üçün yaşamırıqsa, o zaman, 
mənim qəti fikrimə görə, həyatla təcili vidalaşmağımız başqalarına 
daha çox xeyir vermiş olar. 

— Yaxşı, siz mənim yerimdə olun, doğrudanmı, onu bağışla- 
yardınız? — milord soruşdu. 

Gözlənilməz hücum məni bir qədər çaşdırdı. 

— Həmin borcu danışıqsız yerinə yetirmək lazımdır, — mən dedim. 

— Boşlayınl Fənd işlətməyə ehtiyac yoxdur! Deyin görüm, siz 
özünüz o adamı bağışlayardınız? 

— Yox! Allah keçsin günahımdan, yox! 

— Əlinizi verin, dostuml — milord açıq-aşkar sevinclə ucadan 
söylədi. 

— Belə hisslərə görə sevinmək xristiana yaraşmaz, — mən dedim. 
— Öİmid edirəm ki, biz başqa, daha münasib səbəblərə görə sevinərik. 

Bu sözləri söyləyərkən mən gülümsədim. Milord isə bərkdən 
gülüb, otağı tərk etdi. 

Milordun uşağa qarşı müti sevgisindən danışmaq üçün söz tap- 
mıram. Bu, həqiqətən də, bir müəmma idi: o, sərxoşluqla mübarizə 
aparan adam kimi işi, dostları, arvadı ya tamamilə unutmuşdu, ya 
da çox çətinliklə olsa da, hərdənbir yadına salardı. Bu, arvadına 
qarşı münasibətdə daha aydın hiss olunurdu. Derrisdirləri tanıdığım 
gündən qadının tamamilə onun fikrinə hakim kəsildiyinin və bu 
sevginin onun gözlərini bağladığının şahidi idim, indi isə, elə bil, 

o, qadını heç görmürdü. Özüm şahidiyəm, o, otağa girdiyi zaman 
qadına çəpəki baxar və yanından elə keçərdi ki, sanki, buxarının 
yanında oturan adam yox, itdir. O yalnız oğlunu görmək istəyirdi və 
bunu miledi gözəl anlayırdı. Bəzən milord onunla qaba danışır və 
məni də bu söhbətə cəlb etməyə səy göstərirdi, hər dəfə də səbəb 
eyni olurdu: ona elə gəlirdi ki, qadın daima oğlunun xətrinə dəyir. 
Şübhəsiz, bu, bir növ, qadına qarşı əvəzçıxma kimi başa düşülürdü. 
İndi rollar dəyişilmişdi ki, bu da yalnız Allahın iradəsində olan bir 
məsələ idi. Qadın neçə il hər cür iltifata və diqqətə laqeyid müna- 
sibət göstərmişdi. İndi isə onun növbəsi yetişmişdi, amma qadın 
onun soyuq münasibətinə ləyaqətlə sinə gərirdi. 

Bütün bu olaylar qəribə nəticələr törətmişdi: ev yenidən iki cəb- 
həyə ayrılmışdı. Amma bu dəfə mən miledinin tərəfində idim. Ona 
görə yox ki, mənim milorda məhəbbətim azalmışdı. Ona görə ki, 
indi onun mənim müdafiəmə ehtiyacı yox idi, mən onun tamamilə 
biganə olduğu miss Ketrinə olan münasibətini mister Aleksanderlə 
müqayisə etməyə bilmirdim. Arvadı ilə münasibətlərinin dəyişməsinin 
qəlbimə dəyməsi, deyəsən, mənə qarşı inamsızlıqla nəticələnmişdi. 
Eyni zamanda qadının mənə dayaq olmasına və mehriban münasi- 
bətinə görə öyünməyə də bilmirdim. Bəlkə də, qadının qəlbində 
milorda qarşı kök salmış mərhəmət hissi həyat yoldaşından daha 
çox, analıq duyğularından irəli gəlirdi, bəlkə də, iki övladının bir-birinə 
qarşı bu qədər lütfkar (əgər belə ifadə etmək mümkünsə) olması 
qadının xoşuna gəlirdi. Xüsusilə də övladlarından biri keçmişin 
acılarına görə əsassız yerə bu qədər əzab çəkirdi və heç bir qıs- 
qanclığa yol vermədən bədbəxt qızcığaz miss Ketrinə daha çox diq- 
qət ayırırdı. Mənə gəldikdə isə, boş vaxtlarımda daha çox ana ilə 
qızının yanında olurdum. Bu məsələni bir o qədər də şişirtməyə 
ehtiyac yoxdur, amma bu ailəni bir o qədər də mehriban hesab 
etmək olmazdı, bilmirəm bunu milord başa düşürdü, ya yox, amma 
vəziyyətin belə olduğunu anlamamaq mümkün deyildi. Fikrimcə, 
başa düşmürdü, çünki onun bütün fikri oğlunda idi və yerdə qalanlar 
bunu gözəl anladığından baş verənlərdən əzab çəkirdilər. 

Hər şeydən artıq bizi oğlana qarşı yönəlmiş təhlükənin ciddiliyi 
narahat edirdi. Milord atasının səhvlərini təkrar edirdi ki, bunun da 
nəticəsində ikinci Ballantrenin yetişməsi təhlükəsi yaranırdı. Zaman 
göstərdi ki, bütün bu qorxular əsassız imiş. Həqiqətdə isə indiki 


315 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





Şotlandiyada Derrisdirlərin onuncu lorduna tay tutulası az centl- 
men tapmaq olardı. Onun yanında xidmətimin necə başa çatması 
barədə danışmağa ehtiyac yoxdur. Çünki bu yazıda əsas məqsəd 
yalnız onun atasına haqq qazandırmaqdan ibarətdir... 


Naşirin qeydi: Bu yerdə mister Makkelların əlyazmaların- 
dan beş səhifə buraxılmışdır. Buradan belə qənaətə gəlirəm 
ki, mister Makkellar yaşlı vaxtında da indiki kimi tələbkar xid- 
mətçi olmuşdur. Bir də ki o, onuncu lord Derrisdiri nədəsə 
əsaslı şəkildə günahlandırmışdı (indiki vəziyyətdə bu, bizi bir 
o qədər də maraqlandırmır). — R.L. S. 


.. Lakin o zaman qorxu keçirirdik ki, milord oğlundan qardaşı- 
nın surətini yaradacaq. Miledi tələbkarlıq göstərməyə səy göstərsə 
də, bir şey alınmadı, və o, səylərindən əl çəkib, baş verənləri nara- 
hatlıqla və gizlicə seyr etməyə başladı. Hərdən hətta öz rəyini bildir- 
məyə də cəhd göstərirdi. Amma bu çox nadir hallarda baş verirdi. 
Adətən, milord həddən ziyadə səhlənkarlığa yol verdiyi zaman qadın 
buna ya müəyyən hərəkətlə, ya da çığırmaqla mənfi münasibət bil- 
dirmək məcburiyyətində qalırdı. Mənə gəldikdə isə, bu barədə 
gecə-gündüz düşünürdüm. Xüsusilə də oğuldan çox ata barədə. 
Elə bil, bu adam yuxuya getmişdi. Sanki, bu yuxu onun üçün təh- 
lükə mənbəyi idi və yuxudan necə oyanmasından asılı olmayaraq, 
fəlakət baş verəcəkdi. Bu zərbənin onu öldürəcəyini bilirdim və yeni 
bədbəxtliyin qorxusundan ətim ürpəşirdi. 

Daimi narahatlıq, nəhayət, məni işə qarışmağa məcbur etdi ki, 
baş verən hadisə barədə təfsilatı ilə danışmaq lazımdır. Necə oldusa, 
bir dəfə milordla masa arxasında oturub, darıxdırıcı təssərrüfat işlərini 
müzakirə edirdik. Mən artıq onun belə məşğuliyyətlərə marağının 
tamamilə söndüyünü söyləmişdim. O, açıq-aşkar canını bu işdən tez 
qurtarmağa çalışırdı. Görkəmindən narazı, yorğun olduğu bilinirdi və 
bu zaman mən onun qocaldığını birdən hiss etdim. Mənə elə gəlir ki, 
elə onun pərişan siması məni danışmağa məcbur etdi. 

— Milord, — mən zahirən məşğul olduğumu göstərmək üçün 
gözümü dikdiyim kağızdan ayıraraq başladım, — yaxud əgər icazə 
verərsinizsə, mister Henri. Çünki sizi qəzəbləndirməkdən qorxdu- 
ğum üçün istərdim ki, keçmişi xatırlayasınız... 

— Əzizim Makkellar, — o, elə mülayim tərzdə dedi ki, az qala, 
mən öz niyyətimdən əl çəkəcəkdim. 

Lakin söylədiklərimin onun xeyrinə olduğunu düşündüyümdən 
davam etdim: 

— Siz nə etdiyiniz barədə heç düşünmürsünüz? 

— Nə etdiyim barədə düşünmürəm? — o soruşdu. — Mən tap- 
maca tapmağın ustası deyiləm. 

— Siz öz oğlunuzla necə rəftar edirsiniz? 

— Ax, deməli, məsələ bunda imiş, — o, mənalı tərzdə dedi. — Öz 
oğlumla necə rəftar edirəm ki? 

— Atanız çox gözəl bir insan idi, — mən birbaşa cavab vermək- 
dən yayındım, — lakin siz onu ağıllı adam hesab edirdinizmi? 

O, bir qədər susduqdan sonra cavab verdi: 

— Mən onu qınamıram. Kimliyindən asılı olmayaraq bu barədə 
çox söz söyləyə bilərəm, amma onu qınamıram. 

— Əlbəttə, — mən dedim. – Siz bu barədə mühakimə yürüdə 
bilərsiniz. Doğrudan da, sizin atanız çox gözəl adam idi. Mən bütün 
məsələlərdə ondan ağıllı bir adam tanımırdım, təkcə bir məsələdən 
başqa. O məsələdə ki atanız büdrəmişdi, başqası dərhal yıxılardı. 
Onun iki oğlu var idi... 

Bu yerdə milord əlini bərkdən masaya çırpdı. 

— Nə məsələdi axı?! — o qışqırdı. — Nəhayət, söyləyin! 

— Yaxşı, söyləyirəm, — mən davam etdim, amma mənə elə gəldi 
ki, sözlərim ürək döyüntülərimin səsindən eşidilməz oldu. — Əgər siz 
mister Aleksanderə üz verməkdə davam etsəniz, eynən atanızın 
yolunu davam etdirmiş olacaqsınız. Ehtiyatlı olun, milord, oğlunuz 
böyüdükdən sonra Ballantrenin yolu ilə getməsin... 

Məsələni belə sərt qoymaq istəməzdim, amma insan bərk qorxu 
keçirdiyi zaman özündə gözlənilməz cəsarət hiss edir. Həmin kəskin 
sözləri söyləyərkən, sanki, bütün körpüləri yandırmış oldum. Belə 
ki, mən cavabsız qaldım. Başımı qaldırarkən, milordun yerindən 
sıçradığını və elə həmin an da döşəməyə sərildiyini gördüm. 
Bilmirəm, bayılmışdı, yoxsa ürəyi getmişdi, nədirsə, amma tez də 
özünə gəldi və əlləri ilə başını tutub şivən qoparmağa başladı. Mən 
onun əllərindən yapışdığım zaman kədərli səslə dedi: 

— Özümü pis hiss etdim... — Və bir qədər gözləyib əlavə etdi: 
— Mənə kömək edin. 

Ona ayaq üstə durmağa kömək etdim, o, masadan tutub dayandı. 

— Özümü pis hiss etdim, Makkellar, — o, yenidən təkrar etdi. 
— Nəsə içimdə qırıldı, Makkellar, ya da qırılmaq istədiyi zaman, elə 
bil, hər şey birdən yoxa çıxdı. Yəqin ki, mən bərk hirslənmişdim. 
Amma siz qorxmayın, Makkellar, qorxmayın, əzizim. Biz birlikdə çox 
iztirablar keçirmişik, və indi bunların üstündən heç nə ilə xətt çək- 
mək olmaz. Bilirsiniz, Makkellar, indi mən missis Henrinin yanına 
gedirəm, yaxşısı budur, gedim missis Henrinin yanına... o, təkrar 
söyləyib, məni peşmançılıq içində buraxaraq qəti addımlarla otağı 
tərk etdi. 

Tezliklə qapı açıldı və miledi qaça-qaça yanıma gəldi, gözlə- 
rindən qəzəb yağırdı. 

— Bu nə deməkdir? — o, ucadan dedi. — Siz ərimə nə etmisiniz? 
Siz öz yerinizi nə vaxt biləcəksiniz? Nə vaxta kimi sizə aid olmayan 
işlərə baş qoşacaqsınız? 

— Miledi, — mən dedim. — Bu evdə yaşadığım gündən etibarən 
çox danlaq eşitmişəm. Elə vaxtlar olub ki, mən onları hər gün eşi- 
dib, bu acıları udmağa məcbur olmuşam. Bu gün məni nə istəsəniz 
adlandıra bilərsiniz, amma mənim axmaq hərəkət etdiyimi təsdiq- 
ləyən bir dənə də olsun münasib söz tapa bilməzsiniz. Bir də ki ina- 
nın, mən bu addımı yaxşı niyyətlə atmışaml 

Mən burada yazdıqlarımın hamısını ona açıqürəklə danışdım. 
Mənə qulaq asdıqdan sonra o, fikrə getdi və bu zaman hirsinin 
tamamilə soyuduğu hiss olunurdu. 

— Düzdür, — o dedi, — siz bunu yaxşı niyyətlə etmisiniz. Elə mən 
özüm də düşünürdüm ki, daha doğrusu, istəyirdim ki, bu addımı 
atım. Lakin ay Allah, siz doğrudan da, başa düşmürsünüz ki, o, artıq 
dözə bilmir, dözə bilmir artıq? Məftil çoxdan qırılıb. O, taledən yal- 
nız iki-üç xoşbəxt gün oğurlaya bildiyi halda, gələcək barədə düşün- 
məyə dəyərmi? 

— Amin! – mən dedim. — Daha mən qarışmayacağam. Kifayətdir 
ki, siz mənim niyyətimin səmimiliyini etiraf etdiniz. 

— Əlbəttə belədir, — o cavab verdi, — amma söhbət sizin cəsarə- 
tinizdən gedərsə, bu zaman məsələ bir qədər dəyişir, çünki söylə- 
dikləriniz amansızcasına söylənilmişdir. — O, mənə baxıb susdu. 
Sonra yüngülcə gülümsəyib, qəribə bir ifadə işlətdi: — Bilirsiniz, siz 
kimsiniz, mister Makkellar? Siz qarımış qızsınız. 

O gündən etibarən ta şər adam Düri ailəsinə qayıdana kimi bu 
məsələ barədə heç vaxt danışılmadı. Lakin bu yerdə mən kavaler 
Berkin xatirələrindən ikinci hissəni təqdim etməliyəm. Bu, mənim 
üçün də maraq kəsb edib, sonrakı hadisələri təsvir etmək baxımın- 
dan zəruridir. Eyni zamanda bu hissə Ballantrenin Hindistandakı 
sərgərdan həyatı barədə yeganə şəhadətdir və burada Sekundra 
Dassın adı ilk dəfə çəkilir. Burada bir məqam üzə çıxır ki, əgər bizim 
ondan iyirmi il əvvəl xəbərimiz olsaydı, bir çox bədbəxtliklərin qar- 
şısını ala bilərdik. Sekundra Dass da məhz elə bu barədə ingilis 
dilində söhbət açır. 


VII fəsil 


KAVALER BERKİN 
HİNDİSTANDAKI SƏRGÜZƏŞTLƏRİ 


(öz məktubundan parçalar) 


Artıq mən şəhərin indi adını xatrlamadığım küçələrinin birində 
idim və o zaman elə xoşagəlməz bir vəziyyət alınmışdı ki, bilmirdim 
hansı istiqamətə qaçıb canımı qurtarım, — şimala, yoxsa cənuba. 
Gözlənilmədən həyəcan siqnalı verildiyindən corabsız və ayaqqa- 
bısız yerimdən sıçradım, üçkünc şlyapamı vurub salmışdılar, bütün 
avadanlıqlarımı ingilislər mənimsəmişdi. Yeganə yoldaşım – sipayıml, 
yeganə silahım — şpaqam, var-dövlətim isə cibimdəki qəpiklər idi. 
Bir sözlə, mən mister Qallandın” öz gözəl hekayələrində təsvir etdiyi 
dərvişlərə bənzəyirdim. Əgər yaddaşım məni aldatmırsa, bu centl- 
menlər bir-birinin ardınca müxtəlif qeyri-adi sərgüzəştlərin qəhrəman- 
larına çevriliblər. Amma mən özüm elə fövqəladə sərgüzəştin astana- 
sında idim ki, indi də onu izah etməkdə aciz olduğumu etiraf edirəm. 

Sipay namuslu bir gənc idi. O, uzun illər fransız ordusunda xid- 
mət etmişdi və mister Lallinin istənilən həmvətəninə görə tikə-tikə 
doğranmağa belə hazır idi. Bu həmin sipay idi ki (onun adını tamam 
unutmuşam), onun adamı valeh edən cəsurluqları barədə artıq söz 
— О Sipay — döyüşçü. Hindistanda XVIII əsrdə yerli əhalidən təşkil olunmuş 
muzdlu ordunun əsgəri 


2 Qalland (1646-1713) — Qədim Şərqi öyrənən və “1001 gecə” ərəb nağıl- 
larını tərcümə edən fransız tədqiqatçısı 

açmışam. O, bizi Messokla birlikdə torpaq səngərdə tamamilə sər- 
xoş vəziyyətdə tapdığı zaman komendant gələnə kimi üstümüzü 
küləşlə örtmüşdü. Buna görə mən onunla açıq danışıb məsləhətləş- 
dim. Nə etmək lazım olduğunu soruşmaq asan idi; nəhayət, qərara 
gəldik ki, hasarı aşıb hansısa bir bağa girək. Hər halda, orada 
ağacların kölgəsində daldalanmaq mümkün idi və ola bilsin ki, 
orada ayaqqabı və çalma da əldə edə bilərdik. Şəhərin bu hissə- 
sində belə bağlar çox idi. Bütün məhəllə bağla əhatə olunmuşdu, 
onların arasından keçən dalanlar isə gecənin bu vaxtları tamamilə 
boş olurdu. Tezliklə biz hasarı aşıb, sıx bitmiş ağacların arasına düş- 
dük. Şeh ətrafı islatmışdı ki, bu, həmin şəhərdə zərərli hesab olu- 
nurdu, xüsusilə də ağlar üçün. Amma elə yorulmuşdum ki, bir də 
sipay məni çağırdığı zaman yuxudan ayıldım. 

Birdən bağın uzaq küncündə gur alov qalxıb, enli yarpaqların 
arasından bizi işıqlandırdı. Belə bir yerdə və belə bir vaxtda bu, 
o qədər gözlənilməz idi ki, ehtiyatla hərəkət etməyə məcbur olduq. 
Sipayı kəşfiyyata göndərdim. O, tezliklə qayıdıb, işimizin əngəl oldu- 
ğunu xəbər verdi: malikanə ağ bir adama məxsusdur və deyəsən, 
bu adam ingilisdir. 

— Müqəddəs Patrikə and olsun, — mən dedim, — bir də baxmaq 
lazımdır, görək bu ağ adam kimdir, çünki Allahın hökmü ilə ağlar 
da müxtəlif olur. 

Sipay məni genişeyvanlı evin yaxşı göründüyü yerə apardı, 
eyvanın döşəməsinə çərçivəyə salınmış şamdan qoyulmuş, ətra- 
fında isə iki nəfər şərqlilərsayağı bardaş qurub oturmuşdu. Hər ikisi 
yerlilərin dəbinə uyğun qaydada muslinə bürünmüşdü. Amma 
onlardan biri avropalı olmaqla yanaşı, mənə və elə oxucuya da yaxşı 
tanış olan kim olsa yaxşıdır, — sahib Ballantre. Bu həmin şəxsdir ki, 
şücaəti və ağlı barədə çox danışmışam. Əvvəllər də qulağıma çat- 
mışdı ki, o, Hindistandadır, amma biz onunla görüşməmişdik və 
onun nə ilə məşğul olması barədə anlayışım belə yox idi. Tanıyan 
anda köhnə dostuma rast gəldiyimi və beləliklə, müsibətlərimin 
xoşbəxt sonluqla bitdiyini düşündüm. Mən heç bir tərəddüd etmə- 
dən ayın işıqlandırdığı çəmənliyə çıxıb, Ballantreni adı ilə çağıraraq, 
ona vəziyyətimin çətin olduğu barədə bir neçə söz dedim. Onun 
azca səksəndiyi hiss olundu və çevrilib mənə baxdıqdan sonra 
yoldaşına müraciət edib, ona yerli barbarlara məxsus tərzdə nəsə 

söylədi. Çox zərif ayaqları və saman çöpü kimi nazik barmaqları 
olan yoldaşı dərhal ayağa qalxdıf. 

— Sahib”, — o dedi, — ingiliscə başa düşmür. Mənsə ingiliscə 
bilirəm və görürəm ki, nəsə xırda, bir o qədər də böyük əhəmiyyət 
kəsb etməyən səhvə yol verilmişdir. Amma sahib bilmək istəyir necə 
olub ki, siz bağa girə bilmisiniz? 

— Ballantrel — mən ucadan dedim. — Doğrudanmı, siz, üzümə 
baxa-baxa məni inkar edəcək qədər həyasızlığa yol verə bilərsiniz? 

Ballantrenin heç tükü də dəbərmədi və müqəvva kimi dayanıb 
üzümə baxdı. 

— Sahib ingiliscə başa düşmür, — o, elə həmin diribaşlıqla təkrar 
etdi. — O bilmək istəyir, siz bağa necə girə bilmisiniz? 

— Oho, cəhənnəm olsun o dal – mən deyirəm. – Bilmək istəyir 
biz bağa necə düşmüşük? Onda, mənim əzizim, mərhəmət göstərib 
sahibinə salamımızı çatdır və ona bildir ki, burada bu vaxta kimi 
gözləri ilə görmədiyi, barəsində hələ qulaqları ilə eşitmədiyi iki əsgər 
var. Bu cəsur sipay və elə mən də, əgər bizi lazımi səviyyədə yediz- 
dirməsələr, ayaqqabı, çalma və yola düşmək üçün pul ilə təmin 
etməsələr, güzəştə gedəsi deyilik. Əgər dediklərimə əməl olunmasa, 
o zaman, mənim əziz dostum, bu bağda rahatlıqdan əsər-əlamət 
qalmayacaq. 

Onlar komediyanı davam etdirdilər. Hətta öz aralarında hind 
dilində nə barədəsə məsləhətləşdikdən sonra hindli sifətində yenə 
də həmin təbəssüm, amma bu dəfə eyni sözləri təkrar etməkdən 
yorulduğunu ifadə edən bir tərzdə içini çəkərək dilləndi: 

— Sahib bilmək istəyir: necə olub ki, siz bağa girə bilmisiniz? 

— Deməli beləl — mən deyirəm və əlimi qəbzəyə atıb, sipaya da 
silahlanmağı əmr edirəm. 

Hindli üzündə həmin təbəssüm, qoltuğundan tapançanı çıxartdı. 
Amma Ballantre heç qımıldanmadı və onu kifayət qədər yaxşı tanı- 
dığım üçün belə məqamlarda hücuma hazırlaşdığını bilirdim. 

— Sahib hesab edir ki, siz buranı tərk etsəydiniz, daha yaxşı olardı. 

Doğrusu, mən özüm də belə düşünürdüm. Çünki tapançadan bir 
neçə atəş açılması kifayət edərdi ki, hər ikimizi dar ağacına göndərsinlər. 


1 Əlbəttə, bu, Sekundra Dass idi. (Mister Маҝ̆кеПатт qeydi) 


2 Sahib (ərəbcə) — müsəlmana müraciət. XVII əsrdə Hindistanda, xüsusilə 
ingilislərə deyilən “cənab” mənasında başa düşülür. 

— Öz sahibinə çatdır ki, mən onu centlmen hesab etmirəm! 
— söylədim və nifrətlə geri döndüm. 

Heç üç addım atmamışdım ki, hindli məni səslədi. 

— Sahib bilmək istəyir ki, siz murdar irlandlardan deyilsiniz ki, 
— O dedi və bu sözləri söyləyərkən Ballantre gülümsəyib yüngülcə 
təzim etdi. 

— Bu nə deməkdir? — mən soruşdum. 

— Sahib deyir ki, bu barədə dostunuz Makkellardan soruşa bilər- 
siniz, — hindli dedi. — Sahib deyir ki, siz onunla artıq əvəz-əvəz oldunuz. 

— Sahibinə de ki, növbəti görüşümüz zamanı şotland zarafatla- 
rına görə hələ onunla hesablaşacağıq. 

Biz getməyə hazırlaşdığımız zaman bu cütlük yerindən dəbər- 
mədən hələ də qımışırdı. 

Əlbəttə, mənim davranışımda da müəyyən zəif cəhətlər tapmaq 
mümkündür və insan nə kimi fədakarlıqları olmasına baxmayaraq, 
öz oğul-uşağına qəhrəmanlıqları barədə söz açarkən, vaxtilə iftira- 
çıların yalanlarının qurbanı olmuş Sezarı və İsgəndəri yada salıb, 
onu nə gözlədiyini düşünməlidir. Amma Frensis Berkə bir məsələdə 
irad tutmaq olmaz: o, yoldaşını ağır vəziyyətdə heç vaxt köməksiz 


qoymazdı... 


(Bu yerdə kavaler Berk bir abzası, görünür, əlyazmanı 
mənə göndərdiyi zaman səylə qaralamışdı. Yəqin ki, həmin 
yerdə mənim qeyri-ciddiliyimlə bağlı müəyyən məqamlar 
var imiş və mən bunu onun tərəfindən tamamilə təbii 
hesab edirəm. Buna baxmayaraq, mən özümü nədəsə 
günahkar bilmirdim. Bəlkə də, mister Henri müəyyən ehti- 
yatsızlığa yol verib, amma çox ehtimal ki, Ballantre kələk 
işlədərək korrespondensiyama daxil ola bilib və Truadan 
göndərdiyim məktubu oxuyub. Elə bu məktubdan da çətin 
vəziyyətdə olan mister Berkə qarşı qisas məqsədilə istifadə 
etmişdi. Ballantrenin bəzi qüsurlarına baxmayaraq, sədaqət 
hissindən tamamilə məhrum deyildi, mənə elə gəlir ki, 
əvvəlcə o, mister Berkə dərin hörmət bəsləyirdi. Amma 
onun xəyanəti barədə Ballantredə əmələ gələn fikirlər 
onların dostluğuna xələl gətirmiş oldu və onun əsl siması 
bütün çılpaqlığı ilə üzə çıxdı. — E. /Makkellar). 

Görünməz işdir ki, mən hadisənin baş verdiyi tarixi yada sala 
bilməyim. Xüsusilə də bu tarixlərin əks etdirdiyi hadisələr məni uzaq 
diyarlara ataraq, həyatımı büsbütün dəyişiblər, — bu, həqiqətən də, 
belədir. Mən cığırımdan çıxıb, təxminən, iki həftə, adətimə zidd ola- 
raq, hər şeyə biganə adamlar kimi qeydlərimin altından tarix yazma- 
mışam. Hər halda, hadisə 1764-cü ilin ya mart ayının axırında, ya 
da aprelin əvvəllərində baş verdi. Qecəni pis yatdığımdan yuxudan 
xoşagəlməz təəssüratlarla oyandım. Bu təəssüratlar mənə bərk 
əzab verdiyindən, kamzolul belə geyinmədən aşağıya enməyə 
tələsdim və yadımdadır, məhəccərdən yapışan zaman əlimin 
titrədiyini gördüm. Səhər günəşli olsa da, kəsif soyuq hiss olunur, 
ətrafda qaratoyuqların nəğməsi, bütün otaqlarda isə dənizin səsi 
eşidilirdi. Zala daxil olanda diqqətimi çəkən kənar səslər oldu. 
Yaxına gələrkən yerimdə quruyub qaldım. Bəli, evdən insan səsi 
gəlirdi, özü də ağamın evindən, mən isə bu səsləri tanıya bilməmiş- 
dim, nə qədər qulaq assam da, öz doğma vətənimdə bu danışıq- 
lardan bir kəlmə də başa düşə bilmədim. Çox qədim zamanlarda 
bizim mahala uçub gəlmiş qızıl pəri (və yaxud sadəcə, yadelli) 
barədə köhnə bir əhvalat yadıma düşdü. O, bir həftə, bəlkə, bir 
qədər də çox mahalda qalıb, heç kimin başa düşmədiyi bir dildə 
danışır, sonra isə öz adını və gəlişinin səbəbini heç kəsə demədən, 
qəflətən gəldiyi kimi, qəflətən yoxa çıxır. Marağım qorxu hissini 
üstələdiyindən qapını açıb, zala daxil oldum. 

Axşam yeməyindən sonra masa hələ də yığışdırılmamış, pən- 
cərə qapaqları açılmamışdı. Şamın və közərən daş kömürün şöləsi 
böyük otağı işıqlandırırdı. Buxarının lap yaxınlığında iki nəfər əyləş- 
mişdi. Qeydiyi plaşın altından görünən çəkmələrindən Birini dərhal 
tanıdım, bu, bədbəxilliklər carçısı olan həmin adam idi. Amma alova 
lap yaxın oturan o biri adam isə nəyəsə bürünmüşdü və mumiyanı 
xatırladırdı, onun yalnız əcnəbi olduğunu söyləyə bilərdim. Dərisi biz 


1 Kamzol — keçmişdə istifadə olunan qolsuz qısa kişi paltarı 

avropalılarınkından tünd olub, bədəncə zəif görünürdü. Qeyri-adi 
dərəcədə iri alnı var idi və gözləri çuxura düşmüşdü. Döşəməyə bir 
neçə dənə bağlama və o qədər də böyük olmayan bir çamadan 
atılmışdı. Yüklərinin bu dərəcədə kasıbsayağı olmasının və Ballant- 
renin hansısa kəndli çəkməçisi tərəfindən yamanmış çəkmələrindən 
belə qənaətə gəlmək olardı ki, etdiyi yamanlıq ona var-dövlət bəxş 
etməyib. 

O, məni görən kimi ayağa qalxdı və baxışlarımız toqquşdu. Özüm 
də bilmirəm necə oldu, amma birdən mənə hədsiz cəsarət gəldi. 

— Al — mən dilləndim. – Bu sizsiniz? — və səsimin sərbəstliyindən 
özüm də razı qaldım. 

— Bəli, özüdür ki var, möhtərəm Makkellar, bu mənəm, – Bal- 
lantre dedi. 

— Bu dəfə arxanızca qara kölgənizi də sürüyüb gətirəsi olmusu- 
nuz, — mən davam etdim. 

— Siz Sekundra Dassı nəzərdə tutursunuz? — o soruşdu. İcazə verin, 
onu sizə təqdim edim. Bu adam Hindistanın yerli centimenlərindəndir. 

— Deməli beləl Mən, mister Balli, nə sizdən, nə də dostlarınızdan 
xoşlandığımı söyləyə bilmərəm. İcazə verin, sizə bir işıqda baxım, 
— deyib, pəncərənin şərqə tərəf olan tayını açdım. Parlaq səhər 
işığında bu adamın nə qədər dəyişildiyi aydın nəzərə çarpırdı. Sonra 
hamı bir yerə toplaşdığı zaman başqaları ilə müqayisədə zamanın 
ona daha az təsir etdiyini gördükdə mütəəssir oldum, amma ilk 
təəssüratım bundan fərqli idi. 

— Amma siz yaşlanmısınız, — mən dedim. 

Sifətindən əhvalının pozulduğu hiss olundu. 

— Əgər siz özünüzə diqqətlə baxsaydınız, — o dedi, — bəlkə də, 
bu mövzuya toxunmazdınız. 

— Niyə ki, — mən etiraz etdim. — Qocalıq məni qorxutmur. Mənə 
indi elə gəlir ki, həmişə qoca olmuşam, amma illər ötdükcə, mən 
Allahın köməkliyi ilə daha məşhur və hörmətli bir adama çevrilmi- 
şəm. Bunları hər adam özü barədə söyləyə bilməz, mister Balli. 
Özünüzdəki qırışlar düşkünlükdən və tükənməkdən xəbər verir, 
həyatınız tədricən sizin üçün zindana çevrilir, ölüm tezliklə qapınızı 
döyəcək, o zaman bilmirəm hansı təsəllidən yapışacaqsınızl 

Söhbətin bu yerində Ballantre hind dilində Sekundra Dassa 
müraciət etdiyindən, sözlərimin onun qanını qaraltdığı (bundan heç 

bir həzz almadığımı etiraf edirəm) qənaətinə gəldim. Bütün bu müd- 
dət ərzində, hətta çağırılmamış qonağa sataşdığım zaman belə 
o biri barədə müntəzəm düşünürdüm: hər şeydən öncə, necə edim 
ki, milordu tez və nəzərə çarpmadan məlumatlandıra bilim. Bütün 
fikrimi bir yerə cəmləməyə çalışdığım zaman birdən onun tamamilə 
təmkinli bir vəziyyətdə qapının ağzında dayandığını gördüm. Elə bu 
an o, kandarı addayıb içəri daxil oldu. Ballantre onu görüb, qaba- 
ğına getdi, təxminən, dörd addımlıq məsafədə qardaşlar dayanıb, 
bir-birinə diqqətlə baxdılar. Sonra milord gülümsəyib, yüngülcə 
təzim etdi və sərt bir şəkildə kənara çəkildi. 

— Makkellar, — o dedi, — bu səyyahlar üçün nahar tədarükü gör- 
mək lazımdır. 

Ballantrenin bir qədər həyəcan keçirdiyi hiss olunurdu. Amma 
buna baxmayaraq, o, həyasızcasına sözə başladı. 

— Acından ölürəm, — o dedi. — Ümid edirəm ki, sən bizi yaxşı 
qonaq edərsən, Henri. 

Milord, sifətində sərt bir təbəssüm, ona tərəf çevrildi. 

— Lord Derrisdir... — o, düzəliş etdi. 

— Yaxşı, amma ailə arasında yox kil — Ballantre ucadan söylədi. 

— Hamı ailədə məni belə çağırır, — milord dedi. — Əgər sən istisna 
təşkil etmək istəyirsənsə, onda özün fikirləş, kənar adamlar bunu 
necə başa düşər və bu, onlara qibtə əlaməti kimi görünməzmi? 

Ləzzətdən, az qala, əl çalacaqdım. Milord qardaşına dilənməyə 
belə imkan vermədən, mənə arxasınca gəlməyi işarə edib, dərhal 
zalı tərk etdi. 

— Tez ol, — o dedi, — evi yoluxucu xəstəlikdən xilas etmək lazım- 
dır. — Və o, dəhliz boyu elə cəld yeriyirdi ki, onunla zorla ayaqlaşa 
bildim. Con Polun qapısına yaxınlaşan kimi qapını açıb, otağa daxil 
oldu. Con özünü elə göstərirdi ki, guya, dərin yuxuya gedib. Amma 
milord onu oyatmağa belə səy göstərmədi. 

— Con Pol, — bundan sakit danışmaq mümkün deyildi, — uzun 
müddət atama xidmət etdiyinə görə səni it kimi qovmuram. Əgər 
yarım saatdan sonra evi tərk etmiş olarsansa, o zaman əvvəlki kimi 
Edinburqda aylıq alacaqsan. Yox, əgər bilsəm ki, burada və yaxud 
Sent-Braydda veyllənirsən, istər qoca, istər yaşlı qulluqçu, istərsə 
də kim olursan ol, xəyanətinə görə səni cəzalandırmaq üçün bir yol 
axtarıb tapacağam. Qalx və rədd ol, Onları içəri buraxdığın həmin 

qapıdan. Sənin bundan sonra oğlumun gözünə görünməyini arzu 
etmirəm. 

— Bunu təmkinlə həyata keçirdiyiniz üçün sevinirəm, — biz yeni- 
dən ikimiz təklikdə qaldığımız zaman söylədim. 

— Təmkinlə? — o, ucadan dedi və əlimi ürəyinin üstünə qoydu. 
Örəyi elə döyünürdü ki, elə bil, sinəsində gürzlə nəyisə döyəcləyirdilər. 

Bu, məni həm heyrətləndirdi, həm də qorxutdu. Bu cür güclü 
gərginliyə ən qüdrətli varlıq belə tab gətirə bilməzdi, nə dərəcədə 
qüvvətli olmasına baxmayaraq, artıq çoxdan taqətdən düşmüşdü. 
Qərara gəldim ki, bu dəhşətli vəziyyətə mümkün qədər tez son 
qoymaq lazımdır. 

— Mənə elə gəlir ki, miledini xəbərdar etmək lazımdır, — mən dedim. 

Əlbəttə, qadının yanına özü getsəydi, daha yaxşı olardı. Amma 
onun arvadına qarşı laqeydliyini nəzərə almaqda səhv etməmişdim. 

— Nə olar, — o dedi. — Xəbərdar edin. Mən isə naharı tələsdirim. 
Masa arxasında hamımız bir yerdə olmalıyıq, hətta Aleksander də, 
özümüzü həyəcanlı göstərməməliyik. 

Mən tələsik miledinin yanına gedib, heç bir məqsəd güdmədən 
yeniliyi ona çatdırdım. 

— Mən çoxdan buna hazıram, — o dedi. — Elə bu gün yığışıb, 
gecə ikən getməliyik. Allaha şükür, bizim başqa evimiz də var. Elə 
birinci gəmi ilə üzüb Nyu-Yorka gedərik. 

— Bəs o, necə olsun? — mən soruşdum. 

— Derrisdiri onun üçün saxlayarıql — o, ucadan dedi. Qoy sevinsin! 

— Xeyr, icazənizlə belə olmayacaq, — mən dedim. — Evdə zəncirli 
köpək var və dişləri hələ yerindədir. Biz mister Cemsi daldalanacaq 
və masa İlə, əgər sözə baxarsa, gəzmək üçün atla da təmin edərik, 
amma açarlar, — bu barədə yaxşı fikirləşin, miledi, — açarlar isə 
mister МаККеПагда olmalıdır. Onun açarları qoruyacağına şübhə 
etməyə bilərsiniz! 

— Mister Makkellarl — o, ucadan dedi. — Bu fikrinizə görə sizə 
təşəkkür edirəm. Hər şey sizin himayənizdə qalacaqdır. Əgər vəh- 
şilərin arasında xilas olmaq qismətinizə yazılıbsa, o zaman əvəzi- 
mizdə qisas almağı sizə vəsiyyət edirəm. Makkonnexini kimsənin 
xəbəri olmadan at kirayələmək və mister Капауһ buraya dəvət 
etmək üçün Sent-Brayda göndərin. Milord tərəfindən etibarnamə 
yazılmalıdır. 

Bu zaman milord qapı ağzında göründü və biz ona öz planımız 
barədə məlumat verdik. 

— Bu barədə eşitmək belə istəmirəm! — çığırdı. — O, mənim 
ondan qorxduğumu düşünəcək. Allahın köməkliyi ilə mən öz evimdə 
qalacağam və elə burada da öləcəyəm. Məni bu evdən çıxara bilən 
adam hələ dünyaya gəlməyib. Nə olur-olsun, mən burada yaşa- 
mışam və burada da qalacağam. Tüpürüm şeytanın özünə dəl 

Burada onun coşqunluğunu təfsilatı ilə ifadə edə bilmirəm. 
Amma hər ikimiz çox heyrətləndik. Xüsusilə də mən — bir az bundan 
əvvəl onun səbrinin şahidi olan bir adam. 

Miledi mənə baxdı, baxışı elə dərinə işlədi ki, məni özümə 
qaytardı. Mən ona getməyi işarə etdim və coşqun bir vəziyyətdə 
otaqda var-gəl edən milordla təklikdə qaldığımız zaman qətiyyətlə 
əlimi onun çiyninə qoydum. 

— Milord, — mən dedim. — Mən bir dəfə də sizinlə təmiz söhbət 
etməliyəm və əgər bu, axırıncı olarsa, lap yaxşı, çünki artıq bu rolu 
oynamaqdan yorulmuşam. 

— Qərarımı heç nə dəyişə bilməz. Sizi dinləməyə etiraz etmirəm, 
amma heç nə mənim qərarımı dəyişə bilməz. 

O, qətiyyətlə danışsa da, əvvəlki coşqunluğu bir qədər azalmışdı 
və bu, məndə ümid qığılcımlarının yaranmasına səbəb oldu. 

— Nə olar, — mən dedim. — Mən hədər yerə də danışa bilərəm. 
— Əlimlə kreslonu göstərdim. O oturub, mənə baxdı. — Mən mile- 
dinin sizə lazımi səviyyədə diqqət göstərmədiyi vaxtları xatırlayıram. 

— Belə olsa da, mən heç vaxt bu barədə danışmamışam, 
— milord pörtərək etirazını bildirdi. - Amma indi hər şey dəyişilib. 

— Kaş siz biləydiniz nə qədər! — mən qeyd etdim. — Kaş siz biləy- 
diniz hər şey nə qədər dəyişibl İndi hər şey tərsinə çevrilib. İndi mile- 
dinin sizin baxışlarınıza, sizin sözlərinizə ehtiyacı var, amma görünür, 
hədər yerə. Bilirsiniz, siz ətrafda gəzdiyiniz zaman o, vaxtını kimlə 
öldürür? O, asudə vaxtını fərəhlə Efraim Makkellar adlı qoca, darıx- 
dırıcı adam olan işlər müdiri ilə keçirir. Mənə elə gəlir ki, siz öz zən- 
gin təcrübənizdən bunun nə demək olduğunu bilirsiniz. Çünki səhv 
etmirəmsə, nə zamansa siz özünüz də vaxtınızı bu cür kompaniya- 
larda keçirmək məcburiyyətində qalmısınız. 

— Makkellari — milord sərt bir hərəkətlə yerindən sıçrayıb, qış- 
qırdı. — İlahi, Makkellarl 

— Nə mənim, nə də Allahın adı söylədiklərimi dəyişə bilməyə- 
cək, — mən dedim. – Çünki bunlar danılmaz həqiqətdir. Sizin kimi 
xeyli əzab çəkmiş bir adamın başqasına da iztirab verməsi müm- 
kündürmü? Xristian öz borcunu belə yerinə yetirərmi? Siz təzə 
dostunuza o qədər aludə olmusunuz ki, başqalarını unutmusunuz. 
Onların hamısı yaddaşınızdan tamamilə silinmişdir. Amma onlar ən 
ağır vaxtlarınızda sizinlə birlikdə olublar, xüsusilə də miledi. Amma 
miledi yadınıza düşürmü? Onun həmin gecə nələr yaşadığını xatır- 
layırsınızmı? O andan etibarən onun sizə necə bir arvad olduğu 
barədə düşünürsünüzmü? Xeyr! Sizi yalnız şərəf məsələsi düşün- 
dürür, onunla qarşı-qarşıya dayanmalısınız və arvadınız da sizinlə 
qalmalıdır. Əlbəttəl Əsas məsələ milordun şərəfidir. Amma siz kişi- 
siniz, o isə qadındır. O, həmin qadındır ki, siz onu müdafiə etməyə 
and içmisiniz və ən nəhayət, o, sizin oğlunuzun anasıdır. 

— Makkellar, söylədikləriniz mənim üçün çox ağırdır, — o dedi, 
— amma Allah da şahiddir ki, bunların acı həqiqət olduğu məni həm 
də təşvişə salır. Mən öz xoşbəxtliyimə layiq deyilmişəm. Miledini 
buraya çağırın. 

Miledi yaxında idi və söhbətin bitməsini gözləyirdi. Mən qadını 
otağa dəvət etdiyim zaman milord bizim əlimizi əlinə alıb, sinəsinə 
sıxdı. 

— Həyatda mənim iki dostum olub, — o dedi. — Bütün yaxşılıqları 
da onlardan görmüşəm. Əgər siz öz qərarınızda həmrəysinizsə, 
o zaman mən gərək nankor əclaf olam ki... — O susdu və gözləri yaşla 
doldu. — Mənimlə nə istəsəniz edə bilərsiniz, — o davam etdi, — amma 
fikirləşməyin ki... — O, yenidən dayandı. — Mənimlə nə istəyirsinizsə, 
onu da edin. Allah şahiddir ki, mən sizi sevirəm və sizə hörmət edirəml 

Sonra bizim əlimizi buraxıb, geriyə döndü və pəncərəyə yaxınlaşdı. 

Miledi tələsik ona yaxınlaşıb bir neçə dəfə təkrar etdi: 

— Henril Henril — hönkürə-hönkürə onu qucaqladı. 

Mən çıxıb, qapını arxamca örtdüm və dərindən Allaha şükürlər 
etdim. 

Nahar zamanı milordun istəyi ilə hamımız masanın arxasında 
toplaşdıq. Bu müddət ərzində Ballantre yamanmış çəkmələrini çıxar- 
mağa müvəffəq olmuş və əyninə münasib kostyum geyinmişdi, 
Sekundra Dass isə artıq örtüyə bürünməmiş, əynində münasib kam- 
zol var idi ki, bu da onun qeyri-adiliyindən xəbər verirdi. Milord ailə 

üzvləri ilə zala daxil olarkən onlar böyük pəncərənin qarşısında daya- 
nıb, çölü seyr edirdilər. Onlar geriyə döndülər, qara adam (onu artıq 
evdə belə adlandırırdılar) təzim etdi. Bu zaman Ballantre zala daxil 
olanlarla ailənin bir üzvü kimi salamlaşmaq üçün irəli yeridi. Amma 
miledi uşaqları da irəli buraxmayıb zalın uzaq küncündən təntənəli 
şəkildə reverans edərək, ona yaxınlaşmağa imkan vermədi. Milord 
özü də bir o qədər irəli yerimədi, və Derrisdirlərin üç nümayəndəsi 
üz-üzə dayandı. Zaman öz işini görmüşdü: onların dəyişilmiş sima- 
sında mənə elə gəldi ki, memento mori! oxunurdu və bu şəxslərdən 
ən qüsurlusuna zamanın daha az təsir göstərməsi məni, xüsusilə, 
kədərləndirdi. Miledi artıq matronaya” çevrilmiş, uşaqların və ailə 
adamlarının yığışdığı masanın arxasında fəxri yerə sahib olmuşdu. 
Milord ayaq üstə zorla dayanır və beli bükülmüşdü, az qala, һоррапа- 
hoppana yeriyirdi, elə bil, mister Aleksanderin yerişini təqlid edirdi. 
Sifəti arıqladığından uzun görünürdü, getdikcə sifətində həm kədər- 
dən, həm də ümidsizlikdən xəbər verən qəribə bir təbəssüm yaran- 
mışdı. Ballantre zahiri cəhətdən olsa da, özünü şax saxlaya bilmişdi, 
qaşlarının arasından alnına doğru dərin qırışlar uzanırdı, bir-birinə 
sıxılmış dodaqları amiranəlikdən və ciddilikdən xəbər verirdi. Onun 
görkəmindəki sərtlik “İtirilmiş cənnət”dəki? İblisin əzəmətini xatırladırdı. 
Ona baxdıqca qürur hissi keçirdiyimi deyə bilmərəm. Yalnız onun 
artıq mənə qorxu hissi aşılamadığına təəccüblənəsi oldum. 
Həqiqətdə isə (hər halda, masa arxasında) onun əvvəlki səla- 
hiyyətdə olmadığı və zəhərli dişlərdən məhrum olduğu hiss olu- 
nurdu. Biz onu təbiət qüvvələri üzərində hökmranlıq edən cadugər 
hesab edərdik. İndi isə o, nahar masası arxasında qonşularla 
laqqırtı vuran adi bir centlmenə çevrilmişdi. İndi atasının öldüyü 
və miledinin əri ilə barışdığı bir vaxtda o, öz böhtanlarını kimin 
qulağına pıçıldaya bilərdi? Nəhayət, düşmənin imkanlarını nə 
dərəcədə düzgün qiymətləndirdiyimə tam əmin oldum. Bəli, onun 
hiyləgərliyinin sübutu əvvəlki kimi ikiüzlü olmasında idi. Amma ona 
qüvvə verən vəziyyət dəyişdiyi üçün o, indi tərk-silah olmuş 
döyüşçü kimi görünürdü. Bəli, bu adam elə əvvəlki gürzə ilan idi, 


1 Ölümü unutma (/at.) 

? Matrona — qədim romalılarda böyük ailə anası 

3 “İtirilmiş cənnət” — XVII əsr ingilis şairi və ingilis burjua inqilab xadimi 
Con Miltonun poeması 

+ amma zəhərini çürümüş dişlərinin arasında gizləyə bilmişdi. Bir də 
mən masa arxasında nə düşünürdüm: birincisi, onun karıxmış, 
mən deyərdim ki, pərt olmasının səbəbi pis niyyətini həyata keçir- 
məyə gücünün çatmaması idi; ikincisi isə milord haqlı idi; bizim 
qaçmaq barədə qərarımız səhv imiş. Amma o zaman bədbəxt 
ağamın ürəyinin bərk döyündüyünü xatırladım. Məhz onun həyatını 
qorumağa çalışdığımız bir vaxtda öz mövqeyimizdən geri çəkilməyə 
hazırlaşırdıq. 

Yemək mərasimi qurtaran kimi Ballantre arxamca mənim otağı- 
ma gəlib, kresloda oturdu (baxmayaraq ki mən ona oturmağı təklif 
etməmişdim) və məndən ona münasibətdə nə fikirdə olduğumuz 
barədə soruşdu. 

— Nə olar, qoy deyim, mister Balli, — mən cavab verdim, — bir 
müddət bu evin qapıları sizin üzünüzə açıq olacaqdır. 

— Necə yəni “bir müddət”? — o soruşdu. — Mən sizi tam başa 
düşmədim. 

— Məncə, burada başa düşülməməli bir şey yoxdur, — mən 
cavab verdim. — Sizə gözdən kənar bir yerdə sığınacaq veriləcək, 
amma yenə də alçaqlığa yol verməyə başlasanız, sizdən evi tərk 
etməyinizi xahiş edəcəyik. 

— Görürəm ki, siz həddinizi çox aşmısınız. — Ballantre bu sözləri 
söyləyərkən qaşlarını hədələyici bir tərzdə çatdı. 

— Mən yaxşı məktəb keçmişəm, — ona cavab qaytardım. — Siz 
isə, bəlkə də, anladınız ki, qoca lordun ölümündən sonra əvvəlki 
hakimiyyətinizdən əsər-əlamət qalmayıb. Mən artıq sizdən qorxmu- 
ram, mister Balli, bundan savayı, — qoy Allah məni bağışlasınl 
— hələ sizin cəmiyyətinizdə olarkən bir qədər həzz də alıraml 

O, şaqqanaq çəkib gülsə də, bunun riyakarlıq olduğu açıq- 
aşkar bilinirdi. 

— Mən boş ciblə qayıtmışam, — o, bunu deyib susdu. 

— Düşünmürəm ki, burada sizin üçün pul tapılsın, — mən cavab 
verdim. — Və arxayın olmağı da sizə məsləhət görmürəm. 

— Yaxşı, bu barədə hələ danışarıq, — o etiraz etdi. 

— Deməli belə? — mən qeyd etdim. — Məhz nə barədə? 

— Siz inamınızda yanılırsınız, — Ballantre dedi. — Mənim əlimdə 
hələ də səbəb var: siz hamınız sirrin açılmasından qorxursunuz, 
mən isə yox. 

— Çox üzr istəyirəm, mister Balli, — mən dedim. — Sizin sərgüzəşt- 
ləriniz barədə xəbərlərin yayılmasından tamamilə qorxmuruq. 

O, təzədən şaqqanaq çəkib güldü. 

— Bəli, siz, doğrudan da, zərbələri dəf etməyi öyrənmisiniz. 
Amma bunları sözlə söyləmək asan olsa belə, bəzən yanlışlığa da 
yol verilə bilər. Sizə xəbərdarlıq edirəm: mən bu ev üçün fəlakət 
mənbəyiyəm. Pul verib, məndən canınızı qurtarmaq tərəfinizdən 
ağıllı hərəkət olardı. — Və mənə barmaq silkələyib otağı tərk etdi. 

Bir az sonra vəkil mister Karlaylın müşayiəti ilə milord otağa 
daxil oldu. Bizə bir şüşə qədim şərab verdilər və işə başlayana qədər 
hərəmiz ondan bir qədəh içdik. Sonra isə bütün zəruri sənədlər 
hazırlanıb imzalandı və Şotlandiyanın bütün əmlakının idarə olun- 
ması səlahiyyətləri mənə və mister Karlayla verildi. 

— Bir məsələ qaldı, mister Karlayl, — bu iş tam başa çatdıqdan 
sonra milord dedi, — və mənim bu məsələdə sizin xidmətinizə böyük 
ehtiyacım var. Mənim gözlənilməz səfərimin qardaşımın qayıdışı ilə 
eyni vaxta təsadüf etməsi, şübhəsiz, bəzi dedi-qodulara səbəb ola- 
caq. Mən istərdim ki, siz bu kimi dedi-qoduların yalan olduğunu 
sübut etmək üçün müəyyən tədbirlər görəsiniz. 

— Zəruri tədbirlər görərəm, milord, — mister Karlayl dedi. 
— Deməli, Balli... mister Balli sizi müşayiət etməyəcək? 

— Mən məhz elə bu barədə danışmaq istəyirdim, — milord 
davam etdi. — Mister Balli Derrisdirdə mister Makkelların himayəsi 
altında qalır və bizim hara getdiyimiz barədə onun hətta şübhə- 
lənməsini belə istəməzdim. 

— Amma bəzi söz-söhbətlər yaranacaq... — vəkil sözə başlamaq 
istədi. 

— Məsələ də elə bundadır və buna görə də söhbət üçümüzün 
arasında qalmalıdır, — milord onun sözünü yarımçıq kəsdi. — Sizdən 
və mister Makkellardan başqa heç kəs mənim səfərimdən xəbər 
tutmamalıdır. 

— Deməli, mister Balli burada qalır? Aha... başa düşdüm, — mister 
Karlayl dedi. — Səlahiyyətləri də verirsiniz... — dili yenə də dolaşdı. 
— Sizinlə mənim qarşımda çox çətin bir vəzifə dayanır, mister Makkellar. 

— Şübhəsiz, ser, — mən dedim. 

— Bu məhz belədir, — o dedi. — Deməli, mister Ballinin heç bir 
hüququ olmayacaq? 

— Heç bir hüququ, — milord dedi, — və inanıram ki, heç bir təsiri 
də olmayacaq. Mister Balli pis məsləhətçidir. 

— Buna söz ola bilməz, – vəkil dedi. — Amma yeri gəlmişkən, bil- 
mək istərdim mister Ballinin hər hansı bir vəsaiti varmı? 

— Mənim mülahizələrimə görə, yox, — milord cavab verdi. — Bu 
evdə mən ona masanı, ocağı və şamı saxlayıram. 

— Bəs pul məsələsi necə? — vəkil soruşdu. — Bir halda ki, mən 
məsuliyyəti bölüşürəm, özünüz yaxşı başa düşürsünüz, mən sizin 
hesabla bağlı sərəncamınızı düzgün anlamalıyam. Belə ki, pul 
məsələsi necə olacaq? 

— Pul olmayacaq, — milord dedi. — Mən istəyirəm mister Balli 
tam qapalı şəraitdə yaşasın. Onun cəmiyyətdəki davranışı ailənin 
adına heç də həmişə şərəf gətirməmişdir. 

— Pul məsələsində, — mən əlavə etdim, — o, özünü bədxərc və 
inadkar bir adam kimi qələmə verib. Bu reyestrə diqqət yetirin, mis- 
ter Karlayl, burada onun son on beş-iyirmi ildə əmlakdan mənim- 
sədiyi pulların məbləği göstərilmişdir. Gözəl yekundur, eləmi? 

Mister Karlayl yavaşdan fit çaldı. 

— Mən belə təsəvvür etmirdim, — o dedi. — Zəhlətökənlik etdiyimə 
görə, milord, bir daha üzr istəyirəm, amma sizdən fikrinizi axıra kimi 
öyrənməyi vacib sayıram. Mister Makkellar ölərsə, o zaman sizin 
sərəncamınızı yerinə yetirən yeganə adam mən olacağam. Bəlkə, 
cənabınız hesab edir ki... hm... mister Balli ölkəni tərk etməlidir? 

Milord mister Karlayla baxdı. 

— Siz bu barədə nə üçün məndən soruşursunuz? 

— Mənə elə gəlir ki, milord, mister Balli bu ailəyə sevinc bəxş 
eləyəsi bir adam deyil, — vəkil gülümsəyərək dedi. 

Birdən milordun sifəti dəyişdi. 

— Qoy cəhənnəm olsun! — o, ucadan dedi və özünə şərab 
süzdü. Amma əli titrədiyindən şərabın yarısı yerə dağıldı. Artıq ikinci 
dəfə idi ki, düşmənçilik hissi onun təmkinli və ağıllı görkəminə xələl 
gətirirdi. Bu, mister Karlayla təsir etdiyindən milordu gizlicə müşa- 
hidə etməyə başladı, amma bu, patronumun sağlamlığını və ruhi 
vəziyyətini qorumaq naminə qəbul etdiyimiz qərarın doğru oldu- 
ğunu təsdiq edirdi. 

Təkcə bu coşqunluq istisna olmaqla söhbətimiz, demək olar ki, 
tam səmərəli keçdi. Şübhə ola bilməzdi ki, mister Karlayl bəzi sirləri 

faş eləyəcək, amma dərhal yox, hüquqşünaslara məxsus tərzdə 
— tədricən. Elə indi də bəzi mətləblər qismən aydın idi. Xüsusilə də 
bizim başladığımız işi Ballantrenin bədxasiyyətliliyi nəticəsində sona 
çatdırmasının qaçılmazlığı. Vəkil getməyə hazırlaşdığı zaman bizə 
bu məsələ ilə bağlı ictimai fikirdə artıq müəyyən dəyişikliklərin 
olması barədə işarə vurdu. 

— Mən, bəlkə də, bunu etiraf etməliyəm, milord, — o, artıq 
şlyapası əlində danışmağa başladı, — cənabınızın mister Balli barədə 
sərəncamları mənim üçün tamamilə gözlənilməz deyildi. Hələ mis- 
ter Ballinin Derrisdirə sonuncu gəlişi zamanı belə bu məsələ ilə 
bağlı bəzi məlumatlar sızmağa başlamışdı. Cəmiyyət arasında 
Sent-Brayddan olan bir qadına sizin mərhəmətlə, mister Ballinin 
isə çox qəddarcasına münasibət göstərdiyi barədə söz-söhbətlər 
gəzirdi. Mayorat haqqında da bəzi şayiələr dolaşırdı. Qısası, nə 
qədər boş buraxmağa çalışsan da, bəzi ağıl dəryası olan şəxslər bu 
barədə qəti nəticələr çıxaracaqlar. Əlbəttə, mən bu söhbətlər barədə 
qəti fikir söyləməyə tələsmirdim, amma indi mister Makkelların mənə 
göstərdiyi hesabatlar, nəhayət, gözlərimi açdı. Düşünmürəm ki, 
mister Makkellar, biz bu cənaba nədəsə güzəştə gedə bilərik. 

Bu yaddaqalan günün sonu uğurla nəticələndi. Biz qərara gəl- 
dik ki, düşməni həmişə nəzarət altında saxlamalıyıq. Mən də o biri- 
lər kimi nəzarətçi vəzifəsini üzərimə götürdüm. Mənə elə gəlirdi ki, 
qeyri-iradi fikrə getdiyim vaxtlarda o, bizim sayıqlığımızı hiss etdiyin- 
dən bir qədər də həvəslənir. Bu adamın bizim qayğılarımıza və təh- 
lükəli hesab etdiyimiz məqamlara dərindən nüfuz etmək bacarığı 
məni qorxuya salırdı. Siz, bəlkə də (lap elə atdan yıxıldığınız zaman), 
sınıqçının bütün əzalarınızı zədələnmiş yeri təyin etmək məqsədilə 
yoxladığının şahidi olmusunuz. Ballantre də məhz belə idi. Kimsə 
adamı onun kimi sorğu-suala çəkə bilməz, kiminsə baxışları onun- 
ku kimi iti olmazdı. Məlum oldu ki, mən heç nə söyləməsəm də, bəzi 
sirləri faş etmişəm. Mən etiraf edənə qədər o artıq milordun mile- 
diyə və mənə laqeyd münasibətindən, eyni zamanda oğluna dəlicə- 
sinə bağlılığından təəssüfləndiyini bildirdi. Onun axırıncı məsələyə 
üç dəfə qayıtması məni dəhşətə saldı. Bu vaxta kimi oğlan öz əmi- 
sindən qorxduğu üçün ondan uzaq gəzirdi və görürdüm ki, atası 
oğluna bu hissi aşılamaqda ehtiyatsızlığa yol verir. Bu isə pis baş- 
lanğıcdan xəbər verirdi. İndi mən bu adamı müşahidə etdikcə tam 

əmin oldum ki, nədən danışmasından asılı olmayaraq, uşaq düşün- 
cəsini onun kimi məharətlə idarə edən ikinci belə gözəl hekayəçi 
tapmaq mümkün deyil. Con Pol yalnız səhər çıxıb getdi və güman ki, 
kumirinin kim olduğunu gizlətmədi də. Bir sözlə, əgər mister Alek- 
sander öz qızğın marağı ilə Didonayal oxşasa, bu zaman Ballantre 
yeni Eneyə çevrilib, yeniyetmə üçün maraqlı olan hər şey barədə 
mübaliğə ilə danışaraq onun beynini zəhərləyə bilərdi: döyüş, gəmi 
qəzası, qaçış, Amerikanın meşələri və Hindistanın qədim şəhərləri 
barədə. Mənə aydın idi ki, o, bu tələləri işə salmaqla oğlanın üzə- 
rində hakimiyyəti tədricən ələ keçirə bilər. Nə qədər ki bu adam 
oğlanla bir damın altında yaşayırdı, onları heç kim bir-birindən ayıra 
bilməzdi: axı ilanı ram etmək çətin bir işdir, yeniyetməni heyrətlən- 
dirməyə nə var. 

Mən kənddən kənarda daxmada yaşayan qoca dənizçini xatırla- 
yıram. Hər şənbə Leytdən oğlan uşaqları onun yanına axışıb gələr, 
qarğalar leşin üzərinə qonan kimi onun ətrafına toplaşıb, danışdığı 
əhvalatlara qulaq asardılar, hələ tələbə olduğum vaxtlarda tək gəzin- 
tiyə çıxdığım tətil dövründə bunları müşahidə etmişdim. Qəti qada- 
ğan olunmasına baxmayaraq, oğlanlardan çoxu qocanın yanına 
gəlirdi. Bəziləri isə qəhrəmana çevrilmiş bu düşkün qocadan nəinki 
qorxardılar, hətta ona nifrət edirdilər. Az kefli olduğu vaxtlarda 
ondan qaçır, sərxoş vaxtlarında isə onu daşa basırdılar. Buna bax- 
mayaraq, hər şənbə onun yanında idilər! Belə olduğu halda, onu 
başdan çıxarmağa səy göstərdiyi zaman mister Aleksanderin bu 
qəşəng, məlahətli fırıldaqçı centlmenin təsiri altına düşməsi bir 
O qədər də çətin deyildi, bu təsirə malik olduqdan sonra ondan pis 
niyyətləri üçün istifadə edərək, uşağı asanlıqla azdıra bilərdi. 

O, mister Aleksanderin adını üç dəfə çəkdiyi zaman artıq mən 
onu başa düşdüm. Olanları xatırlayıb, dərhal geriyə çəkildim. Qar- 
şıma, sanki, uçurum çıxmışdı. Mister Aleksander onsuz da zəif yeri- 
miz idi, — qüsursuz cənnətimizin Həvvası, və ilan artıq ağacların 
arasında fısıldayırdı. 

Mənim özümü toparlamağa necə tələsdiyimi, yəqin ki, təsəvvür 
edə bilərsiniz. Sonuncu şübhələr bir yana qalsın, qarşımda iri hərf- 


! Didona – Karfagen çariçası. Troya çarı Eneyin oğluna basqın olduqdan sonra 
o, Troyadan qaçmış və Didona onu qonaq kimi qəbul etmişdi. Vergili “Eneida” 
poemasında Eneyin Didonaya öz sərgüzəştləri barədə danışmasından və Didona- 
nın ona maraqla qulaq asmasından bəhs edir. 

lərlə yazılmış ləngimə təhlükəsi dayanırdı. Bu andan etibarən mənim 
bir dəqiqə belə oturub dincəlməyə haqqım yox idi. Gah öz vəzifələrimi 
yerinə yetirir, Ballantreni və onun hindlisini müşahidə edir, gah anbar- 
da sandığı sarıyır, gah Makkonnexini əşyalarla birlikdə ehtiyat qapıdan 
yola salırdım ki, bu əşyaları gizli yollarla yüklənmə yerinə çatdıra bilsin, 
gah da məsləhətləşmək üçün miledinin yanına tələsirdim. Günün 
Derrisdirdəki astar üzü belə olsa da, əsl üzü isə nəcabətli ailələrin öz 
malikanələrində yaşadığı adi günləri xatırladırdı. Əgər Ballantre hər 
hansı bir qarışıqlıq hiss etsəydi, yəqin ki, bunu öz qəfil gəlişi və başqa- 
larında yaratmağa adət etdiyi qorxu hissi ilə əlaqələndirərdi. 

Axşam yeməyi uğurla başa çatdı və bir-birimizlə soyuq bir 
tərzdə xudahafizləşərək öz otağımıza çəkildik. Mən Ballantreni öz 
sığınacağına ötürdüm. Onunla hindli üçün evin sol qanadında otaq 
ayırmışdıq: bu otaq əsas binadan xəlvət qapılarla ayrılmış kənar 
bir yerdə idi. Əmin idim ki, o ya sədaqətli dost, ya da diqqətcil ev 
sahibi kimi öz Sekundra Dassının qayğısına qalacaq: hindli soyuq- 
dan gileylənən kimi buxarını alışdırır, vərdişini nəzərə alıb, ona düyü 
təklif eləyir, hind dilində onunla mehribancasına söhbət edirdi. 
Bu müddət ərzində mən əlimdə şam ayaq üstə dayanıb, özümü 
möhkəm yuxulayan adam kimi göstərirdim. 

— Görürəm, görürəm, — o dedi, — siz öz əvvəlki vərdişlərinizə hələ 
də sadiqsiniz, erkən yatağa uzanmalısınız ki, səhər tezdən oyana 
biləsiniz. Gedin, yoxsa elə əsnəyirsiniz, az qala, adamı udacaqdsınız. 

Öz otağıma qayıtdıqdan sonra vaxt qazanmaq naminə yatmaq 
üçün hazırlıq işləri gördüm. Çaxmağı yoxladım və şamı söndürdüm. 

Təxminən, bir saatdan sonra mən yenidən şamı yandırdım, 
milord xəstə yatdığı zaman istifadə etdiyim keçədən hazırlanmış tuf- 
liləri geyinib səfərə hazırlaşanları oyatmağa yollandım. Hamı artıq 
geyinmişdi və gözləyirdilər, — milord, miledi, miss Ketrin, mister Alek- 
sander və miledinin xidmətçisi Kristi. Onlar qapının şaqqıltısına 
çönüb diqqətlə baxdılar. Rəngləri kətandan da ağ idi. Biz yan artır- 
madan keçib tək-tük görünən ulduzların azca işıqlandırdığı qaranlıq 
həyətə endik. Əvvəlcə əllərimizlə yoxlaya-yoxlaya asta-asta yerisək 
də, qalın kolluğa ilişdik. Bir neçə yüz metr aralıda Makkonnexi əlində 
böyük fənər bizi gözləyirdi. Yolun qalan hissəsini günahkar adamlara 
məxsus sükut içində nisbətən asan qət edə bildik. Abbatlığın arxa- 
sındakı cığır böyük yola çıxırdı və dörd mil getdikdən sonra Qartal 

bataqlığı başlayırdı ki, oradan fənərin işığında bizi gözləyən iki kareti 
gördük. Ayrıldığımız zaman çox qısa danışdıq. Bu söhbət də yalnız iş 
barədə oldu; sakitcə bir-birimizə əl verdik, gözlər yaşardı və hər şey 
bununla yekunlaşdı, atlar löhrəm yerişlə tərpəndilər, fənərin işığı təpə 
boyunca sıralanmış süpürgə kollarının üstü ilə sürünüb qayalıqların 
arxasında yox oldu. Makkonnexi ilə mən öz fənərlərimizlə birgə yalqız 
qaldıq, — dayanıb karetlərin yenidən Kart-moreyə qayıtmasını gözlə- 
mək keçdi könlümüzdən. Deyəsən, yolçular təpənin başına çatdıqda 
çevrilib bizə sarı baxdılar və bizim fənərləri əvvəlki yerində gördülər. 
Çünki karetin fənərlərindən birini götürüb, vida əlaməti olaraq üç 
dəfə yellədilər. Sonra isə onlar vəhşilərin ucbatından tərk etdikləri 
doğma Derrisdirə son dəfə nəzər salıb görünməz oldular. 

Əvvəllər heç vaxt iki xidmətçinin — qoca və yaşlı iki kişinin ilk 
dəfə özbaşına qaldığı vaxtda olduğu kimi gecə günbəzinin əzə- 
mətini duymamışdım. Əvvəllər heç vaxt qayğıya və köməyə bu 
qədər ehtiyac hiss etməmişdim. Təklik duyğusu qəlbimi göynədirdi. 
Məlum oldu ki, əsl qovulmuşlar biz evdə qalanlarıq və Derrisdir də, 
Soluey də, mənə bu yerləri doğma eləyən nə varsa, — onun havası, 
iltifatlı danışıq tərzi də bizi tərk etmiş və bütün bunlar indi dənizin 
o biri tərəfində mənə doğma olan adamların yanında qalmışdı. 

Gecənin qalan hissəsini düz yolda gəzib, keçmiş və gələcək 
barədə düşüncələr içində keçirdim. Beynimi əvvəlcə bizi təzəcə tərk 
etmiş adam barədə xoş fikirlər məşğul etsə də, tədricən daha cəsa- 
rətli bir an yetişdiyindən indi nə etməli olduğum barədə düşünməyə 
başladım. Artıq günəş dağın zirvəsini işıqlandırmağa başlamışdı, ev 
quşlarının nəğməsi eşidilirdi. Gözoxşayan genişlikdə nəzərə çarpan 
kəndli daxmalarından tüstü qalxdığı zaman evə sarı yollandım. 
Dəniz kənarında yerləşən Derrisdirin damı səhər günəşinin şəfəqləri 
altında bərq vururdu. 

Həmişəki vaxtda Ballantreni səhər yeməyinə dəvət etmək üçün 
adam göndərdim və onu zalda sakitcə gözləməyə başladım. O, kim- 
səsiz otağa və masa üstündəki üçnəfərlik nahar dəstinə nəzər saldı. 

— Deyəsən, bu gün adamın sayı azalıb? — o dedi. — Bu necə olub? 

— Bundan sonra kiçik məclislərə adət etməliyik. 

— Başa düşmədim, bu nə deməkdir? — o soruşdu. 

— Siz, mən və dostunuz Dass — bu gündən etibarən məclisimiz bu 
üç nəfərdən ibarət olacaq. Milord, miledi və uşaqlar səyahətə çıxıblar. 

— Şərəfimə and içirəm! — o ucadan dedi. — Bu cür hərəkət 
etmək mümkündürmü? Belə çıxır ki, mən, həqiqətən, “Volskiləri 
öz Koriolilərində təlaşa salmışam”1. Amma bu, yeməyimizi soyut- 
maq üçün bəhanə ola bilməz. Oturun, mister Makkellar, xahiş edi- 
rəm, — o dedi və masanın baş tərəfində özünə yer elədi ki, məqsə- 
dim həmin yerdə oturmaq idi. — Yemək zamanı siz mənə bu qaçış 
barədə təfsilatı ilə danışa bilərsiniz. 

Gizlətməyə çalışsa da, əsəbiləşdiyi hiss olunurdu və belə olduğu 
halda, mən ona güzəştə getməmək qərarına gəldim. 

— Elə mən də sizə masa arxasında fəxri yeri tutmağı təklif 
edəcəkdim, — mən dedim, – çünki hazırda evin sahibi kimi çıxış 
etmək səlahiyyəti mənə məxsusdur. Amma mən heç vaxt unut- 
muram ki, necə olsa, siz Derrisdirlər ailəsinin bir üzvüsünüz. 

Bir müddət o, özünü qonaqpərvər ev sahibi kimi apardı. Xüsu- 
silə Sekundranın qayğısına qaldığı zaman Makkonnexiyə tapşırıqlar 
verir, o isə tapşırıqları qaşqabaqlı icra edirdi. 

— Bəs mənim əziz qohumlarım hara getmək qərarına gəlmişlər? 
— O, guya, ötəri soruşdu. 

— Bax bu, mister Balli, məxsusi məsələdir, — mən dedim. — Mənə 
onların yerini gizli saxlamaq tapşırılmışdır. 

— Yalnız məndən, — o dedi. 

— Hamıdan. 

— Qoy olsun. Deməli, cest de bon ton”, qardaşım saatbasaat 
yeni uğurlar əldə edir. Bəs mənə qarşı münasibət necə olacaqdır, 
əzizim mister Makkellar? 

— Sizə yataq və masa veriləcəkdir, mister Balli, – mən dedim. 
— Zirzəmidə bolluca ehtiyat çaxır vardır və mənə icazə veriblər ki, 
sizi çaxırla təmin edim. Sizə yalnız mənimlə yola getmək qalır. 
O zaman həmişə bir şüşə çaxırınız və gəzinti üçün atınız olacaqdır. 

O, Makkonnexini nəsə gətirməyə göndərdi. 

— Bəs pul məsələsi necə olacaq? — o soruşdu. — Deməli, mən 
əziz dostum Makkellarla yola getməliyəm ki, ondan cibxərcliyi ala 
bilim, doğrudur? Uşaqlıq dövrünə necə də gözəl bir qayıdışdır. 


1: “Volskiləri öz Koriolilərində təlaşa salmışam” — Şekspirin “Korio- 
lan”ından iqtibas. Volski — Mərkəzi İtaliyanın qəbilələrindən biri, Roma ilə uzun 
müddət qızğın müharibə aparmışlar. Korioli — onların paytaxtıdır. 

2 Nəzakət göstəriblər (/7.) 

— Sizin üçün heç bir vəsait nəzərdə tutulmamışdır, — mən dedim. 
— Amma mən sizi müəyyən limiti aşmamaq şərti ilə pulla təmin 
etmək öhdəliyini öz üzərimə götürürəm. 

— Müəyyən limiti aşmamaq şərti iləl — o təkrar etdi. — Öz üzərinizə 
götürürsünüz? — O dikəlib, şəcərəyə məxsus şəxslərin sıra ilə düzül- 
müş tutqun portretlərinə nəzər saldı. — Öz sələflərimin adından sizə 
təşəkkürümü bildirirəm, — o dedi və sonra iztehzalı bir tərzdə davam 
etdi: – Amma Sekundra Dass üçün, yəqin ki, vəsait nəzərdə tutub- 
lar? Hər halda, onu heç cür yaddan çıxara bilməzdilər? 

— Mən elə ilk məktubda bu barədə onların nə kimi göstərişlə- 
rinin olduğunu soruşa bilmərəm, — mən dedim. 

O, gözlənilmədən davranış tərzini dəyişib irəli əyildi və dirsəyini 
masaya söykədi. 

— Siz də bütün bunları məntiqə uyğun hesab edirsiniz? 

— Mən əmrləri icra edirəm, mister Ballı. 

— Təvazökarlığa baxl Amma bu, səmimilikdən irəli gəlirmi? 
Dünən mənə dediniz ki, atamın ölümü ilə mənim hökmranlığıma 
son qoyuldu. Amma necə olur ki, görkəmli lord gecəyarı evdən 
qaçır. Hansı ki onun sələfləri neçə müharibəyə sinə gəriblər. Necə 
olur ki, o, öz yerini gizli saxlayır, bu isə onun kral həzrətləri və dövləti 
üçün heç bir əhəmiyyət kəsb etmir? Necə olur ki, o, məni öz dəyər- 
siz Makkellarının nəzarəti və atalıq qayğısı altında saxlayır? Bu, çox 
böyük qorxudan xəbər verir. 

Mən o qədər də inandırıcı olmayan dəlillər gətirərək ona etira- 
zımı bildirmək istədikdə o, dərhal söylədiklərimi rədd etdi: 

— Bəli, qorxudan xəbər verir, — o dedi, — bu, öz yerində, amma 
mən başqa şeylər demək istərdim. Sonuncu gedişimlə bağlı məqamı 
nəzərə alsaq, mən bu evə ikrah hissi ilə qayıtmışam. Yalnız çox böyük 
zərurət olduğu üçün qayıtmağa məcbur idim. Amma nə olursa- 
olsun, mənə pul lazımdır. Siz onu mənə xoşluqla vermək istəmirsiniz 
ki? Eybi yox, qoy olsun. Sizi buna təhrik etməyin qaydası var. Heç bir 
həftə keçməmiş, Derrisdirdən bir addım da kənara atmadan bu 
səfehlərin hara qaçdıqlarını öyrənəcəyəm və onları təqib edəcəyəm, 
öz qənimətimi ələ keçirdikdən sonra bu ailəyə təzədən elə paz çala- 
cağam ki, odun parçası kimi havaya uçacaq. O zaman baxarıq, lord 
Derrisdir, — o, bu adı sözlə ifadəsi mümkün olmayan kin və qəzəblə 
dilinə gətirdi, — pulun hesabına mənim buranı tərk etməyimə razı 

olacaq, ya yox. Və o zaman siz özünüz görəcəksiniz, mən hansını 
seçəcəyəm: mənfəəti, yoxsa qisas yolunu. 

Onun öz hisslərini bu şəkildə açıq-aşkar izah etməsi məni hey- 
rətləndirdi. Məsələ onda idi ki, milordun gizlənməyə müvəffəq 
olması onu özündən çıxarmışdı və axmaq vəziyyətə düşdüyünü 
anladığından sözünə sərhəd qoymağı bacarmırdı. 

— Siz bütün bunları tamamilə məntiqə uyğun hesab edirsiniz? 
— mən onun söylədiyini təkrar etdim. 

— Artıq iyirmi ildir ki, mən öz məntiqimi idarə edib, yaşayıram, 
— o, gülümsəyərək cavab verdi. Onun bədgümanlığı axmaqlığından 
xəbər verirdi. 

— Və nəhayət, kasıbçılığa düçar olmusunuz, — mən dedim, 
— amma bu sözlər də sizin üçün çox şərəfli sayılardı. 

— Nəzərinizə çatdırmalıyam, mister Makkellar, — o, gözlənilməz 
bir ruh yüksəkliyi və vüqarla ucadan söylədi ki, mən onun bu hərə- 
kətindən yalnız qürur hissi keçirə bilərdim, — mən sizinlə nəzakətlə 
rəftar edirəm, əgər istəyirsinizsə dostluğumuz davam etsin, məndən 
nümunə götürün. 

Söhbətin davam etdiyi bütün müddət ərzində Sekundra Dassın 
üzümə zillənmiş baxışları məndə xoşagəlməz hisslər oyadırdı. Öç 
nəfərdən heç birimiz yeməyə əl uzatmadıq və yalnız oturub bir-biri- 
mizin sifətinə baxdıq. Daha doğrusu, bu sifətlərdə ifadə olunan 
mənaya tamaşa etməli olduq. Hindlinin sifətindəki ifadənin dəyişməsi 
məni təşvişə saldı və mənə elə gəldi ki, o, bizim danışdıqlarımızı başa 
düşür. Mən yenidən bu fikrimdən vaz keçib, onun ingilis dilində bir 
kəlmə də başa düşmədiyinə özümü inandırdım: davranışımızdakı 
sərtlik, Ballantrenin səsinin titrəməsi və əsəbi görünüşü ona baş 
verənlərin ciddi olduğu qənaətinə gəlməyə əsas verirdi. 

Derrisdirdə onunla tam üç həftə yaşadığımız bu müddət ərzində 
həyatımın ən qəribə mərhələsi başlanmışdı ki, bunu mən Ballantre 
ilə yaxınlıq adlandırardım. Əvvəlcə o, özünü çox dəyişkən aparırdı: 
gah mehriban, gah da məzhəkəçi və nəzakətsiz. Hər iki halda mən 
onunla eyni tərzdə davranırdım. Allaha şükürlər olsun ki, indi hər 
addımımı ölçüb-biçməyə ehtiyac yox idi, məni onun sıyrılmış şpaqası 
qorxuda bilərdi, qaşqabağı yox. Onun nəzakətsizliyi mənə hətta 
xüsusi həzz verirdi və mən də ona mütəmadi olaraq kifayət qədər 
istehzalı sözlərlə cavab verirdim. Nəhayət, bir dəfə şam yeməyi vaxtı 

bir məzəli atmacadan istifadə etdim və bununla da, sanki, tamamilə 
tərk-silah oldu. O, xeyli ucadan güldükdən sonra dedi: 

— Kim inanardı ki, bu möhtərəm qocanın papağı altında hazır- 
cavablığa oxşar nəsə gizlənə bilər? 

— Bu, hazırcavablıq deyil, mister Balli, – mən dedim, – bu, bizim 
şotlandlara məxsus yumordur, özü də lap duzlusundan. – Bir дә, 
hazırcavablıq etmək mənim heç ağlıma da gəlmirdi. 

Bundan sonra o, mənimlə bir də heç vaxt qaba rəftar etmədi və 
hər söhbəti zarafatla yola verəsi olduq. Xüsusilə də ona at, yaxud 
əlavə bir şüşə çaxır və pul lazım olduğu zaman. O, mənə məktəbli- 
sayağı müraciət edər, mənsə özümü ata kimi aparardım və bu 
halda hər ikimiz ağına-bozuna baxmadan səfehlik edərdik. 

Artıq hiss edirdim ki, indi onun mənə münasibəti yaxşılığa 
doğru dəyişib və bu, etiraf etməliyəm ki, məndə müvəqqəti də olsa, 
şöhrətpərəstlik hissini qıcıqlandırırdı. Bundan savayı, o (hesab edi- 
rəm ki, qeyri-iradi), mənə rəsmi tərzdə deyil, dostcasına müraciət 
edirdi ki, bunu uzun müddət mənə nifrət eləmiş bir adam tərəfindən 
daha çox hiyləgərlik kimi qəbul edirdim. O, nadir halda gəzintiyə 
çıxır və bəzən elə olurdu ki, təklifləri də qəbul etmirdi. 

— Yox, — o deyərdi, — mən bu yonulmamış kəndçinin əlindən 
nələr çəkməmişəm? Yaxşısı budur, evdə oturum, Makkellar və sizinlə 
bir şüşə çaxır içib, şirin-şirin söhbət eləyək. 

Doğrudan da, Derrisdirdə masaarxası söhbətlər o qədər maraqlı 
keçirdi ki, kim olsaydı, bu söhbətlər ona ləzzət eləyərdi. O, uzun 
müddət məni düzgün qiymətləndirə bilmədiyini dönə-dönə təəssüflə 
qeyd edirdi. 

— Görürsünüz də, — o dedi, — biz əvvəllər düşmən cəbhələrdə 
idik. Vəziyyət elə indi də dəyişilməyib, amma bu barədə danışmaya- 
cağıq. Əgər siz ağanıza bu qədər sədaqətli olmasaydınız, mən də 
sizin haqqınızda yüksək fikirdə olmazdım. 

Yaddan çıxarmaq olmaz ki, mən bundan sonra onun yamanlıq 
törətməyə qadir olmadığını təbii hesab edirdim, məsələnin ən fərəhli 
tərəfi insana uzunmüddətli ədalətsiz münasibətdən sonra gecikmiş 
olsa belə, ona qarşı yaranan hörmət hissi idi. Mən heç də özümə 
haqq qazandırmaq istəmirəm. Hər cür məzəmmətə layiqəm, ona 
imkan verdim ki, mənə kələk gəlsin, qısası, gözətçi iti onu qəfil 
oyadana kimi şirin-şirin yatırdı. 

Hindli həmişə evin ətrafında veyllənirdi. O, yalnız Ballantre ilə 
söhbət edirdi, təbii ki, öz dilində, tamamilə səssiz dolaşır, ona, xüsu- 
silə, az gözlənildiyi yerlərdə daha çox rast gəlmək olurdu. Çox dal- 
ğın görünər və adamı görən kimi məzlum görkəm alıb, nəzakətlə 
salamlaşardı. Daima öz düşüncələri ilə məşğul bu adam o qədər 
sakit və kövrək görünürdü ki, mən ona az diqqət göstərirdim. Hətta 
onu yad ölkədə məskunlaşan fağır bir qaçqın hesab etdiyimdən, 
yazığım da gəlirdi. Buna baxmayaraq, o, hər şeyə qulaq asırdı. Elə 
bu səbəbdən, xüsusilə də mənim başısoyuqluğum ucbatından Bal- 
lantre sirrimizdən xəbər tuta bilmişdi. 

Hadisə yağışlı bir axşam, hamımız əvvəlkindən artıq şən əhvali- 
ruhiyyədə olduğumuz zaman baş verdi. 

— Bütün bunlar çox gözəldir, — Ballantre dedi, — amma yaxşı 
olardı ki, çamadanlarımızı hazırlayaq. 

— Niyə? — mən ucadan soruşdum. — Gedirsiniz məgər? 

— Sabah səhər hamımız gedirik, — o dedi. — Əvvəlcə Qlazqoya, 
oradan isə Nyu-York əyalətinə. 

Mən dərindən ah çəkdim. 

— Bəli, — o davam etdi, — mən kifayət qədər özümə arxayın 
oldum. Bir həftə nəzərdə tutmuşdum, amma düz iyirmi gün keçdi. 
Eybi yox, bu günlərin yerini dolduraram, lakin indi tələsmək lazımdır. 

— Bu səfər üçün pulunuz varmı? — mən soruşdum. 

— Bəli, mənim əziz sadəlövhüm, — o dedi. — Siz məni ikiüzlü 
olmaqda qınaya bilərsiniz, lakin siz atacığınız şillinq üçün yalvaran- 
da mənim qara gün üçün ehtiyatım var idi. Əgər flanq yürüşündə 
bizi müşayiət etmək arzunuz varsa, gərək öz xərcinizi çəkəsiniz. 
Mənim pulum yalnız özümə və Sekundraya çatar. Artıq yoxumdur. 
Necə deyərlər, təhlükəli olmaq üçün kifayət edər, amma səxavətli 
olmaq üçün yox. Lakin karetin qozlasında bir dənə boş yer var və 
yaxşı pul ödəsəniz, onu sizə verə bilərəm. Beləliklə, bütün heyvanlar 
bir dəstədə olacaq: gözətçi iti, meymun və pələng. 

— Mən sizinlə gedirəm, — mən dedim. 

— Mən belə də hesab edirdim, — Ballantre dilləndi. — Siz mənim 
məğlub olduğumu görmüsünüz, istərdim ki, qələbəmin də şahidi 
olasınız. Bunun xatirinə sizi okean qasırğalarında islatmaq istərdim. 

— Hər halda, — mən davam etdim, — siz gözəl bilirsiniz ki, əlim- 
dən canınızı qurtara bilməyəcəksiniz. 

— Düzdür, bu, o qədər də asan deyil, — o dedi. — Siz, həmişə 
olduğu kimi, yenə də öz sağlam məntiqinizlə düz hədəfə vurursu- 
nuz. Mən labüd olanla heç vaxt mübarizə aparmıram. 

— Sizin hisslərinizə toxunmağı hədər bir iş hesab edirəm. 

— Sizin fikrinizlə tam şərikəm. 

— Hər halda, vaxt versəydiniz, mən məktublaşardım... — mən 
danışmağa başladım. 

— Və lord Derrisdirin cavabını öyrənərdiniz? 

— Bəli, — mən dedim. – Bu, vacib məsələdir. 

— Bu halda tək getsəm, daha asan başa gələrl — o dedi. — Və 
bütün bunlar hədər söz işlətməkdən başqa bir şey deyildir. Səhər 
saat yeddidə karet küçə qapısında bizi gözləyəcək. Çünki mən ön 
qapıdan çıxacağam, Makkellar. Mən cığırları gizlicə keçib, yolda, lap 
elə deyək ki, Qartal bataqlığının yanında karetə oturmayacağam. 

Mən hələ də fikrimi bir yerə cəmləyə bilməmişdim. 

— Mənə Sent-Braydda on beş dəqiqə dayanmağa icazə 
verərsinizmi? — mən dedim. — Mütləq Karlaylla danışmalıyam. 

— Lap bir saat icazə verərəm, əgər istəsəniz. Karetdəki yerə görə 
ödəyəcəyiniz pulun mənə çox lazım olduğunu gizlətmirəm. Siz əgər 
minik atı icarəyə götürsəniz, məni hətta Qlazqoda qabaqlaya bilərsiniz. 

— Bəlil — mən ah çəkdim. — Qədim Şotlandiyanı tərk edəcəyimi 
heç vaxt düşünməzdim. 

— Bu, sizi bir qədər hərəkətə gətirər, — o dedi. 

— Bu, uğursuz səfər olacaq, — mən qeyd etdim. — Xüsusilə də sizin 
üçün, ser. Ürəyimə damıb. Və bir şey tamamilə aydındır: bu səfər pis 
əlamətlə başlayır. 

— Bir halda ki fal açmağa başladınız, — o dedi, — onda diqqətlə 
qulaq asın. 

Elə bu zaman Soluey tərəfdən bərk tufan qopdu və yağış pən- 
cərə şüşələrini döyəcləməyə başladı. 

— Bilirsən bütün bunlar nə deməkdir, cadugər? — o, şotland 
dilində soruşdu. — Bu, o deməkdir ki, sizin Makkelları möhkəm yır- 
ğalayıb yatırıblar. 

Öz otağıma qayıtdıqdan sonra təlaş içində oturub, məhz bu 
istiqamətdən möhkəm eşidilən tufanın gurultusunu dinləyirdim. 
Hüznlü ümidsizlik, küləyin dəhşətli vıyıltısı, az qala, evin divarlarını 
silkələyən coşqun qasırğa, — bunların hamısı mənə yatmağa imkan 

vermirdi. Şam işığında oturub, sanki, qasırğanın soxulmaq istədiyi 
pəncərənin qaranlıq şüşələrinə tamaşa edir və bu boş otaqda bizi 
nə gözlədiyini düşündükcə tüklərim biz-biz olurdu. Uşaq yoldan 
çıxarılıb, ailə dağılıb, ağam ölüb, yaxud ölüdən betər vəziyyətdədir, 
sahibəm isə kədər içindədir — bütün bunlar pəncərə şüşəsindən 
mənə aydın görünür və sanki, külək də vıyıldayaraq mənim kömək- 
sizliyimə istehza ilə gülürdü. 


IX fəsil 


MİSTER MAKKELLARIN 
SAHİB BALLANTRE İLƏ SƏYAHƏTİ 


Sifariş edilmiş karet sıx duman içində artırmaya yaxınlaşdı. Der- 
risdiri sükutla tərk etdik: novlarından su şırnağının səsi eşidilən evin 
bütün qapı-pəncərələri bağlanmışdı. Ev kədərdən və kimsəsizlikdən 
xəbər verirdi. Gördüm ki, Ballantre burnunu pəncərəyə söykəyib, ta ki 
duman içində görünməz olana kimi evin yaş divarlarına və yağış dam- 
cılarının altında parıldayan damına baxır. Yəqin ki, ayrılıq zamanı 
onun da qəlbini kədər bürümüşdü. Və yaxud da bu, sonluğu qabaq- 
cadangörmə idi? Bütün hallarda Derrisdirdən ayrılıb yamac boyu 
yuxarıya qalxdığımız və çəmənlikdə bərabər addımladığımız zaman 
O, əvvəlcə fit çalmağa, sonra isə bizim mahalın ən qəmli mahnıların- 
dan olan “vətənsiz Billi”ni oxumağa başladı. Bu mahnı yeməkxana- 
larda səslənərkən onu dinləyənlər göz yaşlarını saxlaya bilmirdilər. 

Oxuduğu mahnının sözlərini o vaxta kimi eşitməmişdim. Elə 
sonra da o mahnının sözlərini bir də eşitmədim. Amma bir neçə 
sətri, xüsusilə də bizim vəziyyətimizi təsvir edən hissəsi həmişəlik 
yaddaşıma yazıldı. Bir beyti belə idi: 


Bu ev — bizim evimizdir, xoş xatirələrlə dolu. 
Bu ev — bizim evimizdir, uşaqlıq illərinin sığınacağı. 


Və təxminən, belə yekunlaşırdı: 


İndi süpürgə kolları arasında qədim viranə təki 
Atılmış, mamır basmış bir ev tənha dayanar, 

Həmin ev bizim evdir, onu yalqız buraxıb 
Bu evdə böyümüş cəsur sadiq adamlar. 


Bu şəhərin poetik məziyyətləri barədə hökm vermək qabiliyyə- 
tinə malik deyiləm. Amma bu misralar məni əhatə edən vəziyyətin 
melanxoliyasını əks etdirdiyindən, ən münasib vaxtlarda çox usta- 
lıqla oxunurdu (daha doğrusu, “söylənilirdi”). O, üzümə baxdığı 
zaman gözlərimin yaşardığını gördü. 

— Eh, Makkellar, — o, ah çəkdi. — Doğrudan da, siz elə düşünür- 
sünüz ki, mənim peşmançılığını keçirdiyim anlar olmur? 

— Mən düşünürəm ki, siz bu cür pis adam olmağa qadir deyil- 
siniz, — mən dedim, — əlbəttə ki, əgər sizə yaxşı olmaq üçün heç nə 
mane olmursa. 

— Məsələ də elə bundadır, əgər heç nə mane olmursa, — o qeyd 
etdi, — amma hər zaman belə olmur. Siz bu məsələdə səhvə yol verirsi- 
niz. Mənim xəstəliyim ondadır ki, heç nə istəmirəm, əziz moizəçim. 

Buna baxmayaraq, mənə elə gəldi ki, o, karetə oturduğu zaman 
yenidən ah çəkdi. 

Bütün günü yağışlı havada gedəsi olduq; ətrafımızı duman bürü- 
müş, göydən fasiləsiz olaraq başıma yağış çilənirdi. Yol, islanmış 
süpürgə kollarının arasından gələn quş civiltisindən və çayların uğul- 
tusundan başqa heç bir səs-səmir eşidilməyən xam yerlərdən və təpə- 
liklərdən keçirdi. Tez-tez mürgüləyirdim. Elə ki varlığımı dəhşətli və 
nəhs fikirlər çulğalayırdı, dərhal bütün tər içində, təngnəfəs ayılırdım. 
Uzun yoxuşlarda atlar ayaqlarını sürüməyə başladığı zaman karetdən 
qulağıma səslər gəlirdi. Söhbət elə ekzotik bir dildə gedirdi ki, heç 
nə anlaya bilmirdim. Yoxuş uzun müddət davam etdiyi vaxtlarda Bal- 
lantre karetdən düşüb, çox zaman bir kəlmə belə danışmadan 
mənimlə yanaşı addımlayırdı. İstər mürgülü, istərsə də gümrah vaxt- 
larımda yaxınlaşan fəlakətin acısını özümdən uzaqlaşdıra bilmirdim. 
Həmin mənzərə gözlərimin qarşısından çəkilmirdi. Amma indi 
o, yolu sarmış dumanın içindən boylanırdı. Xüsusilə bir hadisə 
gerçəklikdə baş verirmiş kimi öz əhəmiyyətliliyi ilə məni təqib edirdi. 
Mən milordu kiçik otaqda masa arxasında oturan gördüm, əvvəlcə 
o, başını aşağı əyib, əlləri arasında gizlətmişdi. Sonra asta-asta başını 
qaldırıb, sonsuz ümidsizlik və kədər ifadə olunmuş üzünü mənə sarı 
çevirdi. İlk dəfə bu mənzərəni Derrisdirdəki son gecə zamanı pəncə- 

rəmin qara şüşələrindən seyr etmişdim. Sonra bütün səfər boyu bu 
mənzərə məni təqib edirdi. Bunu qarabasma hesab etmək olmazdı, 
çünki mən ahıl vaxtlarıma qədər sağlam düşüncədən məhrum olma- 
dım, bu, gələcəkdən xəbər verən səma əlaməti də deyildi (əvvəlcə 
mənə belə gəlirdi), çünki digər bədbəxt hadisələrin arasında belə- 
lərini az görməmişdim. Lakin məhz bu hadisəni isə heç vaxt müşa- 
hidə etmək mənə nəsib olmamışdı. 

Qərara alındı ki, biz gecələr də yolumuzdan qalmayaq və qəribəsi 
o idi ki, qaranlıq düşəndə mən bir qədər gümrahlaşdım. Dumanı 
dəlib keçən fənər işığı, atların bağlanan beli, foreytorun yırğalanan 
vücudu — bütün bunlar gündüzün dumanı ilə müqayisədə mənə 
daha çox fərəh gətirirdi. Bəlkə də, fikirləşməkdən beynim yorul- 
muşdu. Hər halda, bir neçə saatı yuxusuz, nisbi sakitlikdə keçirə bil- 
dim. Baxmayaraq ki yağışdan və yorğunluqdan möhkəm əziyyət 
çəkirdim. Nəhayət, bərk yuxuya getdim və heç bir yuxu görmədim. 
Amma görünür, düşüncələrim məni tərk etməmişdi, çünki yuxuda da 
beynim eyni fikirlərlə məşğul idi. Qəflətən yuxudan oyandım və 
özümü bu ifadələri təkrar etdiyim yerdə haqladım: 

“Bu ev — bizim evimizdir, uşaqlıq illərinin sığınacağı”, — və bu 
zaman anladım ki, mahnının sözləri Ballantrenin öz səfəri zamanı qar- 
şısına qoyduğu mənfur məqsədilə nə dərəcədə uyğunluq təşkil edir. 

Çox keçməmiş Glazqoya çatdıq və yeməkxanada nahar etdik. 
Sonra (şeytanın iltifatı sayəsində) səfərə hazırlaşan bir gəmi tapdıq. 
Gəmi “Müqayisəolunmaz” adlanırdı. Bu, köhnə bir gəmi olub, adına 
çox yaraşırdı. Bütün mülahizələrə görə, bu, onun sonuncu sələri ola 
bilərdi. Göyərtədəki sərnişinlər başlarını yırğalayırdı və hətta küçə- 
dən təsadüfən keçən adamlar da gəmiyə ehtiyatla nəzər salırdılar: 
gəmi qalıq pendir təki çürümüşdü və elə yüklənmişdi ki, qasırğa 
düşən kimi bata bilərdi. Bizim, gəminin yeganə sərnişinləri olma- 
ğımız da elə bununla izah olunurdu. Kapitan Makmertri azdanışan, 
qaraqabaq bir adam olub, hel ləhcəsində danışırdı. Köməkçiləri adi 
dənizçilərdən ibarət nəzakətsiz, qaba şəxslər idi. Belə olduğu təq- 
dirdə Ballantreyə və mənə öz-özümüzü əyləndirmək qalırdı. 

Klayd çayından başlayaraq “Müqayisəolunmaz”ı xoşməramlı 
külək müşayiət etməyə başladı və demək olar ki, bir həftə biz yaxşı 
havadan və irəliyə sürətli hərəkətdən zövq ala bildik. Məlum oldu ki 
(mənim şəxsi heyrətimə rəğmən), gəmi xəstəliyini nəzərə almasaq, 

mən anadangəlmə dənizçi imişəm. Amma adətən, sabit olan ruhi 
vəziyyətim dəyişməyə başladı. Bilmirəm, yırğalanmaqdan, ya hərəkət 
müvazinətimi itirməkdən, ya qaxac ət yeməkdən, yoxsa bunların 
hamısından idi, hər halda, mən möhkəm dilxor olmuş və xəstələrə 
məxsus əsəb gərginliyi keçirirdim. Vəziyyətin bu cür şəkil almasına 
məni gəmiyə minməyə məcbur edən niyyətim də səbəb ola bilərdi, 
xəstəlik (necə olursa olsun) mənə ətrafdan keçmişdi və əgər bunun 
səbəbi gəmidə deyildisə, deməli, Ballantredə idi. Nifrət və qorxu hissi 
pis yol yoldaşıdır. Mənə utanc gətirsə də, boynuma almalıyam ki, 
əvvəllər də bu hissləri daima yaşamışdım, — yatanda da, oyananda da, 
yeyəndə də, içəndə də. Buna baxmayaraq, nə əvvəllər, nə də sonra 
bu hisslər mənə istər fiziki, istərsə də mənəvi cəhətdən “Müqayisə- 
olunmaz”ın bortunda olduğu qədər qənim kəsilməmişdi. Onu da 
etiraf etməliyəm ki, düşmənim öz dözümü ilə mənim üçün bir 
nümunə idi. Ən çətin məqamlarda o, özünü gülərüz və şən gös- 
tərməyi bacarır, səbir göstərə bildiyim qədər məni söhbətə tuturdu. 
Onun vədlərindən imtina etdiyim zaman göyərtədə oturub mütaliə 
edirdi. Özü ilə gəmiyə Riçardsonuni məşhur “Klarissa” əsərini götür- 
müşdü və mənim üçün bu kitabdan bəzi hissələri başqalarının da 
diqqətini cəlb edəcək səviyyədə ucadan oxuyurdu. Hətta ən peşə- 
kar natiqlər belə onun oxuduğu həmin hissələrə bu dərəcədə 
poetik ahəng verə bilməzdi. Mən isə öz növbəmdə ona Bibliyadan 
seçmə hissələri oxuyurdum. Mənim kitabxanam yalnız bu kitablar- 
dan ibarət idi. Onun oxuduqlarında mənim üçün yeni olan çox şey 
vardı. Çünki (xəcalətli olsa da) o vaxta kimi, bir sözlə, lap elə bu 
günə kimi bağışlanmaz olsa belə, dini öhdəliklərimə məhəl qoymur- 
dum. O, qiymət verməyi dərindən bacaran bir şəxs kimi kitabları 
yüksək dəyərləndirirdi. Hərdən əlimdən kitabı alıb, ona lazım olan 
səhifələri inamla axtarıb tapır və mənim ciddi şəkildə oxuduqlarımı 
öz deklamasiyası sayəsində kölgədə buraxırdı. Amma qəribəsi bu idi 
ki, o, oxuduqlarından heç bir nəticə çıxarmırdı. Bunlar onun başı- 
nın üstündən qasırğa kimi ötüb-keçirdi. Lovlas və Klarissa, Davu- 
dun cəsarəti, onun Zəbur surəsindəki tövbələri, İovun kitabındakı 
möhtəşəm səhifələr, İsayyanın təsirli poeziyası — bütün bunlar onun 


I Riçardson — XVII əsrdə yaşamış ingilis yazıçısı. Ailə-məişət və psixoloji 
romanların yaradıcısı. 1748-ci ildə nəşr olunmuş "Klarissa" romanı geniş oxucu 
marağına səbəb olmuşdu. 

üçün yalnız yolüstü yeməkxanalarda çalınan skripkanın zırıltısı kimi 
əyləncə mənbəyi idi. Zahirən zəngin, mənəvi cəhətdən kasıb olması 
məni ona qarşı qoymuşdu. Bilirdim ki, onun davranışının zahiri 
parıltısı arxasında həyasızlığı və qabalığı gizlənir. Onun mənəvi 
eybəcərliyi məndə tez-tez ikrah hissi yaradırdı və bəzən ondan 
kabusdan qaçan adam təki kənar gəzirdim. Elə anlar olurdu ki, 
o, mənə kartondan düzəldilmiş manekeni xatırladırdı və bir yumruq 
ilişdirmək kifayət edərdi ki, maskanın arxasındakı mənasızlıq üzə 
çıxsın. Onun məndə oyatdığı bu dəhşətli hisslər (ümumiyyətlə, 
hədər yerə olmadığı qənaətindəyəm) nifrətimi daha da dərinləşdi- 
rirdi, onu gördüyüm zaman bütün bədənim titrəyir, tez-tez çığır- 
maq istəyirdim, bəzən də onu hətta vurmağa belə hazır olurdum. 
Bu vəziyyəti Derrisdirdə olduğumuz son günlər ərzində onun barə- 
sində fikirlərimdə özümü aldatdığım üçün keçirdiyim xəcalət hissi 
bir qədər də qəlizləşdirirdi. Yenidən onun sehrinə düşəcəyimi kimsə 
mənə söyləmiş olardısa, o zaman heç nəyə əhəmiyyət vermədən 
həmin adamın üzünə baxıb, istehza ilə gülə bilərdim. 

Bəlkə də, mənim ona qarşı olan bu şiddətli nifrətimi hiss 
etmirdi. Bir sözlə, o, bunun üçün elə də dərrakəli deyildi, daha doğ- 
rusu, könülsüz düçar olduğu uzunmüddətli boş vaxtları onu məc- 
buri münasibətlərə vadar etdiyindən, mənim aşkar nifrətimə bilərək- 
dən göz yuma da bilərdi. Buna baxmayaraq, o, öz səsindən o qədər 
zövq alır, bütün şəraitdə özünə elə məftun idi ki, belə bir axmaqlığı 
yalnız əxlaqsızlığa yuvarlanmış adamlar tez-tez törədə bilərdi. Mən 
özümü ələ vermədiyim hallarda o, kapitanla sonu görünməyən söh- 
bətlərə girişər, şkiper isə ayağını ayağının üstünə aşırıb, qırıq-qırıq 
sözlər işlədərək özünü donquldanmaqla müdafiə edərdi. 

Bir həftədən sonra qarşıdan əsən küləyin hesabına pis hava 
zolağına düşdük. Dəniz coşmuşdu. Köhnə və həddən artıq yüklən- 
miş “Müqayisəolunmaz” dalğaların üstü ilə qayıq kimi hərəkət edir, 
şkiper öz dorlarının, mən isə canımın hayında idim. Biz zərrə qədər 
də irəli hərəkət edə bilmirdik. Gəmidə kədər hökm sürürdü. 

Dənizçilər, köməkçilər, kapitan — hamısı səhərdən-axşama kimi 
bir-birləri ilə yersiz mübahisə edirdilər. Bir tərəfdən boşboğazlıq və 
söyüş, digər tərəfdən isə keçirdiyimiz ruhi sarsıntı gündəlik müşa- 
hidə olunan hadisələr idi. Elə olurdu ki, bütün komanda öz vəzifə- 
sindən imtina edirdi, və biz kayutda olanlar üsyan qorxusundan 

silahları iki dəfə hazırlıq vəziyyətinə gətirdik. Bu, mənim tapança ilə 
ilk rəftarım idi. 

Bu həngamələr başa çatdığı zaman qasırğaya düşdük və belə- 
liklə, gəminin artıq tab gətirə bilməyəcəyi qənaətinə gəldik. Mən 
günortadan növbəti səhərə kimi kayutda oturdum, Ballantre özünü 
kəmərlə göyərtədə nəyəsə sarımış, Sekundra isə yuxu dərmanı içib, 
ölü kimi tərpənməz uzanmışdı. Beləliklə, mən bütün bu müddəti, 
demək olar ki, tamamilə tənhalıqda keçirəsi oldum. Əvvəlcə mən 
huşumu itirəcək səviyyədə qorxu keçirirdim. Qorxudan, sanki, buz 
parçasına dönmüşdüm. Sonra isə mənim üçün təsəlli işığı görün- 
məyə başladı. Əgər “Müqayisəolunmaz” batarsa, bizim hamımıza bu 
cür qorxu və nifrət təlqin edən varlıq da onunla birlikdə dənizin 
dibinə gedəcək, artıq sahib Ballantre həyatda olmayacaq, balıqlar 
onun skeletinin qalıqları arasında əylənəcəklər, onun bütün kələk- 
ləri heçliklə nəticələnəcək, günahsız düşmənləri, nəhayət, rahatlıq 
tapacaqlar. Dediyim kimi, əvvəlcə bu fikir yalnız təsəlli qığılcımı olsa 
da, tezliklə günəş kimi parlamağa başladı. Yalnız öz varlığı ilə neçə- 
neçə adamın həyatını zəhərləyən bu adamın ölümü, dünyanı həmi- 
şəlik tərk etməsi barədə düşünürdüm. Mən bu fikrə hər cür ümid 
bəsləyir, ondan böyük zövq alırdım. Mən dalğaların gəmini necə öz 
qoynuna almasını, suyun kayuta necə dolmasını, məhkum olun- 
duğum tənhalıqda necə can verdiyimi təsəvvür edirdim. Bütün bu 
dəhşətləri, demək olar ki, bir-bir böyük şövqlə nəzərdən keçirir və 
hiss edirdim ki, bunların hamısına, hətta bundan da artığına sinə 
gərə bilərəm. Təki “Müqayisəolunmaz” məhv olduğu zaman ağa- 
mın düşmənini də özü ilə apara bilsin. 

İkinci gün günortaya yaxın külək zəiflədi, gəmi əvvəlki kimi 
dəhşətlə yana əyilmirdi və mənə aydın oldu ki, qasırğa səngiyir. Allah 
keçsin günahımdan, bu, şəxsən məni məyus edirdi. Məni daim izlə- 
yən nifrətimə eqoistcəsinə aludə olub, komandanın günahsız üzvlərini 
yaddan çıxarır, yalnız özüm və düşmənim barədə düşünürdüm. Mən 
özüm qoca idim, heç vaxt cavan olmamışdım. Mən dünyadan həzz 
almaq üçün doğulmamışdım, məni bu dünyaya az şey bağlayırdı və 
mənim üçün Atlantikanın hər hansı bir dənizində batmaqla, bir 
neçə il yaşayıb, hər hansı xəstəxana qapısında elə də çox əziyyət çək- 
mədən ölmək arasında heç bir fərq yox idi. Mən dizi üstə çöküb, bərk 
titrəyən kayutda yırğalanmamaq üçün iri bir sandıqdan yapışdım və 

tədricən sakitləşən qasırğanın uğultusu arasından səsimi qaldırıb, 
günahkarcasına özümə ölüm arzuladım. 

— Allahım! – mən qışqırmağa başladım. — Mən o zaman insan 
adına layiq görülərdim ki, bu əclafı məğlub edə biləydim, lakin sən 
məni hələ ana bətnində ikən qorxaq yaratmısan. Ay Allah! Sən məni 
belə yaratmısan, sən mənim zəifliyimi bilirsən, sən bilirsən ki, ölüm- 
dən xəbər verən hər şey məni qorxudan əsməyə vadar edir. Amma 
mənə rəhm etl Budur, qarşında dayanan sənin qulundur və öz zəif- 
liyindən imtina etmişdir. Yaratdığının həyatı əvəzinə mənim həyatımı 
qəbul elə, bizim hər ikimizi öz dərgahına al, hər ikimizi və günahsız 
olanı hifz eləl 

Bu kimi və bundan da ehtiramsız sözlər söyləyib, günahkarca- 
sına haray salaraq, öz dərdimi izhar edirdim. Allah öz mərhəmətinə 
rəğmən, mənim dualarıma qulaq asmadı və mən ölümqabağı duala- 
rıma aludə olduğum zaman kimsə lyukun üzərindəki brezenti götür- 
düyündən kayut günəş işığından şəfəqə qərq oldu. Mən karıxmış 
halda, cəld ayağa qalxdım və bütün bədənimin əsdiyinə, yerimdə 
ləngər vurduğuma bərk təəccübləndim. Elə bil, məni işgəncə alə- 
tindən təzəcə ayırmışdılar. Dərmanın təsiri getdiyindən Sekundra 
Dass özünə gəlmiş və küncdə dayanıb, gözlərini mənə zilləyərək 
heyrətlə baxırdı. Kapitan isə açıq lyukdan mənə dualarıma görə öz 
təşəkkürünü bildirdi. 

— Gəmini siz xilas etdiniz, mister Makkellar, — o dedi. — Yoxsa 
onu suyun səthində saxlamağa hünərimiz çatmayacaqdı. Doğrudan 
da, “madam ki Allah adamı seldən qorumayacaq, o zaman keşikdə 
dayanmaq da əbəsdirl” 

Həm kapitanın yanlış fikirləri, həm də hindlinin təəccüb və qorxu 
ilə mənə dikilən gözləri məni bərk utandırdı. Sonralar hindlinin 
münasibətlərində özümə qarşı təhqiramiz əlamətlər hiss etməyə baş- 
ladım. Artıq anlayırdım ki, o, gizlicə mənə qulaq asıb və mənim 
qeyri-adi dualarımı başa düşüb. Şübhəsiz, o, dərhal bunu öz ağa- 
sının diqqətinə çatdırmışdı. Çünki çevrilib keçmişə nəzər saldığım 
zaman Ballantrenin o vaxtlar məni narahat edən qəribə və (deyə 
bilərəm ki) razılıq ifadə edən istehzalı təbəssümünün mənasını indi 
daha yaxşı anlayıram. Eynən bunun kimi həmin axşam mənimlə 
söhbət zamanı ağzından qaçırdığı sözlərinin mənasını indi daha yaxşı 
başa düşürəm. Təntənəli şəkildə əlini qaldırıb, gülümsəyərək dedi: 

— Ah, Makkellar, əsl həqiqətdə hər adam hesab etdiyi dərəcədə 
qorxaq ola bilməz... həm də bu cür yaxşı xristianl 

Söylədiklərində nə qədər haqlı olduğu heç ağlına da gəlməzdi. 
Çünki qasırğanın ən şiddətli vaxtlarında varlığımı çulğalayan fikirlər 
hələ də məni rahat buraxmır, dua etdiyim zaman söylədiyim arzuolun- 
maz sözlər isə hələ də qulaqlarımda səslənirdi. Bunun hüznlü nəti- 
cələri barədə səmimi danışmağı özümə borc bilirəm. Çünki başqa- 
larının günahları barədə söz açdığım təqdirdə, öz şəxsi nöqsanlarımın 
gizli qalmasına yol verə bilmərəm. Külək kəssə də, dəniz əvvəlki ilə 
müqayisədə daha çox dalğalanırdı. Gəmi bütün gecəni dözülməz 
dərəcədə yırğalandı, bir gün keçdi, iki gün keçdi, amma vəziyyət yax- 
şılaşmadı. Xayuta girmək, demək olar ki, mümkün deyildi. Yaşlı, köhnə 
dənizçilər hələ də göyərtədə yırğalanırdılar. Bu ərəfədə onlardan Biri 
möhkəm əzilmişdi. Köhnə gəminin bütün taxtaları cırıldayır, burnu- 
nun üstündə asılmış iri zəng fasiləsiz olaraq həzin-həzin səslənirdi. 

Belə günlərin birində Ballantre ilə şkansada) oturmuşdum. Qeyd 
etmək lazımdır ki, şkansalar “Müqayisəolunmaz”da, nisbətən, hündür 
düzəldilmişdi. Onları dalğaların həmləsindən möhkəm və hündür 
falşbort qoruyurdu ki, ondan köhnə dəbə uyğun kəsmə sarğılar çıxıb 
burun hissədə yerləşən falşborta birləşirdi. Bu cür qurğu daha çox 
dekorativ təsir bağışlayıb, praktik məqsədlərə bir o qədər yaramırdı. 
Bu da ona gətirirdi ki, burun hissənin sərhədində yerləşən göyərtə 
hasarında işıq düşmək üçün dəlik vardı və gəmi müəyyən manevrlər 
etdiyi zaman məhz həmin hissənin müdafiəyə xüsusilə ehtiyacı vardı. 
Biz məhz həmin yerdə ayaqlarımızı sallayıb oturmuşduq, Ballantre 
borta yaxın əyləşmiş, mən əllərimlə kayutun şəbəkəli İyukundan 
yapışmışdım. Bizim vəziyyətimiz mənə daha çox təhlükəli görünürdü. 
Ballantrenin günbatan çağı falşbortun ən işıqlı hissəsində nəzərə 
çarpan kölgəsindən yırğalanmanın səviyyəsini müəyyənləşdirə bildim. 
Gah baş hissəsi uzanıb, az qala, zenitə çatır və uzun kölgəsi göyərtəni 
kəsib o biri bortdan dalğaların üstü ilə uzağa tullanır, gah da bu kölgə 
mənim ayaqlarım altında sürünür və üfüq xətti otağın damı kimi başı- 
mın üstündə dayanırdı. Gözümü çəkmədən bu mənzərəyə tamaşa 
edirdim. Necə ki, deyilənə görə, quşlar ilanın baxışlarının təsirinə 
düşüb, onlardan ayrıla bilmirlər. Bundan savayı, məni cürbəcür qəribə 
səslər də həyəcanlandırırdı. Çünki belə bir vəziyyətdə yelkənlər elə 

istiqamətə yönəldilmişdir ki, gəmi mümkün qədər ləng hərəkət edə 
bilsin və elə bu səbəbdən də o, var gücü ilə işləyən dəyirman təki tit- 
rəyirdi. Əvvəlcə bir qədər öncə bizi gözləyən üsyan təhlükəsi barədə 
söhbət etməyə başladıq və ölüm mövzusuna gəlib çatdığımız zaman 
Ballantre elə həvəsləndi, ki, özünü saxlaya bilmədi. O, qərara gəldi ki, 
şahidi olduğu bir hadisəni mənə nəql etsin və bununla da, o, mənə 
eyni zamanda, öz qabiliyyətini və əxlaqsızlığını göstərmiş olurdu. 
O, bundan həmişə böyük zövq alırdı və adətən, uğur da qazanırdı. 
Belə həyəcanlı bir şəraitdə o, hekayəni elə ustalıqla təqdim edirdi ki, 
ya mənim elə bu dəqiqə göydən gəldiyimi, ya da yerin dibindən 
çıxdığımı düşünürdü. Amma sizi inandırıram, bu hekayə məndə 
məxsusi təəssürat oyada bildi. 

— Dostluq etdiyim bir qrafın, — o, belə başladı, — Romada məs- 
kunlaşmış bir alman baronla bərk düşmənçiliyi var idi. Bu ədavətin 
səbəbi bir o qədər də maraqlı deyil. Vacib olanı odur ki, o, baron- 
dan qisas alacağına qəti qərar vermişdi və bunu tam məxfi saxla- 
yırdı. Əslində, bu, qisas üçün birinci şərtdir, aşkar olunmuş nifrə- 
tin gücü olmaz. Qraf hər şeylə maraqlanan, yaradıcı təxəyyülə malik 
bir şəxs idi, onda artistlərə məxsus nə cəhət desən tapmaq olardı, 
əgər qraf nə barədəsə qərar qəbul edirdisə, o, gərək tam həyata 
keçəydi, özü də təkcə nəticə etibarilə deyil, həm də icraolunma 
üsuluna görə. Əks halda, özünü məğlub hesab edərdi. Bir dəfə 
o, atla Romanın yaxınlığından keçdiyi zaman kimsəsiz kəndarası 
yola rast gəlir. Bu yol şəhərin ətrafında yerləşən bir bataqlığa gedib 
çıxırdı. Yolun bir tərəfində qədim Roma məqbərəsi, o biri tərəfində 
isə həmişəyaşıl ağaclar bitən bağla əhatə olunmuş kimsəsiz bir ev 
yerləşirdi. Yol onu bir talaya aparıb çıxarır, talanın ortasında bir 
təpəcik düzəldilmişdi. Bir tərəfdə ağac görünürdü. Bir qədər aralıda 
boyca qarağat kolundan hündür olmayan cırtdan piniya bitmişdi. 
Bura xəlvət və kimsəsiz yer idi. Elə bil, qrafın ürəyinə damdı ki, vəziy- 
yətin belə olması ona xeyir gətirə bilər. O, atı piniyaya bağladı və 
çaxmaqdaşını çıxarıb yandıraraq içəri daxil oldu. Dəhliz qədim Roma 
üslubunda tikilmiş və iki yerə ayrılmışdı. Qraf sağa dönüb, keçidi 
bağlayan sürahiyə çatana qədər əlləri ilə ətrafı yoxlaya-yoxlaya irəli- 
lədi. Sürahi, təxminən, insanın sinəsi səviyyəsində tikilmişdi. 

O, qaranlıqda ayağı ilə sürahinin kənarlarını, sonra isə baş yer- 
lərini yoxladı. Marağına səbəb olduğu üçün ətrafdan bir neçə çürük 

talaşa toplayıb, onları yandırdı. Qarşısında dərin bir quyu dayanırdı, 
yəqin ki, ətraf kəndlilərdən kimsə quyudan əvvəllər istifadə etdiyi 
üçün onun ətrafını çəpərləmişdi. Qraf əli ilə sürahidən yapışaraq xeyli 
dayanıb, quyunun içinə tamaşa elədi. O, qədim Roma üslubunda 
hazırlandığından, təbii ki, romalılara xas bir səviyyədə uzunmüddətli 
istifadə üçün nəzərdə tutulmuşdur, divarları şaquli və hamar idi, ora 
düşən adama nicat yox idi. “Qəribədir, — qraf düşündü, — bura məni 
özünə möhkəm cəlb edir. Nə üçün? Burada mənim nə işim var? 
Nəyə görə mən bu quyuya tamaşa eləyirəm?” Birdən quyunun süra- 
hisi onun ağırlığına tab gətirmədiyindən, az qala, üzüaşağı yuvarla- 
nacaqdı. Qeriyə sıçradığı zaman yandırdığı tonqalın son qalıqlarını 
tapdayası oldu və ocaq söndüyündən, ətrafa boğucu tüstü yayılmağa 
başladı. “Məni buraya — ölümün astanasına gətirən nədir?” — o fikir- 
ləşdi, bütün bədəni əsməyə başladı. Sonra ağlına gözlənilməz bir fikir 
gəldi. O, iməkləyə-iməkləyə quyuya yaxınlaşıb, sürahisini yoxladı. 
O, iki dirək üstündə dayanmışdı və sınan yalnız bir tərəf idi. O, sınan 
tərəfi dirəyin üstünə qoydu ki, bu da növbəti qəribin ölümünə səbəb 
ola biləcək bir tələ idi. Bundan sonra o, kənara çəkilib, xəstə adamlar 
kimi yırğalanmağa başladı. 

Növbəti gün Korsoda atla gəzinti zamanı o, özünü qəsdən 
qayğılı göstərməyə başladı. Yol yoldaşı olan baron bunun səbəbini 
öyrənmək istədi (o, elə belə də zənn edirdi). Qraf əvvəlcə tərəddüd 
etdi, sonra isə rahatlığının pozulmasına səbəb gördüyü qəribə 
yuxunun olduğunu boynuna aldı. Məqsədi xurafatçı olan baronu 
maraqlandırmaq idi. O, həmişə xurafatçıları ələ salardı. Beləliklə, 
ona rişxənd olunmağa başlanıldığı zaman, guya, qraf özündən çıxıb, 
dostunun sözünü yarımçıq qoydu və məhz onu yuxuda gördüyünü 
bildirdi. Siz insan təbiətinə kifayət qədər bələdsiniz, əzizim Makkellar, 
buna görə də sonra nə baş verəcəyini özünüz də anlaya bilərsiniz: 
baron, əlbəttə ki, yuxu ona danışılana kimi sakitləşmədi. Qraf ina- 
nırdı ki, baron geri çəkilməyəcək və buna görə də onun marağı son 
həddə çatana kimi heç nə söyləmədi. Amma istədiyinə nail olduq- 
dan sonra, çox ustalıqla özünü könülsüz göstərərək, danışmağa 
başladı. “Sizi xəbərdar edirəm, — o dedi, — bu, bədbəxtliyə səbəb 
olacaq. Mən bunu əvvəlcədən hiss edirəm. Bütün hallarda nə sizin, 
nə də mənim rahatlığım olmayacaq, — yaxşı, qoy günah sizin boynu- 
nuzda qalsın! Qulaq asın, mən yuxuda nə görmüşəm: mən sizi atla 

gəzintiyə çıxdığınız zaman görmüşəm, – özü də, deyəsən, haradasa 
Roma yaxınlığında. Çünki bir tərəfinizdə qədim məqbərə, o biri tərə- 
finizdə isə həmişəyaşıl ağaclar bitmiş bağ var idi. Yuxuda gördüm ki, 
elə hey qışqırıb yalvarıram ki, geri qayıdasınız. Bilmədim, siz məni 
eşidirdiniz, ya yox, amma inadla yolunuza davam edirdiniz. Yol sizi 
səhralıq yerə aparır və orada xarabalıqların arxasında tənha bir ağac 
görünür. Sonra isə torpaqdan düzəldilmiş təpəciyə yaxınlaşırsınız və 
təpəciyin qapısının yaxınlığında cırtdan bir piniya nəzəri cəlb edir. 
Siz atdan düşürsünüz (mən isə sizi xəbərdar etmək məqsədi ilə elə 
hey çağırıram), atı piniyaya bağlayırsınız və qətiyyətlə içəri daxil olur- 
sunuz. İçəri qaranlıqdır, amma mən sizi görürəm və yalvarıram ki, 
geri qayıdasınız. Amma siz ehtiyatla sağ divar boyunca irəliləyib, 
keçiddən sağa dönürsünüz ki, həmin yol sizi sürahilərlə sədd çəkil- 
miş quyusu olan balaca bir kahaya aparır. Burada, bilmirəm hansı 
səbəbdənsə, həyəcanım bir qədər də artır. Səsim batana qədər 
qışqırıb sizi ehtiyatlı olmağa və dərhal həmin dəhlizdən uzaqlaşmağa 
çağırıram. Mən yuxuda məhz bu sözləri söyləyirdim və o zaman, 
mənə elə gəldi ki, həmin sözlər müəyyən məna kəsb edir. Amma 
indi, doğrusunu söyləsəm, bunların nə demək olduğunu anlaya 
bilmirəm. Sözlərimə heç bir məhəl qoymadan siz sürahiyə söykənib 
quyuya baxırsınız. Sonra isə sizin qarşınızda nəsə peyda olur, amma 
nə olduğunu dəqiq bilmirəm. Lakin vahimədən yuxudan ayılıram və 
hiss edirəm ki, bütün bədənim titrəyir. Yekun olaraq, — qraf davam 
etdi, — onu söyləyə bilərəm ki, israrınıza görə sizə minnətdaram. 
Çünki bu dəhşətli yuxu məni çox sarsıtmışdı, indi gün işığında adi 
sözlərlə izhar etdikdən sonra o, mənə əhəmiyyətsiz görünür”. 
“Bilmirəm, — baron dedi, — lakin burada nəsə mənə qəribə təsir 
bağışlayır. Deyirsiniz ki, qarşımda nəsə peyda oldu? Qəribə, çox 
qəribə yuxudur. Bu yuxu ilə dostları bir az əyləndirərəm”. “Hər 
halda, mən onu gülməli hesab etməzdim, — qraf etirazın bildirdi. 
— O, məndə ikrah hissi doğurur. Onu unutsaydıq, daha yaxşı olardı”. 
“Nə olar, — baron dedi, — onda unudarıq”. Və əsl həqiqətdə onlar 
bir daha bu yuxunu yada salmadılar. Bir neçə gündən sonra qraf 
atla gəzintiyə çıxmağı təklif etdi və baron həvəslə razılaşdı (onların 
münasibətləri günbəgün yaxşılaşırdı). Romaya qayıdan baş qraf 
atını hiss olunmadan naməlum bir yola döndərdi. Birdən o, atı sax- 
layıb, əllərini bir-birinə vurduqdan sonra əlləri ilə gözlərini bağlayıb, 

ucadan çığırdı. Əllərini üzündən götürdüyü zaman rəngi ağappaq 
olmuşdu (deyildiyi kimi, qraf gözəl aktyor idi). O, diqqətlə barona 
baxdı. “Sizə nə olub? — baron qışqırdı. — Nə baş verib?” “Heç nə! 
— qraf ucadan dedi. — Qətiyyən heç nə olmayıb. Yüngül bir ürək- 
keçmə idi. Təcili Romaya gedək”. Amma baron ətrafa nəzər sal- 
mağa başladığı zaman kəndarası tozlu bir yol gördü. Yolun bir tərə- 
fində məqbərə, o biri tərəfində isə həmişəyaşıl ağaclar bitmiş bağ var 
idi. “Yaxşı, — o, səsi dəyişmiş halda dedi. — Tez evə gedək. Görürəm 
ki, siz özünüzü pis hiss edirsiniz”. “Hə, Allah xatirinə, təcili Romaya 
qayıdaq. Mən uzanmaq istəyirəml” — qraf əsə-əsə dedi. Kəlmə kəs- 
mədən gəlib evə çatdılar, qraf dərhal yatağa uzandı və həmin axşam 
bütün kübar dostları onun qızdırma içində olduğundan xəbər tut- 
dular. Növbəti gün baronun atını piniyaya bağlanmış vəziyyətdə 
tapdılar, özü isə izsiz yoxa çıxdı... Beləliklə, siz bunu qətl hesab edirsi- 
nizmi? — Ballantre hekayəni qəflətən yarımçıq kəsdi. 

— Bəs siz necə, onun qraf olduğuna əminsinizmi? — mən soruş- 
dum. 

— Xeyr, titul məsələsinə tam inanmasam da, amma zadəgan 
olduğunu yəqin bilirdim. Makkellar, Allah bizi belə düşməndən 
qorusunl 

Son sözləri söyləyərkən haradasa yuxarıda dayanıb gülümsə- 
yirdi. Lakin bir dəqiqədən sonra lap ayaqlarımın yanında idi. Onun 
bu yerdəyişmələrinə uşaq kimi diqqətlə tamaşa eləyirdim, bundan 
başım fırlanmağa başladı və elə bil, yuxuda danışırdım. 

— O, barona kəskin nifrət bəsləyirdi? — mən soruşdum. 

— Hətta baron ona yaxınlaşdığı zaman ürəyi bulanırdı, — Bal- 
lantre cavab verdi. 

— Məhz mən də özümü belə hiss edirəm, — mən dedim. 

— Doğrudanmı? — Ballantre ucadan dedi. — Bax bu, əsl yenilik 
oldul Bəlkə, bu, yersiz təkəbbür göstərməkdir. Amma söyləyin, sizin 
mədənizin əziyyət çəkməsinin səbəbkarı mən deyiləm ki? 

O hətta mənim qarşımda belə ədabazlıq etməyi gözəl bacarırdı 
və onun bu ədabazlıqları xətalı da ola bilərdi. O, elə indi də əlləri 
qoynunda, ayaqlarını bir-birinin üstünə aşıraraq oturmuş və yırğa- 
lanmaya müvafiq olaraq müvazinətini saxlamağa çalışırdı. Birdən 
yenidən başını əlləri arasına alaraq masa arxasında oturmuş milor- 
dun xəyalı gözlərim önündə canlandı, başını qaldırdığı zaman üzün- 


354 


dən məzəmmət oxunurdu. Dua zamanı söylədiyim sözlər, — əgər 
bu əclafa təsir eləyibsə, o zaman özümü əsl insan adlandıra bilər- 
dim, — yadıma düşdü. Gəmi yırğalanma nəticəsində məni düşmə- 
nimə sarı yönəltdiyi zaman var gücümü toplayıb onu ayağımla itə- 
lədim. Allah özü bilən məsləhətdir, amma mənə elə gəlir ki, onun 
uğuru mənim günahımı heç də ağırlaşdırmadı. Ya mənim inamsız 
cəhdimdən, ya da onun qeyri-adi cəldliyi sayəsində zərbədən yayına 
bildi və ayağa qalxıb, burazdan yapışdı. 

Bilmirəm, sakitlik nə qədər hökm sürdü: mən qorxu, pərişanlıq 
və xəcalət içində əvvəlki kimi göyərtədə uzanmışdım, o, burazı 
buraxmadan arxasını falşborta söykəyib karıxmış halda, dəhşətlə 
mənə baxırdı, nəhayət, o danışmağa başladı. 

— Makkellar, — o dedi, — mən sizi qınamıram və sizə saziş təklif 
edirəm. Siz, öz tərəfinizdən, yəqin ki, bu hadisənin aşkarlanmasını 
arzu etməzsiniz, məni isə öz növbəmdə bir masa arxasında otur- 
duğum adamın həyatım üçün daim təhlükə törədə biləcəyi sevin- 
dirə bilməz. Mənə söz verin... amma yox, — o, birdən sözünü yarım- 
çıq kəsdi, — siz keçirdiyiniz sarsıntıdan hələ özünüzə tam gələ bilmə- 
misiniz, bir də düşünə bilərsiniz ki, mən sizin zəifliyinizdən istifadə 
etmək istəyirəm, kazuistika üçün, yəni vicdansız adamların şərəfsiz- 
liyinə əlyeri qoymaq istəməzdim. Sizə fikirləşmək üçün vaxt verirəm. 

O, bu sözləri söyləyib, sanki, ayaq altından sürüşüb çıxan dələ 
kimi kayuta girdi. Təxminən, yarım saatdan sonra qayıdıb məni elə 
həminki vəziyyətdə yaxaladı. 

— Hə, indi isə, — o dedi, — həm xristian, həm də qardaşımın 
sədaqətli xidmətçisi kimi söz verirsiniz ki, mən daha sizin sui-qəsd- 
lərinizdən ehtiyatlanmaya bilərəm? 

— Söz verirəm! — mən dedim. 

— Onda razılıq əlaməti olaraq bir-birimizin əlini sıxaq, — o təklif etdi. 

— Şərt kəsməkdə haqlısınız, — mən cavab verdim və bir-birimizin 
əlini sıxdıq. 

O, həminki ədabazlıqla dərhal əvvəlki yerində oturdu. 

— Ehtiyatlı olun, — mən gözlərimi yumub çığırdım, – sizi bu 
vəziyyətdə görmək istəmirəml Gəminin elə ilk qəfil yana əyilməsi 
zamanı dənizə düşə bilərsiniz! 

— Siz fikrinizdən tez dönən adamsınız, — o, gülümsəyərək söy- 
lədi, amma xahişimə əməl etdi. — Hər halda, МаККеПаг, məlumunuz 

olsun ki, siz mənim nəzərimdə ucaldınız. Düşünürsünüz ki, mən 
sədaqəti qiymətləndirə bilmirəm? Onda, fikrinizcə, mən nəyə görə 
Sekundra Dassı daima özümlə gəzdirirəm? Çünki o, mənim 
yolumda hər an ölə, öldürə bilər. Mən onu məhz buna görə sevi- 
rəm. Sizə qəribə gələ bilər, amma mən sizi bugünki hərəkətinizdən 
sonra daha çox dəyərləndirirəm. Düşünürəm ki, siz On ehkamın! 
qulusunuz, amma xoşbəxtlikdən, belə deyilmiş! — o, ucadan söy- 
lədi. – Görünür, qarının dişlərinin hamısı tökülməyibl Lakin bu, 
vəziyyəti bir o qədər də dəyişmir, — o, yenidən gülümsəyərək davam 
etdi, — siz söz verməklə düzgün hərəkət etdiniz, çünki yeni halınızda 
xoşbəxt olacağınız inandırıcı deyildi. 

— Hesab edirəm ki, — mən dedim, - sizdən üzr istəməli və güna- 
hıimdan keçməsi üçün Allaha dua etməliyəm. Hər necə olsa, mən 
artıq söz vermişəm və vədimə sadiq qalacağam, lakin sizin təqib 
etdiyiniz həmin adamlar barədə düşünərkən... — Və mən susdum. 

— Həyat qəribə olduğu kimi, — o dedi, — insan da qəribə 
məxluqdur. Özünüzə təlqin etmisiniz ki, qardaşımı sevirsiniz. Lakin 
inandırıram sizi, bu, sadəcə, vərdişdir. Yaddaşınızı qurdalasanız, 
əmin olarsınız ki, siz ilk dəfə Derrisdirə gəldiyiniz zaman küt və adi 
bir gənclə rastlaşmısınız. O, elə indi də, milord olmasına baxmaya- 
raq, əvvəlki kimi küt və adi bir insandır. Əgər o zaman mənə rast 
gəlsəydiniz, indi mənim qatı tərəfdarım idiniz. 

— Deməzdim siz adi adamsınız, mister Balli, — mən qeyd etdim, 
— lakin indi siz iti ağıl nümayiş etdirə bilmədiniz. Siz indicə mənim 
fikrimə istinad etdiniz. Axı vicdanım da məni sizə qarşı dayanmağa 
sövq edir və gur işığa baxa bilmədiyim kimi, sizə də baxa bilmirəm. 

— Axı mən bu barədə danışmıram, — o dedi. — Mən deyirəm ki, 
əgər siz mənə gənc vaxtlarımda rast gəlsəydiniz... inanın, mən 
həmişə belə olmamışam və (sizin kimi dostum olsaydı) heç indi də 
belə olmaq məcburiyyətində deyiləm. 

— Yaxşı, mister Balli, — mən dedim, — axı siz mənə istehza edir- 
diniz, cansıxıcı bir kvakerlə mehriban söhbət etmək üçün on dəqiqə 
belə vaxt ayırmırdınız. 

Beləliklə, o, özünü haqlı hesab etdiyindən üstünlüyü tam ələ 
almağa müvəffəq oldu və səyahətin sonuna kimi məni təngə gətirdi. 


1! On ehkam – Tövratda yazılmış və xristianlar tərəfindən qəbul edilmiş dini- 
mənəvi həyatın on əsas qaydası 

Şübhəsiz, əvvəlcə o, öz nəzakətsizliyindən zövq alır, qüsuru ilə 
öyünərək, onu, az qala, öz nəslinin gerbi kimi nümayiş etdirirdi. 
Öz keçmişi ilə bağlı heç nədən imtina etməmək üçün yetərincə 
məntiqi var idi. 

— Məhz indi, əsl insan olduğunuzu dərk etdikdən sonra, — o dedi, 
— sizə bəzi mətləbləri izah edə bilərəm. Sizi inandırıram ki, mən də 
doğmalarım kimi insani məziyyətlərdən məhrum deyiləm. 

Təkrar edirəm, o, məni təngə gətirirdi və cavab olaraq mən də 
onun söylədiklərini təsdiq etməyə məcbur olub, azından iyirmi dəfə 
demişdim: 

— Öz niyyətlərinizdən əl çəkib, mənimlə Derrisdirə qayıtsanız, 
sizə inanaram. 

Amma o, hər dəfə başını yırğalayırdı. 

— Ah, Makkellar, bundan sonra min il də yaşasanız, məni başa 
düşməyəcəksiniz. Mübarizənin belə qızğın vaxtında tərəddüdlər 
geridə qalsa da, bağışlama zamanı yetişməmişdir. Bütün bunlar 
hələ iyirmi il bundan əvvəl biz Derrisdirin zalında püşk atdığımız 
zaman başlanmışdır. Bizim hər birimizin həm qələbəsi, həm məğlu- 
biyyəti olsa da, heç birimiz geri çəkilməmişik. Mənə gəldikdə isə, 
əgər əlcəyimi kənara tullayıramsa, o zaman həyatım və şərəflimlə 
də məsuliyyət daşıyıram. 

— Şərəfinizlə birgə yox olasınızl — mən çığırdım. — İcazənizlə 
cəsarət edib deyim ki, sizin mübarizə ilə bağlı bu mühakimələriniz 
belə sadə bir işlə müqayisədə çox təmtəraqlı alınır. Sizə pul lazımdır. 
Bu mübahisənin əsl mahiyyəti və kökü elə bundadır. O vasitələri ki 
işə salırsınız, onlarla sizə heç bir zərəri dəyməyən ailəyə kədər bəxş 
edə, müvəffəq olduğunuz təqdirdə qardaşınız oğlunu yoldan çıxara 
və qardaşınızın qəlbini qıra bilərsinizl Siz böyük yolda qoca qadının 
qarşısını rəzilcəsinə kəsib, onu bir şillinqə və yaxud bir çəkimlik 
tütünə görə öldürə bilən quldursunuzl Ümumiyyətlə, siz heç də öz 
şərəfinizin qayğısına qalan döyüşçü deyilsiniz. 

Mən belə ifadələrlə (yaxud buna bənzər) onu ifşa etdiyim zaman 
o yalnız içini çəkib gülümsəyirdi, sanki, bununla heç kimin onu başa 
düşmədiyini göstərmək istəyirdi. Yadımdadır, bir dəfə o, özünü daha 
anlaşıqlı şəkildə müdafiə etməyə səy göstərirdi. Sofistikaya əsas- 
lanan dəlillər gətirməyə başladı ki, bunları təkrar etməklə onun 
xasiyyətinə daha yaxşı bələd olmaq mümkündür. 

— Siz qətiyyən hərb adamı olmadığınız üçün müharibəni yalnız 
baraban səsləri və dalğalanan bayraqlar kimi təsəvvür edirsiniz. 
— Müharibə (qədimdə ona çox düzgün tərif veriblər) — “ualtima ratio”.. 
Öz üstünlüklərimizdən amansızcasına istifadə etdiyimiz zaman biz elə 
döyüşürük. Bax, məsələn, siz Makkellar Derrisdirdəki kontorunuzda 
qızğın bir döyüşçüsünüz... yoxsa icarədarlar sizə böhtan atırlar? 

— Mən nəyin müharibə olduğu, nəyin müharibə olmadığı barədə 
düşünmürəm, — mən cavab verdim. — Amma siz öz iddialarınızla 
məni sizə hörmət etməyə təhrik edirsiniz. Sizin qardaşınız yaxşı 
adamdır, siz isə yox. Vəssalam. 

— Tutaq ki, mən Makedoniyalı İskəndərəm... — o danışmağa 
başladı. 

— Bax, biz özümüzü belə aldadırıql — mən çığırdım. Mən lap apos- 
tol Pavel olsaydım da, şahidi olduğunuz həmin düz yolu gedəcəkdim. 

— Mən isə sizə deyirəm ki, — o, mənim sözümü kəsdi, — əgər 
mən dağlı klanının kasıblamış rəhbəri və ya Afrika meşələrindəki 
çılpaq zəncilərin qəbiləsinin sonuncu hökmdarı olsaydım da, xalqım 
mənə etiram göstərəcəkdi. Mən pis adamam, bunu inkar etmirəm. 
Amma mən mərhəmətli tiran olmaq üçün doğulmuşam. Sekundra 
Dassdan soruşa bilərsiniz, mən onunla doğma oğlum kimi rəftar 
edirəm. Öz taleyinizi mənimki ilə bağlayın, mənim quluma, mülkiy- 
yətimə çevrilin, mənə bədənim və oğlum təki tabe olun və o zaman 
inanın ki, bütün dünyaya göstərdiyim həmin qəzəbli sifəti bir daha 
görməyəcəksiniz. Mənə ya hər şey lazımdır, ya da heç nə. Kim mənə 
hər şeyini verirsə, mən onu artıqlaması ilə qaytarıram. Mənim xasiy- 
yətim krallara xas xasiyyətdir və əsl bədbəxtliyim də elə bundadır! 

— Fərz edək ki, bu, indiyə kimi başqalarına bədbəxtlik gətirib! 
— mən qeyd etdim. — Onda belə çıxır ki, bu, elə kral həzrətlərinin 
xasiyyətinin məxsusi əlamətlərindən biridir. 

— Cəfəngiyatdırl — o çığırdı. — İnandırıram sizi, mən lap elə 
indicə həyatında iştirak etdiyiniz həmin ailəni bağışlaya bilərəm. 
Bəli, lap elə bu saat. Lap günü sabahdan mən onları öz mənasız 
xoşbaxtliklərinə tapşırıb, dünya adlandırdığımız qatillərin və haram- 
zadələrin arasında gizlənə bilərəm. Mən bunu günü sabah edə bilər- 
dim! — o davam etdi. — Lakin, lakin... 

— Nə lakin? — mən soruşdum. 

— Lakin onlar qarşımda diz çöküb məndən üzr istəməlidirlər. Və 
bütün xalqın qarşısında, — o, gülümsəyərək əlavə etdi. — Amma bil- 
mirəm, Makkellar, belə böyük bir mərasimi keçirmək üçün zal tap- 
maq mümkün olacaqmı? 

— şöhrətpərəstlik, şöhrətpərəstlik! — mən deyinməyə başladım. 
— Lap elə fəlakət törətməyə qadir olsa da, qızğın ehtirasın gücünə bir 
bax, ədabazı güzgüdəki əksinə də baxıb lovğalanmağa məcbur edir. 

— Amma hər şeyə müxtəlif tərəflərdən baxmaq mümkündür: 
bəzən nəyisə sözlə ucalda da bilərsən, əskildə də, bu məsələdə siz 
məni inandıra bilməzsiniz. Siz bir az bundan əvvəl söz dediniz, mən 
də sizin vicdanınıza bel bağladım. Özümü alçaltmalı olsam belə, 
sizin şöhrətpərəstliyinizə arxayın olduğumu etiraf etməliyəm. 
Öyünürsünüz ki, siz “un homme de parole”1, — mən isə məğlub 
olmadığıma görə qürrələnirəm. Bunu nə istəsəniz adlandıra bilər- 
siniz, — istər şöhrətpərəstlik, istər comərdlik, istərsə də mənəvi zən- 
ginlik. Lakin bizim hər ikimizə xas ümumi bir cəhətin olduğunu eti- 
raf edin: biz hər ikimiz ideya adamıyıq. 

Belə açıq söhbətə və bir-birimizə qarşı göstərdiyimiz təmkinə 
əsaslanıb, bizim gözəl münasibətdə olduğumuz barədə nəticə çıxar- 
maq olardı. Bu dəfə məsələ ciddi idi. Qeyd etdiyim məqamlarda 
bəzi mübahisələri nəzərə almasaq, aramızda qarşılıqlı hörmətdən 
savayı, cəsarət edib söyləyə bilərəm ki, müəyyən mehribanlıq da 
hökm sürürdü. Xəstələndiyim zaman (Би, şiddətli qasırğadan sonra 
baş verdi) o, çarpayının yanında oturub müxtəlif söhbətlərlə başımı 
qatırdı. O, məni cürbəcür dərmanlarla müalicə etdi və müalicə 
zamanı bu dərmanları heç bir təhlükə hiss etmədən qəbul edirdim. 
Bunu o özü söylədi. 

— Görürsünüz, — o dedi. — Siz indi məni yaxşı tanımağa başlayır- 
sınız. Bir az bundan öncə bu gəmidə məndən savayı kimsənin təba- 
bətdən azca da olsa başı çıxmadığı bir vaxtda həyatınıza xələl gətirə- 
cəyimdən şübhələnə bilərdiniz. Nəzərə alın ki, mənim həyatıma son 
qoymağa hazır olduğunuza inandıqdan sonra sizə ehtiram bəslə- 
məyə başlamışam. Amma söyləyin, bu, doğrudanmı, ağlın azlığın- 
dan xəbər verir? 

Nə cavab verə bilərdim? Onun mənə qarşı olan niyyətinin səmimi- 
liyinə inanırdım, bəlkə də, mən onun kələyinin qurbanına çevrilmişdim, 


1 Sözünün ağası olan adam fr.) 

amma yenə də onun münasibətinin səmimiliyinə inanırdım (elə indi 
də inanıram). Qəribədir, onda bu dəyişiklik baş verən kimi, düşmən- 
çilik hisslərim azalmağa başladı, milordun məni daim təqib eləyən 
xəyalı isə yaddaşımdan tamamilə silindi. Bəlkə də, buna əsas səbəb 
Ballantrenin mənə qarşı göstərdiyi sonuncu ədabazlığı idi. İyulun 
ikisində uzun sürən səyahətdən sonra biz sakitcə Nyu-Yorkun böyük 
buxtasına daxil olduq. Görünməmiş leysandan sonra hava bərk isti 
olduğundan zorla nəfəs alırdıq. Mən göyərtədə dayanıb yaxınlaş- 
maqda olduğumuz yaşıl rəngli sahili və səyahətimizin məqsədi olan 
şəhərciyin bəzi hissələrində havaya qalxan tüstünü seyr edirdim. Mən 
hansısa hiyləni işlədərək dostumuz olmayan bu adamın gözündən 
yayınmaq barədə təzəcə fikirləşməyə başlamışdım ki, onun əlini irəli 
uzadaraq gülərüzlə mənə yaxınlaşdığını gördükdə karıxdım. 

— Sizinlə vidalaşmaq istəyirəm, — o dedi, — və həmişəlik. Siz yeni- 
dən mənim düşmənlərimin əhatəsinə düşəcəksiniz və dərhal sizdə 
yanlış fikirlər yaranmağa başlayacaq. Mən həmişə istədiyim adamı 
heç bir xətaya yol vermədən valeh etməyi bacarmışam: hətta siz, əziz 
dostum — icazə verin, sizə həyatımda ilk dəfə belə müraciət edim, 
— hətta siz də məndən tamamilə ayrı təəssüratlarla ayrılırsınız və 
bunları heç zaman unutmayacaqsınız. Səyahətimiz çox qısa olsa da, 
xoşagəlməz təəssüratlar çox ola bilərdi. Lakin indi bunların hamısına 
son qoyuldu və biz bir-birimizə yenidən düşmənik. Bizim qısamüd- 
dətli barışığa əsaslanıb mənim nə dərəcədə təhlükəli olduğumu 
nəzərə alın və o axmaqlara söyləyin ki, — o, barmağı ilə şəhəri gös- 
tərdi, — mənə saymazlıq göstərməzdən əvvəl yaxşı-yaxşı fikirləşsinlər. 


X fəsil 
NYU-YORKDA BAŞ VERƏN HADİSƏLƏR 


Mən Ballantreni qabaqlamaq istədiyim barədə artıq söyləmiş- 
dim və kapitan Makmertrinin köməkliyi ilə buna asanlıqla nail ola 
bildim. Bortun birindən Ballantrenin oturduğu qayığı yavaş-yavaş 
yüklədikləri zaman o biri bortdan məni yüngül bir yalikə alıb dərhal 
da sahilə çıxardılar. Milordun şəhərin ətrafında məskunlaşdığı mali- 
kanəni bacardığım qədər tez axtarıb tapmağa çalışdım. Bu, gözəl bir 

bağın içində yerləşən, hər cür xidməti olan geniştutumlu münasib 
bir ev idi. Malikanənin anbarı da, pəyəsi də, at tövləsi də var idi ki, 
mən milordu məhz burada tapdım. Məlum oldu ki, o, təsərrüfat 
işlərinə aludə olub, vaxtının çox hissəsini burada keçirir. Mən cəld 
oraya götürülüb, bütün yenilikləri təngnəfəs ona çatdırdım. Amma 
məlum oldu ki, bunlar artıq yenilik deyil, çünki həmin müddət 
ərzində bir neçə gəmi “Müqayisəolunmaz”ı arxada buraxmışdı. 

— Biz artıq sizi çoxdan gözləyirik, — milord dedi, — və son vaxtlar 
sizi bir də görəcəyimizə bütün ümidimizi itirmişdik. Mən sizin əlinizi 
yenidən sıxdığıma görə şadam, Makkellar. Mən gəminin məhv oldu- 
ğundan artıq qorxmağa başlamışdım. 

— Ah, milord, — mən ucadan dedim, — Allahın iradəsi ilə kaş 
belə olaydı və bu daha yaxşı idil 

— Yox, niyə ki, — o, qaşqabaqlı dedi. — Bunun nəyi yaxşıdır? Xeyli 
hesab yığılmışdır və mən, hər halda, onu ödəməyə başlamalıyam. 

Mən ona həyatının təhlükədə olduğunu bildirdim. 

— Aydındır, — o dedi, — bura Derrisdir deyil və mən artıq təhlükə- 
sizlik tədbirləri görmüşəm. Onun niyyətindən o, bura gələnə kimi 
xəbər tutmuşuq. Mən qardaşım üçün layiqli görüş təşkil etmişəm. 
Tale mənim üzümə gülmüşdür. Mən burada onu 1745-ci ildən tanı- 
yan Olbenidən olan bir tacirlə tanış olmuşam. Tacirin əlində onun 
qətldə iştirakı ilə bağlı əsaslı dəlillər vardır. Öldürülən də Olbenidən 
olan Çu adlı bir şəxsdir. Mənim Ballantreni kandardan içəri burax- 
madığımı gördükdə, yəqin ki, heç kim təəccüblənməyəcək. Ona 
mənim uşaqlarımla ünsiyyətə girməsinə və arvadımla salamlaşma- 
sına imkan verilməyəcək. Özünü isə artıq qardaş hesab etməsəm 
belə dinləməyə hazıram. Əks halda özümü böyük həzzdən məhrum 
etmiş olaram, — milord əlini silə-silə sözünü tamamladı. 

O, məktub yazaraq əyalət rəhbərlərini dəvət etmək məqsədilə 
xidmətçisini tələsik onların yanına göndərdi. Onların hansı adla 
dəvət olunduğunu indi xatırlamasam da, hər halda, hamısı 
gəlmişdi. Qatı düşmənimiz peyda olduğu zaman o, milordu evin 
qarşısındakı kölgəli xiyabanda qubernatorun və digər notablilərin! 
əhatəsində tapdı. Eyvanda oturmuş miledi həyəcanla ayağa qalxıb, 
uşaqları tələsik evə apardı. 


, ! Notabli — zadəganlığın və varlı tacir təbəqəsinin vacib simaları — “şəhərin 
ataları” 

Belində şpaqa, gözəl geyinmiş Ballantre toplaşanlara təzim 
etdikdən sonra başını endirərək milordla rəsmi salamlaşdı. Milord 
onun salamını almadan qaşqabaqla qardaşına baxdı. 

— Yaxşı, ser! — o, nəhayət, dilləndi. — Sizi hansı qara yellər qova- 
raq buralara, artıq adınızı ləkələdiyiniz (ümumi şərəfimizə xələl gətirsə 
də) bu ölkəyə gətirmişdir? 

— Milord, yaxşı olardı ki, nəzakət qaydalarını unutmayasınız! 
— Ballantre qəzəblə dedi. 

— Mən məntiqə uyğun olanı unutmuram, – milord etirazını bil- 
dirdi, — amma istərdim ki, sizə öz vəziyyətiniz aydın olsun. Az tanın- 
dığınız yerlərdə zahiri görüntülərə, bəlkə də, əməl etmək olardı, 
amma burada bütün bunlara tamamilə ehtiyac yoxdur. Birbaşa nəzə- 
rinizə çatdırmalıyam ki, sizdən qəti imtina edirəm. Siz, demək olar ki, 
məni iflasa uğratmağa müvəffəq olmusunuz, bundan savayı, ən 
böyük zərbəni qoca atamıza vurmusunuz və onun ölümünə bais 
olmusunuz. Cinayətlərinizi qanundan gizlədə bilmisiniz, amma quber- 
nator dostum ailənin sizdən müdafiə olunmasına söz vermişdir. Özü- 
nüzü qoruyun, ser! — milord əlağacı ilə qardaşını hədələyərək çığırdı. 
— Əgər məlum olsa ki, mənim ev adamlarım barədə bir kəlmə belə 
söz danışmısınız, o zaman qanun sizə həddinizi bildirəcək. 

— Ah, deməli beləl — Ballantre asta-asta danışmağa başladı. 
— Demə, qürbətdə olmağın öz üstünlükləri varmışl Bildiyimə görə, 
bu centlmenlərin bizim tarixçədən xəbəri yoxdur. Onlar bilmirlər ki, 
Derrisdirin lordu mənəm, onlar bilmirlər ki, siz kiçik qardaşsınız və 
ailədə xəlvəti razılaşmanın köməyi ilə mənim yerimi zəbt etmisiniz, 
onlar bilmirlər ki (yoxsa sizi yaxına buraxmazdılar), Allahın hökmü 
ilə torpağımızın hər akrı! və sizin məni məhrum etdiyiniz hər pens 
mənə məxsusdur. Siz isə oğru, yalançı və xəyanətkar qardaşsınız. 

— General Klintonl — mən qışqırdım. — Bu yalanlara inanmayın. 
Mən malikanənin işlər müdiriyəm və şəhadət verirəm ki, onun 
sözlərində zərrə qədər də həqiqət yoxdur. O, sürgün edilmiş qiyamçı 
olub, muzdlu casusdur, — onun tarixçəsi məhz bunlardan ibarətdir. 

Beləliklə, mən də onun rüsvayçılıqları barədə qızğınlıqla söz açdım. 

— Möhtərəm cənab, — qubernator Ballantreyə sərt bir tərzdə 
müraciət etdi. — Mən barənizdə sizin təsəvvür etdiyinizdən çox bili- 
rəm. Sizin bizim yerlərdəki əməlləriniz barədə müfəssəl məlumatlar 


! Akr — İngiltərədə və Amerikada yer ölçüsü 

aşkarlanmışdır. Yaxşı olardı ki, məni cinayət işi açılması barədə 
sərəncam verməyə təhrik etməyəsiniz. Burada bir məqam da mister 
СеКоБ Çunun öz əmlakı ilə birgə yoxa çıxması ilə bağlıdır. Digər 
məsələ isə sizin külli miqdarda pula və qiymətli əşyalara malik olma- 
ğınızla yanaşı, bizim Olbenidən olan kapitanın sizi Bermud ada- 
larında gəmiyə götürdüyü zaman oraya haradan gəlməyinizdir. İna- 
nın ki, mən yalnız sizin nəslə olan diqqətimə və ləyaqətli dostum 
lord Derrisdirə olan hörmətimə görə bütün bunlara göz yumuram. 

Notablilər onun bu sözlərini razılıqla qarşıladılar. 

— Anladım ki, — rəngi ağappaq olmuş Ballantre dilləndi, — bu 
ucqar yerdə nə dərəcədə qanuni olmasından asılı olmayaraq, hər 
cür təmtəraqlı titul adamların gözünü bağlamışdır. Belə olduğu 
halda, mənə yalnız milordun qapısının ağzında acından ölmək qalır 
və o zaman qoy mənim cəsədim onun evinin bəzəyinə çevrilsin. 

— Bu təmtəraqlı sözlər nəyə lazımdır? — milord ucadan dedi. — Siz 
gözəl bilirsiniz ki, bunlar mənim vecimə də deyil. Yeganə məqsədim 
özümü iftiralardan, evimi isə sizin müdaxilənizdən qorumaqdır. Sizə 
seçim təklif edirəm: mən elə ilk gəmi ilə İngiltərəyə qayıtmağınız 
üçün yol xərcini ödəyirəm və siz oraya qayıdıb, hökumətə xidmə- 
tinizi davam etdirmək üçün müəyyən vasitələr axtarırsınız. Amma 
Allah şahiddir ki, mən sizi daha çox quldur kimi görməyi arzula- 
yıram. Yox, əgər bu, sizi qane etmirsə, o zaman burada qala bilər- 
siniz. Mən Nyu-Yorkda yaşamaq üçün lazım olan minimal məbləği 
müəyyənləşdirə bilmişəm və sizin üçün bu ölçüdə həftəlik vəsait 
ayırmağa hazıram. Əgər siz əvvəlki təki öz zəhmətinizlə vəziyyətinizi 
yaxşılaşdırmaq qabiliyyətinə malik deyilsinizsə, onda məhz indi 
buna alışmaq üçün münasib vaxt yetişmişdir. Amma yadınızda 
saxlayın, — milord yekunda əlavə etdi, — mənim şərtim dəyişməzdir: 
məndən savayı ailəmin heç bir üzvü ilə bir kəlmə də danışmırsınızl 

Ballantrenin rəngi elə ağarmışdı ki, bu vaxta kimi heç bir adamı 
belə vəziyyətdə görməmişdim. Amma o, özünü şax saxlamışdı. 

— Məni burada, — o danışmağa başladı, — tamamilə layiq olma- 
dığım bir şəkildə qarşıladılar. Lakin mən qaçmaq barədə düşün- 
mürəm. Yaxşı, sədəqənizi verə bilərsiniz. Mən onu xəcalət çəkmə- 
dən qəbul edirəm. Çünki sizin sonuncu köynəyiniz kimi, elə o da 
mənə məxsusdur. Bu centlmenlər məni yaxından tanıyana kimi 
burada qalacağam. Mənə elə gəlir ki, onlar artıq bəzi şeyləri başa 

düşməyə başlayıblar. Onu da anlayıblar ki, nə qədər ailə şərəfinin 
qayğısına qalsanız da, mənim şəxsimdə onun alçalmasına tab 
gətirə bilmirsiniz. 

— Bütün bunlar gözəl sözlərdir, — milord dedi, — amma bu sözlər 
həm bizim üçün, həm də sizi çoxdan tanıyan digər adamlar üçün 
heç bir məna kəsb etmir. Sizə indi daha çox əlverişli olanı qəbul 
edirsiniz. Qoy olsun, amma boşboğazlıq etməyin: cəsarət edib sizi 
inandırıram, belə nankorluq etməkdənsə, susmağınız sizə daha çox 
xeyir gətirə bilər. 

— Siz mərhəmətdən danışırsınız, milord? — Ballantre səsini 
qaldırıb, hədələyici tərzdə barmağını irəli uzatdı. — Arxayın ola bilər- 
siniz, mənim mərhəmətim sizdən əskik olmayacaq. İndi isə mənə 
elə gəlir ki, bu centlmenlərdən kənarlaşmağın vaxtıdır. Deyəsən, 
biz öz ailə məsələlərimizlə onları darıxdırdıq. 

Ballantre onların hər birinə təntənəli şəkildə təzim etdikdən 
sonra şpaqasını qaydaya salıb, hamını heyrət içində buraxaraq 
oranı tərk etdi. Belə ki, şəxsən məni təkcə onun sözləri deyil, həm 
də milordun qərarı təəccübləndirdi. 

İndi də bu ailənin yeni mübahisə zolağına daxil olurduq. Bal- 
lantre milordun fərz etdiyi dərəcədə köməksiz deyildi. Əlinin altında 
qızıl işlərinin mahir ustası olan ona çox sədaqətli bir şəxs var idi. 
Milordun ayırdığı vəsait onların hər ikisinin yaşayışını tam təmin 
edirdi. Amma onun sözlərinə görə, bu vəsaitin az olduğu düşünülə 
bilərdi. Beləliklə, Sekundra Dassın bütün qazancını toplayıb, öz 
planlarını həyata keçirmək üçün istifadə edə bilərdilər. Onların 
məhz belə hərəkət edəcəklərinə şübhə etmirdim. 

Bütün ehtimallara görə, Ballantrenin məqsədi ona zəruri olan 
pulu toplamaq, sonra isə nə vaxtsa dağlarda gizlədiyi dəfinənin 
arxasınca yollanmaq idi. Əgər o, buna qane olardısa, o zaman hər 
şey həm onun, həm də bizim üçün yaxşılığa doğru dəyişərdi. Amma 
bədbəxtlikdən, o, öz qəzəbinin qurbanına çevrilmişdi. Qayıtdıqdan 
sonra ona qarşı yönəlmiş kütləvi həqarətdən (ümumiyyətlə, onun 
buna necə dözə bilməsi məni təəccübləndirirdi) daim əzab çəkirdi 
və qədim bir məsəldə deyildiyi kimi, özünü pərişan etmək üçün 
burnunu kəsməyə belə hazır adama oxşamağa başlamışdı. Belə- 
liklə, o, özünü hamının qarşısında o dərəcədə rüsvay etmişdi ki, 
bu, milordun da şərəfinə xələl gətirirdi. 

O, özünə şəhərin kasıb məhəllələrinin birində taxtadan düzəldil- 
miş bir ev seçmişdi. Ev akasiya ağaclarının yarımçıq kölgə saldığı 
xəlvət bir yerdə idi. Divarın fasadı boyu it damına oxşar dəlik açılmış 
və oyuğun qarşısında balaca bir piştaxta düzəldilmişdi ki, buranın 
əvvəlki sahibi onun üzərinə öz mallarını düzürmüş. Görünür, elə bu, 
Ballantrenin diqqətini cəlb etmiş və onda sonrakı fəaliyyəti üçün 
müəyyən fikirlər oyada bilmişdi. Məlum oldu ki, o, quldur gəmisində 
iynə ilə rəftar etməyi öyrənmişdi. Hər halda, bu sənəti elə səviyyədə 
mənimsəyə bilmişdi ki, lazım gələndə özünü dərzi kimi qələmə verə 
bilsin. Onun qisasının nöqtəsi də məhz bunda idi. Oyuğun qarşı- 
sında belə bir lövhə asılmışdı: 


CEMS DÜRİ 
(əvvəllər sahib Ballantre adlanardı) 
GEYİMLƏRİN TƏMİRİ VƏ GÖZƏNMƏSİ 


SEKGONDRA DASS 
(iflasa uğramış Hindistanlı centlmen) 
ZƏRGƏRLİK İŞLƏRİ 


Lövhənin altında isə Ballantre dərzilər sayağı əyləşib, əlində iynə 
eşələnirdi. “Eşələnirdi” ona görə deyirəm ki, müştərilər əsasən 
ЗеКипагапт yanına gəlirdilər və Ballantrenin dərziliyi Penelopanın 
ipliyinə daha çox uyğun gəlirdi. O, bu şəkildə heç zaman özünə 
çörəkpulu qazana bilməzdi, amma Düri soyadının bu lövhəni bəzə- 
məsi ona kifayət edirdi, indi o, bu şərəfli soyadın sələfi olaraq qarda- 
şının simicliyinin canlı nümunəsi kimi bardaş qurub oturmuşdu. 
Onun kələyi qismən baş tutmuşdu. Çünki şəhərdə bəzi şayiələr gəz- 
məyə başlamış və bu da milorda qarşı xeyli adamda nifrət hissi 
yarada bilmişdi. Milord qubernatorun ona qarşı olan iltifatı sayəsində 
müdafiəsini təmin etməyə müvəffəq olmuşdu. Amma miledi həm- 
yerlilərinin xüsusi ehtiramını qazana bilmədiyindən xoşagəlməz 
eyhamların hədəfinə çevrilmişdi. Qadın məclislərində, adətən, ənə- 
nəvi olan əl işləri barədə söhbətlər getdiyi zaman o, bu barədə danış- 
mağı ağlına belə gətirməzdi, dəfələrlə mən onun belə məclislərdən 
pörtmüş vəziyyətdə qayıtdığının şahidi olmuşdum və həmişə qonaq 
getmək lazım gəldiyi zaman tərəddüd edərdi. 

Bu müddət ərzində milord öz rahat malikanəsində yaşayır, 
doğma adamların köməyindən istifadə edərək təsərrüfat işləri ilə 

məşğul olur, qalan şeylərə isə laqeyd yanaşardı. O, kökəlmiş, sifəti 
canlı və qayğılı görünürdü. Bərk istilər belə onu sıxmırdı. Miledi isə 
başına gələn fəlakətləri unudub, atasının ona miras qoyduğu bu 
cənnətməkana görə gecə-gündüz Allaha dua edirdi. O, pəncərədən 
Ballantrenin necə alçalmasını görmüşdü və o gündən etibarən, 
sanki, rahatlıq tapmışdı. Mən isə əksinə, rahat ola bilmirdim. Vaxt 
keçdikcə milordun üzündə xəstəhal cəhətlər sezməyə başladım. 
Şübhəsiz, o, xoşbəxt idi, amma bunun səbəbini gizli saxlayırdı. Hətta 
ailə üzvləri ilə bir yerdə olduğu vaxtlarda belə beynini hansısa dalğın 
fikirlər məşğul edərdi. Və nəhayət, onun şəhərdə sevgilisinin oldu- 
ğundan (hər halda, bu, bizim heç birimizə yaraşmazdı) şübhələn- 
məyə başladım. Buna baxmayaraq, o, nadir hallarda harasa gedərdi 
və bütün günü işi başından aşırdı. Nəzərimcə, o, səhərlər, mister 
Aleksander dərsləri ilə məşğul olduğu zaman yalnız qısa müddətdə 
aradan çıxırdı. Özümə haqq qazandırmaq naminə qeyd etməliyəm ki, 
milordun ağlının tam bərpa olması ilə bağlı məsələdə hələ də müəy- 
yən şübhələr məni rahat buraxmırdı. Lakin şəhərdə dolaşmaqda 
olan düşmənimizin yaxında olması sayıqlığını artırmışdı. Ona görə də 
mister Aleksanderə yazı və hesab dərsi dediyim məşğələnin vaxtını 
müəyyən bəhanə ilə dəyişib, ağamı izləməyə yollandım. 

O, hər səhər havanın necə olmasından asılı olmayaraq, qızıl 
dəstəkli əlağacını götürüb, şlyapasını peysərinə sarı itələyər (bu, 
fikrimcə, vərdişdən irəli gəlirdi) və adəti üzrə gəzintiyə yollanardı. 

Bu gün o, əvvəlcə xiyabanı keçib, qəbiristanlığa doğru getdi və 
orada bir qədər oturub, nə barədəsə düşünməyə başladı. Sonra 
isə dənizin sahilinə tərəf istiqamət alıb, sahilboyu gedərək Ballant- 
renin daxmasına yaxınlaşdı. Milord, artıq havadan və mənzərədən 
zövq alan adamlar təki cəld və inamla addımlayırdı. Düz daxmanın 
qarşısında əlağacına söykənərək dayandı. Bu məhz Ballantrenin öz 
piştaxtasının arxasında oturub, iynə ilə eşələndiyi vaxta təsadüf 
edirdi. Qardaşlar donuq gözlərlə bir-birinə baxmağa başladılar. 
Sonra isə milord gülümsəyərək yoluna davam etdi. 

Yalnız iki dəfə lüzumsuz yerə onu izləməli olmuşam. Elə bu da 
onun gəzintisinin məqsədini və anlaşılmaz sevincinin gizli mənbəyini 
müəyyənləşdirmək üçün kifayət edib. Bəs milordun sevgilisi barədə 
nə demək olardı: onu ilhamlandıran sevgisi yox, nifrəti idi. Bəlkə də, 
bəzi moralistləri nəticə qane edirdi, amma etiraf edirəm ki, bu, məni 

dəhşətə gətirirdi. Qardaşlar arasında olan bu münasibət özlüyündə 
çox pis olmaqla yanaşı, gələcək fəlakətlərə də səbəb ola bilərdi. 
Buna görə də qərara aldım ki, elə ilk imkan düşən kimi qısa yolla 
gedib milordu qabaqlayım və qardaşların görüşünü gizlicə müşa- 
hidə edim (hər halda, bu, mənim cürbəcür vəzifələri icraetmə səla- 
hiyyətimdən irəli gəlirdi). 

Təxminən, birhəftəlik fasilədən sonra, bir qədər gecikməli olsam 
da, gəlib, məsələnin belə bir istiqamət aldığını gördükdə heyrətlən- 
dim. Ballantrenin daxmasının yaxınlığında satıcı tərəfdən müştərilə- 
rinin rahatlığının təmin edilməsi məqsədi ilə nə vaxtsa bir skamya 
düzəldilmişdi. Bax elə həmin skamyada milord çənəsini əlağacına 
söykəyib oturmuş və sakitcə gəmiləri və limanı seyr edirdi. Cəmisi 
bir neçə addım kənarda isə qardaşı tikişlə məşğul olurdu. Hər ikisi 
susurdu. Milord hətta qardaşına tərəf baxmırdı da. Xatırladığıma 
görə, bu yaxınlıqdan böyük həzz alırdı. 

O, həmin yerdən təzəcə aralanmışdı ki, özümü ona yetirdim. 

— Milord, milord, — mən dedim, — axı bu, sizə yaraşmır. 

— Bu, mənim üçün ən yaxşı dərmandır, — o cavab verdi və bu 
sözlər özlüyündə qəribə olsa da, təkcə onlar deyil, həm də milordun 
səsinin ahəngi məni hiddətləndirdi. 

— Mən sizi pis hisslərə aludə olmaqdan çəkindirməyə borclu- 
yam, milord, — mən dedim. – Bilmirəm, bundan daha çox əzab 
çəkən nə olacaq: qəlbiniz, yoxsa idrakınız, — amma siz hər ikisini 
məhv edə bilərsiniz. 

— Siz nə başa düşürsünüz? – o dedi. — Məgər siz nə vaxtsa 
kədərdən bu dərəcədə əzab çəkmisinizmi? 

— Hətta sizi nəzərə almasaq belə, — mən əlavə etdim, — axı baş- 
qalarını da ifratçılığa sürükləyirsiniz. 

— Əksinə. Mən onun qürurunu sındırıram. 

Beləliklə, həftənin qalan günlərini də milord hər səhər gedib 
həmin skamyada otururdu. Skamya akasiyaların kölgəsində qurul- 
muşdu. Buradan buxta və gəmilər əsrarəngiz bir şəkildə görünür, öz 
işlərinə başı qarışmış dənizçilərin nəğmələri eşidilirdi. 

Onlar beləcə sükut içində və hərəkətsiz oturardılar. Təkcə 
Ballantre iynə ilə işləyib, dişi ilə sapı qırır və özünü dərzilər kimi 
aparırdı. Mən də hər gün ora gedib, həm özümə, həm də qardaş- 
lara təəccübümü gizləyə bilmirdim. Milord dostlarından kimləsə 

orada rastlaşdığı zaman onlarla mehribancasına söhbət edib baş- 
larını qatır, buraya zəhmətə qatlaşan qardaşına (milordun fərəhinə 
rəğmən) xeyirli məsləhətlər vermək üçün gəldiyini bildirirdi. Hətta 
Ballantre də bütün bunları qaşqabaqla olsa da, sakitcə qarşılayırdı. 
Amma təkcə Allah bilirdi, daha doğrusu, şeytan bilirdi ki, onun 
məqsədi nə idi. 

Payız mövsümünün sakit və aydın günlərindən biri idi. Belə 
günləri oralarda “hindu yayı” adlandırırlar. Bütün meşə qızılı və tünd- 
qırmızı rəngə boyanmışdı. Birdən Ballantre iynəni kənara qoyub, 
son dərəcə şən bir əhvali-ruhiyyə aldı. Hesab edirəm ki, o, çoxdan 
buna sakitcə hazırlaşırdı. Çünki hər şey çox təbii təsir bağışlayırdı. 
Amma onun üçün xoşagəlməz olan vəziyyətdə uzun sürən sakit- 
liyinə gözlənilmədən son qoyması mənə qəribə göründü. 

— Henri, — o dedi, — mən bu dəfə səhvə yol verdim, sən isə bun- 
dan istifadə etməyi ağılla bacardın. Dərzi oyunbazlığına bu gündən 
etibarən son qoyuldu və etiraf etməliyəm ki, sən mənə qalib gəldin, 
— təbrik edirəm. Boynuma alıram ki, sən düzgün hərəkət edə bildin 
və buraya gəlişinlə məni bezdirdin. 

Milord bir kəlmə də demədi, sanki, Ballantre hələ də susmaqda 
davam edirdi. 

— Qulaq as, — o davam etdi, — qaşqabağını sallama, bu, sənə 
yaraşmır. Sən indi özünü bir qədər mərhəmətli aparmalısan, çünki 
mən özümü (inan mənə) təkcə məğlub hesab etmirəm. Bilirsən, mən 
bu məzhəkəni bir təşəbbüsü həyata keçirmək məqsədi ilə zəruri 
məbləğdə pulu toplamaq üçün oynayırdım. Amma səmimi etiraf edi- 
rəm ki, buna iradəm çatmadı. Sən, əlbəttə, istərdin ki, mən bu şəhəri 
tərk edim. Elə mən də bu fikirdə idim. Sənə bir təklif edərdim, daha 
doğrusu, sizdən mərhəmət göstərməyinizi xahiş edərdim, milord. 

— Xahiş edə bilərsən, — milord dedi. 

— Bəlkə də, sən mənim bu ölkədə çoxlu var-dövlətimin gizlədil- 
diyini eşitmisən. Vacib deyil, sən bunu eşitmisən, ya yox, amma bu, 
həqiqətdir. Mən bu var-dövləti gizlətdiyim yerdən çıxarmalıyam, 
onun yeri yalnız mənə məlumdur. Sərvətimin geri qayıtması indi 
mənim yeganə arzumdur. Belə ki, bu var-dövlət, şübhəsiz, mənə 
məxsusdur və inanıram ki, sənin ona qarşı heç bir iddian ola bilməz. 

— Gedib onları əldə eləyə bilərsən, — milord dedi. — Mən etiraz 
etmirəm. 

— Çox gözəl, — Ballantre davam etdi, — amma bunun üçün mənə 
adamlar və nəqliyyat vasitələri lazımdır. Oraya yol uzaq və çətin 
olmaqla yanaşı, həm də vəhşi hindularla doludur. Ya sən məni əvvəl- 
cədən öz hesabına zəruri vəsaitlə təmin elə, ya da münasib bilirsənsə, 
borc şəklində ver və mən geri döndüyüm zaman qaytararam. Bundan 
sonra isə arxayın ola bilərsən: bir daha sən məni görməyəcəksən. 

Milord inadla düz onun gözlərinə baxdı, üzündə istehzalı bir 
təbəssüm yaransa da, heç bir söz demədi. 

— Henri, — Ballantre çox sakit, lakin gərginlik içində geri çəkilərək 
davam etdi, — Henri, sənə müraciət etməyi özümə şərəf bildim. 

— Qedək evə, — milord mənə müraciət etdi və mən artıq çoxdan 
buna hazır idim. O ayağa qalxdı, qəddini düzəltdi, şlyapasını qay- 
daya saldı və heç bir söz demədən sahilboyu ağır-ağır addımla- 
mağa başladı. 

Bir anlıq mən özümü itirdim və qardaşlar arasındakı münasibət- 
lərin belə istiqamət alması mənə çox ciddi göründü. Ballantre yeni- 
dən iynəsini işə salıb tikişlə məşğul olmağa başladı. Mən milorda 
çatmaq qərarına gəldim. 

— Ağlınız başınızdadır? — ona çatdığım zaman çığırdım. — Doğru- 
danmı, siz belə gözəl imkanı əldən buraxırsınız? 

— Doğrudanmı, siz ona hələ də inanırsınız? — milord soruşdu 
və mən bu sözlərdə iztehza hiss etdim. 

— Qoy şəhərdən rədd olub getsin! — mən qışqırdım. — Qoy hara 
istəyir, necə istəyir, təki çıxıb getsinl 

— Mən öz sözümü dedim, — milord etirazını bildirdi. — Siz isə öz 
fikrinizdə qala bilərsiniz. İndi isə bu söhbətə son qoyaq. 

Amma mən hələ də Ballantreni başdan eləmək barədə fikrimdə 
qalırdım. Çünki onun öz dərziliyinə necə itaətkarcasına qayıtdığını 
həyəcansız xatırlaya bilmirəm. Heç bir adam, xüsusilə də Ballantre 
bu qədər fasiləsiz təhqirlərə tab gətirə bilməzdi. Havadan qan iyi 
gəlirdi. And içdim ki, heç nədən çəkinmədən cinayətin baş vermə- 
sinə azca olsa belə imkan yaratmayacağam. Ona görə də həmin 
gün milordun kabinetinə gedib, ona hansısa təsərrüfat işləri ilə 
məşğul olduğu zaman yaxınlaşdım. 

— Milord, — mən dedim. — İmkan düşdüyü üçün mənə məxsus cid- 
di məbləğdə pul vəsaitini bir işə sərf etmişəm. Lakin bədbəxtlikdən, 
həmin pullar Şotlandiyada saxlanılır və onları geri qaytarmaq üçün 

+ bir elə də az vaxt tələb olunmur. Məsələ isə gözləməyi xoşlamır. İlti- 
fat göstərib, mənə lazım olan pulu veksel vasitəsilə verə bilərsinizmi? 
O, xeyli müddət mənə baxdı. Sanki, fikirlərimi oxumaq istəyirdi. 

— Mən heç vaxt sizdən kapitalınız barədə soruşmamışam, Mak- 
kellar, — o dedi. — Lakin bildiyimə görə, sizin sığorta vəsiqəsində 
göstəriləndən başqa bir fartinqiniz də yoxdur. 

— Mərhəmətiniz sayəsində mən çoxdan sizə xidmət edirəm və 
heç vaxt sizə yalan söyləməmişəm. Bu günə kimi heç vaxt sizdən 
borc istəməmişəm, – mən dedim. 

— Borc, amma kimin üçünə — o, sakit cavab verdi. — Ballantre 
üçün? Nədir, siz məni axmaq hesab edirsiniz, Makkellar? Birdəfəlik 
başa düşün. Mən bu yırtıcını öz bildiyim kimi əhliləşdirirəm. Nə 
qorxu, nə də təəssüf hissi mənə təsir göstərə bilməz və gərək sizdən 
daha bacarıqlı yalançı olsun ki, məni aldada bilsin. Mən xidmət 
tələb edirəm, özü də sədaqətli xidmət göstərməyi. Məndən gizlicə 
silahlanıb, bütün işləri korlamağı və mənim pullarımdan istifadə 
edərək düşmənimə qalib gəlməyinizi istəmirəm. 

— Milord, — mən dedim, — mən nə üçün belə bağışlanmaz 
məzəmmətlərə layiq görülürəm? 

— Fikirləşin, Makkellar, — o cavab verdi, — başa düşərsiniz ki, bu 
məzəmmətlər tam yerinə düşür. Şəxsən sizin kələk işlətmək cəh- 
diniz bağışlanmazdır. Əgər siz bu pulların köməyi ilə mənim göstə- 
rişlərimi pozmadığınızı sübut edə bilsəniz, o zaman mən sizdən 
səmimi-qəlbdən üzr istəyərəm. Lakin siz bunu edə bilmirsinizsə, 
onda sizin davranışınıza verdiyim əsl ad ilə barışmalısınız. 

— Əgər hesab edirsinizsə mənim niyyətimdə xeyrinizə olmayan 
nəsə var... — mən danışmağa başladım. 

— Mənim köhnə dostum, — o dedi, — gözəl bilirsiniz ki, mən sizin 
barənizdə düşünürəm. Bax əlimi tam səmimiyyətlə sizə uzadıram, 
amma pula gəldikdə bir fartinqin söhbəti ola bilməzl 

Uğursuzluğa düçar olduğumdan tez öz otağıma çəkilib məktub 
yazdım və onu limana apardım. Bildiyimə görə, ticarət gəmisi səfərə 
hazırlaşırdı və Ballantrenin daxmasının qarşısına hələ qaranlıq çök- 
məmişdi. Qapını döymədən içəri daxil olduğum zaman onu öz hind- 
lisi ilə şam yeməyinə oturub, südlü sıyıq yediklərini gördüm. Otaq 
kasıb olsa da, təmiz idi. Rəflərə bir neçə kitab düzülmüşdü. Küncdə 
isə Sekundranın skamyası dayanmışdı. 


370 


— Mister Balli, — mən dedim. — Şotlandiyada mənim, demək 
olar ki, beş yüz funtum var və o pulları işlədiyim müddət ərzində top- 
laya bilmişəm. Bax o gəmi ilə həmin pulların bura gətirilməsi barədə 
sərəncam yola salınacaqdır. Cavab gələn kimi o pullar dərhal sizə 
çatacaqdır, lakin sizin bu gün milorda söylədiyiniz şərtlər daxilində. 

O, masanın arxasından qalxıb mənə yaxınlaşdı və çiynimdən 
yapışaraq gülümsəyə-gülümsəyə üzümə baxdı. 

— Buna baxmayaraq, siz pulu çox sevirsinizl — o dedi. — Yalnız 
mənim qardaşımı nəzərə almasaq, siz pulu həyatda hər şeydən çox 
sevirsiniz. 

— Mən qocalıq və səfalətdən ehtiyatlanıram, — mən dedim. — Bu 
isə tamam başqa məsələdir. 

— Mübahisə etməyəcəyəm. Bunu necə istəyirsiniz elə də adlandı- 
rın. Ax, Makkellar, Makkellar, bu gəlişiniz, heç olmasa, mənə qarşı 
azca sevginizdən irəli gəlsəydi, təklifinizi böyük sevinclə qəbul edərdim! 

— Necə istəyirsiniz elə də fikirləşin, — mən qəzəblə cavab verdim. 
— Mənə utanc gətirsə də, bu daxmada şərəfinizə xələl gəlməsinə 
dözə bilmirəm. Bu, mənim yeganə və ilk istəyim olmasa da, həqi- 
qətdir. Mən həvəslə sizi buradan xilas edərdim. Mən pulları sizi sev- 
diyim üçün təklif etmirəm, amma Allah şahiddir ki, bu, nifrətdən də 
irəli gəlmir. Buna mən özüm də təəccüblənirəm. 

— Ax, — o, hələ də əllərini götürmədiyi çiynimi yüngülcə silkələ- 
yərək dedi. — Siz mənim barəmdə düşündüyünüzdən daha çox nara- 
hat olursunuz. “Buna mən özüm də təəccüblənirəm”, — o, mənim 
söylədiklərimi təkrar etdi və mənə elə gəldi ki, o, hətta səsimin 
ahəngini də təqlid elədi. — Siz namuslu adamsınız, buna görə də 
mən sizi bağışlayıram. 

— Bağışlayın?! — mən çığırdım. 

— Sizi bağışlayıram, — o, çiyinlərimi buraxıb dedi və arxasını 
mənə çevirdi. Sonra yenidən mənə sarı çönüb davam etdi: — Mak- 
kellar, mənim sizin pullarınızdan istifadə edəcəyimi yanlış fikirləşir- 
siniz. Doğrudanmı, siz elə düşünürsünüz ki, mən məğlubiyyətlə 
barışmışam? Qulaq asın: həyatım layiq olmadığım uğursuzluqlarla 
doludur. Bu səfeh şahzadə Çarli parlaq təşəbbüslərimi məhv etdi: 
bu, mənim Birinci məğlubiyyətim oldu. Parisdə mən yenidən şöhrət 
pillələri ilə yüksəyə qalxmağa nail oldum, bu dəfə sırf təsadüf 
nəticəsində məktub kənar bir şəxsin əlinə keçdi və yenə də hər şeyi 

itirdim. Üçüncü dəfə xoşbəxtliyə cəhd etdim: ağlagəlməz qoçaqlıq 
sayəsində Hindistanda özümə mövqe qazana bildim və birdən 
Klayv! peyda oldu, racəliyimin? külü göyə sovruldu. Zorla tör-tökün- 
tüdən canımı qurtarıb, yeni Eney? kimi Sekundra Dassı da kürə- 
yimə alıb oradan uzaqlaşdım. Üç dəfə yüksək mənsəbə sahib olmu- 
şam. Baxmayaraq ki qırx üç yaşım hələ tamam olmayıb. Mən dün- 
yanı elə tanıyıram ki, ahıl yaşına çatmış az adam onu belə tanıya 
bilər. Qəsr də görmüşəm, düşərgə də. Qərbdə də olmuşam, Şərq- 
də də, mən hər vəziyyətdən çıxmağın min cür yolunu bilirəm. İndi 
gücümün və idrakımın çiçəklənən dövründə həm xəstəlikdən, həm 
də yersiz şöhrətpərəstlikdən xilas olmuşam. Beləliklə, mən bütün 
bunlardan imtina edirəm. Hazırda isə mənim üçün fərqi yoxdur, 
mən öləcəyəm və dünyanın məndən xəbəri olmayacaq. Mənə yalnız 
bir şey lazımdır və ona nail olacağam. Özünüzü qoruyun, divarlar 
uçan zaman qalıqları altında qalmayasınızİ 

Fəlakətə mane ola biləcəyimə bütün ümidlərimi itirmiş halda, 
onun yanından çıxdığım zaman burada dumanlı da olsa, bir can- 
lanma müşahidə edə bildim. Diqqətlə baxdıqda limanda təzəcə löv- 
bər salmış böyük bir gəmi gördüm. Qəribədir ki, mən onu necə 
biganə seyr etməyi bacardım. Axı onunla buraya hər iki Derrisdir 
qardaşlarının ölümü təşrif gətirmişdi. Onların mübarizəsi ilə bağlı bu 
qədər qızğın hadisələrdən, təhqirlərdən, maraqların toqquşmasın- 
dan, qardaş ölümünə səbəb ola biləcək dueldən sonra, sanki, 
Qreb-stritdən? çörək pulu arxasınca hansısa bədbəxt bir yazıçının 
gəlməsi vacib imiş. Məhz nə qazanacağını xəyalına belə gətirməyən 
həmin adam dənizlə dörd min mil məsafəni adlayıb burada hər iki 
qardaşı meşənin soyuq, əlçatmaz dərinliklərinə ölümə göndərdi. 

Lakin o zaman bu, mənim ağlıma belə gəlməzdi. Portdakı nadir 
canlanmaya sevinən yerli sakinlər ətrafımda sevinclə dolaşırdılar. 
Mən isə Ballantreni ziyarətimin və onun sözlərinin yaratdığı təəssü- 
ratlar içində kütlənin arasından keçib evə qayıdırdım. 


! Klayv — Hindistanın general-qubernatoru Klayv Robert. XVIII əsrdə qarət və 
intriqa sayəsində Hindistanda ingilislərin hökmranlığını bərpa etmiş və onlara rəqib 
olan fransızları oradan sıxışdırıb çıxarmışdı. 


? Racə — Hindistanda: yerli feodal, hakim, knyaz 

3 Roma əfsanəsinə görə, Troyanı tərk edən Eney atasını kürəyində aparmışdı. 

 Qreb-strit — Londonda küçə, XVII və XVII əsrlərdə az tanınmış yazıçı və 
yumalistlər yaşayırmış. 

Həmin gecə gəmidən bizə bir bağlama kitabça gətirdilər. Növ- 
bəti gün milord qubernatorun təşkil etdiyi axşam məclisinə dəvət 
olundu: artıq hazırlaşmaq vaxtı idi və mən milordu kabinetdə aldı- 
ğımız kitabçaları vərəqlədiyi vəziyyətdə tək qoyub çıxdım. Qayıtdı- 
ğım zaman başını masanın, əllərini isə əzilmiş vərəqlərin üstündə 
geniş açdığını gördüm. 

— Milord, milord, — ucadan onu çağırdım və özünü pis hiss 
etdiyini düşünüb onun yanına tələsdim. 

O, birdən yerindən sıçradı. Sanki, onu kəndirlə dartıb qaldırdılar. 
Rəngi ağappaq olmuşdu. Bəlkə, onu ayrı yerdə görsəydim, yəqin ki, 
tanımazdım. O, elə qolaylandı ki, sanki, məni vurmağa hazırlaşırdı. 

— Əl çəkin məndən! — o, xırıltılı səslə çığırdı. 

Mən ayağım tutduğu qədər ora-bura qaçıb miledini axtarmağa 
başladım. O, xüsusi dəvət gözləmədi. Biz yaxınlaşdığımız zaman 
qapı içəridən bağlı idi və milord qışqırdı ki, ona mane olmayaq. 
Karıxmış halda bir-birimizə baxdıq. Fikirləşdik ki, fəlakət artıq baş- 
lanmışdır. 

— Qubernatora yazaram ki, bizi bağışlasın, — miledi dedi. — Biz 
dostların ehtiramını itirə bilmərik. — Amma qələmi əlində saxlaya 
bilmədi. — Mən yaza bilmirəm, — qadın dedi. — Siz yazın. 

— Çalışaram, miledi. 

O, yazdığımı oxudu. 

— Çox yaxşı, — qadın dedi. — Allaha şükürlər olsun ki, sizin kimi 
dayağım var, Makkellar. Ona nə olub? Nə? Bu nə ola bilər? 

Fikrimcə, burada izah olunmalı bir şey yox idi. Qorxduğum o idi 
ki, onun ağlında baş vermiş qüsur uzun müddət yatmış vulkan kimi 
püskürüb, nəhayət, üzə çıxa bilərdi. Amma bu qənaətim barədə 
(miledinin marağına rəğmən), əlbəttə ki, heç bir söz demədim. 

— İndi hər şeydən vacib bizim necə qərar qəbul etməyimizdir, 
— mən dedim. - Siz onu otaqda tək qoymalısınızmı? 

— Onu narahat etməyə cəsarətim çatmır, — qadın cavab verdi. 
— Bəlkə, tək qalmaq onun təbii istəyidir. Bəlkə, bu, onu yüngülləş- 
dirə bilər. Biz isə bu qeyri-müəyyənliyə dözməliyik. Yox, mən onu 
narahat edə bilmərəm. 

— Onda mən gedib məktubu yola salım və bundan sonra, icazə 
versəniz, qayıdıb sizin yanınızda qalaram. 

— Əlbəttə, əlbəttə, buyurun! — o, ucadan dedi. 

Demək olar ki, bütün axşamı ikimiz də oturub, kabinetin qapı- 
sını müşahidə etdik. İndi gördüklərimin əvvəllər gözümə görünən- 
lərə nə dərəcədə oxşadığı ağlımdan çıxmırdı. Mən onları xatırlamalı 
idim. Çünki müxtəlif şayiələr dolaşırdı və bunların hətta dəhşətli 
dərəcədə şişirdilmiş şəkildə çap olunmuşuna da rast gəlmişdim. 
Orada hətta mənim adım da çəkilirdi. Çox şey üst-üstə düşürdü: 
eynən otaqda başı masanın üstündə və məni qəlbimin dərinliyinə 
qədər sarsıdan üzündəki həmin ifadə. Amma otaq başqa otaq idi 
və milordun oturuşu fərqli təsir bağışlayırdı. Üzündə isə daima 
yuxuda gördüyüm (təkcə yuxarıda qeyd etdiyim haldan savayı) son- 
suz ümidsizliyi xəstələrə məxsus qəzəb əvəz etmişdi. İlk dəfə baş- 
qalarına etiraf etdiyim həqiqət bundan ibarətdir, əgər fərq böyük 
idisə, məni təşvişə sala bilən uğursuzluq da kifayət qədər idi. 

Söylədiyim kimi, bütün axşamı oturub özlüyümdə bu barədə 
düşündüm. Çünki miledinin qayğıları başından aşırdı və onu öz fikir- 
lərimlə təşvişə salmaq heç ağlıma da gəlmirdi. Axşamdan keçmiş 
o, mister Aleksanderi çağırmaq qərarına gəldi və ondan atasının kabi- 
netinin qapısını döyməyi xahiş etdi. Milord oğlunu geri qaytarsa da, 
heç bir əsəbilik nümayiş etdirmədi və bu, məndə onun tutmalarının 
bitməsi ilə bağlı ümid qığılcımlarının yaranmasına səbəb oldu. 

Gecə mən lampanı yandırdığım zaman, nəhayət, kabinetin qapısı 
açıldı və kandarda milord göründü. İşıq o qədər güclü olmadığından 
onun üzünün ifadəsini sezmək çətin idi. O, danışmağa başladığı 
zaman səsinin dəyişdiyi hiss olunsa da, qətiyyətli təsir bağışlayırdı. 

— Makkellar, — o dedi. — Məktubu ünvanına şəxsən özünüz çat- 
dırarsınız. Bu, çox məxfi məktubdur. Onu həmin adama təklikdə 
verərsiniz. 

— Henri, — miledi dedi. — Sən xəstə deyilsən? 

— Xeyr, xeyr! — o, həyəcanlı cavab verdi. — Mən məşğulam. Heç 
bir xəstəliyim yoxdur. Sadəcə, məşğulam. Qəribədir, adam öz işləri 
ilə məşğul olduğu zaman nə üçün onun xəstələndiyi barədə düşü- 
nürsünüz? Otağa şam yeməyi və bir şüşə şərab göndərin. Mən bir 
tanışımı gözləyirəm. Sonra isə məni işdən ayırmamağı xahiş edirəm. 
— Bu sözləri söylədikdən sonra yenidən otağa çəkilib qapını bağladı. 

Məktub bir liman aşxanasında hansısa kapitan Harrisə ünvanlan- 
mışdı. Mən Harrisi (deyilənlərə görə) təhlükəli fırıldaqçı kimi tanıyır- 
dım. Keçmişdə dəniz qulduru olub. İndi isə ağır bir işlə məşğul 

olurdu, — hindularla ticarət edirdi. Təsəvvür edə bilmirdim ki, onun 
milordla nə əlaqəsi ola bilər və ümumiyyətlə, milord onu necə tanıya 
bilər. Bəlkə də, milord onu təzəcə canını zorla qurtardığı məhkəmə 
işindən tanıyırdı. Necə olursa olsun, amma tapşırığı çox könülsüz 
icra etdim və kapitanın nə işlə məşğul olduğunu gördükdən sonra 
kədərli halda geri qayıtdım. Mən onu iyli bir otaqda, sönmüş şamın 
və boş şüşələrin əhatəsində tapdım. O, hərbi duruşundan, deyəsən, 
nəsə qoruyub saxlaya bilmişdi. Bəlkə də, özünü belə göstərməyə 
çalışırdı, çünki onun ədaları adama dəhşətli təsir bağışlayırdı. 

— Milorda mənim ehtiramımı çatdırın və deyin ki, yarım saatdan 
sonra hüzurunda hazıram, — o, məktubu oxuduqdan sonra dedi. 
Sonra isə yaltaq bir görkəm alıb, boş şüşələri mənə göstərdi. 
Bununla işarə edirdi ki, onu çaxıra qonaq eləyim. 

Amma mən tez qayıtmağa səy göstərdim. Təzəcə evə çatmış- 
dım ki, arxamca kapitan peyda oldu və gecəyarısına kimi milordun 
yanında oturdu. Artıq ikinci xoruzbanı olardı, mən milordun onu 
darvazaya qədər ötürdüyünü gördüm (otağın pəncərəsindən). 
Onlar möhkəm sərxoş idilər və söhbət etdikləri zaman bir-birinə 
söykənmişdilər ki, yıxılmasınlar. Amma milord səhər tezdən cibində 
yüz funt evdən çıxdı. Hesab edirəm ki, o, evə pulsuz qayıtdı, və tam 
əminəm ki, o pullar Ballantrenin əlinə keçməyib, çünki mən onun 
daxmasını səhər açılandan müşahidə etməyə başlamışdım. Bu, 
Derrisdir lordunun Nyu-Yorku tərk edənə qədər öz malikanəsindən 
kənara son çıxışı oldu. O, at tövləsinə baş çəkir, oturub evdəkilərlə 
söhbət edərdi. Hər şey adi məcrada davam edirdi. O, şəhərdə 
görünmür, qardaşının da yanına getmirdi. Harris də bir daha heç 
vaxt buralarda peyda olmadı. 

Hazırda bizi əhatə edən sirli mühit mənə çox əzab verirdi. Milor- 
dun həyat tərzinin birdən dəyişməsi ciddi qayğılarının olduğundan 
xəbər verirdi. Amma bunlar nədən ibarət idi, haradan sızırdı, o nə 
üçün evdən və bağdan kənara çıxmırdı, — bütün bunları mən dəqiq 
anlaya bilmirdim. Təkcə bir şey aydın idi: bu işdə gəmi ilə gətirilmiş 
kitabçaların rolu danılmazdı. Onların hamısını bir-bir oxumuşdum və 
heç birində xüsusi əhəmiyyət kəsb edən bir məqamla rastlaşmamış- 
dım. Bunlar siyasi təlxəkliklə icra olunmuş yazılar idi. Bir də burada 
mən görkəmli siyasi xadimlər barədə təhqiramiz heç bir şey tapa bil- 
mədim, nəinki milord kimi siyasi intriqalardan kənar adam ola. 

Milordun daim sinəsinin üstündə gizlədiyi və bütün bunların mən- 
bəyi olan həcvin nədən ibarət olduğunu bilmirdim. Onu ölənə qədər 
həmin yerdə gizlədi; mən onu orada, şimal meşələrinin dərinliyində, 
milordun dünyasını dəyişdiyi yerdə tapdım. Məhz həmin yerdə və belə 
bir kədərli vəziyyətdə mən yakobinlərə qarşı hər cür mərhəmətə etiraz 
edən viq! cızma-qarasının mənasız uydurmalarını oxudum. 

Birinci abzas belə səslənirdi: “Bir məşhur qiyamçı C.B.-e.-nin 
titulları bərpa olundu. Bu iş yuxarı dairələrdə müzakirə olunmuşdur. 
Belə ki, onun Şotlandiyada və Fransada şübhə doğuracaq hansısa 
xidmətləri olmuşdur. Titulun indiki varisi olan qardaşı, hansı ki bu 
tituldan məhrum ediləcək L-d D-r öz cəhətləri ilə ondan bir o qədər 
də yaxşı olmayıb, yaramaz bir məsləklə tərbiyə olunmuşdur. Qədim 
məsəldə deyildiyi kimi, onların hər ikisi eyni toxumun meyvələridir. 
Lakin bu kavalerin hüquqlarının bərpa olunması faktı o qədər biabır- 
çılıqdır ki, yanından etinasız ötmək mümkün deyildir”. 

Ağıllı adam, əlbəttə ki, belə aşkar uydurmalara azca da olsa 
məhəl qoymazdı. Hökumətin müvafiq qərarı yalnız bu kitabçaları 
düzüb-qoşan iftiraçının xəyalına gələ bilərdi. Milord isə iti zəkası ilə 
fərqlənməsə də, sağlam düşüncədən məhrum deyildi. Lakin onun 
belə iftiralara inamı, həmin həcvi sinəsində, orada yazılanları isə 
ürəyində gəzdirməsi onun ağlında qüsurun əmələ gəlməsinin aşkar 
sübutu idi. Şübhəsiz, mister Aleksander barədə bir xatırlama və 
uşağın öz hüquqlarından məhrum edilməsi barədə təhlükə bu halı 
bir qədər də sürətləndirmiş oldu. Bəlkə də, ağam artıq çoxdan 
havalanmışdı, amma biz kifayət qədər diqqətli olmadığımıza və ona 
çox öyrəşdiyimizə görə xəstəliyin dərəcəsini anlaya bilməmişdik. 

Нәсмп peyda olmasından, təxminən, bir həftə sonra axşamdan 
keçmiş dəniz sahilində gəzişirdim və vərdiş etdiyim üçün Ballantrenin 
daxması istiqamətinə yollandım. Birdən qapı açıldı və qaranlıq küçə- 
nin bir hissəsinə düşən işıqda sahibimin ürəklə yola saldığı həmin 
adamı gördüm. Bu adamın fırıldaqçı Harris olduğuna necə heyrət- 
ləndiyimi təsəvvür etmək çətin deyil. Onun bura gəlişində milordun 
əlinin olduğu qənaətinə gəlməyə bilməzdim. Geri qayıdarkən dərin 
fikirlərə dalmışdım. Evə gec qayıtdım və milordu səfər zamanı onu 
müşayiət edən çamadana əşyalarını yığdığı yerdə haqladım. 


I Viq (viqlər) — XVII əsrdə İngiltərədə iri ticarətin, maliyyə buriuaziyasının 
və ticarətlə məşğul olan zadəganların maraqlarını ifadə edən partiya. 

— Siz haradasınız? — o çığırdı. — Sabah Olbeniyə gedirik. Siz və 
mən. Dərhal yola hazırlaşmalısınız. 

— Olbeniyə, milord? — mən ucadan dedim. — Nə məqsədlə? 

— Vəziyyətin dəyişməsi ilə əlaqədar olaraq, — o dedi. 

Gözlərindən ağladığı hiss olunan miledi mənə işarə elədi ki, 
daha heç bir etiraz bildirməyim. Bir qədər sonra fürsət tapan kimi 
qadın kapitanın onun yanına gəlişindən dərhal sonra milordun qəfil 
səfəri barədə onu xəbərdar etdiyini bir neçə sözlə mənə çatdırdı. 
Onun nəinki milordu fikrindən döndərməsi, hətta səfərin səbəbini 
aydınlaşdırması ilə bağlı bütün səyləri nəticəsiz qalmışdı. 


XI fəsil 
MEŞƏDƏ BAŞ VERƏN MACƏRALAR 


Biz əsrarəngiz Hudzon çayının yuxarı hissəsi ilə səfərimizi uğurla 
başa çatdırdıq. Gözəl hava vardı və payız zinətləri təpələrə gözoxşa- 
yan dərəcədə gözəllik bəxş etmişdi. Olbenidə bir karvansaraya düş- 
dük. Mən bir o qədər də kor, milord isə bir o qədər də məharətli 
deyildi ki, onun məni bağlı qapı arxasında saxlamasının niyyətini anla- 
mayam. Onun mənim üçün fikirləşdiyi iş o qədər də tələsik deyildi ki, 
heç bir zəruri sənədlər olmadan ucqar karvansaranın bağlı nömrə- 
sində oturub onu icra eləyim. Və ümumiyyətlə, həmin iş o qədər 
vacib deyildi ki, məni eyni vərəqin üzünü dörd-beş dəfə köçürməyə 
məcbur etsin. Mən özümü göstərişi icra edən kimi qələmə verib, bu 
müddət ərzində ağamın marağı sayəsində şəhərin bütün yenilikləri ilə 
tanış ola bildim. Bu yolla, nəhayət, uzun müddət gözlədiklərimi necə 
söyləyəcəyimi öyrənə bildim. Mənə məlumat verdilər ki, kapitan Har- 
ris tacir mister Mauntenin müşayiəti ilə çayın yuxarı hissəsi ilə qayıqda 
səfərə çıxmışdı. Axşam sahibimin ağıllı baxışlarından yayınmağa baş- 
ladım. Milordun bu məsələdə iştirakı ilə bağlı qərarımın yanlış olmadı- 
ğını anladım. Buna baxmayaraq, kapitan Flarrisi tanıdığımı, mister 
Maunten barədə heç bir təsəvvürüm olmadığını etiraf edib, onlarla 
başqa kiminsə yol yoldaşı olub-olmadığı barədə öyrənmək istədim. 
Məni məlumatlandıran şəxsin bundan xəbəri yox idi, mister Maunten 
ticarət üçün lazım olan müddəti burada qalmışdı. O, şəhəri dolaşır, 

alver edir, içir və lovğalanırdı. Görünür, onlar nə isə böyük ümidlər 
verən kələk işlətmişdilər. Çünki o, aşkar şəkildə geri qayıtdıqdan 
sonra təmtəraqlı yaşayacağını bəyan edirdi. Bundan savayı heç nə 
məlum deyildi. Çünki ondan başqa heç kim qayıqdan düşüb şəhərə 
gəlməmişdi və onlar, görünür, qar yağana kimi hansısa məlum bir 
yerə özlərini çatdırmalı idilər. 

Yadımdadır, növbəti gün Olbenidə yüngül qar yağmışdı və indi 
anlayıram ki, bu, sanki, bizi nə gözlədiyi barədə bir xəbərdarlıq idi. 
O zaman həmin ölkənin mərhəmətsiz təbiətinə bələd olmadığım- 
dan bu barədə düşünməmişdim. İndi isə mən çox şeyi anlayıram və 
düşünürəm ki, danışacağım hadisələrin dəhşəti qara buludlarla 
örtülmüş səmada, azğın küləklərin ağuşunda gizlənməmişdimi, 
görəsən? Şaxtalı havada bizə bu qədər əzab bəxş eləyən, tabe oldu- 
ğumuz hansı qüvvə idi? 

Qayıq üzüb getdikdən sonra mən əvvəlcə zənn etdim ki, biz 
Nyu-Yorka qayıdacağıq. Amma belə olmadı. Elə bir səbəb olmadan 
milord Olbenidə yubanır və məni də lüzumsuz işlərlə yükləyib özü ilə 
burada saxlayırdı. Hiss edirəm ki, indi söylədiklərimə görə layiqli 
mühakiməyə məruz qalacağam. Mən şəxsi mülahizələrimə inanma- 
yacağım qədər axmaq deyiləm. Anlayırdım ki, Ballantrenin həyatı 
Harrisə etibar edilib və bu işdə hansısa məqsədin olmasından şüb- 
hələnməyə bliməzdim. Harris yaramaz həyat tərzi keçirən bir şəxs 
idi və milord onu gizlicə pulla təmin edirdi. Aldığım məlumatlardan 
aydın olurdu ki, tacir Maunten də eyni yuvanın quşudur. Onların giz- 
lədilmiş dəfinənin axtarışı ilə bağlı təşəbbüsü öz-özlüyündə təmiz 
oyundan xəbər vermirdi, onların yollandığı yerlərin xüsusiyyəti hər 
cür qanlı cinayətə görə cəzasızlığa zəmanət verirdi. Unutmayın ki, 
mən Ballantreni gəminin bortundan izləyib dənizə salmaq istəyən 
həmin adamam. Həmin adamam ki, az qala, Allaha yalvarıb məhz 
onun özünü mənim muzdlu qatilim olmağa razı salmağa səy göstə- 
rirdim. Doğrudur, mən çox şeydə düşmənimizə göz yummuşam. 
Bunun zəifliyimdən irəli gəldiyini və bu işlərdə günahkar olduğumu 
düşünürəm. Bu adama qarşı nifrətimdə həmişə qətiyyətli olmuşam. 
O da doğrudur ki, cinayətkarın bütün risklərini və günahını öz üzə- 
rinə götürmək bir məsələdir, kənarda dayanıb milordun özünü ləkə- 
ləməsini və məhv etməsini seyr etmək tamam başqa məsələ. Mənim 
fəaliyyətsizliyimin də əsl səbəbi məhz bunda idi. Çünki (heç olmasa, 

bu işə azca da olsa baş qoşsaydım), bəlkə də, Ballantreni xilas edə 
bilməyəcəkdim, amma milordun adını mütləq ləkələmiş olacaqdım. 

Bax elə buna görə də mən fəaliyyətsizlik nümayiş etdirirdim və elə 
buna görə də indi özümə haqq qazandırıram. Biz hələ də Olbenidə 
yaşayırdıq və qərib şəhərdə tək olduğumuza baxmayaraq, az-az 
ünsiyyətə girir və görüşdüyümüz zaman yalnız salamlaşırdıq. Milord 
görkəmli və şəhərdən olan yerli torpaq sahiblərindən çoxuna özü ilə 
bir neçə təqdimat gətirmiş, digərləri ilə Nyu-Yorkda görüşmüşdü. 
Bu tanışlıqların sayəsində o, vaxtının çox hissəsini evdən kənarda 
keçirməyə müvəffəq olurdu və kifayət qədər dağınıq həyat tərzi keçir- 
məklə məni mütəəssir edirdi. Artıq evə qayıtdığı zaman mən yata- 
ğımda uzanıb, yuxusuzluqdan əziyyət çəkirdim və o, demək olar ki, 
hər axşam spirtli içkiləri yüksək qiymətləndirirdi. Gündüzlər isə əvvəl- 
lər olduğu kimi, gözlənilməz ixtiraçılıq qabiliyyəti nümayiş etdirərək 
məni çoxlu tapşırıqla yükləyirdi. Artıq söylədiyim kimi, mən heç nədən 
imtina etmirdim, çünki onun əmrlərini icra etmək üçün işə qəbul 
edilmişdim. Amma onun bu fəndlərini dişə vurmaq mənim üçün bir 
o qədər də çətin deyildi və bunları bəzən onun üzünə söyləməyi 
özümə borc bilirdim. 

— Mənə elə gəlir ki, mən şeytanam, siz isə Maykl Skottsunuz!, 
— bir dəfə ona söylədim. — Mən artıq Tvidə körpü salmış, Eyldon 
sıra dağlarını parçalamışam. İndi isə mənə qumdan kəndir düzəlt- 
məyi tapşırırsınız. 

O, bir qədər mənə baxdıqdan sonra gözlərini yana çevirdi. 
Çənəsini elə tərpətməyə başladı ki, sanki, sözləri çeynəyirdi, amma 
ucadan heç bir söz söyləmədi. 

— Doğrudur, milord, — mən davam etdim, — sizin əmriniz mənim 
üçün qanundur. Əlbəttə, mən bu yazını dördüncü dəfə də köçürə- 
cəyəm, amma sizin üçün çətin deyilsə, sabaha mənim üçün yeni dərs 
fikirləşin. Çünki doğrusunu söyləsəm, bu, məni artıq çox darıxdırır. 

— Siz özünüz də bilmirsiniz nə danışırsınız, — milord şlyapasını 
başına qoyaraq dedi və arxasını mənə çevirdi. — Elə bil, məni 
narahat etməkdən həzz alırlar. Siz mənim dostumsunuz, amma 
dostluğun da bir sərhədi var. Qəribə işdir! Ömrüm boyu mənimki 
gətirməyib. Hələ də cürbəcür kələklərlə əhatə olunmuşam və bu 


! Maykl Skott — orta əsrlərdə yaşamış alim. İngiltərə xalq nağıllarının perso- 
пај1, ağlı və hiyləgərliyi sayəsində hətta şeytanı da idarə edərmiş. 

tilsimləri qrmaq məcburiyyətindəyəm. — Səsini qaldırmağa başladı. 
— Bütün aləm mənə qarşı çevrilib! 

— Sizin yerinizə olsaydım, belə uydurmalar barədə düşünməz- 
dim, — mən dedim. — Nə edərdim, bax başımı soyuq suda isladar- 
dım. Çünki siz axşam, yəqin ki, lazım olduğundan çox içmisiniz. 

— Belə de... — o dedi, sanki, mənim məsləhətim onu maraqlan- 
dırırdı. — Doğrudanmı, bu, adama kömək eləyir? Bu vaxta kimi heç 
kəs bunu sınaqdan keçirməyib. 

— Günlər var idi ki, milord, sizə ehtiyacın nə olduğunu da sınaq- 
dan keçirmək lazım gəlmirdi və mən istərdim ki, həmin günlər yeni- 
dən geri qayıtsın. Məgər siz görmürsünüz ki, belə davam edərsə, siz 
özünüzə xələl yetirə bilərsiniz? 

— Sadəcə, mənə indi spirtli içkilər daha pis təsir eləyir və məni bir 
qədər yorub, Makkellar. Amma mən özümü ələ almağa çalışaram. 

— Mən də sizdən məhz elə bunu gözləyirəm. Unutmamalısınız ki, 
siz mister Aleksanderin atasısınız. Oğlunuza şərəfli ad miras saxlayın. 

— Yaxşı, yaxşı, — o dedi. — Siz çox ağıllı adamsınız, Makkellar və 
artıq çoxdan mənim yanımda işləyirsiniz. Əgər başqa sözünüz yox- 
dursa, — indi ona xas olan uşaq coşqunluğu ilə əlavə etdi, — onda, 
icazənizlə mən gedirəml 

— Yox, milord, başqa heç bir sözüm yoxdur, — mən kifayət qədər 
soyuq bir tərzdə cavab verdim. 

— Yaxşı, onda mən gedim, – milord təkrar etdi. Amma qapının 
ağzında dayanıb, geriyə döndü, şlyapasını dartışdırıb yenidən başın- 
dan çıxardı və mənə baxdı. — Daha mən sizə lazım deyiləm ki? Yox? 
Onda gedim ser Uilyam Consonu görüm, amma özümü ələ 
alacağam. — O, bir qədər susduqdan sonra gülümsəyərək əlavə 
etdi: — Siz o yeri tanıyırsınız, Makkellar, Enqİzdan bir az aşağı, 
— orada yarğanların arasından çay axır və quşarmudu ağacları bitir. 
Yadımdadır, uşaq vaxtı oralarda tez-tez olardım, ay Allah, bunlar 
mənə qədim bir mahnını xatırladır. O zaman yalnız balıqlar barədə 
düşünərdim və elə olurdu ki, əla balıq ovu edirdim. Eh, o zamanlar 
necə də xoşbəxt idim! Nə üçün, Makkellar, nə üçün mən indi elə 
xoşbəxt ola bilmirəm, görəsən? 

— Milord, — mən dedim, – əgər spirtli içkilərə az maraq göstər- 
səniz, sizin üçün çox yaxşı olardı. Qədim məsəl var: butulka təsəlli- 
lərin ən pisidir. 

— Əlbəttə, əlbəttə, — o dedi, — əlbəttəl Yaxşı, mən gedirəm. 

— Yaxşı yol, milord, — mən dedim. — Xudahafiz. 

— Xudahafiz, xudahafiz, — o təkrar etdi və nəhayət, otağı tərk etdi. 

Bunları ona görə söyləyirəm ki, milordun səhərlər necə olduğunu 
göstərə bilim və əgər oxucu onun belə vaxtlarda təslim olduğunu 
hiss edə bilmirsə, deməli, mən ağamın davranışını yaxşı təsvir edə 
bilməmişəm. Onun enmələrini tam dərinliyinə qədər anlayıb, badə 
dostlarından mənasız, küt sərxoş kimi ayrıldığı halda, ona yalnız titu- 
luna görə güzəşt olunduğunu (əgər güzəşt olunarsa) bilərək və onun 
nə vaxtsa taleyin zərbələrinə ləyaqətlə sinə gərdiyini xatırlayaraq, 
adam eyni zamanda həm qəzəblənir, həm də ağlamaq istəyirdi. 

Sərxoş vaxtlarında o daha da hövsələsiz olurdu. Lap axırlarda baş 
verən bir hadisəni nümunə göstərirəm ki, həmişəlik yaddaşıma həkk 
olunmuşdur. Amma o vaxtlar bu hadisə məni dəhşətə gətirmişdi. 

Mən artıq yatağa uzanmışdım, amma yuxuya getməmişdim. Bu 
zaman onun mahnı oxuya-oxuya ayaqlarını yerə vuraraq pilləkənləri 
necə qalxdığını eşitdim. Milord musiqiyə meyilli deyildi. Bütün ailə- 
nin istedadı, sanki, böyük qardaşın payına düşmüşdü. Ona görə də 
onun mahnı oxumağını boğazını yırtmaq kimi anlamaq lazımdır. 
Uşaqlar hələ utanmağa başlamadığı vaxtlarda hərdən bu şəkildə 
oxumağa səy göstərə bilərlər. Amma yetkin adamların belə hərəkət 
etməsi, ən azı, qəribə görünür. O, sərxoşlara məxsus ehtiyatla qapını 
açdı, ovcu ilə şamın üstünü örtərək yarımqaranlıq otağı nəzərdən 
keçirdi və yatdığımı zənn edib içəri daxil oldu, şamı masanın üstünə 
qoyub, şlyapasını çıxardı. Mən onu çox yaxşı görürdüm, fərəhi aşıb- 
daşırdı. O, dayanıb şama baxaraq bığaltı gülümsəyirdi. Sonra o, 
əlini qaldırıb barmaqlarını şıqqıldatdı və soyunmağa başladı. Başı 
qarışdığından, görünür, mənim burada olduğumu unudub yenidən 
oxumağa başladı. İndi mən onun qədim “İki qarğa” mahnısının tək- 
rar-təkrar söylədiyi sözlərini anlaya bildim: 


Qışda və yayda qoy külək 
Onun sümükləri üstə ulasın. 
Artıq qeyd etmişdim ki, onun musiqi qabiliyyəti yox idi. Mahnı- 
nın motivi mənasız olsa da, onu fərqləndirən yalnız kədərli səslən- 


məsi idi. Amma mahnı sözlərinə və barbar dəqiqliyi ilə oxuyan ada- 
mın hisslərinə uyğun olaraq, dinləyicidə unudulmaz təəssüratlar 

yaradırdı. O, mahnını oyun havasının ritminə uyğun ahəngdə başla- 
yıb, dərhal da yaramaz bir şəkildə azaltdı, notları əhəmiyyətsiz dərə- 
cədə uzadaraq elə kədərli bir pafosla yekunlaşdırdı ki, onu dinlə- 
mək, sadəcə, dözülməz idi. Onun hərəkətlərindəki qabalıq da eynən 
bu şəkildə azalmağa başladı. İş şalvara çatdıqda, o, çarpayıda otu- 
rub ağlamağa başladı. Mən kefli adamların göz yaşlarından şərəfsiz 
heç nə təsəvvür etmədiyimdən, bu rüsvayçı mənzərəni görməmək 
üçün tez üzümü yana çevirdim. 

Artıq o, dərdli adamlar kimi içkinin təsirindən elə göz yaşı axı- 
dırdı ki, yalnız tamamilə gücdən düşdükdən sonra dayana bilərdi. 
Göz yaşı sel kimi axırdı. Paltarını soyunub soyuq otaqda oturmuşdu. 
Mən gah dilxor olur, gah da sentimental hisslərə qapılırdım, gah 
yataqdan qalxıb ona kömək etmək istəyirdim, gah da özümə nəsi- 
hət verib, heç nəyə fikir vermədən yuxuya getmək istəyirdim. Bu 
hal “quantum mutatus ab illo” fikri birdən bütün varlığımı sarsıtdığı 
ana qədər davam etdi, onun əvvəlki düşüncə tərzini, sədaqətini və 
dözümünü xatırladığımdan nəinki öz ağama, hətta bütün insanlığa 
qarşı qəlbimdə mərhəmət hissi oyandı. 

Bu zaman çarpayıdan sıçrayıb ona yaxınlaşdım və əlimlə onun 
daş kimi soyuq çılpaq çiyninə toxundum. O, əlini üzündən çəkdiyi 
zaman balaca uşaq təki üzünü tamam göz yaşı içində və şişmiş bir 
vəziyyətdə gördüm. Bu mənzərə məni daha çox acıqlandırdı. 

— Utanın! — mən dedim. – Nə uşaqlıq eləyirsiniz? Şəhərin bütün 
çaxırını qarnıma töksəydim, elə mən də oturub ağlayıb-sızlayardım. 
Amma mən kişi kimi ayıq başla yatağa uzanmışam. Siz də uzanın 
və bu ağlaşmaya son qoyun! 

— Dostum Makkellar, — o dedi. — Ürəyim ağrıyır! 

— Ağrıyır? — mən onun üstünə qışqırdım. — Bu məlumdur! Otağa 
daxil olduğunuz zaman nə oxuyurdunuz? Başqalarına rəhm edin, 
o zaman başqaları da sizə rəhm edər. Nəsə bir şeyə qərar verin, mən 
dardüşüncəli insanlara xidmət göstərmək istəmirəm. Vurmaq istəyir- 
sinizsə, vurun, dözüm göstərə bilirsinizsə, o zaman dözün! 

— Deməli, məsələ belə imişl — o, qeyri-adi bir həvəslə dedi. 
— Vurmaq, vurmaql Bax bu, məsləhət oldul Dostum, mən bütün 
bunlara çox dözmüşəm. Lakin onlar mənim övladıma əl uzatdıqda 
isə, mənim balam təhlükə altında olduğu zaman isə... — Həyəcanı 

azaldı və yenidən ağladı: — Mənim balam, Aleksanderim mənim! 
— Və göz yaşlarını yenidən sel kimi axıtmağa başladı. 

Mən onun çiyinlərindən yapışıb silkələdim. 

— Aleksander? — mən dedim. – Siz onun haqqında düşünürsü- 
nüz məgər? Heç oxşamır! Əsl kişiyə yaraşan tərzdə özünüzə nəzər 
salın və görərsiniz ki, bu, özünüzü aldatmaqdan ayrı bir şey deyil. 
Arvadınızı, dostunuzu, oğlunuzu — hamını unutmusunuz və yalnız öz 
marağınıza aludə olmusunuz. 

— Makkellar, — o dedi və sanki, əvvəlki xasiyyəti də, səsi də bər- 
pa olundu. — Mənim barəmdə nə istəsəniz söyləyə bilərsiniz, amma 
xudbinlik adlı günahı heç vaxt işlətməmişəm. 

— Necə istəyirsiniz, amma mən sizin gözlərinizi açmağa borclu- 
yam, — dedim. — Nə vaxtdan burada yaşayırıq? Bəs evdəkilərə neçə 
məktub yazmısınız? Deyəsən, axı siz onları birinci dəfədir xatırla- 
yırsınız, heç olmasa, bir dəfə də olsa, məktub yazmısınızmı? Onlar 
düşünə bilərlər ki, siz artıq həyatda yoxsunuz. 

Bunlar onun ən zəif yerinə toxunduğundan, onda yaxşı olan nə 
vardısa, hərəkətə gətirdi. O, ağlamağını kəsib, səhvini etiraf etdi, 
məndən üzr istəyib yatağa uzandı və tez də yuxuya getdi. Səhər ilk 
işi milediyə məktub yazmaq oldu. Bu məktub çox nəvazişlə 
yazılmasına baxmayaraq, tamamlanmadı. Ümumiyyətlə, Nyu-York 
ilə bütün yazışmaları mən icra edirdim və bunun nə dərəcədə xoşa- 
gəlməz bir iş olduğuna özünüz qərar verə bilərsiniz. Milediyə nə yaz- 
malı, hansı ifadələri düşünüb tapmalı, nələri amansızcasına etiraf 
etməli, — bütün bunlar yuxuma haram qatmışdı. 

Buna baxmayaraq, milord səbirsizliklə öz müttəfiqlərindən yeni 
xəbərlər gözləyirdi. Görünür, Harris işi bacardığı qədər tez tamam- 
lamağa söz vermişdi. Artıq nəzərdə tutulmuş müddət başa çatmışdı. 
Gərginlik içində nəyisə gözləmək ağlı yerindən oynamış adama pis 
yol göstərə bilərdi. 

Bu müddət ərzində milordun bütün fikri meşənin dərinliklərində 
— onun marağına səbəb olan həmin ekspedisiyanın hər addımı 
barədə idi. O, mütəmadi olaraq həmin ərazinin keçidləri, düşərgə 
salına biləcək yerləri, cinayətin həyata keçirilməsinin min cür yolu və 
nəticədə qardaşının sümükləri üstündə küləyin vıyıltısı barədə 
təsəvvürlərə qapılırdı. Onun söhbətlərində bu gizli, cinayətkar fikirlər 
hər zaman hiss olunurdu. Mən onları, sanki, cəngəllikdə gizlədilmiş 

olsalar da, əla görürdüm. Təəccüblü deyil ki, xəyalən cinayət törətdiyi 
həmin yer tədricən fiziki mənada onu özünə cəlb etməyə başlamışdı. 

Onun hansı təkliflə çıxış etdiyi yaxşı məlum idi. Ser Uilyam Con- 
son bu yerlərə diplomatik tapşırıqlarla göndərilmişdi və milordla mən 
onun dəstəsinə qoşulmuşduq (guya, sadəcə olaraq, hər şeyi öyrən- 
mək məqsədi ilə). Ser Uilyam yaxşı silahlanmış, yaxşı da təmin olun- 
muşdu. Ovçular bizə quş gətirir, hər gün təzə balıq tuturdular. 
Brendi isə su kimi axırdı. Biz gündüzlər hərəkət edir, gecələr isə 
hərbi qaydaya uyğun düşərgə salırdıq. Gözətçilər bir-birini əvəz edir, 
həyəcan siqnalı zamanı hər adam öz yerini bilirdi. Dəstəyə ser Uilyam 
özü rəhbərlik edirdi. Hətta bunlar məni tədricən özünə cəlb etməyə 
başlamışdı. Amma bəxtimizdən havalar birdən sərtləşməyə başladı. 
Gündüzlər nisbətən mülayim olsa da, gecələr güclü şaxta düşürdü. 
Şiddətli külək, demək olar ki, bütün günü sifətimizi yandırırdı. Belə ki, 
barmaqlarımız soyuqdan göyərmişdi. Gecələr isə qıc olmuş vəziy- 
yətdə tonqalın ətrafında qızındığımız zaman əynimizdəki paltar kağızı 
xatırladırdı. Ətrafda kimsəsizlik hökm sürürdü. Ərazi tamamilə boş 
olub, heç yerdə həyat əlaməti hiss olunmurdu. Səfərin ikinci günü 
təkcə bir alverçi qayığı ilə rastlaşdıq və yolun qalan hissəsini daha 
kimsəni görmədik. Gec olmasına baxmayaraq, belə bir kimsəsizlikdə 
bu alverçi qayığı ser Uilyamın özünü belə təsirləndirdi. Bir neçə dəfə 
onun ehtiyatlandığını necə dilə gətirdiyinin şahidi oldum. 

— Mən çox gec yola düşdüm, — o dedi, — onlar, yəqin ki, artıq 
döyüş baltası əldə etməyə nail olublar. 

Sonra baş verənlər onun söylədiklərini təsdiq etmiş oldu. 

Səfərin davam etdiyi sonrakı müddət ərzində qəlbimi bürüyən 
kədəri təsvir etməyə gücüm çatmır. Qeyri-adiliyə vərdiş etmədiyim- 
dən qış fəslinin evdən uzaq meşə düşərgələrində yaratdığı mənzərə 
məni dəhşətə gətirmişdi. Hiss edirdim ki, biz hər şeyə qadir Allaha 
meydan oxuyuruq. Bu hiss qorxaqlığımdan xəbər versə də, cəsarətlə 
söyləməliyəm ki, aşkar etmək istədiyimiz məsələ barədə gizli fikir- 
lərimizin sayəsində bir az da dərinləşdi. Əlavə olaraq, ser Uilyamın 
başını qatmaq barədə öhdəliyim vəziyyətimi daha da ağırlaşdırırdı. 
Milord bu müddət ərzində tamamilə donuxub qalmışdı. O, gözünü 
çəkmədən sıx meşəliyə tamaşa eləyir, demək olar ki, yatmırdı və 
gün ərzində yalnız iyirmi-otuz söz işlədirdi. Dediyi hər sözün mənası 
vardı və demək olar ki, bu sözlər ağılsız bir inadkarlıqla axtardığı 

həmin ekspedisiya ilə əlaqəli olardı. Tez-tez və hər dəfə də ser dilyama 
qardaşının haradasa buralarda, meşədə olduğunu yeni xəbər kimi 
söyləyər və xahiş edərdi ki, kəşfiyyatçılara onu soraqlamaq göstərişi 
verilsin. “Mən qardaşım barədə məlumatı çox gözləyirəm”, — o, tək- 
rar-təkrar söyləyirdi. Hərdən ona elə gəlirdi ki, çayın irəli hissəsində 
qayıq, yaxud sahildə düşərgə vardır. Bu zaman bərk həyəcanlanırdı. 

ser Gdilyamı belə qəribəliklər təəccübləndirməyə bilməzdi. 
Nəhayət, o, məni kənara çəkib düşündüklərini bölüşməli oldu. Mən 
əlimlə başımı yırğaladım. 

— Belə olduğu halda, — ser Uilyam ucadan söylədi, — onu 
azadlıqda saxlamaq nə dərəcədə düzgündür? 

— Onu yaxından tanıyanlar inanırlar ki, ona güzəştə getməyə dəyər. 

— Qoy olsun, — ser dilyam dedi, — əlbəttə, bu, mənim işim deyil. 
Amma mən bunu qabaqcadan bilsəydim, sizi özümlə götürməzdim. 

Bu vəhşi ölkəyə səfərimiz bir həftə heç bir macəra baş vermədən 
davam etdi. Bir dəfə axşam meşədə ucalan hündür təpələrin ara- 
sından özünə yol açmış çayın axdığı dar bir keçiddə düşərgə saldıq. 
Tonqalları lap çayın yaxınlığında, sayın üstündə qaladıq və şam 
yeməyindən sonra adətimiz üzrə yatmaq üçün uzandıq. Qecə dəhşətli 
dərəcədə soyuq idi: sərt şaxta adyalın altında belə canıma işləyirdi, 
tonqalın yanında soyuqdan titrəyir və yata bilmirdim. Səhər açılanda 
yerimdən qalxıb, donmuş bədənimi birtəhər qızdırmaq məqsədilə 
gah tonqalın yanında oturur, gah da sahilboyu var-gəl edirdim. 
Nəhayət, qırov tutmuş meşəni və təpələrin üstünü şəfəq işıqlandırdı, 
yatanlar paltarlarının altında eşələnməyə başladılar, coşqun çay 
buzla örtülmüş qayaların arasından gurultu ilə axmağa başladı. Mən 
bizon xəzindən olan ağır plaşa bürünüb ətrafı seyr edirdim. Hava 
sifətimi yandırır, ağzımdan buğ çıxırdı. Birdən qonşu meşənin kəna- 
rından qulaqbatıran dəhşətli bir səs eşidildi. Gözətçilər ona hay ver- 
dilər və yatanlar bir anın içində ayağa qalxdılar. Kimsə səs gələn 
istiqaməti göstərdi. Həmin tərəfə baxdığımız zaman meşənin kəna- 
rındakı ağac gövdələrinin arasından haldan düşmüş vəziyyətdə əlini 
bizə tərəf uzadan adamı gördük. Bir dəqiqədən sonra o, özünü bizə 
yetirib, düşərgənin yaxınlığında dizüstə çökdü və inildədi. 

Bu, dəhşətli sınaqlardan çıxmış tacir Con Maunten idi. Dili söz 
tutan kimi bizə ilk müraciəti Sekundra Dassı görüb-görmədiyimiz 
barədə oldu. 

— Kimi? — ser Uilyam soruşdu. 

— Yox, biz onu görməmişik, — mən cavab verdim. — Nə olub ki? 

— Görməmisiniz? — Maunten dedi. — Deməli, mən haqlı imişəm. 
— Bunu deyib əlini alnına apardı. — Bəs onu qayıtmağa məcbur 
edən nədir? Ona orada, ölülərin arasında nə lazımdır? Lənətə gələ- 
sən, burada nəsə bir sirr var! 

Onun sözləri bizi möhkəm maraqlandırdı. Amma yaxşısı budur, 
hər şeyi ardıcıllıqla danışım. Bundan sonra siz bəzi məqamlarda 
bir-biri ilə uyğunluq təşkil etməyən üç mənbəyə istinadən qələmə 
aldığım əhvalatı oxuyacaqsınız. 

Birinci mənbə — Mauntenin bütün bu işlərin cinayət tərkibli əsl 
səbəbini məharətlə ört-basdır edən yazılı ifadəsi. 

İkinci mənbə — Sekundra Dass ilə olan iki söhbət. 

Üçüncü mənbə — dəfələrlə Maunten ilə olan söhbətlərimiz, 
o, mənimlə tam açıq danışırdı. Belə ki, doğrusunu desəm, o, məni 
öz tərəfdarı hesab edirdi. 


Tacir Mauntenin söylədikləri ilə bağlı hekayə 


Kapitan Harrisin və Ballantrenin birgə rəhbərliyi altında Hudzon 
boyu səfərə çıxan dəstə on nəfərdən ibarət idi və onların arasında 
(Sekundra Dass istisna olmaqla) dar ağacına layiq görülməyən bir 
nəfər də tapmaq mümkün deyildi. Harris də daxil olmaqla dəstənin 
bütün üzvləri azğın və qaniçən yaramazlar kimi tanınırdılar. Onlar- 
dan bir neçəsi tanınmış dəniz qulduru, qalanları isə qaçaqmalçılar, 
ucdantutma əyyaş və içkiyə meyilli adamlar idilər. Onlar bir-birinə 
layiq müttəfiqlər olub, düşünmədən bu xəyanətkar və yaramaz niy- 
yətin icra olunması öhdəliyini öz üzərlərinə götürmüşdülər. Söyləni- 
lənlərə əsasən, dəstədə intizamın yaradılmasına azca da olsa belə 
nə səy göstərilmiş, nə də bu dəstədə başçını müəyyənləşdirmək 
mümkün imiş. Amma Harris və başqa dörd nəfər — Maunten özü, 
Pinkerton və Heysti adlı iki şotland, bir də içkiyə qurşanmış hansısa 
çəkməçi Hiks dərhal söhbətləşib əməliyyat planını müəyyənləşdir- 
dilər. Onlar yaxşı silahlanmışdılar. Ballantre isə özü ilə alaçıq götür- 
müşdü və bu da onun dəstədən ayrı qalmasını təmin edirdi. 

Bu mənasız cəhdi lap əvvəldən başqalarını ona qarşı köklə- 
mişdi. Ümumiyyətlə, onun vəziyyəti o qədər ziddiyyətli (hətta gül- 

məli) idi ki, bütün amiranə davranışları və insanları heyran etmək 
bacarığı heç kimə öz təsirini göstərə bilmirdi. Sekundra Dassdan 
başqa hamı ona aldadılmış axmaq və ölümə gözübağlı gedən qur- 
banlıq kimi baxırdı. O, yəqin, belə hesab edirdi ki, ekspedisiyaya 
başçılıq etmək onun öz fikri deyil və çox güman, özünü elə bir 
tərzdə aparmazdı ki, adamlar gizlicə onu lağa qoyub gülsünlər. 
Onun təkəbbürlü və amiranə ədalarına vərdiş edən adam kimi bu 
quldurların arasındakı vəziyyəti barədə düşündüyüm zaman çox 
məyus oldum və hətta utandım da. Onun nə zaman ilk dəfə şübhə- 
lənməyə başladığını deyə bilmərəm, amma bu, o qədər də tez baş 
verməyib. Onun gözləri dəstə meşənin dərinliklərinə çəkildiyi və heç 
yerdən kömək gözləmədiyi bir vaxtda açılıb. 

Hadisə belə baş verib. Bir dəfə Harris və digərləri məsləhətləş- 
mək üçün meşədə toplaşdıqları zaman kolların arasından eşidilən 
səs onların diqqətini cəlb edir. Onların hamısı hinduların hiylə- 
gərliyinə vərdiş etmişdilər. Maunten isə nəinki hindularla təkcə bir 
yerdə yaşayıb ov etmişdi, hətta onlarla birlikdə döyüşmüşdü və onların 
ehtiramını qazanmışdı. O, meşədə səssiz hərəkət etməyi və düş- 
məni xəfiyyə kimi izləməyi bacarırdı. Şübhələndikləri üçün onu kəş- 
fiyyata göndərdilər. O, kolların arasına girdikdən bir qədər sonra 
qonşuluqda kiminsə ehtiyatla, amma səriştəsiz şəkildə süründü- 
yünə əmin oldu. Həmin adamı izləyib, onun həyəcanla ətrafı nəzər- 
dən keçirən Sekundra Dass olduğunu gördü. O, bilmirdi ki, vəziy- 
yətin belə olduğuna kədərlənsin, yoxsa sevinsin. Qayıdıb gördük- 
lərini danışdı və müttəfiqləri də eynən onun kimi qeyri-müəyyənlik 
içində qaldılar. Düzdür, öz-özlüyündə hindli təhlükəli deyildi. Amma 
digər tərəfdən, əgər Sekundra Dass zəhmət çəkib onları izləyirdisə, 
deməli, ingiliscə başa düşürdü. Bu isə o deməkdir ki, onların danış- 
dıqlarının hamısından Ballantre xəbər tutmuşdu. Burada bir maraqlı 
məqam vardı: əgər Sekundra Dass ingiliscə bilib, bunu gizlədirdisə, 
Harris də öz növbəsində hindli dilinə azca bələd idi. Deməli, onun dün- 
yanın bu hissəsindəki davranışı təkcə əxlaqsızlıq yox, həm də cinayət 
idi. O, öz keçmişi barədə aləmə car çəkmək fikrində deyildi. Belə- 
liklə, hər tərəfin öz üstünlükləri vardı. Vəziyyət aydınlaşan kimi sui-qəsd- 
çilər düşərgəyə qayıtdılar və Harris hindlinin Ballantre ilə baş-başa 
verdiyinə əmin olan kimi onların alaçığına sarı sürünməyə başladı. 
O biriləri isə bu zaman ağızlarında tənbəki çubuğu, tonqalın ətrafına 

yığışıb, səbirsizliklə yeni xəbərlər gözləyirdilər. Harris pərt qayıtdı. 
Onun eşitdikləri şübhələrini tam təsdiq eləyirdi. Sekundra Dass 
ingiliscə əla başa düşürdü. O, artıq bir neçə gündür ki, onları izləyir 
və söhbətlərinə qulaq asırdı. Ballantre indi onların bütün niyyətlə- 
rindən xəbərdar idi. Dassla birgə qərara gəliblər ki, elə günü sabah 
növbəti meşəyə rast gələn kimi dəstədən ayrılıb, meşənin dərinlik- 
lərinə çəkilsinlər. Belə ki, aclığı, yaxud yırtıcı heyvanlarla və hindu- 
larla üz-üzə gəlməyi qatillərin arasında olmaqdan üstün tuturdular. 
Belə olduğu halda sui-qəsdçilər necə addım atmalı idilər? Bəzi- 
ləri yubanmadan Ballantreni öldürməyi qərara aldılar. Lakin Harris 
etiraz etdi. Çünki bu mənasız qətl Ballantre ilə birlikdə dəfinənin sirrini 
də məhv etmiş olurdu. Digərləri isə bütün niyyətlərindən əl çəkib Nyu- 
Yorka qayıtmağı təklif edirdilər. Amma basdırılmış dəfinənin cazibəsi 
və qət etdikləri uzun yol barədə fikirlər çoxlarını bu qərara etiraz etmək 
məcburiyyətində qoymuşdu. Mənə elə gəlir ki, onlar, əsasən, küt 
adamlar idilər. Doğrudur, Harris dünyagörmüş adam idi, Maunten 
axmaq deyildi, Xeysti isə müəyyən təhsil almışdı. Amma buna bax- 
mayaraq, onlar uğursuz adamlardırlar. Qalanlarını isə tör-töküntülər 
arasından muzdla tutmuşdular. Hər halda, qəbul etdikləri son qərar 
ağlın sayəsində deyil, acgözlüyün və ümidin hesabına yaranmışdı. 
Onlar gözləyib, sayıq şəkildə Ballantreni izləmək və növbəti şübhələrə 
əsas verməmək üçün dillərini dinc saxlamaq qərarına gəlmişdilər. 
Tam əmin idilər ki (mənim fikrimcə), elə Ballantre də onlar kimi 
tamahkar və ağılsızdır, ümid işığı onun da gözünü tutub, nəhayət, 
var-dövlətini də, həyatını da, eyni zamanda, onlara təhvil verəcək. 
Növbəti gün Ballantre və Sekundra iki dəfə elə hesab etdilər ki, 
qatillərdən qurtula biliblər. Amma hər ikisində yaxalandılar. Ballan- 
trenin ikinci dəfə rəngi, doğrudan da, əməlli-başlı ağarmışdı. Amma 
əsasən, heç bir məyusluq nümayiş etdirmədi, əksinə, az qala, azma- 
sına səbəb olacaq yöndəmsizliyinə gülüb, onu yaxalayanlara yüksək 
xidmət göstərdiklərinə görə təşəkkürünü bildirdi, düşərgəyə, adəti 
üzrə, gümrah və şən görkəmdə qayıtdı. Lakin o, tələni, əlbəttə ki, hiss 
edirdi: həmin andan etibarən o, Sekundra ilə yalnız pıçıltı ilə danışır 
və sözləri bir-birinin qulağına deyirdilər. Beləliklə, Harrisin onların ala- 
çığının ətrafında dolaşmasının heç bir əhəmiyyəti yox idi. Həmin gecə 
elan etdilər ki, qayıqları buraxıb, hərc-mərcliyə son qoyaraq yolun 
qalan hissəsini piyada gedəcəklər. Bu, qaçış şansını çox azaldırdı. 

Beləliklə, sakit bir mübarizə başlanmışdı. Bir tərəfdə həyat, o biri 
tərəfdə isə var-dövlət dayanırdı. Hazırda elə bir yerə yaxınlaşmışdı- 
lar ki, yolun qalan hissəsini Ballantre nişan verməli idi. Buna görə Har- 
ris və başqaları bütün gecəni axıra kimi tonqalın ətrafında Ballantre- 
nin yanında oturub, onu söhbətə tutur və lazımi məlumatları almağa 
çalışırdılar. Ballantre bilirdi ki, hər şeyi açıb danışsa, o zaman öz ölü- 
münə fərman vermiş olur, digər tərəfdən onların suallarından yayın- 
mamalı idi, — əksinə, özünü elə göstərməli idi ki, guya, onlara bacar- 
dığı qədər kömək etməyə çalışır. Bununla da onlara olan inamsızlığını 
ört-basdır edə bilərdi. Maunten hamını inandırırdı ki, baş verənlərə 
baxmayaraq, Ballantre heç nəyi vecinə almır. Ballantre bu çaqqalların 
əhatəsində elə oturmuşdu ki, ölümün astanasında olmasına baxma- 
yaraq, buxarının yanında qonaqlarını qəbul edən ağılı, qonaqpərvər 
ev sahibini xatırladırdı. Onun bütün suallara cavabı vardı. Daha çox 
zarafata üstünlük verirdi. O, məharətlə təhlükədən yayınır, təhqirlərin 
üstündən mala çəkir, danışıb-gülür və çox təbii şəkildə digərlərini 
dinləyirdi. Qısası, özünü elə aparırdı ki, bütün şübhələri dağıtsın və 
onun hər şeydən xəbəri olduğuna başqalarının qəti inamını laxlada 
bilsin. Əsl həqiqətdə, Maunten mənə etiraf etdi ki, onlar Harrisin 
açıqlamasından şübhələnməyə – əgər Ballantre birbaşa suallaradan 
(ustalıqla olsa belə) yayınmasaydı və ən başlıcası isə o qaçmağa yeni 
səylər göstərməsəydi — hər iki qurbanının əvvəlki kimi onların niy- 
yətindən xəbərsiz olduğuna inanmağa hazır idilər. Düyünün açılma- 
sına səbəb olan bu cəhdlərdən axırıncısı barədə danışmağı lazım 
bilirəm. Harrisin yol yoldaşlarının səbir kasası artıq dolmuşdu və hamı 
bir nəfər kimi bütün nəzakət qaydalarını kənara qoyub, Ballantre və 
Sekundranın (hansısa mənasız bir təklifə görə) silahlarını aldılar. Hər 
iki qurbanlıq isə öz növbəsində mehriban davranışlarına sadiq qal- 
dılar: Sekundra təzim edir, Ballantre isə gülümsəyirdi. Bu, yaramaz 
dünyanın axırıncı axşamı o, bütün dəstəni oxuduğu mahnılarla əylən- 
dirdi. O da nəzərdən qaçmadı ki, həmin axşam o, qeyri-adi bir işta- 
hayla yemək yeyir və elə bu tərzdə də içirdi. 

Səhər saat üçə yaxın o, iniltiylə alaçığından çıxıb, qarnındakı 
yaradan şikayətlənməyə başladı. Bir müddət Sekundra öz ağasının 
ətrafında vumuxdu. Yaralının vəziyyəti bir qədər yüngülləşdikdən 
sonra o, alaçığın yanında donmuş torpağın üstündə uzanıb yuxuya 
getdi. Bir müddətdən sonra növbəsini təhvil verdiyi zaman gözətçi 

bizon xəzindən olan plaşına bürünərək uzanan Ballantreni göstərdi. 
Yeni gözətçi (sonralar etiraf etdiyinə görə) gözünü yatan adamdan 
çəkmirdi. Səhər açılanda birdən güclü külək qalxıb plaşın ucunu 
qaldırdı; yatan adamın oyanmaması gözətçiyə qəribə göründü. 
O, yaxınlaşdığı zaman çığırıb əsirin qaçdığı barədə bütün düşərgəyə 
car çəkdi. O, öz hindlisini girov qoymuşdu. Hindli isə (vəziyyət açıq- 
lanan kimi), az qala, həyat ilə vidalaşacaqdı. Hər halda, o, salamat 
qalsa da, döyüldüyü üçün bərk əzilmişdi. Aldığı zərbələrə və işgən- 
cələrə baxmayaraq, Sekundra əvvəlki kimi öz ağasına sədaqətini 
qoruya bildi. O, Ballantrenin niyyətindən xəbərsizliyini (bəlkə, həqi- 
qətən də, belə idi) və onun qaçmağa necə müvəffəq olduğunu (bu 
isə ağ yalan idi) bilmədiyini qətiyyətlə söylədi. Belə olduğu halda 
sui-qəsdçilər yalnız Mauntenin qabiliyyətinə bel bağlayırdılar. 

Gecə şaxtalı, torpaq isə daş kimi bərk idi. Günəşin doğması isə 
yubanırdı. Maunten lovğalanırdı ki, belə şəraitdə çox az adam izi tapa 
bilər və hətta hindular çətin ki, qaçan adamı izləsinlər. Ona görə də 
Ballantre uzağa getməyə nail ola bilmişdi və onun kimi səriştəsiz bir 
adam üçün bu, təəccüblü dərəcədə böyük sürətdir. Elə bu səbəbdən 
də Maunten yalnız günortaya yaxın onu yaxalaya bildi. Tacir tək idi. 
Onun göstərişinə əsasən digərləri meşənin içində bir neçə yüz addım- 
lq məsafəyə səpələnmişdilər. O, arxadan hiss etdi ki, Ballantre 
silahsızdır. İzləmənin şirinliyinə elə aludə olmuşdu ki, yaxından Bal- 
lantreni müdafiəsiz və yorğun gördüyü zaman öz şöhrətpərəstliyinə 
rəğmən, onu özü yaxalamaq qərarına gəldi. Bir neçə addım atdıqdan 
sonra balaca bir talaya çıxdı. Talanın o biri başında Ballantre əlini 
sinəsinə qoyub, kürəyini o qədər də böyük olmayan bir daşa söykəyib 
oturmuşdu. Görünür, Mauntenin ayaqları altında ağac budağı xırçıl- 
dadığından Ballantre başını qaldırıb, düz ovçunun gizləndiyi istiqa- 
mətə baxdı. “Əminəm ki, o, məni gördü, — Maunten danışırdı, — mən 
tərəfə elə qətiyyətlə nəzər saldı ki, bütün cəsarətim qeybə çəkildi”. 
Ballantre baxışlarını yayındırıb yenidən fikrə daldığı zaman Maunten 
tez cəngəlliyə çəkilib, kömək məqsədilə yoldaşlarının yanına qayıtdı. 

Elə bu zaman bir-birinin ardınca gözlənilməz hadisələr baş ver- 
məyə başladı: kəşfiyyatçı yoldaşlarını xəbərdar etməyə, onlar isə 
silahlarını hazırlayıb qaçana həmlə etməyə nail ola bilmədilər. Çünki 
buna qədər artıq o özü yol yoldaşlarının qarşısında peyda oldu və 
əlini belinə qoyub, sakitcə onlara yaxınlaşdı. 

— Bu sizsiniz, — onları gördükdə dedi. — Yaxşı ki, mən sizə rast 
gəldim. Gedəyin düşərgəyə. 

Maunten onlara öz zəifliyini etiraf etmədi və Ballantrenin onu 
təşvişə salan baxışları barədə bir söz söyləmədi. Belə ki, hamı onun 
qayıdışının könüllü olduğunu fərz etdi. Amma buna baxmayaraq, 
səs-küylə söyüş söyüb, yumruqlarını havaya qaldırmağa və silah- 
larını hədəfə tuşlamağa başladılar. 

— Qedəyin düşərgəyə, — Ballantre təkrar etdi, — mən sizə bəzi 
mətləbləri söyləməliyəm, amma bunu hamının qarşısında etmək 
istəyirəm. Bu müddət ərzində isə silahları yığışdırmağı sizə tövsiyə 
edərdim: silah asanlıqla açıla və sizin dəfinəyə olan bütün ümid- 
lərinizi puça çıxara bilər. Mən isə, — o, gülümsəyərək əlavə etdi, 
— “qızıl yumurta verən toyuğu” kəsməzdim. 

Onun cazibə qüvvəsi yenə də qalib gəldi — hamı birlikdə nizam- 
sız bir şəkildə düşərgəyə yollandı. Yol boyu o, imkan tapıb Maun- 
tenə bir-neçə kəlmə deyə bildi. 

— Siz ağıllı və cəsur adamsınız, — o dedi, — və mən əminəm ki, siz 
əsl qiymətinizi bilmirsiniz. Düşünün, mister Harris kimi yaramaz bir 
korazehindənsə mənə xidmət göstərməyiniz sizin üçün daha yaxşı 
və daha təhlükəsiz olmazdımı? Bu barədə düşünməyiniz yaxşı olardı, 
— o, yüngülcə Mauntenin çiyninə toxunub davam etdi. — Və tələs- 
məyin. İstər sağ, istərsə ölü, fərqi yoxdur, mən təhlükəli rəqibəm. 

Onlar düşərgəyə qayıtdıqları zaman Sekundranın keşiyini çək- 
mək üçün burada qalan Harris və Pinkerton canavar təki Ballant- 
renin üstünə atıldılar. Amma o biri müttəfiqləri onu rahat buraxıb, bu 
centlmenin söylədiklərinə qulaq asmağı xahiş etdikdə çox təəc- 
cübləndilər. Onların həmləsindən Ballantrenin heç tükü də tərpən- 
mədi və xahişdən sonra yeni mövqeyinin şahidi olduğu zaman azca 
olsa belə sevinc hissi keçirmədi. 

— Tələsmək lazım deyil, — o dedi, — əvvəlcə yemək yeyək, sonra 
isə söhbət edərik. 

Hamı nahar etdi. Sonra Ballantre dirsəklənərək danışmağa baş- 
ladı. O, Harrisdən başqa hamıya bir-bir müraciət edərək xeyli danışdı 
və onlardan hər birinə (yenə də o, istisna olmaqla) nəsə yaltaq bir söz 
söyləyə bildi. Onları “namuslu, cəsur uşaqlar” adlandıraraq əmin 
etdi ki, heç vaxt belə şən bir dəstədə olmayib, işləri heç zaman bu cür 
yaxşı getməyib və fəlakətlərə belə gümrahlıqla sinə gərə bilməyib. 

— Bəs onda, — o davam etdi, — kimsə məndən soruşa bilər ki, nə 
səbəbə qaçırdın? Lakin bu suala cavab verməyə ehtiyac yoxdur, 
çünki hamınız bunun səbəbini yaxşı bilirsiniz. Amma hər halda, hər 
şeydən xəbəriniz yoxdur. Bax elə bu barədə danışmağa hazırlaşıram 
və həmin yerə çatana kimi mənə diqqətlə qulaq asın. Aranızda sat- 
qın vardır. Söhbətimi yekunlaşdırdığım zaman onun kim olduğunu 
söyləyəcəyəm. Bu barədə hələlik kifayətdir. Bax, məsələn, başqa bir 
centlmen soruşa bilər: bəs nəyə görə sən qayıtdın? Bu suala cavab 
verməzdən əvvəl sizdən soruşuram: sizlərdən kim, bəlkə, elə bu əclaf 
Harris hind dilində danışa bilir? — o, bu sözləri qəzəblə söyləyib, bir 
dizi üstə qalxaraq adını çəkdiyi adamı hədələyici bir tərzdə göstərdi. 
Sualına müsbət cavab aldığı zaman təşəbbüsü ələ keçirib davam 
etdi: — Ahal Deməli, mənim şübhələrim özünü tam doğrultdu və geri 
qayıtmaqda düzgün hərəkət etmişəm. İndi isə həqiqəti dinləyin, əsl 
həqiqəti. — Və o, qeyri-adi bir məharətlə uzun bir əhvalat danışdı: 
həmişə Harrisdən şübhələndiyindən, ehtiyat etdiyi hər şeyin öz təs- 
diqini tapmasından və Harrisin onunla Sekundra arasında olan söh- 
bətə yanlış məna verməsindən. Bu yerdə hədəfə məharətlə zərbə 
endirə bildi. — Siz əbəs yerə fikirləşirsiniz ki, Harrislə eyni paya 
maliksiniz. Düzdür, siz belə olması üçün əlinizdən gələni edirsiniz. 
Çünki anadangəlmə fırıldaqçı olan bu adamın bölgü zamanı sizi 
aldatmayacağına ümidiniz yoxdur. Amma ehtiyatlı olun! Belə yarım- 
sarsaqlardan hər şey gözləmək olar. Onlar skunsf kimi hiyləgər olur- 
lar. Yəqin ki, Harrisin artıq öz qayğısına qaldığını eşitmək sizin üçün 
yenilik olacaq. Bu iş onun üçün zəruri bir məsələdir. Siz ya dəfinəni 
tapmalısınız, ya ölməlisiniz. Harris isə artıq öz haqqını almışdır: məni 
öldürməsi üçün qardaşım əvvəlcədən ona pul ödəmişdir. Əgər şübhə 
eləyirsinizsə, bir ona baxın. O zaman onun ifşa olunmuş oğru kimi 
necə qıc olduğunu görərsiniz. — Sonra bu əlverişli dəlilləri bir qədər də 
gücləndirib, necə qaçdığına və hər şeyi götür-qoy etdikdən sonra, 
nəhayət, geri qayıdıb bütün həqiqəti danışmaq qərarına gəldiyini izah 
etdi. Eyni zamanda onlarla son dəfə danışmağa səy göstərdiyini və 
Harrisi buraxıb, özlərinə yeni başçı seçəcəklərinə inandığını bildirdi. 
— Bax əsl həqiqət bundan ibarətdir ki, onları sizə söylədim, — o dedi, 
— indi isə tamamilə sizin ixtiyarınızdayam, təkcə bir nəfərdən savayı. 


! Skuns — Amerika qitəsində yayılmış kiçik heyvan, sərrast “atıcı”dır: xüsusi 
vəzinin iyrənc, olduqca üfunətli ödünü 2-5 m-lik məsafədən hədəfə sıçrada bilir. 

Bilmək istəyirsiniz o bir nəfər kimdir? O, bax bu adamdır, — yenidən 
Harrisi göstərərək bağırdı, — o ölməlidir! Mənim üçün silahın növü 
və döyüşün şərtlərinin fərqi yoxdur. Mənə onunla təkbətək döyüş- 
məyə icazə verin, hətta əlimdə adicə dəyənək olsa belə, onun sümük- 
lərini qırıb leşə döndərər və çaqqallara yem eləyərəml 

O, öz nitqini yekunlaşdırdığı vaxt artıq gecəyarı idi. Ona, demək 
olar ki, tam sakitlik içində qulaq asırdılar. Amma tonqalın zəif işığı 
Ballantrenin bu adamlarda necə təəssürat yaratdığını və onları öz 
həqiqətlərinə nə dərəcədə inandıra bildiyini üzlərinin ifadəsindən 
sezməyə imkan vermirdi. Ballantre özünə, nisbətən, işıqlı yer seçə 
bilmişdi ki, diqqət mərkəzində ola bilsin və elə bunun özündə də 
dərin mətləblər gizlənmişdi. Əvvəlcə hamı susdu. Sonra isə müba- 
hisə başlandı. Amma Ballantre arxası üstə uzanıb, əllərini başının 
altına qoydu və ayaqlarını ayaqlarının üstünə aşırdı. Sanki, bu işin 
nəticəsi onun üçün tamamilə maraqsız idi. Özünü bu dərəcədə 
iddialı göstərərək həmişə olduğu kimi həddini aşmaqla özünə zərər 
yetirmiş oldu. Hər halda, müəyyən tərəddüdlərdən sonra ona qarşı 
düşmənçilik hissləri yaranmağa başlandı. Bəlkə də, o, quldur gəmi- 
sindəki fəndlərini təkrar etməklə ağır şəraitdə olsa belə, dəstənin 
başçısı seçilməyə ümid bəsləyirdi. İş o həddə çatdı ki, Maunten, 
həqiqətən, belə bir təklif irəli sürdü. Amma daş qayaya rast gəldi və 
qaya Heysti oldu. Onu qaşqabaqlı görünüşünə və ləngliyinə, eyni 
zamanda qılıqsız rəftarına görə bir o qədər də sevmirdilər. Amma 
O, axmaq davranışı ilə planlarını məhv edənə kimi ruhani olmaq məq- 
sədilə müəyyən qədər Edinburq universitetində təhsil almışdı. İndi 
o, bunları xatırlayıb, orada öyrəndiklərini tətbiq etməli oldu. O, danış- 
mağa başlayan kimi Ballantre böyrü üstə çevrildi ki (Mauntenin 
fikrincə), onu çulğalamış ümidsizliyi başqalarından gizləyə bilsin. 

Heysti eşitdiklərinin çox hissəsinin bu işlə bağlı olduğunu inkar 
etdi. Harris barədə deyilənlərin, ola bilsin ki, hamısı doğrudur və 
zamanı gəldikdə bunları aydınlaşdıra bilərlər. Amma bunun dəfinəyə 
nə aidiyyəti vardır? Onlar xeyli söz eşitməli oldular, lakin əsl həqiqət 
ondan ibarətdir ki, mister Düri əməlli-başlı qorxduğu üçün bir neçə 
dəfə qaçmağa səy göstərmişdi. O, yenidən dəstənin əlinə keçmiş- 
dir. Yaxalanıb, yoxsa könüllü qayıdıb, — bunun şəxsən onun, yəni 
Heysti üçün qətiyyən fərqi yoxdur. İndi vacib məsələ işi sona çat- 
dırmaqdır. Lakin başçının dəyişdirilməsi məsələsinə qalanda isə 

onun fikrincə, burada hamı azaddır və öz qayğılarını özləri çəkə 
bilirlər. Bütün bunların hamısı, o cümlədən Harrislə təkbətək döyüş 
onların gözünə kül üfürməkdən başqa bir şey deyildir. 

— Ballantre bu düşərgədə heç kimlə döyüşməyəcək, onu cəsa- 
rətlə əmin edə bilərəm, — Heysti dedi. — Çox çətinliklə onun silahını 
almağa nail olmuşuq və onu yenidən qaytarmağımız bağışlanmaz 
axmaqlıq olar. Yox, əgər bu centlmen zəngin duyğular həsrətində- 
dirsə, mən ona gözlədiyindən artığını bəxş eləyə bilərəm. Çünki 
mən ömrümün qalan hissəsini bu dağlarda veyllənməyə həsr edə 
bilmərəm. Buna görə də təklif edirəm ki, o, elə indi dəfinənin yerini 
bizə söyləsin, yoxsa mən onu bu dəqiqə güllələyəcəyəm. Bax bu 
da həmin tapança, — o əlavə etdi, — hansı ki mən onu güllələməyə 
hazırlaşıram! 

— Bax bu, əsl insandır! — Ballantre qalxıb oturaraq danışan 
adama heyranlıqla baxıb ucadan dedi. 

— Mən sizdən necə adam olduğum barədə soruşmadım, — Heysti 
onun sözünü kəsdi. 

— Hər halda, bütün bunlar boş söhbətlərdir, — Ballantre cavab 
verdi. — Bilirsiniz ki, mənim başqa çıxış yolum yoxdur. Əsas odur ki, 
biz dəfinənin yaxınlığındayıq və sabah mən onu sizə göstərəcəyəm. 

Onun söylədikləri sayəsində, sanki, bütün məsələlər qaydasına 
düşdü və o, Sekundranın ondan əvvəl daldalandığı alaçığına getdi. 

Köhnə düşmənin sonuncu kələkləri barədə heyranlıq hissi 
keçirmədən düşünə bilmirəm, hətta mərhəmət hissi belə onun bu 
duyğularına — öz bədbəxtliyinə rəğmən bu dərəcədə dözümünə və 
cəsarətlə mübarizə aparmaq qabiliyyətinə mane ola bilməz. 

Hətta bu anlarda, Harrisi dəf edib Heystinə uduzduğu, yəni 
yağışdan çıxıb yağmura düşdüyü bir vaxtda, yəqin ki, ölümün qaçıl- 
maz olduğunu anlayırdı. Onun davranışında heç bir zəiflik əlaməti 
hiss olunmurdu və o, alaçığına artıq sonuncu, son dərəcə riskli cəhd- 
lərə qərar vermiş vəziyyətdə (mənim fikrimcə) qayıdırdı. Eynən bu 
cür sərbəst, inamlı və yaraşıqlı görkəmi ilə teatrı tərk edib, kübar 
dostları ilə şam yeməyinə gedərdi. Lakin yəqin ki, qəlbinin dərinli- 
yində olsa belə, həyəcan hissi keçirməmiş deyildi. 

Axşamdan keçmiş düşərgədə xəbər yayıldı ki, Ballantre xəstələ- 
nib. Səhər ilk olaraq Fleystini yanına çağırıb, ondan həyəcanla təba- 
bətdən başının çıxıb-çıxmaması barədə soruşdu. Ballantre düz 

hədəfi vurmuşdu. Çünki təbabət bu tanınmamış ilahiyyat həkiminin 
sevimli məşğuliyyəti idi. Heysti şöhrətpərəstliyinə rəğmən onu müayinə 
etdikdən sonra qəti qərar verə bilmədi: o, doğrudanmı, xəstədir, 
yoxsa özünü hiyləgərliyə vurub? O biri yoldaşlarının yanına qayıdıb 
hər iki halda ona sərf edəcək sözləri söylədi: xəstə ölüm ayağındadır. 
— Amma necə olursa olsun, — o, fikrini Allaha and içərək iyrənc 
bir şəkildə tamamladı, — yolda ölsə belə, o, bu gün bizi dəfinənin 
gizlədildiyi yerə aparacaql 
Lakin düşərgədə belə bir qəddarlıqdan hiddətlənən bəzi adamlar 
(onların arasında Maunten də var idi) tapıldı. Bu adamlar onun ölü- 
münü sakitcə izləyə, hətta özləri azca da olsa mərhəmət hissi keçir- 
mədən onu güllələyə bilərdilər. Amma görünür, Ballantrenin cəsur 
mübarizəsi və dünən axşam uğradığı məğlubiyyət onlara təsir etmiş- 
di, Bəlkə, elə buna görə də yeni başçının əleyhinə olan fikir irəli sürül- 
dü, hər halda, Heystinin əksinə olaraq, Ballantrenin əsl həqiqətdə 
xəstə olduğu təqdirdə ona bir gün möhlət verilməsini qərara aldılar. 
Səhər xəstənin vəziyyəti açıq-aşkar pisləşdi. Hətta Heystinin özü 
belə, bir növ, qayğıkeşlik göstərməyə çalışdı. Görünür, özündə azca 
da olsa, hiss etdiyi həkimlik duyğusu onda insani hisslər oyada bil- 
mişdi. Öçüncü gün Ballantre öz alaçığına Maunten və Heystini 
çağırdı. Onlara can verdiyini bəyan edib, dəfinə barədə müvafiq 
göstərişlər verdi və xahiş etdi ki, axtarış məqsədilə yubanmadan 
həmin yerə yola düşsünlər. Çünki belə olduğu təqdirdə onun öz 
yoldaşlarını aldatmadığına əmin olarlar və lazım gələrsə (əgər 
dəfinəni dərhal tapa bilməzlərsə), onların səhvini düzəldə də bilər. 
Lakin burada bir çətinlik üzə çıxırdı ki, o, bunu, şübhəsiz, nəzərə 
almışdı. Onlardan heç biri o birinə etibar etmirdi və heç biri digər 
yoldaşlarından ayrılmaq istəməzdilər. O biri tərəfdən Ballantre ölüm 
ayağında olsa belə hələ pıçıltı ilə danışa bilirdi və demək olar ki, bütün 
günü huşsuz vəziyyətdə yatağında uzanırdı. Bu isə yalançı xəstəlik də 
ola bilərdi və onların dəfinənin axtarışı ilə bağlı niyyətləri boşa çıxdığı 
zaman quş uçub gedərdi. Buna görə də onlar xəstəyə qayğı 
göstərmək lazım olduğunu əsas gətirib, düşərgəni tərk etməmək 
qərarına gəldilər. İnsan düşüncəsi, əsl həqiqətdə çox ziddiyyətli olur. 
Bu adamlardan bəziləri soyuqqanlıqla məhvinə fərman verdikləri 
adamın ölümcül xəstəliyinə (dərindən olmasa da) səmimi-qəlbdən 
acıyırdılar. Heystin xəstənin yanına meyit duası oxumaq məqsədilə 


395 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





dəvət olundu (həqiqətə uyğun olmasa da) və bunu böyük həvəslə 
icra etdi. Axşam saat səkkizdə isə Sekundranın nəzərinə çatdırdılar 
ki, hər şey tamamlandı. Saat onda hindli artıq torpağa sancılmış 
məşəlin işığında məzar qazmaqla məşğul idi. Səhərə yaxın Bal- 
lantreni dəfn etdilər. Belə ki, hamı dəfində iştirak etdi və həm də 
özlərini kifayət qədər ədəbli apardılar. Meyiti xəz plaşa büküb torpağa 
tapşırdılar. Mərhumun təkcə ağarmış sifəti açıq idi və Sekundra han- 
sısa Şərq adətinə görə, onun burun deşiklərinə nəsə dürtmüşdü. 
Məzarı torpaqla doldurduqdan sonra Sekundranın ucadan ağlaması 
yenidən hamını sarsıtdı. Görünür, bu qatil dəstəsi nəinki onun belə 
bir təhlükəli diyarda məsum fəryadına mane olmadı, hətta ona bir 
qədər qaba şəkildə olsa belə, təskinlik verməyə səy göstərdi. 

İnsan nəslinin ən pis nümayəndəsinin belə yaxşı cəhətləri vaxt 
ötdükcə üzə çıxsa da, onun təbiətindəki tamahkarlıq hissi heç 
zaman ölmür. Beləliklə, quldurlar dərdli adamı unudub öz şəxsi qay- 
ğılarına üz tutdular. Dəfinə haradasa yaxınlıqda olsa da, hələ ki aşkar 
edilməmişdi. Buna görə də onlar həmin yerdən uzaqlaşmadllar və 
meşədəki axtarışlara baxmayaraq, o günü nəticəsiz başa vurdular. 
Bu müddət ərzində Sekundra ağasının məzarı üstündən kənara 
çəkilmədi. Həmin gecə onlar gözətçi təyin etmədən meşə adətlərinə 
uyğun olaraq, təkər millərinə oxşar tərzdə ayaqları tonqala sarı 
uzandılar. Səhəri belə açdılar. Təkcə Mauntenlə Heystinin arasında 
sağ qolu üstündə qərar tutmuş Pinkerton (gecəyarı) sakitcə doğ- 
ranmış və plaşının arasında səssiz uzanmışdı. Onun dərisi qoparıl- 
mış başı dəhşətli bir mənzərə yaratmışdı. Həmin səhər yaramazlar 
kabus kimi ağarmışdılar. Çünki onların hamısı hindu döyüşçülərinin 
amansızlığından (daha doğrusu, insanın baş dərisini soymalarından) 
xəbərdar idi. Onlar, əsasən, özlərini gecə yol verdikləri başısoyuq- 
luğa görə qınasalar da, dəfinənin yaxınlıqda olduğunu nəzərə alıb, 
uzağa getməmək qərarına gəldilər. Pinkertonu Ballantre ilə yanaşı 
dəfn etdilər. Sağ qalanlar həmin günü yenidən axtarışlara həsr etdi- 
lər, düşərgəyə həyəcan və ümiddqarışıq hisslərlə döndülər. Bir tərəf- 
dən dəfinəni tezliklə tapacaqlarına inanır, digər tərəfdən isə (xüsu- 
silə, qaranlıq düşdüyü üçün) hinduların yaxında olduğunu düşünüb 
həyəcanlanırdılar. Birinci Maunten keşikdə dayandı. O, mənə bildirdi 
ki, bu müddət ərzində bir dəfə də olsun oturmadı və gözünü belə 
yummadlı. Amma qarovulu çox gərgin və sayıqlıqla yola verdi. Ulduz- 

ların vəziyyətindən növbənin dəyişmə vaxtını hiss edən kimi növbə 
yoldaşını oyatmaq məqsədilə tonqalın yanına yollandı. Bu, çəkməçi 
Hiks idi və o, üzü külək tutmayan tərəfə yatmışdı. Buna görə də 
digər yoldaşlarına nisbətən tonqaldan bir qədər kənarda, tüstü ilə 
əhatə olunmuş yerdə uzanmışdı. Maunten Hiksə yaxınlaşıb çiyninə 
toxunduğu zaman dərhal əlinin yapışqana bənzər nəm bir şeyə 
bulaşdığını hiss etdi. Elə bu zaman küləyin istiqaməti dəyişdiyindən 
ocağın işığı yatan adamın üstünə düşdü. Maunten, Hiksin də Pinker- 
ton kimi öldürülərək başının dərisinin soyulduğunu gördü. 

Məlum oldu ki, onları ən mükəmməl hindu kəşfiyyatçılarından 
biri izləyirmiş. Elə olurdu ki, həmin hindu səyahətçiləri həftələrlə 
pusurdu. Onların gizlicə gözdən yayınmasına və yuxusuz mühafizə- 
lərinə baxmayaraq, hər dəfə düşərgə saldıqları zaman birinin başı- 
nın dərisinə sahib ola bilirdi. Bu nəticəyə gələn dəfinə axtaranlar cəmi 
altı nəfər qalmışdı. Təşviş içində lazım olan əşyalarını götürüb, ocağı 
söndürmədən və doğranmış yoldaşlarını dəfn etmədən tələsik yola 
düşdülər. Elə ayaqüstü yemək yeyir, qaranlıq düşəndə belə yuxula- 
maqdan ehtiyat etdikləri üçün yollarından qalmırdılar. Lakin dözü- 
mün də bir həddi olur, nəhayət, yorulub dayandıqları zaman dərhal 
dərin yuxuya getdilər. Oyandıqları zaman düşmənin əvvəlki təki 
onları izlədiyinə əmin oldular. Ölüm bu dəfə də onlardan birini yaxa- 
layıb, eybəcər hala salmışdı. 

Onlar başlarını tamam itirmişdilər. Ərzaqları da tükənmişdi. Mən 
artıq onsuz da uzanan hekayəni sonra baş verən dəhşətli hadisələrlə 
doldurmaq istəmirəm. Təkcə onu qeyd etmək istəyirəm ki, yalnız bir 
gecə qurbansız ötüşdükdən sonra qatilin onların izini itirdiyinə əmin 
oldular. Sağ qalanlar isə təkcə Maunten və Sekundra idi. Maunten 
qəti əmin idi ki, onların gözəgörünməz müşahidəçisi hindu olmuşdur. 
Həmin hindu onu hindu tayfaları ilə ticarət etdiyi vaxtlardan tanıdığı 
üçün Maunten sağ qalmışdı və o yalnız bu məqama minnətdar 
olmalıdır. Sekundraya göstərdiyi mərhəməti isə o, özü bir neçə 
səbəblə izah edirdi: birincisi, həmin dəhşətli qaçış günündə hamı 
silahlarını və sonuncu azuqəsini tulladığı zaman Sekundra ağır kərki 
çiyinlərində daşımaqda davam edirdi və ikincisi, son günlər o, daima 
coşqunluqla və tələsik doğma dilində öz-özünə danışırdı. İş gəlib 
ingilis dili məsələsinə yetişdiyi zaman o, kifayət qədər ağıllı təsir 
bağışlamağa başladı. 

— Düşünürsünüz ki, o, birdəfəlik bizdən əl çəkib? — oyanıb 
növbəti qurbanı görmədikləri zaman hindli soruşdu. 

— Ay Allah, buna inanmaq mümkündürmü? – bütün bu mən- 
zərəni mənə təsvir edən Maunten rabitəsiz şəkildə cavab verdi. 

Doğrudan da, o, başını elə itirmişdi ki, növbəti günün səhəri 
bizə rast gələnə qədər qəti qərar qəbul edə bilmirdi: bütün bunları 
yuxuda görüb, yoxsa gerçəkdə, Sekundra dərhal çevrilib heç bir 
söz demədən soyuq və insan qanına susayan kimsəsizlikdən keçə- 
rək, eybəcər hala salınmış meyitlərlə dolu düşərgələrin yerləşdiyi 
yol boyu addımlamağa başladı. 


XII fəsil 


MEŞƏLƏRDƏKİ SƏRGƏRDAN HƏYAT 
(son) 


Təqdim etdiyim hekayədə onların səfərinin birinci mərhələsində 
Mauntenin ser dilyam Consona və milorda danışdıqlarının hamısı 
təfsilatı ilə daxil edilməmişdir. Burada Ballantrenin xəstəliyinə qədər 
olan bəzi hadisələr istisna təşkil edir. Əvəzində o, səfərin axırıncı 
mərhələsi haqqında çox mənalı danışdı. Görünür, təzəcə şahidi 
olduqları onu bərk həyəcanlandırmışdı. Bizi isə cəngəlliyin kənarın- 
dakı vəziyyətimiz və bu məsələyə olan xüsusi marağımız onun təş- 
vişinə şərik olmağa məcbur edirdi. Axı Mauntenin söylədikləri təkcə 
Derrisdir lordunun həyatının köklü dəyişməsinə səbəb olmurdu, eyni 
zamanda ser Uilyam Consonun planlarına əhəmiyyətli dərəcədə 
təsir göstərirdi. 

Bunlar barədə oxucuya təfsilatı ilə danışmalıyam. Olbeniyə 
müəyyən söhbətlərə səbəb olan şayiələr gəlib çatmışdı, danışırdılar 
ki, hindular düşməncəsinə çıxışa hazırlaşırlar və onları sakitləşdirən 
şəxs qışın yaxınlaşmasına baxmayaraq, müsibətin qarşısını almaq 
məqsədilə tələsik meşələrin dərinliyinə yola düşüb. Sərhədə çatan 
kimi gecikdiyini anlayıb. Həmin şəxs çətin seçim qarşısında qalıb. 
Ehtiyatlı tərpənmək heç də cəsurluqdan az tələb olunmurdu. Onun 
vəziyyətini 1745-ci ildə bizim öz dağlılarımız arasında mövcud olmuş 
Şotlandiyanın qubernatoru lord Kullodenin vəziyyəti ilə müqayisə 

etmək olardı. Başqa sözlə, o, yerlilər arasında ağıllı məsləhətin 
yeganə carçısı hesab olunurdu, bütün sakit və mötədil qərarlar 
yalnız onun tövsiyəsi və israrı sayəsində qəbul oluna bilərdi. Belə ki, 
əgər o, geri qayıtsaydı bütün əyalət hindu müharibəsinin dəhşətli 
fəlakətlərinə məruz qala bilərdi: evlər yanıb külə dönər, səyahətçilər 
güllələnər və döyüşçülər meşəyə özlərinin adi hərbi sərvəti — baş 
dəriləri ilə qayıdardılar. Digər tərəfdən belə kiçik dəstə ilə meşənin 
dərinliklərinə doğru irəliləyib, müharibənin şirinliyini dadmış döyüş- 
kən tayfalara sülh təklifini etmək riskli idi ki, məhz elə bu məsələdə 
onun tərəddüd etdiyini asanlıqla anlamaq olardı. 

— Mən gecikmişəm, — ser Uilyam bir neçə dəfə təkrar etdi və 
başını əllərinin arasına alıb, ayaqlarını yerə döyərək dərin fikrə getdi. 

Nəhayət, ayağa qalxıb, düşərgənin bir küncündə onun üçün 
qalanmış ocağın ətrafına toplaşan bizə, — gah milorda, gah Maun- 
tenə, gah da mənə baxmağa başladı. 

— Doğrusu, milord, mən heç cür qərar qəbul edə bilmirəm, 
— о dedi. — Mən irəliyə doğru hərəkət etməyi zəruri hesab edirəm. 
Lakin artıq sizinlə bir cəmiyyətdə olmaqdan zövq almağı bacarmı- 
ram. Biz hələ çaydan uzaqlaşmamışıq və hesab edirəm ki, cənuba 
doğru uzanan çay yolu hələlik təhlükəsizdir. Sizə və mister Makkel- 
lara qayıqla Olbeniyə qayıtmaq münasib deyilmi? 

Deməliyəm ki, milord Mauntenin nəql etdiklərinə gözünü ondan 
çəkmədən qulaq asdıqdan sonra yarıyuxulu bir vəziyyətdə otur- 
muşdu. Mənə elə gəldi ki, onun baxışlarında nəsə dəhşətli, demək 
olar ki, qeyri-insani bir ifadə əks olunmuşdu, üzü arıq, tutqun və 
qocalmış, kədərli təbəssümü nəticəsində dişləri görünürdü, göz 
bəbəkləri həddən artıq genişlənmiş və ətrafı qanla örtülmüşdü. Ona 
xoşagəlməz hisslər keçirmədən baxa bilmirdim. Fikrimcə, hətta ən 
doğma adamın xəstəliyi zamanı belə bu hissləri keçirməmək müm- 
kün deyildi. Başqaları isə zorla onun vəziyyətinə tab gətirə bilirdilər, 
ser dilyam aşkar onu özündən kənarlaşdırdı, Maunten isə ona bax- 
mamağa çalışırdı. Amma baxışları toqquşduğu zaman tacir üzünü 
yana çevirib, duruxa-duruxa danışmağa başladı. Ser dilyamın təkli- 
findən sonra milord, sanki, özünə gəldi. 

— Olbeniyə? — o, zahirən sakit bir tərzdə soruşdu. 

— Bəli, bir o qədər yaxın olmasa da, oraya qayıtmaq lazımdır, 
— ser dilyam cavab verdi. — Həmin istiqamətdə yol təhlükəsizdir. 

— Qayıtmaq ürəyimcə deyildir, — milord dedi. — Mən hindular- 
dan qorxmuram... — O, əsəbi şəkildə əlavə etdi. 

— Təəssüflər olsun ki, bu barədə bir söz deyə bilmərəm, — ser 
Uilyam gülümsədi. — Baxmayaraq ki məhz elə bunu etiraf etməyə 
ehtiyac hiss etmirəm. Lakin siz mənim məsuliyyətimi anlamalısınız. 
Səyahət getdikcə çox təhlükəli olur. Sizin işiniz isə, — əgər var idisə, 
— eşitdiyiniz faciəli xəbərlə tamamlandı. Əgər mən sizə səyahəti 
davam etdirməyə və gözlənilən təhlükəni sizinlə bölüşməyə imkan 
verərəmsə, o zaman əlimdə özümə haqq qazandırmaq üçün heç bir 
dəlil qalmayacaq. 

Milord Mauntenə sarı çevrildi. 

— Siz nə üçün düşünürsünüz ki, o ölüb? — milord soruşdu. — Bəs 
xəstəliyi nə idi? 

— Sizi düz başa düşə bildimmi? — tacir dedi və gözlənilməz 
sualdan karıxdığı üçün hətta donmuş əllərini bir-birinə sürtməyi 
dayandırdı. 

Milord da bir anlıq tutuldu. Amma sonra bir qədər əsəbi təkrar 
etdi: 

— Soruşuram ki, o, hansı xəstəlikdən ölüb? Deyəsən, axı bu çox 
sadə sualdır. 

— Bilmirəm, — Maunten cavab verdi. — Hətta Heysti xəstəliyi 
müəyyənləşdirə bilmədi. Bir sözlə, o xəstələndi və öldü. 

— Bax, görürsünüz, — milord ser dilyama müraciət etdi. 

— Möhtərəm ağa, mən sizin iradınızı tamamilə anlamıram. 

— Burada anlamamalı nə var? — milord dedi. — Bu, tam anla- 
şılandır. Oğlumun titula olan hüququ təhlükə altına alına bilər. Bu 
adamın ölümünün səbəbi isə məlum deyil, Təbii ki, bunun da 
müəyyən şübhələrə səbəb olması mümkündür. 

— Ay Allah! Axı o, dəfn olunmuşdur! — ser Uilyam ucadan dedi. 

— Mən buna inana bilmərəm, — milord cavab verdi və sifəti 
əsməyə başladı. — Mən buna inana bilmərəm! — yenidən çığırıb 
ayağa qalxdı. — O, görkəmindən ölüyə oxşayırdımı? — Mauntendən 
soruşdu. 

— Ölüyə oxşayırdımı? – tacir təkrar etdi. — Onun rəngi ağappaq 
idi. Yaxşı, bəs başqa necə olmalı idi ki? Axı sizə deyirəm ki, mən 
özüm onun üstünə torpaq tökmüşəm. 

Milord ser Uilyamın plaşından yapışdı. 

— Həmin adam mənim qardaşım sayılırdı, — o dedi, — lakin 
o, ölməz idi. 

— Ölməz idi? — ser Uilyam soruşdu. — Bu nə deməkdir? 

— Çünki onun əti ətimizdən, qanı qanımızdan deyil, — milord 
pıçıldadı, — nə onun, nə də ona xidmət göstərən o qara şeytanın. 
Mən şpaqamı ona sancdıml — o qışqırdı. — Qəbzə onun sinəsində 
taqqıldadı və isti qan bir neçə dəfə üzümə sıçradı! — o, elə bir tərzdə 
təkrar etdi ki, təsvir etməyə acizəm. — Hətta bundan sonra da 
o ölmədil — milord söylədi, mən isə dərindən ah çəkdim. — Belə 
olduğu təqdirdə mən onun ölümünə nə üçün inanmalıyam? Yox, 
yox, onun cəsədini görməyənə qədər buna inana bilmərəml 

Ser Uilyam qaşqabaqlı halda gözaltı mənə baxdı. Maunten don- 
muş əllərini də unudub, ağzını açaraq heyrətlə ona baxırdı. 

— Milord, — mən dedim. – Sizə sakitləşmək lazımdır. – Amma 
boğazım qurudu və başım fırlandığından söylədiklərimə heç bir söz 
əlavə edə bilmədim. 

— Əlbəttə, — milord dedi. — Siz məni necə başa düşə bilərsiniz? 
Makkellar isə başa düşər, çünki o, hər şeyi bilir və artıq bir dəfə onun 
dəfninin şahidi olub. Bu əziz Makkellar mənim sadiq xidmətçimdir, 
ser Uilyam. O, mənim atamla birlikdə öz əlləri ilə həmin adamı dəfn 
edib, — iki şamın işığında. Amma o biri əsl iblisi isə koromandel sahil- 
lərindən! gətirmişdi. Mən çoxdan hər şeyi sizə danışardım, ser Uil- 
yam, amma məsələ ondadır ki, bunlar ailə sirridir. — Son sözlərini 
sakit və kədərli bir tərzdə söylədi və görünür, onun tutmaları artıq 
keçib-gedirdi. — Siz özünüzə sual verə bilərsiniz ki, bütün bunlar nə 
deməkdir, — o davam etdi. — Lakin özünüz bir düşünün: onlar bizi 
əmin edirlər ki, qardaşım xəstələnib ölüb və cəsədini torpağa tapşı- 
rıblar, ilk baxışdan hər şey aydındır. Onda bəs nə üçün bu iblis geriyə 
qayıdır? Bu məqamın izaha ehtiyacı vardır! 

— Bir dəqiqə, milord, mən indicə sizin hüzurunuzda olacağam, 
— ser Uilyam yerindən qalxıb dedi. — Mister Makkellar, sizə iki kəl- 
mə sözüm var. – Və o, məni düşərgədən bir qədər kənara çəkdi. 
Ayaqlarımızın altındakı qırov xırçıldayırdı. — Bu, açıq-aşkar dəlilikdir 
— ser dilyam milordun eşidə bilməyəcəyi qədər uzaqlaşdığımız 
zaman dedi. 

— Doğrudur, — mən dedim, — o, ağlını itirib. Burası aydındır. 

— Belə olduğu təqdirdə onun əl-qolunu bağlamaq lazımdırmı? 
— ser dilyam məndən soruşdu. — Mənə sizin məsləhətiniz lazımdır. 
Əgər bütün bunlar sayıqlamadırsa, o zaman yubanmadan belə 
hərəkət etmək lazımdır. 

Mən gah yerə, gah da tonqalların gur yandığı və hamının bizim 
söhbəti müşahidə etdiyi düşərgəyə, ətrafımdakı meşələrə, dağlara 
nəzər saldım, yeganə baxa bilmədiyim ser Uilyamın sifəti idi. 

— Ser Uilyam, — nəhayət, mən dilləndim. — Mən də milordun sağ- 
lam olmadığı qənaətindəyəm və bunu çoxdan hiss etmişəm. Amma 
ağılsızlığın da müəyyən həddi olur və xəstəyə zor tətbiq etməyə 
dəyərmi, ser dilyam, bax bu barədə mən qərar qəbul edə bilmərəm. 

— Onda mən özüm bu barədə mühakimə yürüdərəm, — o dedi. 
— Mənə faktlar lazımdır. Bütün bu sayıqlamalarda zərrə qədər də 
olsa həqiqət və sağlam fikir varmı? Siz nə üçün tərəddüd edirsiniz? 
— O soruşdu. — Yoxsa siz, doğrudan da, bir dəfə o centlmeni dəfn 
etmisiniz? 

— Dəfn etməmişik, — mən dedim və özümü cəmləyib davam 
etdim: — Ser Uilyam, məşhur bir soyadın (elə mənim də) şərəfinə 
xələl gətirə biləcək uzun bir hadisəni danışmasam, siz bütün bu 
məsələnin mahiyyətini anlaya bilməzsiniz. Bir kəlmə deyin və mən 
bunu həyata keçirim, — istər yaxşı, istər pis olsun. Lakin hər ehti- 
mala qarşı onu da qeyd edim ki, milord heç də ilk baxışdan görün- 
düyü qədər ağılsız deyil. Bu çox dəhşətli hadisədir ki, axırı da gəlib 
sizinlə bağlanır. 

— Sizin sirlərinizə qulaq asmaq istəməzdim, — ser Uilyam cavab 
verdi, — amma nəzakətsiz səslənsə də, cəsarət edib açıq söyləyirəm 
ki, mənim hazırkı yığıncağım bir o qədər də ürəyimcə deyildir. 

— Bu məsələ ilə bağlı sizi qınamağa axırıncı mən qərar verərdim. 

— Mən sizdən nə tərif, nə də məzəmmət xahiş etmirəm, ser, 
— ser Uilyam etirazını bildirdi. — İstəyim yalnız sizdən canımı qurtar- 
maqdır və bu məqsədlə sərəncamınıza qayıq və adamlar verirəm. 

— Bu, alicənab bir təklifdir, — onun sözlərini götür-qoy edib 
dedim. — Amma icazə verin, əks tərəfin də dəlillərini diqqətinizə 
çatdırım. Biz, əlbəttə, əsl həqiqəti öyrənmək marağındayıq. Hətta 
mənim üçün də bu məsələ çox maraqlıdır, milord üçün isə 
(yəqin ki, bu, sizə məlumdur) xüsusilə. Hindlinin geri qayıtmasında 
bir sirr var. 

— Bu məsələdə sizinlə razıyam, — ser Uilyam sözümü kəsdi, — və 
sizə əsl həqiqəti axtarmağı təklif edirəm (belə ki, biz indi məhz 
həmin istiqamətdə hərəkət edəcəyik). Bəlkə də, həmin adam qayı- 
dıb öz sahibinin yanında it kimi gəbərmək istəyir. Nə olursa olsun, 
onun həyatı təhlükədədir və mən onu, əgər bacararamsa, xilas 
etmək əzmindəyəm. O, öz adını heç nə ilə ləkələməyib ki? 

— Heç nə ilə, ser Uilyam, — mən cavab verdim. 

— Bəs o birisi? — o soruşdu. — Əlbəttə, mən onun barəsində 
milordun fikirlərini dinlədim, lakin xidmətçisinin ona bu dərəcədə 
bağlılığı onun nəcib xüsusiyyətlərə malik olduğu barədə qənaətə 
gəlməyə imkan verir. 

— Məni bu suala cavab verməyə məcbur etməyin! — mən ucadan 
dedim. — Bəlkə, elə cəhənnəmin özündə də xeyirxah məşəllər yanır. 
Mən onu iyirmi il idi ki, tanıyırdım. Bu müddət ərzində ona nifrət etmiş, 
həmişə ona valeh olmuş və həmişə də ondan köləcəsinə qorxmuşam. 

— Görünür, mən yenə də sizin sirlərinizə toxunası oldum, — ser 
Uilyam dedi. — İnanın, mən bunu qəsdən eləmədim. Mənim üçün 
kifayətdir ki, həmin məzarı görüm və bir də hindlini fəgər mümkün 
olarsa) xilas eləyim. Bu şərtlər daxilində öz ağanızı Olbeniyə qayıt- 
mağa sövq edə bilərsinizmi? 

— Ser Uilyam, — mən cavab verdim. — Bunu necə anladığımı sizə 
söyləyim. Siz milordla onun üçün lüzumsuz bir şəraitdə rastlaşmı- 
sınız, onu sevməyim, bəlkə də, sizə qəribə görünür. Amma mən onu 
çox sevirəm. Və təkcə mən yox. O, Olbeniyə təkcə zor vasitəsilə 
qayıdarsa, bu, onun idrakının və bəlkə də, həyatının məhvinə səbəb 
olar. Mənim əsl təəssüratım bundan ibarətdir. Lakin mən tamamilə 
sizdən asılıyam və bu barədə əmr vermək məsuliyyətini üzərinizə 
götürərsinizsə, o zaman mən sizin sərəncamı icra etməyə hazıram. 

— Mən heç bir məsuliyyəti öz üzərimə götürmürəm, əksinə, 
mənim yeganə istəyim ondan qaçmaqdır! — ser Uilyam ucadan 
dedi. — Siz səyahəti davam etdirməyi arzulayırsınız. Qoy siz deyən 
olsun! Mən babalı üzərimdən götürürəm! 

Bu sözləri söylədikdən sonra cəld geriyə dönüb, tərpənmək 
əmrini verdi. Yaxınlıqda gəzişən milord dərhal mənə yaxınlaşdı. 

— Nə oldu, qərar qəbul elədi? — o, məndən soruşdu. 

— Bəli, istədiyiniz kimi, — mən cavab verdim. — Siz qəbri görə 
biləcəksiniz. 

Mauntenin təsvir etdiklərinə əsasən bələdçilər Ballantrenin 
məzarının yerini asanlıqla müəyyənləşdirə bildilər. Əsl həqiqətdə 
o, qalın meşəliyin kənarında, öz hündürlüyü ilə göz oxşayan sıra 
dağların ətəyində yerləşirdi. Şamplen gölündən qidalanan çoxlu gur 
çay öz mənbəyini bu dağlardan götürürdü. Ona görə də qaçqınların 
qanlı izləri ilə deyil, yolu düz tutub getmək lazım idi. İztirab içində 
olan yolçuların altmış saata getdiyi yolu biz on altı saata qət etdik. 
Qayıqları çayın sahilində saxlayıb, etibarlı mühafizəyə tapşırdıq. 
Amma bilirdik ki, biz qayıdana kimi onlar möhkəm buz bağlaya- 
caqlar. Özümüzlə götürdüyümüz əşyaların tərkibi təkcə soyuqdan 
qorunmaq üçün qoyun xəzindən ibarət deyildi. Həm də qar yağdıq- 
dan sonra hərəkət etmək məqsədilə özümüzlə Kanada xizəyi də 
götürmüşdük. Biz həyəcanla yola düşdük. Sanki, düşmən üstünə 
gedən qoşun hissəsi kimi irəliləyir, gecələmə yerlərini diqqətlə seçir 
və mühafizə edirdik. Məhz bu ehtiyat tədbirləri bizi səfərimizin ikinci 
günü təyin olunmuş yerin bir neçə yüz addımlığında dayanmağa 
məcbur etdi: hava qaralmışdı və dayandığımız çəmənlik etibarlı 
düşərgə salmaq məqsədi ilə səmərəli olduğundan ser Uilyam bu 
barədə göstəriş verdi. 

Sıx cəngəlliklərdən keçərək bütün günü hərəkət etdikdən sonra 
hündür sıra dağların qarşısında dayandıq. Gün doğan kimi dağların 
gümüşü zirvəsi bizim mayakımıza çevrildi. Amma ora qədər iri qaya 
parçasının arasından axan gur çayların keçdiyi, şiddətli tufandan 
yıxılmış çoxlu ağac olan bataqlıq meşəni adlamaq lazım gəlirdi. 
Dağların zirvəsi (artıq söylədiyim kimi) gümüşü rəngə boyanmışdı. 
Çünki dağlara hər gecə qar yağırdı. Amma meşə və düzənliklərdə 
təzəcə şaxta hiss olunmağa başlamışdı. Göy üzü bütün günü buxar- 
lanma nəticəsində qara örtüyə bürünmüş, zəif işıq saçan günəş isə, 
sanki, gümüş şillinq kimi səmada üzürdü. Bütün günü soldan əsən 
külək dəhşətli dərəcədə soyuq olsa da, təmizliyi adamda gümrahlıq 
yaradırdı. Amma axşama yaxın külək yatdı və onun təsirindən qur- 
tulan buludlar seyrəldiyindən yağış yağmağa başladı. Təmtəraqlı 
qış günü günəş şüası bədənimizi qızdırır, əzəmətli zirvələr qürub 
edən günəşin al rənginə boyanırdı. 

Şam yeməyini qurtardığımız zaman artıq qaranlıq düşmüşdü, 
sakitcə şam etdik və yemək mərasimi bitən kimi milord tonqalın 
yanından uzaqlaşıb düşərgənin lap kənarına çəkildi. Tələsik onun 


404 


arxasınca getdim. Düşərgə yüksəklikdə salındığı üçün oradan bir 
milə yaxın uzunluğu olan buzla örtülmüş göl görünürdü. Ətrafımız- 
dakı təpəlik və çökəkliklər boyu qaranlıq meşə uzanırdı. Bizdən 
yuxarıda dağların bəyazlığı, dağların üstündə isə səmanın aydınlı- 
ğında ay işığı göz oxşayırdı. Hava sakit olduğundan ətraf sükuta qərq 
olmuş, ağaclar xışıldamırdı və düşərgəmizin səsi, sanki, bu sükutun 
arasında əriyib yoxa çıxmışdı. Artıq günəşin və küləyin dincliyə çəkil- 
diyi belə bir vaxtda gecə iyul ayında olduğu kimi isti idi. Şaxta olma- 
sına baxmayaraq, qış mövsümündə qəribə bir mənzərə yaranmışdı. 

Milord (hələ də mən onu sevimli adı ilə çağırırdım) əlləri qoy- 
nunda, çənəsini ovcuna söykəyərək dayanıb, gözünü qırpmadan sıx 
meşəliyə sarı baxırdı. Mən də həmin istiqamətə baxmağa başladım 
və baxışlarımı həvəslə dərələrin kölgə saldığı, ay işığında aydın seçi- 
lən təpələrdəki qırov basmış küknar ağaclarının üstündə saxladım. 
Düşündüm ki, haradasa yaxınlıqda düşmənimizin məzarı yerləşir və 
о, indi elə yerə gedib ki, orada “qanuna əməl etməyənlər qorxmaya 
bilərlər”. Torpaq vaxtilə canlı olan həmin adamı əbədilik öz qoy- 
nuna almışdı. Mən hətta fikirləşməyə başladım ki, o, özlüyündə 
xoşbəxt adamdır. Çünki həmişəlik yerdəki əzablardan və həyəcan- 
lardan, gündəlik mənəvi sarsıntılardan, istəsən də, istəməsən də 
ağuşunda olduğun rüsvayçılıq və ölümlə zəngin hadisələrdən canını 
qurtara bilmişdi. Mən artıq onun uzun səfərinin yaxşı sonluqla 
tamamlandığı barədə düşünürdüm və bu fikirləri milorda da şamil 
edirdim. Məgər mənim milordum da ölü deyildimi? Döyüşün qızğın 
vaxtında axsadığı üçün hamının gülüşünə səbəb olan və əbəs yerə 
azad olunmasını gözləyən şikəst edilmiş əsgər. Mən oğlunun şərəfli 
adı üstündə əsən, təqdirəlayiq və ağıllı davranışa malik, həddən 
ziyadə mötəbər ər, həddən ziyadə sevməyi bacaran, iztirablara 
sakitcə sinə gərən və əlini sıxmağı özümə şərəf bildiyim bir adamı 
xatırladım. Kədərləndiyim üçün birdən qəhər məni boğdu, onun 
əvvəllər necə olduğunu xatırladığımdan ucadan ağlamaq istədim 
və onunla yanaşı dayanıb, ay işığında onu nəzərdən keçirərək 
Allaha dua etməyə başladım ki, ya ona ölüm qismət eləsin, ya da 
mənə ondan üz döndərməmək naminə güc versin. 

“İlahi, — mən düşündüm, — onu insanların ən yaxşısı hesab edir- 
dim, amma indi o, mənə iyrənc və əcaib görünür. O, heç bir yaman- 
lıq törətməyib, — hər halda, dərd onu sarsıtmayana kimi. Amma elə 

bu özü də yaralara ləyaqətlə sinə gərməkdir ki, biz əbəs yerə ondan 
imtina edirik. Onun yaralarına şəfa ver, onu öz yanına apar, nə 
qədər ki ona nifrət bəsləməyə başlamamışıq!” 

Mən öz fikirlərimə aludə olduğum zaman birdən hansısa bir səs 
gecənin sükutunu pozdu. Səs o qədər də yaxından gəlmirdi və uca- 
dan olmamasına baxmayaraq, belə uzunmüddətli sükutun içində 
həyəcan siqnalı təki bütün düşərgəni ayağa qaldırdı. Nəfəsimi dər- 
məyə macal tapmamış, artıq ser dilyam yanımda idi və yol yoldaş- 
larının əksəriyyəti də arxasınca tökülüşüb gəlmişdi. Hamı gərginlik 
içində diqqət kəsilmişdi. Mən çiynimin üstündən çevrilib onlara bax- 
dığım zaman hiss etdim ki, onların sifəti təkcə ay işığından ağar- 
mayıb. Geniş açılmış gözlərdə ay işığı əks olunmuşdu, bəzilərinin isə 
qaşlarının altına sıx kölgə düşmüşdü (bu, onların hansı vəziyyətdə 
qulaq asmasından irəli gəlirdi, başı aşağı, yoxsa başı yuxarı), 
— bütün bunlar qorxu və həyəcanın əlamətləri idi. Milord hamıdan 
irəlidə dayanıb, sanki, sakitliyə işarə olaraq azca əyilmiş və əlini irəli 
uzatmışdı, adamdan çox, heykəli xatırladırdı. Səslər isə müntəzəm 
olaraq təkrar olunurdu. Birdən Maunten sualın cavabını tapan 
adam təki qırıq-qırıq səslə ucadan dilləndi. 

— Bildim, — o dedi və hamı ona sarı çevrilən kimi davam etdi: 
— Görünür, Sekundra dəfinəni tapmışdı. Eşidirsiniz, o, dəfinənin 
ağzını açır? 

— Doğrudan da, belədir! — ser Uilyam ucadan dedi, — necə 
olub ki, bunu bayaqdan anlamamışıq? 

— Qəribədir, səs bizim köhnə dayanacağın yaxınlığından gəlir və 
başa düşmək olmur ki, o, bizi necə qabaqlaya bilib. Yoxsa onun 
qanadları çıxıb? 

— Tamah və qorxu hər cür qanaddan irəlidir, — ser dilyam qeyd 
etdi. — Bu əclaf bizi təlaşa saldıl Onun cavabını elə bu tərzdə vermək 
lazımdır. Nə deyirsiniz, centlmenlər, bəlkə, ay işığında kiçik bir bas- 
qın həyata keçirək? 

Hamı razılıq verdi. Sekundranı cinayət başında yaxalamaq məq- 
sədilə plan hazırlandı. Ser dilyamın hindu kəşfiyyatçıları irəliyə doğru 
yola düşdülər. Biz isə düşərgənin mühafizəsini təmin etdikdən sonra 
keçilməz cəngəlliklərin arası ilə hərəkət etməyə başladıq. Qırovun 
xışıltısı eşidilir, ayaqlarımızın altında kiçik buz parçaları xırçıldayır, başı- 
mızın üstündə isə şam meşəsinin qaranlığı və şam ağaclarının ara- 

sında parlaq ay işığı vardı. Amma biz hansısa bir dərəyə endiyimiz 
zaman səslər azalmağa başladı və tezliklə, demək olar ki, tamam 
kəsildi. Növbəti enişin çox hissəsi açıqlıq idi. Orada bir neçə şam 
ağacı gözə dəyir və ayın işıqlandırdığı talaya nəhəng qaya parçala- 
rının kölgəsi düşürdü. Buradan səslər aydın eşidilirdi. Dəmirin dan- 
qıltısı qulağa dəyir və yerqazanın tələsik işləməsini açıq-aşkar təyin 
etmək olurdu. Enişi başa vurduqdan sonra başımızın üstündə havaya 
qalxan iki-üç quşun kölgəsini hiss etdik və bir neçə addımdan sonra 
isə ağacların arxasında qəribə bir mənzərənin şahidi olduq. 

Bir tərəfdən meşə ilə əhatə olunmuş qayalığın ətəyində yerləşən 
çəmənliyi ay öz işığına qərq etmişdi. Hər yerdə sadə əşyalar — ovçu- 
ların ucuz əmlakları səpələnmişdi. Demək olar ki, çəmənliyin düz 
ortasında gümüşü qırovla örtülmüş alaçıq dayanmışdı, ətəyi qalxdı- 
ğından içərinin qaranlıq olduğu bilinirdi. Xənarlarında insan qalıqları 
gözə dəyirdi. Şübhəsiz, biz Harrisin dəstəsinin düşərgə saldığı yerdə 
idik. Onlar burada təlaş keçirmişdilər, bu alaçıqda Ballantre həyatla 
vidalaşmışdı, qarşımızdakı donmuş cəsəd isə sərxoş çəkməçiyə 
məxsus idi. Faciəli hadisələrin baş verdiyi yerlər həmişə məxsusi 
təəssüratların yaranmasına səbəb olur. Amma neçə gündən sonra 
yetişməyə nail olduğumuz yerin (kimsəsiz səhrada) toxunulmaz 
qalması hətta ən hissiyyatsız adamı belə sarsıtmaya bilməzdi. Amma 
bizi təəccübləndirən bu olmadı. Bizi yerimizdə donub qalmağa 
mahiyyəti qismən bizə məlum olan başqa bir mənzərə məcbur etdi: 
Sekundra artıq topuğa qədər ağasının məzarına daxil olmuşdu. 
O, paltarının çox hissəsini soyunmuşdu. Arıq əlləri və çiyinlərinin 
üstündəki tər damcıları ay işığında parıldayırdı, sifətində həyəcan 
qarışıq ümid əlamətləri ifadə olunmuşdu. Toxanın qəbirdə yaratdığı 
səslər hönkürtüləri xatırladırdı. Onun qırovla örtülmüş torpaqdakı 
əcaib kölgəsi tələsik hərəkətlərini yamsılayırdı. Quşlar gəlişimizdən 
ürkərək oturduqları ağacların budaqlarından pırıldayıb səmaya qalx- 
dılar və bir az sonra yenidən əvvəlki yerlərinə qayıtdılar. Amma başı 
işə qarışmış Sekundra heç nəyi hiss etmir, heç bir səsi eşitmirdi. 

Mauntenin ser (Uilyamın qulağına pıçıldadıqlarını eşitdim: 

— Ay Allah! Bu ki qəbirdirl O, qəbri qazmaq istəyir. 

Bu, artıq bizim hamımıza məlum idi. Amma həmin fikrin sözlə 
ifadə olunması məni sarsıtdı. Ser Uilyam irəli yeridi. 

— Ay səni, kafir köpəkl Bu nə deməkdir? — o çığırdı. 

Sekundra yerindən sıçrayıb, zəif bir səs çıxardı. Toxa əlindən 
yerə düşdü və bir an dayanıb, gözlərini danışan adama zillədi. Sonra 
isə güllə kimi meşəyə sarı yüyürdü. Amma bir az keçdikdən sonra 
ümidsiz halda əllərini bir-birinə sürtərək geriyə, yanımıza qayıtdı. 

— Deməli, siz köməyə gəldin... — o danışmağa başladı. 

Bu zaman milord irəliyə keçib ser Gilyamla yanaşı dayandı. Özü 
ay işığında aydın görünürdü və Sekundra fikrini tamamlamağa 
macal tapmamış birdən ağasının düşmənini tanıdı. 

— Bu odur! – hindli zingildədi və sanki, yığılıb yumağa döndü. 

— Qorxma, qorxma, — ser Uilyam dedi, — əgər günahın yoxdursa, 
heç kim sənə xətər yetirməz. Amma günahın olarsa, o zaman əli- 
mizdən heç hara qaça bilməyəcəksən. De görək, sən bu qəbirdə nə 
edirsən, bu meyitlə nə işin var? 

— Siz quldur deyilsiniz? — Sekundra soruşdu. — Siz düz adam- 
sınız? Siz mənə toxunmazsınız? 

— Əgər günahkar deyilsənsə, heç kim sənə toxunmayacaql 
— ser Uilyam təkrar etdi. — Mən bunu artıq sənə söyləmişdim və 
mənim sözlərimə şübhə ilə yanaşmağına heç bir əsas görmürəm. 

— Onların hamısı qatildir, — Sekundra çığırdı, — bax səbəb bun- 
dan ibarətdirl O — doğramaq üçün, — Maunteni göstərdi, — onlar 
ödədiklərinə görə! — o, milord və məni göstərdi. — Üçü də dar ağa- 
cınal Hə, mən görürəm ki, hamı asılacaql Mən sahibi xilas edəcə- 
yəm və o, sizi asılmağa məcbur edəcək! Sahib, — o, qəbri göstərə- 
rək davam etdi, — ölməyib, o torpağın altındadır, amma sağdır. 

Milord qəribə bir tərzdə inildədi. Sonra yenidən toxtayıb qəbirə 
baxdı. 

— Torpağın altında və sağ-salamat? — ser Uilyam ucadan 
soruşdu. — Bu nə sayıqlamadır? 

— Qulaq as, sahib, — Sekundra dedi, — mənim sahibim və mən 
qatillərlə təkbətək. Cəhd elədik, necə qaçaq. Yaxşı olmadı. Sonra 
yoxladıq yeni üsulu. Yaxşı üsuldur, isti olanda. Yaxşı üsuldur Hindis- 
tanda. Amma burada belə soyuqdur. Kim bilir, necə olacaq? Tələs- 
mək lazımdır. Siz kömək elə, ocaq qala, ovxalamaq kömək elə. 

— Bu sısqa nə çərənləyir? — ser dilyam qışqırdı. — Başım fırlanırl 

— Deyirəm sizə, mən onu diri basdırdım, — Sekundra dedi. 
— Ona dilini udmağı öyrətmişəm. İndi tez qəbri qazmaq lazımdır və 
ona pis olmayacaq. Yandır ocağı. 

— Tonqal qalayın, — ser Uilyam yaxınlığında dayanan adamların- 
dan birinə əmr etdi. — Görünür, yarımdəlilərə rast gəlmək mənim 
alnıma yazılıbmışl 

— Siz yaxşı adamsınız, — Sekundra dedi. — Mən gedim sahibimi 
çıxarım. 

O, yenidən məzarın yanına qayıdıb, onu qazmağa başladı. 
Milord tərpənməz dayanmışdı. Mən isə qorxu içində milordun 
yanında dayanmışdım və nədən qorxduğumu özüm də bilmirdim. 

Şaxta çox da dərinə işləmədiyindən, tezliklə hindli toxasını 
kənara tullayıb, əlləri ilə torpağı qazmağa başladı. Artıq bizon plaşın 
ətəyi görünməyə başladı. Sonra isə Sekundranın kiminsə saçından 
yapışdığının şahidi oldum. Bir dəqiqə sonra ağ bir şeyin üstünə ay 
işığı düşdü. Sekundra dizləri üstə oturub, barmaqları ilə ehtiyatla 
torpağı kənarlaşdırıb, tozu kənara üfürdü. O, ayağa qalxan zaman 
Ballantrenin üzünün torpaqdan təmizləndiyini gördüm. Onun sifəti 
ölü rəngində idi. Gözləri qapanmış, burun deşikləri və qulaqlarına 
nəsə tıxanmışdı. Yanaqları solmuş, burnu sivriləşmişdi. Onun neçə 
gün torpağın altında qalmasına baxmayaraq, çürümə əlamətləri hiss 
olunmurdu və (bizi ən çox bu təəccübləndirdi) dodağının kənarları 
və çənəsi qara tüklə örtülmüşdü. 

— İlahil — Maunten qışqırdı. — Biz onu basdırdığımız zaman sifəti 
körpə uşağınkı kimi tərtəmiz idil 

— Deyilənə görə, adam öldükdən sonra da tük çıxarır, — ser 
Gilyam söylədi, amma səsi çox zəif çıxdı. 

Sekundra bizim sözlərə əhəmiyyət vermədi. O, yumşaq torpağı 
köstəbək kimi tez-tez kənara tullamağa başladı. O qədər də dərin 
olmayan qəbrin dibində bizon plaşa bürünmüş cəsədi tədricən 
aydın sezmək olurdu. Parlaq ay işığında hər bir hərəkətimizə uyğun 
yaranan kölgələr torpaqdan çıxarılan cəsədin üstündə rəqs edirdi. 
Təsəvvür olunmaz bir dəhşət içində dayanıb baxırdıq. Mən milordun 
üzünə baxa bilmirdim. Amma bu müddət ərzində onun nəfəs aldı- 
ğını hiss etmədim. Bir qədər bizdən arxada dayanmış yoldaşları- 
mızdan biri (kim olduğunu bilmədim) təlaş içində hıçqırıb ağlamağa 
başladı. 

— İndi isə, — Sekundra dedi, — kömək elə sahibi qaldıraq. 

O zaman vaxt haqqında bütün təsəvvürlərimi itirdiyimdən hindli- 
nin neçə saat, — bəlkə, üç, bəlkə də, beş saat əlləşib ağasında həyat 


409 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





əlamətlərini oyatmağa səy göstərdiyini müəyyənləşdirə bilmədim. 
Bir şeyi dəqiq bilirəm ki, gecə vaxtı başa çatmış, ay hələ də görü- 
nür, çəmənlikdə ağacların kölgəsi hiss olunurdu. Birdən Sekun- 
dranın sevinc dolu çığırtısı eşidildi. Tez əyilib baxdığım zaman 
torpaqdan çıxarılmış adamın donuq simasında müəyyən dəyişikliyin 
baş verdiyini hiss etdim. Bir dəqiqədən sonra onun göz qapaqları- 
nın səyridiyinin şahidi oldum. Sonra isə bir həftə qəbirdə yatmış 
meyit gözlərini açıb düz üzümə baxdı. 

Meeyitdəki həyat əlamətlərini öz gözlərimlə gördüyüm üçün 
nəyə desəniz and içməyə hazıram. Başqalarından eşitdim ki, hətta 
o, danışmağa belə cəhd göstərib. Hətta saqqalı arasında dişləri görü- 
nüb, alnının titrəyişində isə ağrının və fövqəladə bir gücün əlamət- 
ləri hiss olunub. Bəlkə də, bunların hamısı olub. Amma mən bunları 
görməmişəm, çünki həmin dəqiqələrdə mən başqa bir işlə məşğul 
idim. Ölü gözlərini açan kimi, lord Derrisdir beli qırılmış adam təki 
torpağa sərildi və onu qaldırdığım zaman artıq keçinmişdi. 

Səhər açıldı. Amma Sekundranı ağasını diriltmək üçün göstərdiyi 
uğursuz cəhdlərinin əbəs olduğuna inandırmaq mümkün deyildi. 
Hava tam işıqlanan kimi ser dilyam sərəncamımda bir neçə adam 
saxlayıb, özü vəzifəsini yerinə yetirmək məqsədilə yola düşdü. 
Sekundra isə hələ də meyitin əl-ayağını ovuşdurur, ağzı ilə ona 
nəfəs verməyə səy göstərirdi. Həyatın yeganə xüsusiyyəti vardır ki 
(hansı ki, milordun ölümünə səbəb oldu), onu nəzərə almamaq 
mümkün olsaydı, bəlkə də, bu cəhdlər daşa da can verə bilərdi. 
Ballantrenin qaranlıq ruhu tərk etdiyi mənzilinə qayıtmadı və günor- 
taya yaxın, hətta onun sadiq nökəri də, nəhayət, səylərinin əbəs 
olduğuna inandı. O, bunu soyuqqanlı qəbul edə bildi. 

— Olduqca soyuqdur, — o dedi. — Bu, Hindistanda yaxşı üsuldur, 
burada yaxşı deyil. 

O, yemək istədi. Acgözlüklə yeməyə girişdi və bir anın içində 
qarşısına qoyulanların axırına çıxdı. Sonra o, tonqala yaxınlaşıb, 
mənimlə yanaşı özünə yer elədi. Dərhal da uzanıb yorğun uşaq təki 
dərin yuxuya getdi ki, iki cəsədi dəfn etmək lazım gəldiyi zaman 
köməyə ehtiyac olduğundan onu oyatmaq üçün xeyli səy göstər- 
dim. Sonrası belə davam etdi: məlum oldu ki, o, eyni zamanda iki 
hissə, — həm ağası ilə bağlı kədərinə, həm də mənim və Mauntenin 
qarşısındakı qorxu hissinə qalib gəlməli idi. 

Mənim sərəncamımda olan adamlardan biri mahir həkkak idi. 
Ser Uilyam geriyə dönüb bizi götürənə kimi usta mənim göstərişim 
əsasında iri bir qaya parçasının üstündə aşağıdakı yazıları oymuşdu 
ki, həmin sözlərlə hekayəni tamamlayıram: 


C.D. 
qədim şotland nəslinin varisi, 
bütün sənət növlərində uğur qazanmış, 
Avropa, Asiya və Amerikada 
hərbi və sülh işlərində ad çıxarmış, 
vəhşi qəbilələrin alaçıqlarında və kral palatalarında 
çoxlu şücaət göstərmiş, əzablara sinə gərmiş 
bir insan burada əbədi yuxuya getmiş 
və hamı tərəfindən unudulmuşdur. 


H.D. 
layiq olmadığı məyusluq içində 
həyat sürmüş, bütün iztirablara 
mətanətlə sinə gərmiş, 
düşmən olduğu doğma qardaşı ilə, 
demək olar ki, eyni saatda 
həyatla vidalaşmış və onunla 
eyni məzarda uyuyur. 


Məzarın 
üzərindəki daş 
H.D.-nin arvadının 
və yaşlı xidmətçisinin 
qayğısı sayəsində 
ucaldılmışdır. 

LƏNƏTLƏNMİŞ CENET 


Keşiş cənabları Merdok Soulis Dula çayının vadisindəki Bolviri 
prixodununl bataqlıqlarında uzun müddət idi ki, pastor kimi xidmət 
göstərirdi. Prixoda mənsub adamlara qorxu aşılayan, soyuq və ciddi 
sifəti olan bu sərt qoca son illər Xenqin-Şou dağlarına yaxın, kənd- 
dən kənar tənha bir evdə tək yaşayırdı. Evində nə doğma bir adam, 
nə də qulluqçusu var idi. Üz cizgilərində əks olunmuş dəmir kimi 
möhkəm təmkinə baxmayaraq, yırtıcılara xas baxışlarından ürkəklik 
və inamsızlıq yağırdı. Lakin prixoda mənsub şəxslərlə islaholunmaz 
günahkarlar barədə təklikdə söhbət etdiyi zaman bu baxışlar, sanki, 
zəmanənin qasırğalarından keçib əbədiyyətin dəhşətli sirlərinə yol 
açırdı. Priçastiyeyə” hazırlaşan gənclərdən qocanın yanında olanları- 
nın əksəriyyəti onun nitqlərini dinləyərkən dəhşətə gəlirdilər. On 
yeddi avqustdan sonra hər birinci bazar günü o, apostol Pyotrun ilk 
nəsihətnaməsindən moizələr oxuyardı (V fəsil, 8-ci ayə): “İblis, nərə 
çəkən şir...” Həmin gün o, adətən, cuşa gəlir, dinləyicilərin bədəni 
həm moizənin, həm də moizəçinin zabitəli ədalarının təsirindən buza 
dönürdü. Qorxudan uşaqlar, az qala, huşunu itirir, qocalar isə moi- 
zədən sonra özlərini peyğəmbərcəsinə aparıb, Hamletin qiyam 
etdiyinə mütəmadi olaraq işarə vururdular. Pastorun evi Dula çayı- 
nın yuxarısında, sıx ağacların kölgəliyində yerləşirdi, bir tərəfdən 
başının üstünü Şou dağı almış, digər tərəfdən isə çoxlu zirvələr göy 
üzünə baş vururdu, mister Soulisin pastor xidmətinin, demək olar 
ki, elə ilk günlərindən ehtiyatlı adamlar bu evdən kənar gəzməyə 
çalışardılar, xüsusilə də qaşqaralan vaxtı, kənd pivəxanasının daimi 


I Prixod — xristianlarda aşağı kilsə təşkilatı 
2 Priçastiye — xristian ayinlərindən biri 

müştəriləri olan qocalar isə gecə bu evin yanından keçəcəkləri 
barədə düşünərkən, başlarını bulayırdılar. Orada, xüsusilə, bir yer 
daha qorxulu idi. Pastorun evi çayla geniş bir yolun arasında yerlə- 
şirdi, evin arxa divarı Bolvirinin kiçik kəndlərindən birinə sarı baxırdı. 
Ondan yarım mil kənarda isə kilsə yerləşirdi, evin qarşısında çaqqal 
gavalısı ilə əhatə olunmuş bağ, çay ilə yol arasında qalan bütün əra- 
zini zəbt etmişdi. Ev ikimərtəbəli olub, hər mərtəbəsində iki böyük 
otağı var idi. Evin qapısı birbaşa bağa deyil, daş döşənmiş cığıra 
açılırdı ki, buradan da yol bağa yox, bir tərəfdən böyük yola, digər 
tərəfdən isə hündür ağsöyüd ağaclarına və çayı dövrələmiş gən- 
dalaş kollarına sarı uzanırdı. Cığırın məhz bu hissəsi prixoda mənsub 
gənclər arasında yaramaz şaiyələrin yaranmasına xidmət etmiş 
olurdu. Keşiş alaqaranlıqda tez-tez orada gəzişər, dualarını mütə- 
madi olaraq yarımçıq saxlayıb, heç bir söz işlətmədən ucadan ah 
çəkərdi, o, evdə olmadığı və qapısı bağlı olduğu zaman qaçdı-tutdu 
oynayan məktəblilərdən ən fədakarları əfsanəyə çevrilmiş bu yerdən 
qaçıb-keçmək məcburiyyətində qaldıqda ürəkləri bərk döyünərdi. 

Təmiz ad qazanmış və ilahi tərəfindən böyük inam bəxş edilmiş, 
Allahın qulu olan adamın ətrafındakı belə qorxu mühiti bu xəlvət 
və uzaq guşəyə təsadüfən, yaxud iş dalınca gələn qərib adamların 
əksəriyyətində təəccüb və maraq oyadırdı. Amma, hətta bu prixoda 
mənsub şəxslərdən bir çoxunun da mister Soulisin xidmətinin 
birinci ilini əks etdirən qəribə hadisələrdən xəbəri yox idi. Bu hadisə- 
lərdən yaxşı xəbəri olanlardan bəziləri təbiət etibarı ilə qaradinməz 
idilər, digərləri isə bu mövzuya toxunmağa ehtiyat edirdilər. Təkcə 
qocalardan kimsə hərdənbir üçüncü qədəhdən sonra cürətə gəlib, 
onların pastorunun nə üçün belə qəribə və tərki-dünya həyat tərzi 
keçirdiyi barədə söhbət açardı. 

Əlli il əvvəl mister Soulis Bolviyə gəldiyi zaman hələ gənc bir 
oğlan, bizlərdə deyildiyi kimi, beyni kitab cümlələri ilə dolu “südə- 
mər” idi. O, moizələri yaxşı oxuyardı, amma dini məsələlərdən bütün 
cavanlar kimi başı az çıxırdı. Cavanlar onun biliyinə və danışıq qabi- 
liyyətinə aludə olur, lakin təmkinli və ciddi olan yaşlı şəxslər bu 
cavan oğlan üçün dua edərdilər: onlara elə gəlirdi ki, o, necə deyər- 
lər, yanlışlığa yol verir və bu da, ümumiyyətlə, prixodun xeyrinə 
deyildir. Bu, çoxdan, hələ “mötədillərdən”" çox əvvəl baş vermişdi, 


! €Mötədillər” – Şotlandiyada dini cərəyan 

bütün pislər də, bütün yaxşılar da birdən deyil, yavaş-yavaş üzə 
çıxır. Elə adamlar tapılırdı ki, Allahın universitet professorlarından üz 
döndərdiyini söyləyirdilər, gənclər isə onların yanında təhsil almaq 
əvəzinə, Bibliyanı qoltuqlarında, dualarını qəlblərində gəzdirən və 
inanclarına görə təqib olunan qocalar kimi torf quyularında otursay- 
dılar daha yaxşı olardı. Necəliyindən asılı olmayaraq, mister Soulisin 
həmin universitetdə təhsilini başa vurmasına şübhə etməyə dəy- 
məzdi: o, çox şeyin qayğısına qalır və narahat olurdu, təkcə bir şey- 
dən savayı. Əslində isə elə bunun üçün narahat olmaq lazım idi. 
O özü ilə çoxlu kitab gətirmişdi və bizim prixodda əvvəllər bu qədər 
kitabı heç kim görməmişdi. Hətta yükdaşıyan onlarla ehtiyatla dav- 
ranmağa məcbur idi, o, az qala, Qara dağla Kilmaxerli arasında yer- 
ləşən bataqlıqda onları salıb batıracaqdı. Kitabların hamısı dini kitab- 
lar idi. Hər halda, onları belə adlandırırdılar, ciddi adamların fikrincə, 
bu qədər kitab nəyə gərək idi: axı Allah kəlamını dəsmalın bir ucuna 
da büküb saxlamaq olardı. Bizim pastor isə gecə-gündüz bu kitab- 
ların arxasında oturar — bununla nəyə nail olmaq mümkün idi? — və 
elə hey yazardı, əvvəlcə qorxurdular ki, o, moizələri özündən quraş- 
dıra bilər. Sonra məlum oldu ki, o, kitab yazır. Bu isə əslində, belə 
təcrübəsiz gənc üçün elə də münasib bir iş hesab oluna bilməzdi. 
Necə olursa olsun təsərrüfat işləri ilə məşğul olmaq üçün 
о, özünə münasib, yaxşı davranışa malik yaşlı bir qadın seçməli idi. 
Bu qadın onun üçün həm də yemək hazırlayardı. Kimsə ona Cenet 
Makklor adlı yaşlı bir qadını nişan verdi. O daha heç kimlə məslə- 
hətləşmədən qadını özünə xidmətçi götürdü. Halbuki çoxları bu 
qadını ona məsləhət görməzdi. Çünki bu Cenet barədə bizim prixo- 
dun nüfuzlu şəxsləri yaxşı fikirdə deyildi. Çox əvvəllər onun bir dra- 
qundan! uşağı olub. Bir də bu qadın artıq otuz ildir tövbə etmək 
üçün kilsəyə getmirdi. Kənd uşaqları onun alaqaranlıqda Kiz-Loun 
dağının kəlləsində burnunun altında nəsə mızıldadığı barədə çox 
eşitmişdilər. Axı mömin qadınlar üçün nə belə bir vaxt, nə də belə 
bir yer münasib idi. Amma qeyd etmək lazımdır ki, pastora Ceneti 
birinci olaraq mülkədar-lord nişan vermişdi. O vaxtlar bizim pastor nə 
desən edərdi, təki mülkədarı razı sala bilsin. Adamlar pastora Cene- 
tin şeytanla əlaqəsi olduğunu söylədikləri zaman cavab verdi ki, 


! Draqun — XVI əsrdən XIX əsrin əvvəllərinə kimi Avropa və Rusiyada 
xüsusi atlı-piyada qoşun hissələri döyüşçüsü 

bu, onun fikrincə, xurafatdan başqa bir şey deyil. Ona Bibliyanı və 
Endor cadugərini xatırlatdıqları zaman isə pastor o günlərin geridə 
qaldığını, iblisin isə o vaxtdan bəri ram edildiyini söylədi, guya, 
bütün bunlar əsl xurafatdır. 

Yaxşı, qoy olsun. Cenet Makklourun pastorun evində xidmətçi 
işləyəcəyi barədə xəbər kənddə yayıldığı zaman camaatın həm qadı- 
na, həm də pastora möhkəm acığı tutdu. Arvadlarımızın əksəriyəti- 
nin ağlına Cenetin evinə gedib, nədə günahlandırıldığını və onun 
haqqında əsgər uşağından tutmuş Con Tomsonun iki inəyinə qədər 
hər bir şey barədə bildiklərini ucadan söyləməkdən savayı yaxşı bir 
fikir gəlmədi. O danışmaq həvəskarı deyildi. Əgər adamlar ona toxun- 
masaydılar, qadın onlara istədikləri qədər boşboğazlıq etməyə imkan 
verirdi. Özü isə heç kimlə kəlmə kəsməzdi. Amma elə ki ona toxun- 
dun, o zaman dəyirman kimi üyütməyə başlayardı. Bax elə buna görə 
də Cenet qəzəbləndi (bütün əvvəlki dedi-qodular da yadına düşdü) 
və qadınlar ona birini dedikdə, əvəzində cavab olaraq ikisini aldılar, 
nəhayət, qadınlar onun üstünə cumub, paltarını əynindən çıxardılar 
və kənd boyu çaya sürüyüb bilmək istədilər ki, görsünlər o, doğru- 
danmı, cadugərdir, ya yox, çayda batacaq, yoxsa suyun üzünə çıxa- 
caq? Elə səs-küy qalxmışdı ki, bütün Xenqin-Şouda əks-səda doğur- 
muşdu, Cenet isə on adamın əvəzinə döyüşürdü və bu hadisədən 
çox sonra da qadınların əksəriyyətinin bədənində onun dırnaqlarının 
izini görmək olardı. Necə düşünürsünüz, davanın qızğın çağında 
özünü kim yetirə bilərdi? Bizim yeni pastor (görünür, günahlarına 
görə Allah onu cəzalandırmışdı). 

— Qadınlar! — o çığırdı (amma gur səsi vardı). — Allaha and veri- 
rəm, buraxın onul 

Qorxudan, az qala, özünü itirmiş Cenet ona sarı atılıb, Allaha 
and verdi ki, onu ölümdən xilas etsin. Qadınlar da geri çəkilmədilər 
və Cenet barədə bildiklərinin hamısını, bəlkə də, lazım olduğundan 
da artığını ona söylədilər. 

— Qadın, — o, Cenetdən soruşdu, — bütün bunlar doğrudurmu? 

— Allah məni necə görürsə, məni necə yaradıbsa, bütün bunların 
yalan olduğuna da onun kimi inana bilərsiniz! Uşaq barədə deyilənə 
də , — qadın əlavə etdi. — Mən həmişə intizamlı qadın olmuşam. 

— Sən, Allah xatirinə, mənim — Allahın ona layiq olmayan qulunun 
qarşısında iblisdən və onun əməllərindən imtina etməyə hazırsanmı? 

Belə olduğu halda düzünü söyləmək lazımdır: pastor qadına bu 
sualı verdiyi zaman o, elə gülümsədi ki, bunu görənlərin hamısını 
qorxudan əsmə tutdu və qadının dişlərinin bir-birinə necə dəyib 
taqqıldadığını hamı eşitdi, onun başqa heç bir çarəsi qalmadığın- 
dan əlini göyə qaldırıb, hamının qarşısında iblisdən və onun əməl- 
lərindən imtina etdi. 

— İndi isə, — mister Soulis dedi, — hamı bir nəfər kimi evinə get- 
sin. Allaha dua etməliyik ki, bizə rəhmi gəlsin. 

Qadının əynində alt köynəyindən savayı heç bir geyimin qalma- 
masına baxmayaraq, pastor onun əlindən tutub bütün kənd boyu 
mülkədar xanımı sayağı onu müşaiyət edərək evinə apardı, amma 
qadın zingildəyib elə qəhqəhə ilə gülürdü ki, adam ona baxanda 
vicdan əzabı çəkirdi. 

Həmin gecə mötəbər şəxslərin çoxu yatmazdan əvvəl dua etdilər. 
Səhər isə Boliri prixoduna elə bir qorxu hakim kəsilmişdi ki, uşaqlar 
gizlənməyə yer axtarır, böyüklər isə qapıdan çölə çıxmağa cürət 
etmirdilər. Küçə ilə Cenet addımlayırdı — özü və yaxud oxşarı, — hər 
halda, bunu heç kim deyə bilməzdi: qadının boynu dar ağacından 
asılan adamın boynu kimi çevrilmiş, başı yana əyilmişdi, üzündəki 
təbəssüm hələ dar ağacından endirilməmiş meyitin təbəssümünü 
xatırladırdı. Adamlar yavaş-yavaş bu vəziyyətə alışdılar və hətta 
ondan nə baş verdiyi barədə soruşmağa başladılar. Amma həmin 
gündən etibarən qadın artıq danışa bilmirdi. Təkcə ağzının suyu 
qayçı kimi sıxılmış dişlərinin arasından kənara sıçrayırdı, həmin gün- 
dən sonra qadın bir dəfə də olsun Allahın adını dilinə gətirə bilmədi. 
Buna cəhd göstərsə də heç nə alınmırdı: görünür, Allahın adını dilə 
gətirmək onun imkanı xaricində idi. Kim bilir, əsl həqiqətdə nə baş 
vermişdi, lakin artıq heç kim Cenet Makklour adlı məxluqun adını 
dilinə gətirmirdi və bəlkə də, onu artıq çoxdan cəhənnəmlik hesab 
edirdilər. Amma pastoru heç kim susmağa məcbur edə bilməzdi. 
O, öz moizələrində insan qəddarlığı nəticəsində Cenetin iflic vəziyyə- 
tinə düşdüyünü qeyd edib, onu ələ salan, qəzəbləndirən oğlan uşaq- 
larını danladı. Elə həmin axşam qadını öz evinə apardı və Xenqin- 
şou dağının ətəyindəki pastor evində ikilikdə yaşamağa başladılar. 

Belə ki, bu hadisədən xeyli vaxt ötmüşdü və hədər yerə düşü- 
nən adamlar buna barmaqarası baxıb, bu yaramaz hadisəni hətta 
unutmağa başlamışdılar. Keşiş barədə indi hamı yaxşı fikirdə idi: 

axşamlar o, uzun müddət oturub yazıları ilə məşğul olurdu. Adam- 
lar onun Dula çayının sahilindəki evində şamın gecəyarısına kimi 
yandığının şahidi olurdular. O, sanki, özündən razı olub, özünü 
əvvəlki kimi qələmə verməyə çalışırdı. Amma onun dəyişdiyi artıq 
hamıya məlum idi. Cenetə gəldikdə isə o, hər yerdə sərbəst gəzir 
və indi də, əvvəllər olduğu kimi, az danışırdı; düzdür, heç kimlə işi 
olmasa da, ona baxmaq dəhşət idi və pastor evinin ona etibar edil- 
məsi hamını təəccübləndirirdi. 

İyulun axırında havalar elə keçməyə başladı ki, heç kim bizim 
yerlərdə belə havanın şahidi olmamışdı: kəskin, əzici istilər başlan- 
mışdı. Mal-qara sürüsü təngidiyindən Qara dağın yamacına gedib 
çıxa bilmirdi. Uşaqlar oynaya bilmir, tez yorulurdular. İsti küləyin 
yarpaqları tərpətdiyinə və arabir yağış yağmasına baxmayaraq, hava 
sərinlənmirdi. Hər gün düşünürdük ki, yəqin, sabahdan bəla aradan 
qalxar. Amma günlər bir-birini əvəz edir, hava isə istər adamlar, 
istərsə də heyvanlar üçün görünməmiş dərəcədə ağır olaraq qalırdı. 
Bizlərdən heç kim mister Soulis qədər istidən əziyyət çəkmirdi: o nə 
yata, nə də yemək yeyə bilirdi — özü kilsə Şurasına belə söyləmişdi, 
— və əgər kitab yazmaqla məşğul olmurdusa, o zaman divanə kimi 
evin ətrafında gəzirdi. Bu gəzinti elə bir vaxta təsadüf edirdi ki, 
adamlar bu vaxtlar evin, nisbətən, sərin olduğuna sevinib, evdə 
oturmağı münasib hesab edirdilər. 

Qara dağın yerləşdiyi Xenqin-Şounun yaxınlığında çuğun bar- 
maqlıqlarla hasara alınmış bir yer vardı: görünür, əvvəllər bura Boy iri 
prixodunun qəbiristanlığı olmuşdu və əsası hələ Allah-təala bizim 
krallığı çiçəkləndirənə qədər papistlər tərəfindən qoyulmuşdu. Bağ 
böyük olub, hər halda, mister Soulis üçün tamamilə münasib idi: 
o, bağa gedib orada oturur və öz moizələri barədə düşünərdi. Doğru- 
dan da, bağ həmişə boş olar və orada sakitlik hökm sürərdi. Bir 
dəfə o, Qara dağın yarğanında oturduğu zaman köhnə qəbiristan- 
lığın ətrafında dövrə vuran əvvəlcə iki, sonra dörd, daha sonra isə 
yeddi qarğa görür. Qarğalar aşağıdan yavaş-yavaş uçaraq qarıl- 
dayırdılar: mister Soulis anlayırdı ki, onlar nədənsə qorxduqlarından 
ağaclardan uçub aralanıblar. Bizim pastor qorxan adamlardan 
deyildi. O, düz həmin istiqamətə gedib, necə fikirləşirsiniz, nə görsə 
yaxşıdır? Hasarın içində, məzarın üstündə kimsə oturub və zahiri 
cəhətdən adamı xatırladır: ucaboylu, cəhənnəm təki qara, gözləri 

də ki çox qorxunc), Mister Soulis qara adamlar barədə çox eşitmişdi, 
lakin bu qara adamda elə bir şey vardı ki, bundan pastorun canına 
lərzə düşdü. Möhkəm isti olsa da bədəni təpədən-dırnağa kimi 
soyuyub buza döndü. Lakin buna baxmayaraq, pastor ona müraciət 
edib soruşdu: 

— Dostum, deyəsən, siz buralı deyilsiniz? 

Qara adam cavab verməyib, yerindən sıçradı və axsaya-axsa- 
ya qəbirstanlığın hasarına doğru yüyürdü, lakin o, pastoru baş- 
dan-ayağa seyr etməyə macal tapdı. Pastor isə dayanıb, onun 
qəbirstanlığın hasarını aşaraq qaça-qaça tozağacı meşəsinə çatana 
kimi arxasınca baxdı, mister Soulis səbəbini özü də bilmədən onun 
arxasınca yüyürdü, amma artıq yorulmuşdu və bir tərəfdən hava da 
isti və zərərli olduğundan nə qədər çalışsa da qara adama yaxın- 
laşa bilmədi, qaçan isə ağacların arasından bir-iki dəfə görün- 
dükdən sonra, nəhayət, dağdan aşağı endi. Aşağıda isə keşiş onu 
bir də görməyə müvəffəq oldu: o, axsaya-axsaya çayı keçib, pas- 
torun evinə sarı istiqamət aldı. 

Bu bədheybətin özünü pastora məxsus malikanədə bu cürə sər- 
bəst aparması mister Soulisin heç xoşuna gəlmədi, o da tez-tez 
addımlayıb çayı keçdi və bağdakı cığır boyu üzüyuxarı yüyürməyə 
başladı. Amma iblis və yaxud qara adam, artıq heç yerdə görün- 
mürdü. Pastor əsas yola çıxıb, ətrafı nəzərdən keçirsə də, orada heç 
kim gözə dəymirdi, bütün bağı dövrə vurdu — qara adam heç yerdə 
yox idil O, bütün bağı ehtiyatla ələk-vələk etdi ki, bu da belə olmalı 
idi. O, qapı sürgüsünü qaldırıb, evinə daxil olduğu zaman qarşısında 
boynu əyilmiş Cenet Makklouru gördü. Hiss olunurdu ki, o, pas- 
torun evə qayıtmasından bir o qədər də razı deyil, Pastor isə Ceneti 
görən kimi yenidən onun varlığına məzar soyuqluğu hakim kəsildi. 

— Cenet, — pastor soruşdu, — siz qara adamı görmədiniz ki? 

— Qara adamı? — qadın dilləndi. — Allah qorusunl Siz nə danışır- 
sınız, pastor? Nə qədər axtarsan da bizim Bolviridə qara adama rast 
gəlməzsən. 

Amma o, bu sözləri adi adamlar kimi söyləmədi. Necə söylədiyini 
isə siz özünüz təsəvvür edə bilərsiniz: sanki, yüyənini gəmirən at idi. 


I İblisin qara adam şəklində görünməsi barədə inanc Şotlandiyada geniş 
yayılmışdı. Buna cadugərlərin məhkəmə işləri də şəhadət verir ki, bu qeyri-adi və 
mik aa barədə Lounun "Memoriallar"ında rast gəlmək mümkündür. 

müəlli 


421 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





— Qoy olsun, Cenet, — pastor dedi, — əgər burada qara adam 
olmayıbsa, deməli, mən bəşər övladının düşməni ilə söhbət etmişəm. 

Pastor oturdu. O, elə əsirdi ki, elə bil, qızdırma içində idi. Dişləri 
bir-birinə dəyib taqqıldayırdı. 

— Cəfəngiyatdırl Ayıb deyilmi sizə, pastor? — Cenet dedi və 
həmişə özü ilə gəzdirdiyi brendidən pastora azca verdi. 

Bundan sonra mister Soulis dərhal çoxlu kitab olan kabinetinə 
yollandı. Otaq uzun və qaranlıq idi. Qışda qəbir kimi soyuq olurdu. 
Hətta yayın qızğın vaxtında da ora rütubətli olurdu. Çünki pastor 
evi çayın yaxınlığında yerləşirdi. Oturub, Bolviridə yaşadığı müddət 
ərzində burada baş verənlərin hamısı barədə düşünməyə başladı, 
o, doğma evini, uşaq olduğu, meşələrdə və çəmənlikdə oynadığı 
günləri xatırladı. Lakin qara adam barədə fikirlər ürəyə yatan mah- 
nının sözləri kimi onu tərk etmirdi. Nə qədər çox fikirə dalırdısa, bir 
O qədər də qara adam barədə düşünəsi olurdu. O, dua etməyə 
cəhd göstərsə də, sözlərini heç cür dilinə gətirə bilmədi: deyilənə 
görə, o, kitabı yazmağa davam etmək istəyib, amma bu da alınma- 
yıb. Hərdənbir pastora elə gəlirdi ki, qara adam onun yanında daya- 
nıb və bu zaman onu soyuq tər aparırdı. Bəzən də o, özünə gəlib, 
bütün baş verənləri körpə uşaq kimi xatırlayırdı. 

Nəhayət, pastor pəncərəyə yaxınlaşıb, uzun müddət qarşısında 
dayanaraq Dula çayına tamaşa etdi. Orada ağaclar sıx bitmişdi, 
çayın pastor evinə yaxın hissəsi isə dərin olub, qara rəngdə idi, 
o baxıb gördü ki, Cenet paltarının ətəyini qaldırıb, çayın sahilində 
paltarları suya çəkir. Qadının arxası pastora tərəf olduğu üçün onu 
bir elə də yaxşı görə bilmirdi. Lakin qadın ona sarı çevrildiyi zaman 
onun üzünü gördü. Mister Soulisi gün ərzində iki dəfə hiss etdiyi 
həmin soyuq titrəmə tutdu və adamların Cenet barədəki dedi- 
qodularını xatırladı: guya, Cenet lap çoxdan ölüb və iblis onun buz 
kimi soyuq bədənində məskən salıb. Pastor bir qədər geriyə çəkilib, 
qadını seyr etməyə başladı. O, paltarları tapdayaraq, öz-özünə nəsə 
oxuyurdu — mərhəmətli Allah, sən özün bizə rəhm etl — və elə 
qorxunc sifəti var idi kil Arabir səsini qaldırsa da, heç bir insan 
övladı onun oxuduqlarından bir kəlmə də başa düşə bilməzdi, 
hərdənbir aşağıya tərəf gözucu baxırdı ki, əslində, orada baxmalı bir 
şey yox idi. İkrah hissi pastorun sümüyünə qədər işləmişdi... bu isə 
ona yuxarıdan gələn xəbərdarlıq idil Lakin mister Soulis yalnız 

özünü günahlandırırdı: ondan başqa kimsəsi olmayan bu bədbəxt, 
havalı qadın barədə belə axmaq fikirlərə düşməyə dəyərmi? 
O, qadın və özü üçün dua etdikdən sonra soyuq su içib, yemək 
barədə düşünərkən ürəyi bulanırdı, — çarpayısının boş taxtası üzə- 
rinə uzandı, artıq qaranlıq düşmüşdü. 

Bu, elə bir gecə idi ki, beləsini Bolviri prixodunda hələ görmə- 
mişdilər: min yeddi yüz on ikinci ilin on yeddisi avqust gecəsi. Gün- 
düzlər, artıq söylədiyimiz kimi, havalar isti keçirdi, amma bu gecə, 
xüsusilə, isti və cansıxıcı idi: günəş buludların arxasında gizlənən 
kimi hər tərəfə quyu zülməti çökürdü, nə ulduzlar görünür, nə də 
küləkdən əsər-əlamət var idi, qaranlıqda adam öz əlini belə görə 
bilmirdi. Qocalar hətta üstlərinin örtüyünü kənara atıb, yataqlarına 
uzanmışdılar və istidən zorla nəfəs alırdılar. Pastorun qəlbindəkilərə 
rəğmən onun yata bilməməsi bir o qədər də təəccüblü deyildi. 
O gah tərpənməz uzanır, gah da çarpayıda qurdalanırdı, təmiz, 
sərin yataq, sanki, onu başdan ayağa kimi yandırırdı, o gah yuxuya 
gedir, gah da diksinirdi, gah kilsə saatlarının səsini, gah da kiminsə 
bataqlıqdakı meyiti qarşısında ulayan itlərin zingiltisini eşidirdi, bir 
dəfə ona elə gəldi ki, evdə kabuslar gəzişir, bəlkə də, lap şeytanları 
görürdü. Xəstələnməmişəm görəsən, — o düşündü, doğrudan da, 
xəstə idi, amma onu qorxudan xəstəlik deyildi. 

Sonra düşüncəsi bir qədər aydınlaşdı. O, əynində yalnız gecə 
köynəyi yatağının qarşısında oturub, yenidən qara adam və Cenet 
barədə fikirləşməyə başladı. Bilmirdi nəyə görə, bəlkə də, elə ona 
görə ki, ayaqları üşüyürdü, bu iki nəfər arasında oxşar nəyinsə 
olduğu barədə qənaətə gəldi. Ya onlardan Biri, ya da elə hər ikisi 
yaramaz ruh idi. Elə bu an Cenetin onun kabineti ilə yanaşı, ota- 
ğında tappıltı və səs-küy eşidildi. Elə bil, kimsə dava eləyirdi. Sonra 
ucadan taqqıltı səsi eşidildi. Ardınca isə evin dörd divarının ətrafında 
külək vıyıldadı və yenidən qəbirdə olduğu təki sakitlik yarandı. 

Mister Soulis heç nədən qorxmurdu: nə insandan, nə də iblis- 
dən. O, çaxmağı götürüb şamı yandırdı və Cenetin qapısına sarı üç 
addım atdı. Qapının sürgüsü keçirilmişdi: o, sürgünü qaldırıb, 
qapını taybatay açdı və otağı heç bir qorxu hissi keçirmədən seyr 
etməyə başladı. 

Cenetin otağı böyük idi. Elə pastorun otağı kimi. Otaq ağır, iri 
əşyalarla dolu idi. Çünki pastorun özgə mebeli yox idi. Otaqda 

qədim örtüklü dördayaqlı çarpayı, ağzına kimi dini kitablarla dolu 
palıd ağacından düzəldilmiş şkaf — onu buraya pastorun otağında 
genişlik yaransın deyə qoymuşdular, — bir də Cenetin döşəməyə 
səpələnmiş bəzi əşyaları gözə dəyirdi. Amma Cenetin özü heç yerdə 
gözə dəymirdi, davadan da heç bir əsər-əlamət hiss olunmurdu. 
Pastor otağa daxil oldu, ətrafı nəzərdən keçirdi, qulaq asmağa baş- 
ladı. Lakin nə pastor evində, nə də bütün Bolviri prixodunda heç nə 
eşidilmirdi. Heç nə də gözə dəymirdi, təkcə şamın ətrafında kölgələr 
dolaşırdı. Birdən pastorun ürəyi bərk döyünüb, dərhal da sakitləşdi. 
saçlarında isə soyuq küləyin təsirini hiss etdi, mister Soulisin gözləri 
elə bir dəhşətlə rastlaşdı kil Cenet palıd ağacından düzəldilmiş 
köhnə şkafla yanaşı mismardan asılmışdı. Başı çiyninə düşmüş, 
gözləri hədəqəsindən, dili ağzından çölə çıxmış və dabanları döşə- 
mədən düz iki fut aralı havada yellənirdi. 

“İlahi, bizə rəhm etl — mister Soulis düşündü. — Bədbəxt Cenet 
ölüb.” 

O, meyitə yaxınlaşdı — ürəyi möhkəm çırpınırdı, heç insanın 
ağlına belə gəlməzdi ki, Cenet hansı üsulla adi corab gözənən yun 
sapla yalnız bir dənə mismardan asılmışdı. 

Gecəyarı şeytanın bu cürə fəsadlarına qarşı təkbaşına sinə gər- 
mək qorxulu bir iş olsa da, mister Soulisin Allaha olan inamı ona 
təpər verirdi. O dönüb otaqdan çıxdı, arxasınca qapını bağladı və 
qurğuşun təki ağır addımlarla pilləkənləri enib aşağı düşdü. Ayaqal- 
tıda şamı masanın üstünə qoydu. O nə dua edə, nə də bir şey 
barədə düşünə bilirdi. Onu soyuq tər bürümüşdü və ürəyinin döyün- 
tülərindən savayı, sanki, heç bir səs eşitmirdi. O, bir saat, bəlkə də, 
iki saat beləcə dayandı — sonralar xatırlamırdı, — birdən yuxarıda 
gülüş səsi və nəsə dəhşətli bir küy-kələk eşidildi, kimsə Cenetin 
meyiti asılmış otaqda var-gəl edirdi. Otağın qapısı açıq idi, amma 
pastor onu bağladığını yaxşı xatırlayırdı, ardınca pilləkənin üstündə 
addım səsləri eşidildi və ona elə gəldi ki, sanki, ölü Cenet əyilib süra- 
hinin arasından aşağıya — ona baxır. 

O, yenidən şamı götürüb (çünki artıq evdə ona işıq lazım deyildi), 
bacardıqca asta addımlarla evdən cığıra, onun lap aşağı hissəsinə 
sarı üz aldı. Cəhənnəm təki qaranlıq idi, şamın alovu otaqda olduğu 
kimi düz, dalğalanmadan işıq saçırdı, heç yerdə nəsə bir qımıltı hiss 
olunmurdu, yalnız Dulanın suları şappıltı ilə sahilə çırpılırdı. Amma 

evdəki həmin günahkar addım səsləri pilləkənləri enib yaxınlaşırdı. 
Pastor bu yerişi çox yaxşı tanıyırdı: bu, Cenetin yerişi idi, — və addım 
səsləri yaxınlaşdıqca soyuq daha dərinə, bağırsaqlarına qədər işlədi. 
Ruhunu yaradana və hifz edənə tapşıraraq dua etməyə başladı. 
“İlahi, — o müraciət etdi, — bu gecə şərlə mübarizə aparmaq üçün 
mənə güc verl” 

Artıq addımlar dəhliz boyu qapıya sarı yönəldi, pastor divarda 
sürüşən əlin necə səs çıxardığını eşidirdi: bu gəlmə adam, sanki, əli 
ilə yoxlayıb özünə yol açırdı. 

Ağsöyüd ağacının budaqları yırğalanıb səs salır, şamın alovu 
təpələrin üstündə dərindən köksünü ötürərək ora-bura vurnuxurdu, 
pastorun qarşısında gündəlik ev paltarında, qara yaylıqda, üzündə 
həmin təbəssüm, başı əvvəllər olduğu kimi çiyninə sallanmış Lənət- 
lənmiş Cenetinin meyiti dayanmışdı, sanki, canlı adam təki — lakin 
mister Soulis onun öldüyünü bilirdi, — Cenet pastor evinin kanda- 
rında dayanmışdı. 

Təəccüblüdür, necə olub ki, insanın ruhu ölü bədəndə özünə bu 
cür möhkəm yer eləyib! Keşiş bütün bunları görmüş olsa da ürəyi 
partlamırdı. 

Cenet evin kandarında çox dayanmadı: o, yenidən irəliyə hərə- 
kət edib, yavaş-yavaş ağsöyüd ağaclarının altında dayanan mister 
Soulisə yaxınlaşmağa başladı. Pastorun bədənindəki bütün həyat 
əlamətləri və ruhunun bütün gücü-dqüvəssi indi gözlərində əks olu- 
nub, şəfəq saçırdı. Qadın, sanki, danışmaq istəsə də söz tapa bil- 
mirdi. O, pastora sol əli ilə işarə verdi. Zəif külək əsdi, — sanki, pişik 
fınxırdı, — və şamı söndürdü. Ağsöyüd ağacları insan səsi ilə inildə- 
dilər və mister Soulis anladı ki, sağ qalsa da, ölsə də fərq etməz, 
amma bu məsələyə son qoyulmalıdır. 

— Cadugər, sehrbaz, iblisi — o, ucadan dedi. — Səni Allaha and 
verirəm, əgər ölmüsənsə, məzara, yox, əgər Allah tərəfindən lənətə 
gəlmisənsə, cəhənnəmə yollanl 

Elə bu an Allahın sağ əli günahkar kabusu darmadağın etdi: 
cadugərin uzun müddət məzardan ayrılmış və iblisin məskən sal- 
dığı gücsüz, ölü, murdarlanmış bədəni kükürd rəngli alova bürü- 
nüb, dərhal da külə çevrildi, göy guruldadı, sonra leysan yağdı. Mis- 
ter Soulis birtəhər canlı hasarı aşıb, çox sürətlə kəndə doğru qaç- 
mağa başladı. 


425 


Robert Luis Stivenson 
DÜNYA ƏDƏBİYYATI KLASSİKLƏRİ 





+ Həmin səhər, saat altını göstərdiyi zaman Con Kristi, Maul-Kern 
sse 
yaxınlığında qara adam gördü; hələ saat səkkiz olmamış isə onu Nok- 
donda sərrafın evinin yanında gördülər; bir az sonra isə Sendi Mak- 
lellar onun Kilmakerlidən yamac boyu necə endiyinin şahidi oldu. 
Burada şübhə etməli bir şey yoxdur: o, uzun müddət Cenetin bədə- 
nində yaşadıqdan sonra, nəhayət, getmək qərarına gəlib, və o vaxt- 
dan etibarən iblis bir də bizim Bolviri prixodunda görünmədi. 
Keşiş üçün isə bu hadisə ağır sınaq oldu: o, uzun müddət xəstə 
yatdı və daima sayaqladı, amma elə o andan etibarən pastor indi 
sizin tanıdığınız həmin adama çevrildi. 

— Bəli, ser, — mağaza sahibi dedi, — bizim işdə uğurun hansı 
tərəfdən gələcəyini əvvəlcədən həmişə söyləmək mümkün deyil. 
Müştərilər arasında cahil adamlar tapılır ki, bu zaman biliyim mənə 
səmərə gətirir. Şərəfsiz adamlara rast gəldikdə... — Bu zaman o, şamı 
yuxarı qaldırdı və həmsöhbətinin üzünə gur işıq düşdü. — Bu halda, 
— o, fikrini tamamladı, — mən öz təmiz adımın qayğısına qalıram. 

Markheym işıqlı küçədən yenicə mağazaya daxil olmuşdu, göz- 
ləri bir neçə yerdən işıq zolağı ilə kəsilmiş qaranlığa hələ alışma- 
mışdı. Təsadüfən söylənilməyən bu sözlər və yanan şamın yaxınlığı 
onu əzabla üz-gözünü turşudub, baxışlarını yayındırmağa təhrik etdi. 

Əntiqəfüruş gülümsədi. 

— Siz Miladın birinci günü yanıma gəlmisiniz, — o davam etdi, 
— bilə-bilə ki, evdə məndən savayı kimsə yoxdur, mağazanın pəncə- 
rələri bağlıdır və mən heç bir halda alış-verişlə məşğul olmayaca- 
ğam. Qoy olsun, bu, sizə baha başa gələcək. Siz mədaxil kitabımda 
yeni yekunla bağlı apardığım hesabata sərf etdiyim vaxta, eyni 
zamanda bu gün, xüsusilə, nəzərə çarpan davranışınızdakı qəribə- 
liyə görə pul ödəməli olacaqsınız. Mən özüm ciddiliyin tərəfdarıyam 
və heç vaxt yersiz suallar vermirəm. Amma əgər müştəri mənim 
gözlərimə baxmırsa, buna görə də ondan mənə nəsə çatmalıdır. 

Əntiqəfüruş yenidən gülümsədi, amma danışığında iztehza hiss 
olunsa da, adəti üzrə dərhal səsinə işgüzar ahəng verdi. 

— Yəqin ki, siz həmişə olduğu kimi, bu əşyanın əlinizə necə 
keçdiyi barədə mənə müfəssəl izah verəcəksiniz, — o dedi. — Yenə 
də əminizin həmin şkafı barədə, düzdümü? O, nadir əşyaların necə 
də gözəl yığıcısıdır, ser! 

Üzgün, beli bükülmüş əntiqəfüruş, az qala, barmaqları üstündə 
qalxıb eynəyinin qızılı çərçivəsinin üstündən və açıq-aşkar inamsızlıq 
ifadə edən bir tərzdə başını bulayaraq Markheymə nəzər saldı. 

Markheym baxışlarında, az qala, dəhşətdən xəbər verən sonsuz 
bir kədərlə cavab verdi. 

— Bu dəfə, — o dedi, — siz səhv edirsiniz. Mən satmaq məqsədi ilə 
deyil, almaq üçün gəlmişəm. Məndə satmağa heç bir qəribə əşya 
yoxdur, əmimin şkafı bomboşdur. Lap elə dolu olsaydı belə, mən 
ora nəsə əlavə etməyə çalışardım. Çünki son vaxtlar birjada bəxtim 
möhkəm gətirir. Bugünkü gəlişimin səbəbi isə çox sadədir. Bir xanım 
üçün Milad hədiyyəsi axtarıram. — O, əvvəlcədən hazırlanmış nitqinə 
istinad edərək söylədi. — Və əlbəttə, belə mənasız məqsədlə sizi 
narahat etdiyim üçün üzr istəyirəm. Dünən bu işlə məşğul olmaq 
üçün vaxt tapa bilmədim, dəyərli bəxşişi bu gün nahar zamanı təq- 
dim etməliyəm. Axı özünüz də gözəl bilirsiniz ki, varlı nişanlıya etina- 
sızlıq göstərməzlər. 

Arada pauza yarandı və bu müddət ərzində əntiqəfüruş, sanki, 
Markheymin sözlərini götür-qoy edirdi. Sakitliyi yalnız mağazanın diva- 
rında qədim əşyaların arasında asılmış və qonşu küçədəki faytonların 
səs-küyündən təcrid olunmuş çoxlu sayda saatların çıqqıltıları pozurdu. 

— Yaxşı, ser, — əntiqəfüruş dedi. — Qoy siz deyən olsun. Hər 
halda, siz mənim köhnə müştərimsiniz və əgər yaxşı gediş etməyə 
nail olarsınızsa, mən buna əngəl olmaq istəməzdim. Buyurun, bu, 
xanımlar üçün gözəl hədiyyədir, — o davam etdi. — Əl işi olan güzgü. 
On beşinci əsr. Əsl əntiq olub, yaxşı kolleksiyaların sırasına daxildir. 
Kimin marağını məhz sizin kimi müştəridən, xüsusilə də gözəl bir 
kolleksiyaçının qardaşı oğlu və yeganə varisindən üstün tutaram. 

Bütün bu quru və zəhərli sözləri söyləyə-söyləyə əntiqəfüruş 
güzgünü piştaxtadan götürmək məqsədi ilə əyildi. Elə bu an Mark- 
heymin bütün bədəni qıc oldu. Onun əlləri və ayaqları əsir, həris- 
likdən sifəti alışıb yanırdı. Bütün bu əlamətlər ani yarandığı kimi tez 
də ötüb keçdi və özündən sonra güzgüyə sarı uzanan əlin zəif titrə- 
yişindən savayı heç bir iz qoymadı. 

— Güzgü, — o, xırıltılı səslə deyib susdu və sonra daha aydın bir 
şəkildə təkrar etdi: — Güzgü? Milad bayramına? Belə olarmı? 

— Burada nə var ki? — əntiqəfüruş ucadan söylədi. — Nəyə görə 
hədiyyə üçün güzgü yaramasın? 

Markheym ona nəsə xüsusi bir tərzdə nəzər saldı. 

— Soruşursunuz ki, nəyə görə? — o dedi. — Götürüb özünüz güz- 
güyə baxın. Hə, necədir? Xoşunuza gəldi? Əlbəttə, yox. Başqa heç 
kimin də xoşuna gəlməz. 

Markheym gözlənilmədən güzgünü ona sarı uzatdığı zaman 
cansız əntiqəfüruş geriyə sıçradı. Lakin bundan artıq onu heç bir 
təhlükə gözləmədiyinə əmin olduqdan sonra gülümsəyərək dedi: 

— Ser, görünür, sizin gələcək arvadınız o qədər də gözəl deyil. 

— Mən sizin yanınıza, — Markheym dedi, — bayram hədiyyəsi 
almağa gəlmişəm, siz isə... siz isə mənə bu lənətə gəlmiş xatırla- 
manı, yaşanmış illər, günahlar və ağılsızlıqlar barədə xatırlamanı 
təqdim edirsiniz. Əl işi olan güzgü — bu, əldəqayırma vicdandır! 
Siz qəsdən belə edirsiniz? Gizli məqsədlə? Etiraf edin! Səmimi 
şəkildə etiraf etsəniz, sizin üçün daha yaxşı olar. Əsl həqiqətdə sizin 
rəhmdil adam olmağınıza mənim şübhəm var. 

Əntiqəfüruş gözünü qırpmadan həmsöhbətinə baxırdı. Qəribə 
də olsa Markheym gülmürdü, onun sifətində istehzadan daha çox, 
sanki, ümid qığılcımları parlayırdı. 

— Nəyə işarə edirsiniz? — əntiqəfüruş soruşdu. 

— Doğrudanmı, rəhmdil deyilsiniz? — Markheym qaşqabadqlı dil- 
ləndi. — Rəhmdil deyil, dindar deyil, ehtiyatlı deyil, heç kimi sevmir, 
heç kim tərəfindən sevilmir. Pul kürüyən əllər, küpə — bütün bun- 
ları harada saxlayacaqsan? Hər şey elə bundan ibarətdir? Ay Allah, 
doğrudanmı, hər şey elə bundan ibarətdir? 

— İndi mən sizə deyərəm hər şey elə bundan ibarətdir, ya yox, 
— əntiqəfüruş birdən dilləndi, amma elə o anda gülümsədi. — Bir 
sözlə, anlayıram ki, anlayıram siz sevgi ilə ailə qurursunuz və 
görünür, artıq gəlinin şərəfinə içməyə vaxt tapmısınız. 

— A-al — nədənsə birdən maraqdan alışıb yanan Markheym uca- 
dan dilləndi. — Siz özünüz necə, nə vaxtsa sevmisinizmi? Danışın, 
danışın görüm. 

— Mən? — əntiqəfüruş ucadan soruşdu. — Mən və məhəbbətl 
Buna vaxtım olmayıb və bu gün də mən onu hədər yerə sərf etmək 
istəməzdim. Güzgünü alırsınızmı? 

— Hara tələsirikl — Markheym ona etirazını bildirdi. — Dayanıb söh- 
bət edirik — bu, mənim çox xoşuma gəlir. Həyatımız qısa, özü də eti- 
barsız. Nəyə görə onun bu qədər cəzbedici məqamlarından imtina 

etməliyik? Sıldırımın kəlləsində zəncirlənmiş adam təki həyatdan 
qopara bildiyimiz hər xırda şeydən möhkəm yapışmalıyıq. Əgər dərin- 
dən fikirləşsək görərik ki, həyatımızın hər anı uçurumdur, dərin uçu- 
rum və kim oradan üzüaşağı yuvarlansa, insana məxsus hər şeyi itirir. 
Belə olduğu halda, maraql söhbətlərə vaxt sərf etməyə dəyməzmi? 
Gəlin, hər birimiz özü barədə danışsın. Maska taxmağın nə mənası 
var? Bir-birimizə etibar edək. Kim bilir, bəlkə də, biz elə dost olacağıq. 

— Mənim sizə söyləmək üçün tək bir sözüm qalır, — əntiqəfüruş 
dilləndi. — Bir şey almırsınızsa, o zaman mağazanı tərk edinl 

— Doğrudur, doğrudur, — Markheym dedi. — Səfehlik etmək 
yetər. Əsas mətləbə keçək. Mənə ayrı nəsə göstərin. 

ontiqəfüruş yenidən əyildi. Amma bu dəfə güzgünü yerinə qoy- 
maq məqsədi ilə, seyrək ağ saçları gözlərinin üstünə töküldü. Mark- 
heymin bir əli paltosunun cibində azca geri çəkildi, o, çiyinlərini 
dikəldib, dərindən nəfəs aldı və hisslərinin təlatümü sifətində əks 
olundu: qorxu, vahimə, qətiyyət, həyəcan və fiziki iyrənclik, — üst 
dodağı iztirabla yuxarı dartıldığından dişləri göründü. 

— Bəlkə, bu, sizə yarayar? — əntiqəfüruş dedi və qamətini düzəlt- 
mək istədiyi zaman Markheym öz qurbanına arxadan zərbə endirdi. 
Şiş kimi uzun xəncər havada parladı və hədəfə sancıldı. Gicgahı 
piştaxtaya dəyən əntiqəfüruş eynən toyuq kimi çabaladı və çəlimsiz 
sinəsi üstə döşəməyə sərildi. 

Dükanda zaman dil boğaza qoymadan onlarca asta, hər ikisinin 
ahıl yaşına uyğun təmkinli, pəsdən danışan səslər eşidilməyə baş- 
ladı. Bu xorun müəmmaları öz çıqqıltıları sayəsində saniyəni sani- 
yədən sayıb ayırırdı. Birdən səkinin üstü ilə qaçan oğlan uşaqların- 
dan ucadan eşidilən ayaq səsləri, nisbətən, bu sakit səslərə mane 
olduğundan Markheym özünə gəlib, harada olduğunu xatırladı. 
O, vahimə içində ətrafa nəzər saldı. Şam piştaxtanın üstündə idi. 
Onun alovu hər iki tərəfdən əsən küləyin sayəsində təntənəli bir 
ahənglə rəqs edir, bu azacıq nəzərə çarpan hərəkət bütün mağa- 
zanı səssiz bir faniliklə doldururdu. Burada olan nə varsa coşmuş 
dəniz kimi yırğalanırdı: hündür kölgələr rəqs edir, qaranlığın layları 
portretlərdəki sifətlərin və nəfəsalmaların ritminə uyğun qalxıb-enir, 
çini allahların sifətinin ifadəsi dəyişib, eynən suda bərq vuran xəfif 
ləpələrlə örtülürdü. Mağazanın içəri qapısı azca açıldığından gün 
işığının uzun zolağı bu kölgələr düşərgəsinə daxil ola bilmişdi. 

Markheymin qorxu ifadə edən baxışları yenidən öz qurbanının 
büzüşüb uzanmış cəsədinə dikildi, bu an döşəməyə sərələnmiş 
vücud olduqca balaca, qəribə də olsa, həyatda olduğundan daha 
yazıq görünürdü. Öz yoxsul, çox köhnəlmiş geyimində və bu qeyri- 
münasib pozada əntiqəfüruş bir topa taxta kəpəyini xatırladırdı. Bir 
dəqiqə əvvəl Markheym ona baxmağa qorxurdu. Amma demə, hər 
şey yalnız bundan ibarət imişl Buna baxmayaraq, bu bir topa kəpək 
və qan gölməçəsi onun baxışları altnda olduqca təsirli səslər ifadə 
etməyə nail olurdular. O bax elə belə də uzanacaq: heç kəs bu 
cəsədin çox mürəkkəb yaylarını hərəkətə gətirib, onu idarə edə bil- 
məz və o ta ki aşkar edilənə kimi bu şəkildə uzanmağa məhkumdur. 
Aşkar olunmaql Bəs onda nə olacaq? O zaman bu ölü bədən elə 
səs salacaq ki, onu bütün İngiltərə eşidəcək və təqibin əks-sədası 
bütün dünyaya yayılacaq. Bəli, o, istər ölü, istər diri olsun, hər 
halda, düşməndir. “Bir zamanlar qurbanlığın kəlləsi xıncım-xıncım 
edilir, insan məhv olur və bununla da hər şey tamamlanırdı” — onun 
yadına düşdü və fikri dərhal bu sözün üstündə dayandı: zamanl 
İndi, iş tamamlandıqdan sonra qurbanlıq üçün zaman dayansa da, 
o, qatil üçün təxirəsalınmaz böyük əhəmiyyət kəsb edirdi. 

Bu fikirlər hələ də Markheymə hakim kəsilmişdi. Əvvəlcə bir 
qismi, sonra digərləri — müxtəlif ahəngdə, müxtəlif səslərlə, gah zəng 
qülləsindəki zəng kimi kəsif, gah da valsın ilk taktlarında olduğu 
kimi gur — saat günorta üçü göstərirdi. 

Sakitliyi pozan çoxlu sayda qəfil danışıqlardan Markheym hey- 
rətə gəldi. O, hər tərəfdən əhatə olunmuş tərpənən kölgələrin 
arasında hərəkət etmək məcburiyyətində qaldı və əlində şam gah 
bir tərəfdə, gah da digər tərəfdə peyda olan kölgəsinin yaratdığı 
vahimə içində mağazada var-gəl etməyə başladı. Bu kölgələr eynən 
bir dəstə casus kimi bahalı İngilis, Venesiya, Holland güzgülərində 
sayrışırdılar, Markheymin gözləri öz baxışları ilə rastlaşır, addım səs- 
ləri asta olsa da, ətrafdakı sakitliyi həyəcana gətirirdi. Markheym 
ciblərini doldurduğu zaman ağlı yorucu bir inadkarlıqla niyyəti ilə 
bağlı minlərlə hesablamalara yönəlmişdi. Sakit bir vaxt seçmək, 
dəlil barədə düşünmək lazım idi, bıçaqla öldürmək lazım deyildi, 
ehtiyatlı hərəkət etmək, əntiqəfüruşun yalnız əl-qolunu bağlayıb, 
ağzını tıxacla örtmək lazım idi, yaxud əksinə, daha böyük cəsarət 


1 Şekspir. "Maqbet", ПТ akt, TV səhnə 

göstərib, xidmətçi qadını da öldürməli, hər şeyi ayrı cür etməli idi. 
İztirablı təəssüf hissləri, olanı artıq geri qaytarmaq, geridə qalmış 
gedişi qaydasına qoymaq, düzəlməsi mümkün olmayan işin yeni- 
dən memarı olmaq qeyri-mümkündür, — beyni bu kimi ağır fikirlərlə 
yüklənmişdi. Bu kimi ağır fikirlərlə yanaşı, amansız qorxu da eynən 
baxımsız çardağa soxulmuş siçovullar kimi beyninin uzaq guşəsində 
tufan qoparmışdı: budur, sahə müvəkkili əli onun çiyninə toxunur 
— əsəbləri tilova düşən balıq təki tarıma çəkildi, gözləri qarşısında 
sürətlə bir-birini əvəz edən səhnələr canlandı, müttəhimlər kürsüsü, 
həbsxana, dar ağacı və qaranlıq tabut. 

Küçədən ötənlər barədə fikirlər onu düşmən ordusu kimi müha- 
sirəyə aldı. Axı mümkün deyildi ki, təcavüzün əks-sədası nəsə bir 
səsə səbəb olub, müəyyən maraq oyatmasın. Və təsəvvür etdi ki, 
qonşu evdəki adamlar qorxudan yerlərində donub qalıblar, — keçmiş 
xatirələrlə Miladı qarşılayan tənha şəxslər birdən öz şirin məşğuliyyət- 
lərindən ayrılıb qulaq asırlar. Xoşbəxt ailəsi olan adamlar da bayram 
süfrəsinin arxasında susurlar, ana xəbərdarlıq əlaməti olaraq barma- 
ğını qaldırır. Onlar nə qədərdirlər, hamısı da müxtəlif — yaşına, möv- 
qeyinə, xasiyyətinə görə. Axı onlar məsələdən agah olmaq istəyirlər 
və qulaq asırlar, onun asılması üçün kəndir hörürlər. Hərdən ona 
elə gəlirdi ki, kifayət qədər asta hərəkət etmir, bohem şüşəsindən) 
olan hündür qədəhlərin cingiltisi zəng səsi kimi qulaqlarında səslə- 
nirdi, o, saatların dalğın səsli çıqqıltısından ehtiyat etdiyi üçün onların 
kəfkirlərini saxlamağa hazır idi. Sonra isə keçirdiyi həyəcan ona pıçıl- 
dadı ki, mağazadakı tam sakitlik uğursuzluqdan xəbər verir. Çünki 
belə olduğu halda, yoldan ötənlər şübhələnib, ayaq saxlamağa məc- 
bur olarlar. O, cəsarətə gəlib, müxtəlif əşyalarla dolu mağazanın 
içində ehtiyat etmədən dolaşaraq, süni igidliklə insan hərəkətlərini 
tələsmədən yamıslaya-yamıslaya öz evində olduğu təki işgüzarlıq 
göstərməyə başladı. 

İndi qorxu hissi Markheymi elə sarsıtmışdı ki, onun beyninin bir 
hissəsi ayıq şəkildə hər cür hiyləgərlik törətməyə hazır olub, digər 
hissəsi isə ağılsızlıq sərhəddində çırpınırdı. Bir qarabasma məxsusi bir 
gücün sayəsində onlara hakim kəsilmişdi. Pəncərə qarşısında donub 
qalmış, rəngi kətan kimi ağaran qonşu, yaxud qeyri-adi fəhm nəti- 


! Bohem şüşəsi — Çex respublikasında Bohemiya vilayətində istehsal olunan 
büllur qab-qacaq 

cəsində səki üstündə dayanmış yoldan ötən, — onlar ən pis halda 
yalnız nədənsə şübhələnə bilərlər və yəqin ki, səslərin daş divarları, 
pəncərə qapaqlarını dəlib keçdiyindən xəbər tutmazlar. Lakin burada, 
evin içində o, tək idimi? Bəli, yəqin ki, tək idi. Axı o, xidmətçini kasıb 
bayram geyimində sevgi macəralarının arxasınca yollandığı zaman 
görmüşdü. Onun hər bir bantı, hər bir gülüşü deyirdi: “Bu gün sər- 
bəstəm və özüm üçün gəzəcəyəm”. Yox, əlbəttə, o, burada təkdir. 
Amma, hər halda, onun qulağına haradasa yuxarıda, bu kimsəsiz 
evin dərinliklərində açıq-aydın həzin addım səsləri dəyirdi — səbəbini 
özü də bilmədən burada kiminsə mövcud olduğunu aşkar şəkildə 
hiss edirdi. Bəli, şübhəsiz, bu belədir! Onun xəyalı evin hər otağında, 
hər küncündə bütün bunları təqib edirdi, bax odur, — simasız, amma 
görə bilən, bax onun öz kölgəsinə çevrildi, bax ölmüş əntiqəfüruşun 
yenidən dirilmiş, yenə də məkrli və qəzəbli surətini aldı. 

Hərdənbir özündə güc tapıb, sanki, onun baxışlarını dəf edən 
açıq qapıya sarı baxırdı. Ev hündür, damdakı fənər kiçik və çirkli, 
hava dumanlı idi. Yuxarıdan aşağı mərtəbəyə zorla düşən işıq mağa- 
zanın kandarında lap az hiss olunurdu. Hər halda, belə zəif işıqlanan 
yerdə rəqs edən kiminsə kölgəsi deyildimi? 

Birdən şən bir centlmen əlindəki əsa ilə olduqca gümrah tərzdə 
mağazanın daxili qapısını taqqıldadıb, bu zərbələri səs-küylə, zara- 
fatlarla və əntiqəfüruş adı ilə çağırmaqla müşayiət etməyə başladı. 
Markheym dəhşət içində ölüyə nəzər saldı. Yox, meyit tərpənməz 
uzanmışdı, o, çox uzaqlara getmişdi və bu çağırışlar, bu səslər ora- 
lara gedib çatmazdı. O, sükutun boşluqlarına qərq olmuşdu, adı 
əvvəllər hətta qasırğa zamanı eşidilib fərqləndirilsə də, indi, sadəcə, 
səsdən başqa bir şey deyildi. Tezliklə gümrah adam qapını sındır- 
maqdan əl çəkib, çıxıb getdi. 

Bu da gözəl bir işarə. Belə ki, tezliklə bütün işləri başa çatdırıb, 
özündə məzəmmət ehtiva edən bu yerlərdən getmək, London 
sakinlərindən ibarət dənizin dərinliklərinə baş vuraraq, — artıq ötən 
günlərin o biri tərəfi ilə, — özünü limanın dəlillərindən mühavizə olu- 
nan etibarlı yatağına yetirməyin vaxtıdır. Bir qonaq artıq buraya 
təşrif gətirmişdi, hər dəqiqə başqası, daha sayığı gələ bilərdi. Artıq 
olan olmuşdu və zəhmətinin bəhrəsini görməmək kimi uğursuzluq 
dözülməz idi. Pull — İndi Markheym yalnız bu barədə düşünürdü və 
bu məqsədə çatmaq üçün vasitə açarlar idi. 


433 


Robert Luis Stivenson 
DÜNYA ƏDƏBİYYATI KLASSİKLƏRİ 


g 





O, çiyni üstə çevrilib qapıya sarı baxdı: kandarda hələ də həmin 
kölgə rəqs edirdi və heç bir ürəkağrısı keçirmədən, — amma mədə- 
sinin siyrildiyini hiss edirdi, — öz qurbanına yaxınlaşdı. Onda canlı 
insana məxsus heç bir əlamət qalmamışdı. Əl və ayaqları döşəməyə 
sərilmiş, qıc olmuş bədəni eynən taxta kəpəyi ilə doldurulmuş müqəv- 
vanı xatırladırdı. Buna baxmayaraq, meyitdə ikrah doğuracaq nəsə 
vardı. Zahirən o, yazıq, çirkin görünürdü. Amma ona toxunduğun 
zaman, bunlardan əlavə, daha əhəmiyyətli nəsə hiss etməmək 
mümkün idimi? Markheym əntiqəfüruşun çiyinlərindən yapışıb, onu 
arxası üstə çevirdi. Təəccüblü olsa da, o, yüngül və ələ tez yatan idi. 
Əlləri və ayaqları isə, sanki, qırılmış və biçimsiz halda döşəmənin 
üstünə düşmüşdü. Sifəti heç bir ifadə kəsb etməyib, mum kimi sarı 
idi. Sağ gicgahından qan axırdı. Yalnız bu, Markheymə möhkəm 
təsir etdi və ani olaraq onu keçmişə — balıqçı kəndindəki unu- 
dulmaz bir yarmarka gününə qaytardı: tutqun hava, küləyin vıyıltısı, 
küçədə insan axını, mis trubaların uğultusu, barabanların gurultusu, 
küçə müğənnisinin üzücü səsi və böyüklərin arasında ora-bura vur- 
nuxan oğlan uşağı. Maraq və qorxu hissi oğlana üstün gəldiyindən, 
o, nəhayət, gülməli və kobud çəkilmiş mənasız şəkillərin asıldığı 
böyük lövhəni gördü: Elizabet Braunriq öz şagirdləri ilə, Menninqs 
cütlüyü və öldürdükləri qonaq, Tertell tərəfindən boğulmuş dir və 
bütün ölkədə ad çıxarmış daha iyirmi cinayətkar. Bu, xəyal kimi 
onun gözləri qarşısında canlandı: o, yenidən həmin oğlan uşağı idi, 
yenidən eyni hisslərlə həmin mənfur şəkillərə tamaşa edir və bara- 
banların qulaqbatırıcı səsləri əvvəlki kimi qulaqlarında səslənirdi. 
Həmin gün eşitdiyi mahnıdan bəzi parçalar yaddaşında canlandı və 
bu zaman onu ilk dəfə ürəkbulanması tutdu. O, bütün bədəninin 
gücdən düşdüyünü hiss etdi ki, bunun qarşısını alıb, zəifliyi dəf 
etməli idi. 

O qərara aldı ki, bu yeni fikirlərdən yayınmayıb, əksinə, ölünün 
üzünə cəsarətlə baxaraq, özünü cinayətinin mahiyyətini və ağırlığını 
dərk etməyə məcbur etməsi daha ağıllı hərəkət olar. Axı bir az əvvəl 
bu sifətdə hər bir hissin əlamətləri aydın ifadə olunur, bu göyərmiş 
dodaqlar arasından sözlər süzülür, bu bədən həyat eşqi ilə alışıb-ya- 
nırdı. Amma indi Markheymin əməlindən sonra canlı həyatın bu his- 
səciyi ustanın barmağını saatın mexanizminə toxundurub onun hərə- 
kətini saxladığı kimi, öz fəaliyyətini dayandırmışdı. Amma onun bu 

dəlilləri faydasız idi: o, vicdan əzabından qaça bilməzdi. Nə vaxtsa 
yöndəmsiz ölüm təsvirləri qarşısında titrəyən qəlbi indi gerçəkliyə 
soyuqqanlıqla tab gətirirdi. Qəlbindəki mərhəmət işartısı yalnız ondan 
qaynaqlanırdı ki, dünyanı sehrli bağa çevirmək əzmində olan qabiliy- 
yət yiyəsi, bundan istifadə etməyi bacarmayan, əsl həyat yaşamayan 
bir şəxs indi meyit kimi uzanıb. Bəs peşmançılıq hissi? Yox, onun 
qəlbində peşmançılıqdan heç əsər-əlamət belə hiss olunmurdu. 
Bütün bu fikirləri kənara qoyub, o, açarları axtardı və daxili qapıya 
yaxınlaşdı, o hələ də yarımaçıq vəziyyətdə idi. Küçədə leysan yağırdı 
və evin damını döyəcləyən yağış damcıları sakitliyi pozurdu. Eynən 
daman kahada olduğu kimi, yağışın qulaq batıran səsi arasıkəsil- 
mədən bütün evdə əks-səda doğurub, saatın çıqqıltılarını eşitməyə 
mane olurdu. Markheym qapıya yaxınlaşan zaman ehtiyatlı yerişinə 
cavab olaraq, kiminsə pilləkənlərlə yuxarıya doğru hərəkət edən 
addım səslərini eşitdi. Kandarın ağzındakı kölgə hələ də dalğalanırdı. 
O, qətiyyətlə bütün əzələlərini hərəkətə gətirib qapını bağladı. Tutqun 
günün zəif işığı evin boş döşəməsində, pilləkənlərdə, bütün pilləkən 
meydançasını dolduran çoxlu sayda təkbarmaq təbərzin əlcək keçiril- 
miş qalxanların və divarın sarı rəngli panellərindən asılmış oyma fiqur- 
larda, çərçivəyə salınmış şəkillərin üstündə pariltı yaradırdı. Yağışın 
səsi bütün ev boyu elə ucadan əks-səda verirdi ki, Markheymin 
qulaqlarında müxtəlif səslər oyatmağa başlamışdı. Addım səsləri və 
nəfəsalmalar, haradasa uzaqdakı əsgər yerişinin sədası, sayılan 
qəpiklərin cingiltisi və ehtiyatla açılan qapının cırıltısı — bütün bunlar, 
sanki, evin damını döyəcləyən yağış damcılarının səsinə və naval- 
çadan axıb gedən suyun şırıltısına qoşulurdu. Onun burada tək olma- 
ması fikri Markheymi, az qala, dəli edirdi. Hansısa qarabasmalar onu 
izləyir, hər tərəfdən ona həmlə edirdilər. Yuxarı otaqlardakı gediş- 
gəliş onu heyrətləndirdi, təsəvvür edəndə ki, ölü döşəmədən ayağa 
qalxır, bu zaman o, böyük səylə pilləkənlərlə yuxarıya qalxmağa 
başladı. Ondan irəlidə kiminsə ayaq səsləri eşidilir və gizlicə onu təqib 
edirdi. Kaş kar olaydım, — o, düşündü, — bax o zaman qəlbim də 
rahat olardıl Elə bu an diqqətlə qulaq asıb, eynən sədaqətli mühafi- 
zəçi kimi onun həyatını qoruyan və hər zaman sayıq olan bu hissiy- 
yatına bir daha xeyir-dua verdi. O durmadan başını otərəf-butərəfə 
çevirib ətrafa nəzər salırdı, gözləri, az qala, hədəqəsindən çıxmış 
vəziyyətdə ətrafda iz axtarırdı və hər yerdə nəsə sayrışıb, hər dəfə də 

sonuncu anda gözdən itirdi. Yuxarıya aparan iyirmi dörd pillə Mark- 
heym üçün iyirmi dörd cəhd demək idi. 

Yuxarıda üç yarımaçılmış qapı eynən topla mühafizə olunan 
bərə kimi onun əsəblərini qıcıqlandırırdı. Bir də heç zaman o, diq- 
qətli insan baxışlarından özünü müdafiə olunmuş hesab edə bilmə- 
yəcək; o, divarları ilə mühafizə olunan evinə gedib, yatağa sərilmək 
və Allahdan savayı hamı üçün görünməz olmaq istədi. Bu zaman 
o, başqa qatilləri və onların Allah cəzası qarşısındakı qorxularını 
xatırlayıb, heyrətləndi. Yox, onunla belə olmayacaq. O, təbiət 
qanunlarından qorxurdu – necəliyindən asılı olmayaraq, bu qanun- 
lar öz sərt, dəyişməz yoluna sadiq qalaraq, onu ifşa etməzlər. 
O daha çox insanın daimi təcrübəsinin əksinə baş verən sapmalar 
və təbiətin öz qanunlarını qərəzli şəkildə pozması ilə bağlı fikirlər 
qarşısında müticəsinə, xurafatçılara məxsus şəkildə qorxu hissi 
keçirirdi. O, oyunu səbəb-nəticə qaydalarına istinad edərək usta- 
lıqla oynayırdı. Bəs təbiət şahmat taxtasını tərk edən məğlub olmuş 
səfeh kimi bu qanunauyğunluğu pozarsa, onda necə olacaq? 
Buna bənzər hadisə (tarixçilərin mülahizələrinə görə) qışın vaxtsız 
gəlişi zamanı Napoleonun başına gəlmişdi. Bu cür hadisə onun 
da başına gələ bilər, qalın divarlar birdən şəffaflaşa bilər və burada 
onu şüşə pətəkdə əlləşən arı kimi yaxalayarlar, möhkəm döşəmə 
taxtaları eynən bataqlıqda olduğu kimi ayaqlarının altından qaçıb, 
onu iti caynaqları arasına alar, bəlkə də, onun ölümünə səbəb 
daha adi hadisələr ola bilər. Birdən ev uçub, onu ölmüş adamla 
birlikdə öz qalıqları altına alar və yaxud qonşu ev yandığı üçün hər 
tərəfdən üstünə yanğınsöndürənlər gələrlər. Onu, gör nələr qorxu- 
durdu və bəlkə də, bütün bunları müəyyən mənada Allahın günah- 
lara qarşı uzanmış sağ əli hesab etmək olardı. Bir sözlə, o, Allahla 
işləri birtəhər yoluna qoyar: heç şübhəsiz, yaxşı bir iş tutmamışdı, 
amma bu işdən savayı, Allaha onu buna təhrik edən səbəblər də 
məlum idi. Və orada, göylərdə o ədalətli mühakiməni insanlardan 
gözləmirdi də. 

O, uğurla qonaq otağına çatıb, qapını arxasınca bağlayan kimi 
ürəyi sakitləşdi. Otaq tamamilə səliqəsiz və eyni zamanda xalçasız 
olub, qablaşdırılmış yeşik və quraşdırılmış mebellərlə dolu idi: səhnə- 
dəki aktyor kimi müxtəlif tərəflərdən əksi düşən hündür ayna, çərçi- 
vəli və çərçivəsiz çoxlu sayda şəkillər — hamısı da üzü divara söykə- 

nilmiş, gözəl bufet, qaxmalı servant və qobelen! örtüklü geniş qədim 
çarpayı. Pəncərələr döşəmədən başlayırdı, amma xoşbəxtlikdən, onla- 
rın aşağı hissəsinin qapaqları örtülü idi və bu da Markheymi qonşu- 
lardan gizləyə bilirdi. Belə ki, o, yeşiklərdən birini servanta yaxınlaş- 
dırb, orada açarları seçməyə başladı. Bu çox ağır və darıxdırıcı bir iş 
idi. Çünki orada çoxlu açar var idi və ola bilərdi ki, servantda ona 
lazım olanı tapa bilməsin. Vaxt da çox sürətlə gedirdi. Lakin bu məş- 
ğuliyyətin əziyyətli olması onu sakitləşdirirdi. O, qapını gözucu görür- 
dü — hətta eynən öz etibarlı müdafiəsindən razı mühasirəyə düşmüş 
döyüşçüsayağı hərdən qapıya sarı baxırdı. Bəli, o, rahat idi. Pəncərə- 
dən yağışın təbii və nəşəverici səsi eşidilirdi. Küçənin o biri tərəfində 
isə kiminsə fortepianosu dilə gəlmiş və xorla oxuyan uşaqlar himnin 
musiqisini və sözlərini səsləndirirdilər. Nə qədər dahiyanə və dinclik 
ehtiva edən melodiyadırl Gənclərin səsindəki saflığa bir baxl Mark- 
heym açarları seçə-seçə üzündə təbəssüm onları dinləyir, yaddaşında 
eşitdiklərinə uyğun fikirlər və mənzərələr canlanırdı: kilsəyə aparan 
yolda uşaqlar və musiqi alətlərinin gurultusu, çəmənlikdə, böyürtkən 
kollarının arasında atılıb-düşən, çayda çimən uşaqlar, buludlardan 
aşağı, küləyin üzü səmaya uçurduğu çərpələnglər, himnin yeni stro- 
fasının müşayiəti ilə təzədən kilsəyə doğru və yenə də yay mövsü- 
mündə bazar günlərinə xas süstlük, pastorun şirin avazı (xəfif təbəs- 
sümlə xatırlanan), kral Yakov dövrünün əlvan kitabələri və kilsədəki 
lövhədə On ehkamın yarımçıq pozulmuş hərfləri. 

O, beləcə oturub qeyri-iradi açarları seçdiyi zaman birdən yerin- 
dən sıçrayıb, ayağa qalxdı. Soyuq və şiddətli dalğa, damarlarında 
coşan qan bütün varlığını çulğaladı, karıxmış halda donub yerində 
qaldı. Pilləkəndə asta, təmkinli addım səsləri eşidilirdi. Budur, kiminsə 
əli qapının dəstəyinə toxunur, kilidin dili cingildəyir və qapı açılır. 

Qorxu məngənə kimi Markheymi sıxırdı. O, nə gözlədiyini bil- 
mirdi. Bu kimdir? Gələn ölüdürmü, yoxsa ədalət məhkəməsinin 
nümayəndələridir? Bəlkə də, mağazaya təsadüfən yolu düşən 
şahiddir və elə bu dəqiqə onu dar ağacına yola salacaq? Budur, 
qapının arasından kiminsə sifəti göründü, gözləri ilə otağı seyr edib, 
baxışlarını onun üzərində saxladı, başı ilə salam verib, dostcasına 
gülümsədi. Sanki, tanış adamla salamlaşırdı. Yenidən sifət yoxa çıxdı 
və qapı bağlandı. Artıq qorxu hissinə üstün gəlməyi bacarmayan 

Markheymin uca xırıltılı səsi bayırda eşidilirdi. Bu səsi eşidən namə- 
lum qonaq yenidən qayıtdı. 

— Sən məni çağırdın? — o, gülərüzlə soruşub otağa daxil oldu 
və qapını arxasınca örtdü. 

Markheym dayanıb, gözünü ondan çəkmirdi. Bəlkə də, onun 
gözlərinə qaranlıq çökdüyündən bu naməlum adamın surəti, 
sanki, dəyişib, xəfif ləpələrə bürünmüş mağazadakı büllur allahlar 
kimi dalğalarla örtüldü. Ona elə gəldi ki, sanki, bu adamı tanıyır və 
onunla özü arasında bir uyğunluq var, dəhşətli qorxu ona qarşısın- 
da dayananın nə yerə, nə də göyə yad bir məxluq olmadığını təlqin 
edirdi. 

Lakin təbəssümlə Markheymə baxan bu adamda nəsə gözəçarp- 
mayan bir cəhət vardı: — Sən, yəqin ki, pul axtarırsan? — o, soyuq- 
qanlı və nəvazişlə soruşdu. 

Markheym ona cavab vermədi. 

— Səni xəbərdar etməliyəm ki, — gələn adam yenidən dilləndi, 
— xidmətçi qız öz sevgilisindən həmişəkindən tez ayrılıb və tezliklə 
qayıdacaq. Əgər mister Markheymi burada yaxalayarlarsa, bunun 
nəticəsi barədə ona izahat verməyin mənası yoxdur. 

— Sən məni tanıyırsan? — qatil ucadan soruşdu. 

Naməlum şəxs gülümsədi. 

— Sən çoxdan mənim üçün istəkli bir adamsan, — o dedi, — mən 
çoxdan səni izləyirəm və dəfələrlə sənə kömək etmək istəmişəm. 

— Sən kimsən? – Markheym ucadan soruşdu. – Sən iblissən? 

— Vacib olan xidmət göstərməkdir, — naməlum şəxs etirazını 
bildirdi, — kimin bunu etməsinin isə mənası yoxdur. 

— Yox, varl — Markheym ucadan dedi. — Varl Sənin köməyini 
qəbul etmək? Heç vaxt! Bircə sənin yox! Sən hələ məni tanımırsan. 
Allaha and olsun, sən məni tanımırsan! 

— Mən səni tanıyıram, — naməlum şəxs sərt, amma qərəzsiz 
cavab verdi. — Mən səni yaxşı tanıyıram. 

— Tanıyırsan? — Markheym ucadan dedi. — Məni kim tanıya bilər 
axı? Mənim həyatım mənim təqlidim olub, özümə qarşı bir iftiradır. 
Mən onu öz təbiətimin əksinə yaşamışam. Hamı belə yaşayır. İnsan 
onun əsl simasını gizləyən və onun nəfəsini kəsən maskasından 
daha yaxşıdır. Həyat eynən öz qurbanını yoxlayıb, onun başına plaş 
keçirən muzdlu qatilsayağı bizi arxasınca sürükləyir. Əgər insanlar 

özlərinə hakim kəsilə bilsəydilər və onların həqiqi simasını görmək 
mümkün olsaydı, o zaman əsl müqəddəs və qəhrəman şəxslər kimi 
şəfəq saçardılarl Mən çoxlarından pis, günaha batmış adamam. 
Amma mənə haqq qazandıran səbəbləri yalnız mən özüm, bir də 
Allah bilir. Əgər vaxtım olsaydı, elə bu dəqiqə hər şeyi açıb 
söyləyərdim. 

— Mənim qarşımda? — naməlum şəxs soruşdu. 

— Hər şeydən öncə sənin qarşında, — qatil cavab verdi. — Hesab 
edirdim ki, sən ağıllısan. Fikirləşirdim ki, madam sən mövcudsan, 
deməli, insan qəlbini tanıyırsan. Amma sən məni əməllərimə görə 
mühakimə etmək istəyirsənl İşə bir bax — əməllərimə görəl Mən 
nəhənglər ölkəsində doğulub yaşamışam. Anam mənə həyat bəxş 
etdiyi andan etibarən nəhənglər əlimdən tutub məni arxalarınca 
sürüyürlər. Bizim mövcudluğumuzun şərtləri — bu nəhənglərdir. 
Sənsə məni əməllərimə görə mühakimə etmək istəyirsənl Məgər 
sənə mənim qəlbimə baş vurmaq qabiliyyəti verilməyib? Anlamırsan 
ki, mən yamanlığa nifrət edirəm? Doğrudanmı, sən orada, qəlbimin 
dərinliklərində vicdanın əbəs yerə mövcud olsa belə, bir dəfə də 
olsun yalançı idrakın iftiralarına uymayan dəqiq cizgilərini görmür- 
sən? Doğrudanmı, sənə mənim daxilimdə insanlar arasında ən 
nəzərə çarpmaz — öz iradəsinin əleyhinə günahkara çevrilmiş bir 
varlığı dərk etmək qabiliyyəti verilməmişdir? 

— Bütün bunları böyük həssaslıqla söylədiniz, — naməlum şəxsin 
cavabı eşidildi, — amma bu məsələlərdə mənim heç bir günahım 
yoxdur. Sənin məntiqli mülahizələrinin mənə dəxli yoxdur və hansı 
qüvvələrin səni öz arxasınca sürüklədiyi də mənim üçün fərq etməz, 
əsas odur ki, sən onlara tabe olmusan. Amma vaxt ötür, xidmətçi 
tələsmədən yeriyərək küçədə rast gəldiklərinə və afişalar yapışdırıl- 
mış lövhələrə baxır. Buna baxmayaraq, o, hər halda, anbaan bura 
yaxınlaşır. Və unutma, bu, elə dar ağacının özünün bayram yürüşləri 
ilə bura yaxınlaşması deməkdir. Sən mənim — hər şeyi bilmək 
məharəti verilmiş bir şəxsin köməyini qəbul edəcəksənmi? Deyim, 
pullar harada yerləşir? 

— Bəs əvəzində nə tələb eləyirsən? — Markheym soruşdu. 

— Qoy bu, mənim Milad hədiyyəm olsun, — naməlum şəxs 
cavab verdi. 

Markheym acı, lakin müzəffər təbəssümünü saxlaya bilmədi. 

— Xeyr, — o dedi. — Sənin heç nəyin mənə lazım deyil. Əgər susuz- 
luqdan yandığım zaman dodaqlarıma bir damcı su yaxınlaşdırası 
olsan, ondan imtina etməyə də cəsarətim çatar. Bəlkə də, bu, həqi- 
qətə bənzəməyəcək, lakin məni şərə tabe edəcək heç bir işə qol 
qoymayacağam. 

— Ölüm yatağındakı tövbə dualarına etiraz etmirəm, — naməlum 
şəxs dedi. 

— Çünki onun təsirinə inanmırsanl — Markheym ucadan dedi. 

— Məsələ bunda deyil, — naməlum şəxs ona etirazını bildirdi. 
— Başa düş, mən buna bənzər hər şeyə fərqli bucaqdan baxıram və 
insan həyatı sona çatdığı zaman mənim ona olan marağım da azalır. 
İnsan mənə xidmət edir, möminlik pərdəsinə bürünən doğmalarına 
bəd nəzərlərlə baxır və yaxud sənin kimi onu çulğalayan ehtiraslara 
iradəsiz şəkildə göz yumaraq buğda zəmisində alaq otu yetişdirir. 
Azıdılma məqamında o, mənə daha bir xidmətini göstərə bilər — töv- 
bə edib, təbəssümlə ölər. Bununla da o, mənim sağ qalan tərəfdar- 
larımdan ən qorxaqlarını ürəkləndirər və onlarda ümid yaratmış olar. 
Mən bir o qədər də sərt hökmdar deyiləm. Məni sınaya bilərsən. 
Köməyimi qəbul et. Bu vaxta qədər etdiyin kimi həyatda özünü razı 
sal, özünü doyunca razı sal, ziyafət masasının arxasına əyləş, elə ki 
gecə düşdü və pəncərəni bağlamağın vaxtı çatdı — rahatlığın naminə 
mənə inan, — sənə öz qalmadqalını vicdanla aradan qaldırmaq və 
Allahdan köləcəsinə yalvarıb sakitlik əldə etmək tamamilə çətin 
olmayacaq. Mən yenicə belə bir ölüm yatağının şahidi olmuşam. 
Otaq, səmimi şəkildə qəmlənib, ölən adamı ürəkdən dinləyən 
adamlarala dolu idi, onun əvvəllər mərhəmətdən məhrum olmuş 
sifətinə nəzər salarkən ümid dolu təbəssümünün şahidi oldum. 

— Hesab edirsən ki, mən də beləyəm? — Markheym soruşdu. 
— Alçaq niyyətlərim var: günah işlət, günah işlət və günah işlət, 
axırda da Allah rəhmət eləsin? Məni bu fikrin özü belə iyrəndirir. 
Sənin insanın təbiəti barədə biliyin elə bundan ibarət imişl Yoxsa 
məni bu dərəcədə alçaq yalnız ona görə hesab edirsən ki, mən 
cinayət başında sənin əlinə keçmişəm? Doğrudanmı, adam öldür- 
mək o qədər şərəfsiz işdir ki, yaxşılığın bütün mənbələrini məhv 
etməyə qadirdir? 

— Mən buna nəsə xüsusi bir əhəmiyyət vermirəm. Həyat müba- 
rizə olduğu kimi, bütün günahlar da elə adam öldürməyə bərabər 

hərəkətdir. Mənim fikrimcə, bəşər övladı aclıq güc gəldiyi zaman 
bir-birinin ətini yeməyə hazır, açıq dənizdə salın üstündə məhv olan 
dənizçilərə bənzəyir. Mən günahlara və onların həyata keçirilməsin- 
dən sonrakı anlara istinad edərək, belə qənaətə gəlirəm ki, hər güna- 
hın yekunu ölümdən ibarətdir. Mənim nəzərimdə bala hazırlaşar- 
kən şıltaqlıq edib anasına söz qaytaran qəşəng bir qız da elə insa- 
nın al-qırmızı qanına boyanmış bir adama bənzər, eynən qətl törət- 
miş sənin kimi bir adama. Mən günahlara istinad etdiyimi söylədim? 
Mən xeyirxahlıq göstərib onu da nəzərdən qaçırmıram ki, onlar ara- 
sındakı fərq bir mismarın qalınlığından artıq olmaz: yaxşılıq və nöq- 
san mələyin əlində yalnız ölümün yetişmiş məhsulunu biçən oraq- 
dır. Yamanlıq, hansı ki mən onun naminə mövcudam, insanların 
əməlində deyil, onların təbiətində kök salmışdır. Axmaq adam 
— mənə daha əzizdir, nəinki onların səfeh əməlləri və yaxud bu 
əməllərin nəticəsi, — əgər bu əməlləri dağıdıcı qərinələrin burulğan- 
larında müşahidə edəsi olsaq, görərik ki, bunlar az təsadüf edilən 
xeyirxah adamların əməllərindən daha səmərəlidir. Və mən sənə 
ona görə kömək etmək istəmirəm ki, sən hansısa bir əntiqəfüruşu 
öldürmüsən, ona görə kömək edirəm ki, sən Markheymsən. 

— Mən axıra kimi səninlə açıq söhbət edəcəyəm, — Markheym 
cavab verdi. — Sənin üstünə gəlib çıxdığın bu cinayət mənim axırıncı 
cinayətim olacaq. Bu cinayətə aparan yolda mən çox dərslərdən 
keçmişəm, amma məhz bu, mənim üçün ən ciddi dərs olacaq. 
Bu vaxta kimi mən törətdiyim əmələ qarşı daxilən müqavimət 
göstərirdim. Mən səfalətin quluna çevrilmişdim. O, məni təqib edir, 
mənə əzab verirdi. Fləyatda məhv edilməmiş elə xeyirxahlıqlar var 
ki, hər cürə nəfsin qarşısında dayanmağa qadirdir, mənsə belə 
deyiləm: mən həyat nəşəsinin həsrətində idim. Amma bu gün 
burada törədiləndən ehtiyat tədbirləri və xəzinə, daha doğrusu, 
özüm olmaq üçün yeni güc və qətiyyət əldə edəcəyəm. Bundan 
sonra bütün hərəkətlərimdə müstəqil olacağam. Mən artıq özümü 
tamam fərqli bir adam kimi görürəm. Bax bu əllər yaxşı əməllər 
törədəcək, bu ürək dünyanı fəth edəcək. Keçmişdən nələrsə qayı- 
dır: dahiyanə əsərlərdən göz yaşı içində dərk etdiyim nələrsə, bazar 
günü axşamlar kilsə orqanlarının sədası altında arzuladıqlarım və 
yaxud günahsız uşaqlıq illərində anamla etdiyim söhbətlər. Mənim 
həyat yolum bax bundan ibarətdir: elə vaxtlar olub ki, mən ondan 

kənara çıxmışam, amma indi uzaqda olsa belə, yenidən qarşımda 
insani mahiyyətim dayanmışdır. 

— Hesab etmək olar ki, sən bu pullarla birjaya gedəcəksən? 
— naməlum şəxs dedi. — Və əgər səhv etmirəmsə, sən artıq orada 
bir neçə min uduzmusan? 

— Oy, bəlil — Markheym ucadan dedi. — Lakin mən səhvsiz hərə- 
kət edəcəyəm. 

— Bu dəfə də uduzacaqsan, — naməlum şəxs sakitcə dedi. 

— Amma yarısını qoruyub saxlayacağam! — Markheym ucadan dedi. 

— Onları da uduzacaqsan, — naməlum şəxs söylədi. 

Markheymin alnında tər damcıları görünməyə başladı. 

— Hə, sonra nə olsun? — o çığırdı. — Qoy mən hamısını uduzum, 
qoy mən yenidən kasıbçılığa düçar olum. Doğrudanmı, təbiətimdə 
olanın yarısı, pis olan hissəsi həmişə yaxşı olanına qalib gələcək? 
Pislik və yaxşılığın hər biri eyni güclə məni öz tərəfinə çəkir. Yox, 
mənim daxilimdəki sevgi yalnız bir istiqamətlidir — mən hər şeyi sevi- 
rəm. Mən yüksək əməllərə, fədakarlığa, şəhidliyə böyük əhəmiyyət 
verməyi bacarıram və baxmayaraq ki mən bu qədər alçalıb qətl 
törətmişəm, amma mərhəmət hissi mənə yad deyil. Mən kasıblara 
rəhm edirəm: kim onların müsibətlərinə məndən artıq bələd ola 
bilər? Mən kasıblara şəfqət göstərir, onlara kömək edirəm. Mən 
sevgini tərənnüm etməyə hazıram və əsl gülüşə məhəbbətim var. 
Yaxşı olan, həqiqi olan nə varsa qəlbimə yatır, ruhumu oxşayır. 
Mənim həyatımı yalnız yamanlıqlar idarə etməlidir, yaxşılıqlar isə 
daxilimdə cansız əşya kimi yatıb qalmalıdır? Yox, bu mümkün deyil. 
Yaxşı olanlar da gerçəkliyə çevrilməyə qadirdir. 

Lakin onun həmsöhbəti xəbərdarlıq əlaməti olaraq barmağını 
qaldırdı. 

— Otuz altı ildir ki, sən bu həyatda yaşayırsan və mən səni 
izləyirəm, — o dedi, — sənin tərəddüdlərinə və taleyin səni çulğa- 
lamış dönüklüyünə bələdəm. Sənin necə hər addımbaşı üzüaşağı 
yuvarlandığının şahidiyəm. On beş il əvvəl sən soyğunçuluq barədə 
fikirlərdən diksinərdin. Öç il əvvəl “ölüm” sözünü eşidərkən rəngin 
ağarardı. Elə bir cinayət, elə bir qəddarlıq və rəzillik varmı ki, sən 
onlardan üz döndərməyə qadirsən? Beş ildən sonra özün əmin 
olacaqsan ki, xeyr. Sənin həyat yolun üzüaşağı, daima üzüaşağı 
yönəlib və ölümdən savayı heç nə səni yolundan saxlaya bilməz. 

— Hə, doğrudur, — Markheym xırıltılı səslə dilləndi. — Müəyyən 
mənada mən artıq yamanlığa tabe olmuşam. Amma bunu bütün 
insanlara şamil etmək olar: hətta mövliyalar da, həyat öz axarı ilə 
davam etsə belə, günbəgün özlərinə qarşı az tələbkar olur və nəha- 
yət, onları əhatə edən mühitə uyğunlaşırlar. 

— Mən sənə sadə bir sual verəcəyəm, — Markheymin həmsöhbəti 
dedi, — və cavabından asılı olaraq sənin ruhi vəziyyətinlə bağlı ulduz 
falını müəyyənləşdirəcəyəm. Sən əksər münasibətlərdə özünə qarşı 
bir o qədər də tələbkar olmamısan, eybi yox, bəlkə də, bu daha düz- 
gündür, çünki bütün insanlar belədir. Yaxşı, belə olduğunu qəbul 
etdik. Amma elə bir şey varmı, — qoy bu lap xırda bir şey olsun, — elə 
bir şey varmı ki, hərəkətlərin zamanı onunla barışmaq sənə çətin 
olur, yoxsa bütün işlərdə özünə tam sərbəstlik verirsən? 

— Elə bir şey varmı? — Markheym iztirabla təkrar etdi. — Yoxdur, 
— o, nəhayət, ümidsiz halda cavab verdi. — Belə bir şey yoxdur. Mən 
bütün məsələlərdə düşgünləşmişəm. 

— O zaman, — naməlum şəxs dedi, — özünü necə varsansa elə 
də qəbul elə, çünki, artıq sən dəyişən deyilsən və bu səhnədəki 
rolun sona qədər müəyyənləşdirilmişdir. 

Markheym uzun müddət susdu. Sükutu ilk olaraq naməlum 
şəxs pozdu. 

— Əgər belədirsə, — o dedi, — pulların harada olduğunu sənə 
söyləyim? 

— Bəs mərhəmət? – Markheym ucadan soruşdu. 

— Məgər onu sən özün axtarmamısan? — naməlum şəxs ona 
etirazını bildirdi. — Məgər iki-üç il əvvəl ibadət zamanı himn oxunar- 
kən hamıdan bərk eşidilən sənin səsin deyildimi? 

— Hə, bu doğrudur, — Markheym dedi. — İndi mən qəti bilirəm 
nə etməliyəm, mənim borcum nədən ibarətdir. Nəsihətlərinə görə 
sənə dərindən təşəkkür edirəm, gözlərim açıldı, nəhayət, özümü 
olduğum kimi görə bilirəm. 

Bu an qapı zənginin gur səsi bütün otağa yayıldı və sanki, işarə 
gözləyirmiş kimi naməlum şəxs dərhal ayrı cürə danışmağa başladı. 

— Xidmətçi qızdır! — o çığırdı. — Səni xəbərdar etmişdim axı 
o indilərdə qayıtmalıdır və belə olduğu halda sən yenə də çətin bir 
addım atmağa məcbursan. Ona de ki, sahibin xəstələnib, onu içəri 
burax, gərək görkəmin inamlı və ciddi olsun — gülümsəmə, amma 

həddini də aşma və mən sənə qalib gələcəyinə söz verirəm. Qız 
otağa daxil olar, qapı arxasınca bağlanar və əntiqəfüruşun üzərində 
sınadığın təcrübə sənə yolunun üstündəki sonuncu təhlükəni də 
aradan qaldırmağa kömək edər. Burada gizlədilmiş xəzinəni tap- 
maq və yaxşıca gizlənmək üçün bütün axşam, lazım gələrsə bütün 
gecə ixtiyarında olacaq. Təhlükənin alt qatı ilə sənə kömək gəlir. 
Tələsl — o, ucadan dedi. — Tələs, mənim dostuml Sənin həyatın 
tükdən asılıdırl Hərəkət eləl 

Markheymin ciddi baxışları məsləhətçisinə dikildi. 

— Əgər mən yaramazlığa məhkumamsa, — o dedi, — azadlığa 
aparan yolun bir qapısı hələ üzümə açıqdır — belə ki, hərəkətdən 
imtina etmək olar. Əgər həyatım yanlışdırsa ondan imtina etmək 
lazımdır. Amma mən sənin dediyin kimi hər cür cəfəng əyləncələrə 
təslim oluramsa, o zaman mən qəti addım atıb, onların təsirindən 
qurtula bilərəm. Mənim yaxşılıqlara sevgim barverməz ağacdır, 
— qoy olsun! Amma yamanlığa nifrətim də hələ ölməyib və sən öz 
acı məyusluğuna rəğmən bu nifrətdən mənim qüvvə və cəsarət 
əldə edə biləcəyimə əmin olacaqsan. 

Qəribə, fərəhli təbəddülatlar birdən naməlum şəxsin simasını 
dəyişdi, onun siması mülayimləşib, zəfər və nəciblik işığına boyandı 
və işıqlandıqca ona məxsus cizgilər yox olmağa başladı. Lakin 
Markheym bu dəyişmələri axıra kimi izləməyə bir dəqiqə belə vaxt 
sərf etmədi. O, qapını örtüb, dərin düşüncələr içində pilləkənlərlə 
aşağı enməyə başladı. Keçmiş gözləri qarşısında canlandı: onu 
olduğu kimi yaramaz və üzücü gördü. Eynən qorxulu yuxu kimi 
onun üzərində hadisələrin nizamsız oyunu hökmranlıq edirdi: bu 
odur — tam məğlubiyyətin mənzərəsil Qarşısındakı həyat artıq onu 
yoldan çıxarmışdı, həyatın o biri tərəfində isə onun qayığını göz- 
ləyən liman görünürdü. O, dəhlizdə dayanıb, mağazaya nəzər saldı. 
Meyitin yanındakı şam hələ də yanırdı. Orada nə qəribə sakitlik 
hökm sürürl O, meyitə baxdı və əntiqəfüruş barədə fikirlər ildırım 
kimi beynindən keçdi. Yenidən qapı zənginin hövsələsizlikdən xəbər 
verən səsi eşidildi. 

Markheym dodaqlarında təbəssümə bənzər görüntülər xidmətçi 
qızı qapının kandarında qarşıladı. 

— Gedib polis çağırın, — o dedi. — Mən sizin ağanızı öldürmüşəm. 

